

ဗုဒ္ဓဓမ္မပြဿနာများ ၁


ထောင်စု အရှင်ဝဉ္ဇာဝရဇာတ

၂၀၂၄
အမှတ်စဉ် ၃

ဗုဒ္ဓ ဓမ္မ ပြဿနာ များ - ၁

PROBLEMS IN BUDDHA DHAMMA - I

တေးဒဂ်-အရှင်ပညာဇောတ



အသားရေး ခွင့်ပြုချက် အမှတ်-၅၁၀၆


ပထမအကြိမ်

အုပ်စု	၂၀၀၀
၁၉၇၅-ခု၊	ဒီဇင်ဘာလ
ဈေးနှုန်း	•....	၁၀-ကျပ်
ပန်းချီ	စံတိုင်း
ဘလောက်	လွင်
အဖုံးရိုက်	စကားဝါ
စာအုပ်ချုပ်	ညွှန်ညွှန်နှင့်မောင်များ

ထုတ်ဝေသူ - ဒေါ်တင်မေ၊ မှတ်ပုံတင်အမှတ်(၀၁၅၁၇)
ပိတောက်စာပေ ထုတ်ဝေရေး
၁၁၆ / ၇၊ ရန်ကင်း၊ ရန်ကုန်မြို့။

ပုံနှိပ်သူ - ဦးခင်မောင် - မှတ်ပုံတင်အမှတ် (၀၁၃၈၉)
(မြန်မာ့တံခွန် ပုံနှိပ်တိုက်)၊ အမှတ်-၅၆၊
လှည်းတန်း၊ ကမာရွတ်၊ ရန်ကုန်မြို့။

ဖြန့်ချိရေး



အမှတ် ၁၁၆ / ၇၊ ရန်ကင်း၊ ရန်ကုန်မြို့။

တေဒင်-အရှင်ဗညာဇောတ

၏

ဘဝနာဝတ္ထု

ဆက်လက်ထွက်မည်

(ပန်းချီစံတိုင်း၏ အဖိုး သရုပ်ဖော်ပုံဖြင့်)

မာဏက

နိဂါဇ်

၁။	နင်မလှချင်နဲ့-လှချင်ဒါ သူများဘို့	စာမျက်နှာ	၁၃
၂။	တရားထိုင် လွန်သော်	။	၂၂
၃။	တပည့်တော် သုံးနာရီ နာချင်တယ်	။	၂၈
၄။	သိလျှင် ဘယ်က ပါမလဲ ဘုရား	။	၃၆
၅။	တပည့်တော်က အဘိဓမ္မာမှ နာချင်တယ်ဘုရား	။	၄၂
၆။	မြိုင်ထသွားတယ်ဘုရား	။	၄၆
၇။	တောနေမှ တရားရမှာလား ဘုရား	။	၅၁
၈။	ပန်းဝင်ကြ သိရောပေ	။	၆၁
၉။	သိတော့ခက်တယ် ဘုရား	။	၆၇
၁၀။	တုန်းဟာ တုန်းပေါ့	။	၇၃
၁၁။	ဆိုင်းမထည့်တော့ဘူး	။	၈၀
၁၂။	သူစိတ် ထောင်ကျနေတယ်တဲ့ ဘုရား	။	၈၆
၁၃။	သူစောင်းဟောတယ်တဲ့ဘုရား	။	၉၂
၁၄။	ရယ်ရလို့ သွားနာတယ်ဘုရား	။	၉၇
၁၅။	ပါးစပ်လှုပ်ရုံနဲ့ အမြတ်ဆုံးကုသိုလ်ရဒါ	။	၁၀၄

ယောဂီနန္ဒီခေါ် စူဠသေဝတာပန်ဖြစ်ခဏ်း

ဓာတ်ကမ္မဋ္ဌာန်းကျမ်း

- * ဤစာအုပ်မှာ မူလသပိတ်အိုင် ဆရာတော်ဘုရားကြီး၏ နိုင်ငံကျော်စာအုပ် ဖြစ်ပါသည်။
- * ဝိပဿနာစာအုပ် လောကတွင် (၁၃) ကြိမ် တိုင်တိုင် ပုံနှိပ်ရသော စာအုပ်ထူး ဖြစ်ပါသည်။ ယခုလဲ လက်ကျန်မရှိတော့။
- * ဝေဒနာတခုထဲသေ တရားလို ဖြစ်နေသော တရား ခေတ်ကို ဆရာတော်ဘုရားကြီးက ဓာတ်ကမ္မဋ္ဌာန်းလဲ တရားပါဘဲဟု အသိပေးခဲ့သည်။
- * စာအုပ်နိဒါန်းကို တေဒဂ်-အရှင်ပညာဇောတ ဖွင့်ဆင် ထားလည်မှာ ဆရာတော်ကြီး၏ အတ္ထုပ္ပတ္တိအကျဉ်းနှင့် တခမ်းတနားကြီးပါဘဲ။
- * စာကိုယ်စာသားတွေကို မူလကထက် ခေတ်မှီမှီ တည်း ဖြတ် ပြင်ဆင်ထားသည်။

၂၈၈ ၈၈၈ ပြဿနာများ - ၁

နိဒါန်း

နိဂါန်း

ဤစာအုပ်သည် တရားစာအုပ်မဟုတ်ပေ။ သို့သော် စာရား
တွေ ပြဿနာတိုင်းတွင် ပြည့်နှက်နေအောင် ပါဝင်သည်ကို
ရှုကြည့်ရမည် ဖြစ်၏။ သို့ဖြစ်၍ ဤစာအုပ်ကို တရားစာအုပ်
ဟုပင် ဆိုနိုင်၏။

သို့ တရားစာအုပ် ဆိုနိုင်လောက်အောင် တရားတွေ ပြည့်
နှက်နေသော်လည်း ဖတ်ရှုသူအဖို့ မပျင်းမရိ မငြီးငွေ့ဘဲ
အကောင်းဆုံး ဝတ္ထုစာအုပ်တစ်အုပ်ကို ဖတ်ရှုနေရသည့်အလား
တထိုင်ထည်းနှင့် လက်ကမချ ဖတ်ရှုနိုင်ပါလိမ့်မည်။

သို့ ဖတ်ရှုနိုင်သော်လည်း တထိုင်ထည်းနှင့် အပြီး မဖတ်
ပါနှင့်။ ဖတ်သော် ဖတ်ကောင်း၍ ပြီးပါ၏။ မမှတ်မိ၊ စာဖတ်
ခြင်းသည် မှတ်မိဘို့အတွက် ဖတ်ခြင်းဖြစ်၏။ ပြီးအောင်ဖတ်မှု
ကား ဖတ်ကောင်း၍ လွယ်၏။ မှတ်မိနိုင်မှုကား ပြဿနာများ
နက်၍ မလွယ်။ သို့ဖြစ်၍ တပုဒ်ပြီးမှတပုဒ် အေးအေး ဆေး
ဆေး စဉ်းစားဝေဖန်၍ ဖတ်ပါ။ မှတ်ပါ။

မိမိသည် စာရေးဘို့ရန်ဝါသနာပါသူမဟုတ်ပေ။ စာကြည့်၊ စာကျက်၊ စာမှတ်ကို ပဌမတန်းစားဝါသနာပါ၍ ဟောပြောမှုကို မလွဲမရှောင်သာ အနေနဲ့ ခုတိယဝါသနာပါ၏။ သို့သော် ယခုလက်ရှိမူ ကိုယ်တိုင် အားထုတ်ကျင့်ကြံမှုကို ကြိုးစားအားထုတ်လျက်နေ၏။

သို့စဉ် လွန်ခဲ့သော ၁၃၃၁ ခု တပေါင်းလွန်း (၁) ရက်နေ့က နိုင်ငံကျော် စာရေးဆရာကြီး ဦးသော်ဇင်နှင့် တောင်ကြီးသို့ ခရီးထွက်ခဲ့၏။ တောင်ကြီးသို့ရောက်သော် ဆရာကြီး၏ တိုက်တွန်းချက်နှင့် “တေဒဂ်ရပုဂ္ဂိုလ်များ” အကြောင်းကို ဟောပြောခဲ့ရ၏။

ယင်း ဟောပြောချက်များကို ဆရာကြီးက အကျဉ်းချုပ် မှတ်တမ်းတင်ထားပြီး “တေဒဂ်ဝတ္ထု” အမည်ဖြင့် စာအုပ် ထုတ်ဝေလိုက်၏။ ယင်းစာအုပ်မှာ နှစ်ကြိမ်ပြန်ရိုက်ပြီးဖြစ်၏။ ယခုလည်း လက်ကျန်မရှိတော့ဟုဆို၏။

ယင်း “တေဒဂ်ဝတ္ထု” စာအုပ်ကို ဖတ်ရသော မိမိမိတ်ဆွေအချို့က စိတ်ဝင်စားကြောင်း၊ သံဝေဂဖြစ်ကြောင်းနှင့် ကောင်းကြောင်းစသည်ဖြင့် မိမိထံသို့ စာရေးကြ၏။

မိမိမှာမူ ယင်းစာအုပ်ထွက်လာချိန်၌ တောရကျောင်းတွင် ကိုယ်တိုင်အားထုတ် ကျင့်ကြံမှုကို ကြိုးစားလျက်ရှိ၏။ မိတ်ဆွေအချို့ထံမှ စာရသဖြင့် မိမိသည် ဆရာကြီးပို့ ပေးလိုက်သော “တေဒဂ်ဝတ္ထု” ကို ပြန်လည်ဖတ်ကြည့်မိ၏။ စိတ်ဝင်စား၍ စာရေးချင်စိတ်ပေါ်လာ၏။

သို့သော် မိမိမှာ ဘောရကျောင်းတွင်ဖြစ်၍ မှီငြမ်းကိုးကား
ရေးရန် စာအုပ်မရှိသဖြင့် စာမရေးနိုင်ခဲ့။ ထိုစဉ် ဘက-ဒကာမ
များက ဒါနနှင့်ပတ်သက်သော ပြဿနာများ လျှောက်ထား
သဖြင့် မိမိစဉ်းစား၏-

“အင်း.... ဗုဒ္ဓသာသနာဝင်တိုင်း နေ့စဉ်ပင် ဒါန
ပြုနေကြသည်။ သို့သော် ဒါနအမျိုးအစားနှင့် အကျိုး
တရားများကို သေသေချာချာသိပြီး ပြုတဲ့သူဦးရေက
အတော်နည်းပါးနေပါပေါ့ကလား။ ဒီကြားထဲ ဒါန
အပြစ်ပြောသူတွေကလဲ များလာတယ်။ ငါဟာ ဒါန
အမျိုးအစားနှင့် ဒါနအကျိုးတရားများ၊ ဒါနဩဇာ
နာများ ဖြေရှင်းရေးသားရပါမူကား၊ ကောင်းလေစွ”

သို့စဉ်းစားပြီး မိမိသည် ကိုးကားရန် စာအုပ်များရှာဖွေ၏။
ဒါနအကြောင်း သိကောင်းစရာ စာတအုပ် ရေးလိုက်၏။
ယင်းကား “ဒါနဝတ္ထု” စာအုပ်ပင်ဖြစ်၏။ ယခု ထွက်ပေါ်
ပြီး၍ လူကြိုက်များလျက် ဖြစ်နေပါ၏။

ဒါနအကြောင်းရေးပြီးသော် သီလအကြောင်းသိကောင်း
စရာ စုံစုံလင်လင် စာတအုပ် ရေးလိုက်၏။ ယင်းကား
“သီလဝတ္ထု” စာအုပ်ပင်ဖြစ်၏။ ယခုဆိုလျှင် ထွက်ပေါ်ပြီး
ဖြစ်၏။ ယင်းစာမူများ ထုတ်ဝေရန် စီစဉ်ဆဲတွင် ထုတ်ဝေသူ
ထံမှ မိမိထံသို့ စာတစောင် ပို့လိုက်၏-

“အရှင်ဘုရား.... ဒါနဝတ္ထု၊ သီလဝတ္ထု စာမူများ
ပြန်လည် မှတ်ပုံတင်ထားပါသည်။ ကျလျှင်ကျခြင်း

ပုံနှိပ်ပါတော့မည်ဘုရား၊ သို့ပါ၍ နောက်ထပ် ဆက်လက်ပုံနှိပ်နိုင်ပါရန် ဘာဝနာဝတ္ထု ရေးသားပေးပါရန် ကြိုတင် သိစေအပ်ပါသည်ဘုရား၊ ဘာဝနာဝတ္ထု ရေးပါလျှင် အလုပ်စခန်းများများပါအောင် ရေးပါရန်လဲ သတိပေးပါသည် ဘုရား”

မိမိမှာ ဒါနဝတ္ထုနှင့် သီလဝတ္ထု စာနှစ်မျိုးရေးပြီး တရားကိုဘဲ ဆက်လက်ကြိုးစား အားထုတ်နေသည်၊ ဘာဝနာဝတ္ထုကို မရေးဖြစ်ခဲ့၊ ယင်းစာရသော် တရားအားထုတ်၍ မဖြောင့်တော့ပေ၊ စာရေးဘို့ရန် ဝိတက်ဝင်လာသည်၊ ရေးရမည့် စာကလဲ ဒါနဝတ္ထုနှင့် သီလဝတ္ထုတို့လောက် မလွယ်ကူ၊ မြန်မြန် ဆန်ဆန် ရေးလို့ မရနိုင်၊ စိတ်အေးလက်အေး အချိန်ယူပြီး ရေးမှ ဖြစ်မည်၊ သို့နှင့် မိမိစဉ်းစားသည်—

“အင်း....ဘာဝနာဝတ္ထုလဲ ယခု လောလောဆယ်မှာ မရေးချင်သေး၊ ဒါနဝတ္ထုနှင့် သီလဝတ္ထု ပုံနှိပ်ပြီးက ဆက်လက်ပုံနှိပ်ရန် စာမူလဲ တောင်းနေသည်၊ ဘာဝနာဝတ္ထု မရေးသေးဘဲ တခြား ဘာရေးရလျှင် ကောင်းမည်လဲ၊ အများအတွက် အကျိုးရှိမည်လဲ”

“အင်း....လွန်ခဲ့သော ဆယ်နှစ်မှ ယနေ့အထိ မိမိကိုယ်တိုင် ဟောကြား ပြသခဲ့သော တရားပွဲများမှ မှတ်သားဘွယ်ရာကောင်းသော ပြဿနာများ၊ ကိုယ်တွေ့ အဖြစ်အပျက်များ၊ အတွေ့အကြုံများကို ကောက်နုတ်၍ ရေးရပါမူကား ကောင်းလေစွ”

“ယင်းသို့ရေးလျှင် တရားဟောသူ၊ တရားပြသူ၊ တရားနာသူ၊ တရားအားထုတ်သူ၊ အားလုံး လိုက်နာ စရာ၊ ကျင့်ကြံစရာ၊ ရှောင်ကြဉ်စရာများ ရရှိမည်။ သို့ရရှိလျှင် လောက-သာသနာ နှစ်ဖြာအကျိုး ပွားတိုးမည်”

မိမိသည် ယင်းသို့ စဉ်းစားပြီးလျှင် ဤစာအုပ်ကို ရေးလိုက်၏။ “ဗုဒ္ဓဓမ္မပြဿနာ” များ ဆိုတဲ့ ဤစာအုပ်အမည်ကို ကြည့်သဖြင့် အထည်းတွင် ဘာတွေရေးထားမည်ကို စာရှုသူ ခန့်မှန်းနိုင်ပြီ ဖြစ်၏။ သို့တမူ စာရှုသူ ရှင်းသထက် ရှင်းသွားအောင် ဖွင့်ပြပါဦးအံ့—

“ဗုဒ္ဓဓမ္မပြဿနာ” များအမည်တွင် ဗုဒ္ဓ+ဓမ္မ+ဿပြနာများဟူ၍ သုံးပုဒ်ရှိ၏။ ယင်းတွင် ဗုဒ္ဓမှာ “ဘုရား” ဖြစ်၏။ ဓမ္မမှာ “တရား” ဖြစ်၏။ ပြဿနာများမှာ “အမေးများ” ဖြစ်၏။ ဆက်စပ်လိုက်သော် “ဘုရားတရား အမေးများ” ဟူ၍ ဖြစ်လာ၏။

“အချောပြန်ရသော် “ဘုရားတရားနှင့် ပတ်သက်သော အမေးများ” ဟူ၍ ဖြစ်၏။ အမေးများဆိုသဖြင့် အဖြေမပါဘူးလားဟူ၍ စောဒနာရန်ရှိ၏။ မိလိန္ဒပဉ္စာစာအုပ်ကို ရှုကြည့်ပါဘိ။ မိလိန္ဒ အမေး ဆိုသော်လဲ ရှင်နာဂသိန်၏ အဖြေစုံပါရှိ၏။ ဤတွင်လဲ လူပေါင်းစုံတို့၏ ပြဿနာပေါင်းစုံကို မိမိက ဖြေရှင်းထားပါ၏။”

ဤတွင် အကြောင်းရင်းပြဿနာ ငါးဆယ်ဘဲရှိပါ
၏။ ၎င်းငါးဆယ်ကို မေးဖြေထားရာတွင် ဝတ္ထုသဖွယ်
ဖြစ်ပါ၏။ စာရှုသူ စိတ်ဝင်စားဘွယ် ဖြစ်ပါ၏။”

ယင်း ပြဿနာများကို ဖြေရှင်းရာတွင် ပြဿနာ နှစ်မျိုး
နှစ်စားကို ရှုကြည့်နိုင်၏။ မှန်၏။ “ပြဿနာ” ဟူသည် ကောင်း
သော ပြဿနာနှင့် မကောင်းသော ပြဿနာဟူ၍ နှစ်မျိုးရှိ၏။

ပုဂ္ဂိုလ်တယောက်၏ ဘဝတသက်တာတွင် အကောင်းနှင့်
အဆိုး နှစ်မျိုးသော ပြဿနာတို့ကို တွေ့ကြုံရစမြဲပင် ဖြစ်၏။
ယင်းနှစ်မျိုးတွင် မကောင်းသော အဆိုးပြဿနာများနှင့်သာ
တွေ့ကြုံမှုများအံ့ထင်၏။ ကောင်းသောပြဿနာမူ ကြံဖန်ရှာနိုင်
ပါမှ အနည်းငယ်မျှ တွေ့ကောင်းတွေ့နိုင်မည်ဖြစ်၏။

တဖန် ယင်းပြဿနာများသည်လည်း မိမိနှင့် သက်ဆိုင်
သော မိမိကိုယ်ရေးကိုယ်တာ ပြဿနာများကို မိမိကိုယ်တိုင်
ပြန်လည် တွေ့ကြုံ ဖြေရှင်းရခြင်းတမျိုးရှိ၏။ သူတပါးနှင့်
သက်ဆိုင်သော သူတပါး ကိုယ်ရေးကိုယ်တာ ပြဿနာများကို
မိမိက ဖြေရှင်းရခြင်းတမျိုးဟူ၍ နှစ်မျိုးရှိ၏။ ဤစာအုပ်တွင်
ယင်း နှစ်မျိုးလုံးကို ဖတ်ရှုရမည်ဖြစ်၏။

တဖန်ယင်းပြဿနာများကို ခွဲခြားပြန်လျှင် ဗုဒ္ဓဓမ္မအရေးနှင့်
ပတ်သက်သော ပြဿနာများနှင့် လောကရေးနှင့် ပတ်သက်
သော ပြဿနာများ ဟူ၍ နှစ်မျိုးရှိပြန်၏။ ယင်းနှစ်မျိုးတွင်
စာအုပ်အမည်ကို ဖတ်ရှုကြည့်ရခြင်းဖြင့်ပင် လောကရေးမဖက်
ဗုဒ္ဓဓမ္မရေးသက်သက် ပြဿနာများကိုသာ ဖော်ပြထားသည်ဟု
သိနိုင်ပြီဖြစ်၏။

တဖန် ယင်းပြဿနာများကိုဖော်ပြရာ၌ အကောင်းပြဿနာများကိုသာ ရွေးချယ်ဖော်ပြပါက ယင်းဖော်ပြချက်သည် ပြည့်စုံသော ဖော်ပြချက်၊ မှန်ကန်သော ဖော်ပြချက်မျိုး မဖြစ်နိုင်။

မှန်၏၊ ပြဿနာဟူသည် အကောင်းချည်းသက်သက်လည်း ဘယ်နည်းနှင့်မှ မဖြစ်နိုင်၊ အဆိုးချည်းသက်သက်လည်း မဖြစ်နိုင်၊ အကောင်းအဆိုးနှစ်မျိုး ရောထွေးနေပည်သာ ဖြစ်၏၊ သို့ဖြစ်၍ အကောင်းအဆိုး ပြဿနာနှစ်မျိုးလုံးကို ဖော်ပြပါမှသာ မှန်ကန်တိကျသော ပြဿနာများ ပြည့်စုံတိကျသော ပြဿနာများ ဖြစ်လာမည်ဖြစ်၏။

ပြဿနာနှစ်မျိုးလုံးကို ဖော်ပြထားရာ၌ စာရှုသူသည် အဆိုးပြဿနာကို ဖတ်ရှုရပါက “ကဲ ရဲ့ သူ့ကို ဆရာတင်” ဆိုသည့် စကားပုံအတိုင်း မိမိကိုယ်ကို ပြုပြင် သတိပေးသူ ဆရာဘဲဟူ၍ နှလုံးသွင်းပြင်၍ ဖတ်ရှုပါ။ အကောင်း ပြဿနာကို ဖတ်ရှုရပါက “ချီးမွမ်းသူကို တပည့်” ဆိုသည့် စကားပုံအတိုင်း မိမိလောက် မသိသေးသူ မိမိတပည့်ဘဲဟူ၍ နှလုံးသွင်း ပြင်၍ ဖတ်ရှုပါ။ ယင်းသို့ နှလုံးသွင်းပြင်၍ ဖတ်ရှုနိုင်ပါလျှင် စာရှုသူအတွက် သင်ခန်းစာတွေ့ အများကြီး ရရှိပါလိမ့်မည်။

တဖန်ဆိုရသော် ဤစာအုပ်ပါ အဖြစ်အပျက် ပြဿနာ အားလုံးတို့မှာ လွန်ခဲ့သော ဆယ်နှစ်တာကာလမှ ယနေ့အထိ

မိမိတရားပွဲများမှ၎င်း၊ မိမိတရားပြရာမှ၎င်း၊ မိမိတရားဟော
သွားရာမှ၎င်း၊ မိမိထံသို့ တရားလာရောက် လျှောက်ထားရာ
မှ၎င်း ပေါ်ပေါက်လာသော တကယ့်အဖြစ်အပျက် အတွေ့
အကြုံ ပြဿနာများ ဖြစ်ပါ၏။ ဝတ္ထုတို့များသဖွယ် စိတ်ဝင်
စားဖွယ် ကောင်း၏။

ယင်း ကိုယ်တွေ့ ပြဿနာများကို ဖော်ပြရာ၌ မည်သူ့ကိုမျှ
ထိခိုက်နစ်နာစေရန် ရည်ရွယ်ချက်မရှိပါ။ တဖန် ယင်းပြဿ
နာတွင် ပါဝင်နေသူများကိုလည်း မထိခိုက် မနစ်နာစေရန်
ပြဿနာရှင်အမည်များ၊ ပြဿနာဖြစ်ပေါ်လာရာ မြို့အမည်၊
ရွာအမည် စသည်များကို မသုံးနှုန်း မဖော်ပြဘဲ ဓမ္မဓိဋ္ဌာန်
ကျကျ ရေးသားဖော်ပြထားပါသည်။

ပြဿနာရှင်အမည်ကို မသုံးလျှင်မဖြစ်၍ သုံးနှုန်းဖော်ပြ
သည့်အခါတွင် “သူ” ဟူ၍၎င်း၊ “သူ့” ဟူ၍၎င်း နာမ်စားနှင့်
သုံးနှုန်းဖော်ပြထားပါသည်။

ယင်းသို့ သုံးနှုန်းဖော်ပြရာတွင် ယောက်ျား၊ မိန်းမနှစ်ဦး
လုံးကိုပင် “သူ-သူ့” ဟူ၍ တန်းတူ သုံးပါသည်။ မြန်မာတို့တွင်
စကားပြောရာ၌ ယောက်ျား၊ မိန်းမ အားလုံးကိုပင် “သူ-သူ့”
ဟု နာမ်စားတမျိုးထဲနှင့် သုံးနှုန်းလေ့ရှိသောကြောင့် ဤတွင်
လဲ မခွဲခြားဘဲ သုံးနှုန်းထားပါသည်။

အဖြစ်အပျက် အတွေ့အကြုံ ပြဿနာအားလုံးတို့မှာ မြို့ရွာ
ဒေသ အမျိုးမျိုးတို့မှ လူအမျိုးမျိုးတို့နှင့် တွေ့ကြုံဖြစ်ပျက်ခဲ့ရ
သော အတွေ့အကြုံ ပြဿနာများဖြစ်၍ စကားအသုံးအနှုန်း
တို့မှာလည်း ပြဿနာတခုနှင့်တခု မတူနိုင်ပါပေ။ မှန်၏။ ဤတွင်
ပြဿနာတခု အသုံးအနှုန်းတမျိုးလို့ပင် ဖက်ရှုရမည်ဖြစ်၏။

၎င်းပြင် မိမိကိုလဲ အရပ်ဒေသအမျိုးမျိုးမှ လူအမျိုးမျိုး
တို့က အခေါ်အဝေါ်အမျိုးမျိုးနှင့် “ဦးပဉ္စင်း၊ ဦးပဉ္စင်းလေး
ဘုန်းကြီး၊ ဆရာတော်” စသည်ဖြင့် သူတို့၏ဒေသ၊ ယဉ်ကျေးမှု၊
ဓလေ့ထုံးစံနှင့် စိတ်ကူးအမျိုးမျိုးနှင့် ခေါ်ဝေါ်သုံးနှုန်း
ထားသည်ကို ဖတ်ရှုရမည် ဖြစ်၏။ မိမိသည် ယင်းတို့အား
ဘယ်လိုခေါ်ဝေါ်ပါစေ့ စသည်ဖြင့် ပြင်မပေး၊ ပြင်၍လည်း
မရေးဘဲ မူရင်းအတိုင်းပင် ရေးလိုက်ပါသည်။

ဤစာအုပ်ပါပြဿနာများမှာ မိမိတရားဟောနှစ်ဆယ်နှစ်
တာအတွင်းမှ အချို့အဝက်မျှသာ ဖြစ်ပါ၏။ မကြာမီ ကျန်ရှိ
နေသော ပြဿနာတို့ကို ဖော်ပြပါအံ့။

ယင်းသို့ ဆိုသဖြင့် စာရှုသူသည် ပြဿနာတွေ များလှပါ
ကလားဟု ထိတ်လန့်မသွားပါနှင့်။ “ပြဿနာပေါင်း သောင်း
ခြောက်ထောင်” ဆိုသော စကားပုံအတိုင်းပေါ့။ ပြဿနာတွေ
များသော်လည်း တခုနှင့်တခု မတူညီဘဲ ကွဲပြားခြားနား
မှတ်သားစရာတွေချည်း ဖြစ်ပါ၏။

ယခုအတွဲ(၁)ပါ ပြဿနာအားလုံး စိတ်ဝင်စားဖွယ်ရာ
ချည်း ဖြစ်သလို၊ အတွဲ(၂)ပါ ပြဿနာအားလုံးလည်း စိတ်
ဝင်စားဖွယ်ရာ တွေချည်း ဖြစ်ပါလိမ့်မည်။ စိတ်ဝင်စားဖွယ်ရာ
ပြဿနာတို့ကို ဖတ်ရှု မှတ်သားခြင်းဖြင့် စိတ် ချမ်း သာ ၍
ကောင်းကျိုးချမ်းသာ ရနိုင်ပါစေသော်။

တေဒဂ်-အရှင်ပညာဇောတ

ဝိသိဋ္ဌ ဒီဃဘာဏကနှင့် သိရိပဝရဓမ္မာစရိယ

၁၃၃၆-ခု၊ တော်သလင်းလပြည့်။

၃၀-၉-၇၄

နပော တေ ဗုဒ္ဓ ဝိရတ္တ၊

“နင်ပလှချင်နဲ့. လှချင်ဒါ သူများဘို့”

(၁)

“ထင်သေးပြစ်မှား-ထင်ကြီးကြည်ညို”ဆိုသောစကားသည် အင်မတန် မှန်ကန်လှ၏။ လူတို့သည် တယောက်အကြောင်း တယောက် မသိဘဲ တွေ့လျှင်တွေ့ခြင်း အထင်ကြီးတတ်ကြသလို အထင်လဲ သေးတတ်ကြ၏။ အထင်ကြီးလျှင်ကြည်ညို၏။ အထင် သေးလျှင် ပြစ်မှား၏။ ယင်းသည် လောကဓမ္မတာပင် ဖြစ်၏။ ယင်းသို့ အထင်သေးလွယ် အထင်ကြီးလွယ်ခြင်းသည် အများ အားဖြင့် အမှားနှင့် ကြုံရတတ်၏။ အလိမ်အညာခံရတတ်၏။

မှန်၏။ လောကတွင် လူအမျိုးမျိုးရှိ၏။ အချို့က အထက် တန်းမှ အထင်ကြီးခံရအောင် ပြုလုပ်လိမ်ညာ၏။ အချို့က အောက်တန်းမှ အထင်သေးခံရအောင် ပြုလုပ်ပြီးမှ လိမ်ညာ၏။ လိမ်ညာခြင်းတော့မူ အတူတူသာဖြစ်၏။ အထက်တန်းနှင့် အောက်တန်းသကွာ၏။ အရများနှင့် အရနည်းသကွာ၏။

သို့ဖြစ်၍ သူရောက်ကုန်ပါ။ ဘယ်သူမဆို မြင်လျှင်မြင်ခြင်း ပုဂ္ဂိုလ်တဦးတယောက်အား အထင်သေးလျှင်လည်း မကောင်း သလို၊ အထင်ကြီးလျှင်လည်း မကောင်းပေ။ အထင်သေးလျှင် ပြစ်မှားတတ်၍ သိသောအခါ တောင်းပန်ဝန်ချရ၏။ အထင် ကြီးလျှင် ကြည်ညို၍ ရိုသေဆည်းကပ်၏။ သိလျှင် အခွါရ ခက်၏။ အပြစ်မူ ဘယ်ဟာမှမလွတ်ပေ။

တခါက မိမိသည် ကိုယ်တိုင်ကြုံ၏။ ရွာကြီး တရွာတွင် ဆရာတော်ကြီးတပါးရှိ၏။ အကျင့်သီလနှင့်ပြည့်စုံ၍ ရဟန္တာ တမျှ ကြည်ညိုကြ၏။ ယင်းဆရာတော်မတိုင်မီ ပဌမ ဆရာ တော်လည်း ထိုကဲ့သို့ပင်ဟု ကြားရ၏။ ပဌမဆရာတော် လက် ထက်ထဲက ကထိန်လက်မခံဘဲ သုံးနှစ်တကြိမ် ဝတ်ပွဲကျင်းပလေ့ ရှိ၏။ ယခု ဆရာတော်လက်ထက် မိမိသွားစဉ်ကမူ ၃၇ ကြိမ် မြောက် ဝတ်ပွဲဖြစ်၏။ ဆရာတော်နှစ်ဆက် ဝတ်ပွဲမှာ နှစ်တရာ ကျော်လေပြီ။ ယခု ဆရာတော်သည်ပင် သက်တော် - ၈၀ ကျော်ပြီ။

ဝတ်ပွဲမှာ စနစ်ကျလှ၏။ တပါးတကျောင်း နေရ၏။ ကျောင်းဒကာများက ကိုယ့်ကျောင်း ဘုန်းကြီး၏ ဝေယျာ ဝစ္စကို ကိုယ်တာဝန်ယူရ၏။ ဆွမ်းကိုမူ နံနက်ဆွမ်း၊ နေ့ဆွမ်း တနေရာထည်း၌ စုကျွေး၏။ ညနေဘက်ဆိုလျှင် ကျောင်းဒကာ ကျောင်းအမများနှင့် ဆွေမျိုးတစုစီ လာကြ၍ အသီးသီး ကိုယ့်ကျောင်းဘုန်းကြီးနှင့် ကိုယ်စကားပြောကြ၊ ဝေယျာဝစ္စ ပြုလုပ်ကြ၏။

မိမိကျောင်းသို့မူ ကျောင်းအမငယ်နှင့် အဖော်တယောက် သာ လာလေ့ရှိ၏။ မိမိမှာ စာကြည့်ဝါသနာပါ၍ စာကြည့် များ၏။ မိမိစာကြည့်နေလျှင် သူတို့ပလာပေ၊ ပြန်သွားလေ့ ရှိ၏။ အလိုက်သိ၏။ မိမိသည် ကျောင်းအမငယ်အား အထင် သေး၏။ အ,တ,တ,ဟု ထင်၏။ တရားလဲ နားဝင်မည်မထင်၊ သို့နှင့် တော်ရုံလျှော်ရုံမျှ ရံခါပြော၏။ စကားဟုတ္တိပတ္တိမစပ် မိပေ။

သို့နှင့် ဝတ်ပွဲကား ပြီးတော့မည်၊ ပြီးခါနီး လေးညတွင် ဝတ်စောင့်သည့် သံဃာတော်များထံမှ တရားဟော တတ်သူ များကို စာရင်းပြု၍ တညနှစ်ပါး ဟောစေ၏။ ထိုတွင် မိမိ ပါဝင်နေတော့၏။ မိမိသည် ပဌမည ပဌမဆုံး ဟောရ၏။ “ဝတ်နှင့်ဝဋ်”ကို ကွဲပြားရှင်းလင်းအောင် ဟောပြခဲ့၏။ ရဟန်း ရှေ့လှုပ်ပါ သဘောကျကြ၏။ နောက်နေ့ နေ့လယ်တွင် ကျောင်း အမငယ်နှင့် အဖော်ရောက်လာပြီး ရှိခိုးလျှောက်၏—

“ဝတ်ပွဲလဲပြီးတော့မယ်၊ ဦးပဉ္စင်းနှင့်လဲ တခါမှ စကား ကောင်းကောင်း မပြောရသေးဘူး၊ ယခုည တပည့်တော်တို့ တည်းခိုတဲ့ဇရပ်ကို ကြွပါဘုရား”

ကျောင်းအမငယ်မှာ ရွာဝေးမှ လာ၍ ဝတ်ကျောင်း ဆောက်ခြင်း ဖြစ်၏။ ရွာမပြန်တော့ဘဲ ဇရပ်တွင်တည်းခို၍ ဝတ်ပြုနေခြင်းဖြစ်၏။

“ဇရပ်ကို ဘာလုပ်ရအောင် ကြံရမှာလဲ၊ ညကြတရားပွဲနှင့် ဟာဘဲ တရားနာရမှာပေါ့”

“တပည့်တော်တို့ ဆွေမျိုးတွေရောက်နေပြီ၊ တပည့်တော်တို့ ဦးပဉ္ဇင်းနှင့်လဲ စကားပြောချင်တယ်၊ ဦးပဉ္ဇင်းတရားလဲ နာချင်တယ်၊ ဇရပ်မှာ တပည့်တော်တို့ စုပြီး စောင့်နေမယ်၊ ဒီက တရားပွဲစလျှင် ဦးပဉ္ဇင်း ဇရပ်ကိုကြွပါ”

“ဟင်-ဒီမှာ တရားပွဲရှိလျက်နှင့် ဒီကတရားတော့ မနာ၊ ဦးပဉ္ဇင်းက ဇရပ် လာဟောရမယ်၊ ဟုတ်-ဟုတ်သေးတော့၊ ဦးပဉ္ဇင်းလဲ ဒီမှာဟောမဲ့ ဘုန်းကြီးတွေလောက် အဟော မကောင်းဘူး၊ သူတို့က ဇာတ်ထုပ် ဇာတ်ကွက်နဲ့ အလွမ်း အသောနဲ့ အသံကောင်းကောင်းနှင့် ဟောမှာ၊ ဒီတရားပွဲမှာ နာလျှင် ပြီးရောပေါ့၊ ဦးပဉ္ဇင်းလဲ ဒီတရားပွဲမှာ နာချင်သေးတယ်”

“ဦးပဉ္ဇင်းကလဲ မနာချင်ပါနဲ့၊ အသံကောင်းကောင်း နားထောင်ချင်လျှင် ပွဲသွားကြည့်မှာပေါ့၊ ရေဒီယိုဖွင့် နားထောင်မှာပေါ့၊ ဘာဖြစ်လို့ တရားနာမှာလဲ၊ တရားနာတာဘဲ အသံနာတာမှ မဟုတ်ဘဲ၊ တပည့်တော်တို့ ဦးပဉ္ဇင်းဟောတာဘဲ နားလယ်တယ်၊ အမေတို့လဲရောက်နေတယ်၊ သူတို့အားလုံးက အပင့်ခိုင်းလို့ လာပင့်ရဒါ၊ မေးချင်စရာတွေလဲ အများကြီးရှိတယ်၊ ဇရပ်ကို ကြွဟောပါ”

မိမိမှာ ကြီးကျယ်သည်ဟုထင်၏၊ စကားကြီး စကားကျယ် သုံးသည်ဟုထင်၏၊ သို့သော် မနေသာပေ၊ ဝန်ခံရတော့၏၊ ညတရားပွဲစလျှင် ဇရပ်သို့ကြွရ၏၊ ဆွေမျိုးတစု အစိတ်သုံးဆယ် ခန့် ရှိ၏၊ ရောက်လျှင် ဘာတရားဟောရမည်လဲဟု မေးပြီး တရားဟောပေး၏၊ တရားဟောပြီးလျှင် ကျောင်းအမငယ်နှင့်

သူ့အမကြီးတို့ခေါင်းဆောင်၍ တရားရေးနှင့်ပတ်သက်ပြီး မသိဒါများ၊ သိချင်ဒါများကို အလွတ်လဲမေး၏။ စာအုပ်ထဲမှာ မသိလို့ မှတ်ထားဒါများကိုလဲ စာအုပ်ကြည့်၍ မေး၏။ အမေးပေါင်းမှာ စုံလှတော့သည်။ မိမိမှာ ဒီတော့မှ ကျောင်းအမငယ်အား ဩချရတော့သည်။ မိမိမှာ ထိုစဉ်က တရား တလမျှသာ အားထုတ်ဘူးသေး၏။ ဇာပေသာ မကျွမ်းကျင်ပါက ကျောင်းအမငယ်၏ အမေးများကို ကျေနပ်အောင်မပြောနိုင်မှာ အမှန်ပင်။ နောက်ရက်များတွင်မူ ပိုမိုရင်းနှီးလာတော့ မိမိမှာ မနေနိုင် အမှန်ကို ဖွင့်ပြော၏-

“ဦးပဉ္စင်းက ကျောင်းအမငယ်ကို အထင်သေးနေဒါ၊ ဒီကောင်မလေး ဆင်းရဲတယ်နဲ့တူတယ်။ တနေ့လာလဲ ဒီအဝတ်အစားဘဲ။ အလိုက်တော့သိပ်ပို၍ ရိုး အ,အ,နဲ့ ၊ ငါတရားစကားပြောလဲ မောရုံဘဲရှိမှာဘဲ။ နားလယ်မှာလဲ မဟုတ်ဘူး၊ စိတ်ဝင်စားမှာလဲ မဟုတ်ဘူးလို့။”

ကျောင်းအမငယ်မှာ အဝတ်အစားရိုး၏။ အပြောင်းအလွဲနည်း၏။ နံ့သာ သနပ်ခါး ချယ်သလေ့ မရှိ။ ရွှေငွေမဝတ်ဘဲ၊ စကားနည်းသည်။ အနေအပြော အေးဆေးသည်။ သို့ကြောင့် မိမိက ပုံကြည့်ပြီး အထင်သေး၍ ပြစ်မှားခြင်းဖြစ်၏။

“ဦးပဉ္စင်းက တပည့်တော်ကို အထင်သေးပေမဲ့ ဟပည့်တော်က ဦးပဉ္စင်းကို အထင်မသေးပါဘူး။ တပည့်တော် ခုလို အခြေအနေဖြစ်လာဒါ ဆရာတော်ကြီးဆုံးမလို့ တရားသဘောပေါက်လို့ပါ။”

“ဆရာတော်ကြီးဘယ်လိုဆုံးမလဲ၊ ဘယ်လို တရားသဘော ပေါက်လဲ ပြောစမ်းပါအုံး”

“တပည့်တော် ၁၆-နှစ်လောက်တုန်းက သိပ်ခေတ်ဆန်၊ သိပ်အလှအပကြိုက်၊ သိပ်ဝတ်စားဒါပေါ့”

ကျောင်းအမငယ်မှာ ထိုစဉ်က ၂၁-နှစ်ပျံ့ ရှိသေး၏။ ညီမငယ်နှင့် အဘေ အမေအားဖြင့် မိသားစု လေးယောက် သာ ရှိ၏။ ယခု ကျောင်းဆောက်သည်မှာ သူ၏ သီးခြား စုဆောင်းငွေနှင့် ဆောက်ခြင်းဖြစ်၏။

“နောက် ဘာဖြစ်လို့ ခေတ်မဆန်၊ အလှအပမကြိုက်၊ မဝတ် စားတာလဲ ပြောစမ်းပါအုံး”

“တနေ့ တပည့်တော်နဲ့ အမေနဲ့ ဥပုသ်လာစောင့်တယ်။ တပည့်တော်က ကျကျနန ဝတ်စားပြင်ဆင် လာတာပေါ့။ ကျောင်းရောက်တော့ ဆရာတော်ကြီးက တပည့်တော်မြင်တော့ တရားဟောတယ်—

“နင်မလှချင်နဲ့—လှချင်ဒါသူများဘို့”

“ဘယ်ဟုတ်မလဲ ဆရာတော် လှချင်ဒါကိုယ့်ဘို့ပေါ့”

“နင်စဉ်းစားအုံး၊ သဘောပေါက်တော့ ငါ့ပြန်ပြော”

ဆရာတော်ကြီးနှင့် ကျောင်းအမငယ်မှာ ဆွေမျိုးရင်းခြာ ဖြစ်၏။ သို့ဖြစ်၍ ကျောင်းအမငယ်မှာ ပြန်ပြောရဲခြင်းဖြစ်၏။ ဆရာတော်ကြီးမှာ တရားရည်ရှည် ဟောလေ့ မရှိ၊ စကားများ များ ပြောလေ့ မရှိ၊ ဤမျှလောက်ဘဲ ပြောဟောလေ့ ရှိ၏။

“အဲဒီလိုပြောတော့ တပည့်တော်လဲ နောက်ထပ် ပြန်မပြော
ရဲတော့ဘူး၊ အိမ်ရောက်တော့ အပြန်ပြန် စဉ်းစားတော့....
“လှချင်ဒါ ကိုယ့် ဘို့မဟုတ်ဘူး-သူပျားဘို့” ဆိုဒါ သဘော
ပေါက်သွားတယ်၊ အဲဒီကစပြီး တပည့်တော် လှချင်ပချင်တဲ့
စိတ်နဲ့ ဘယ်တော့မှ မဝတ်စား မမီးလိမ်း မပြင်ဆင် တော့ဘူး၊
သူပျားဘို့ချည်းဟာ၊ ကိုယ့်ဘို့မဟုတ်ဒါ၊ ဟိုတုန်းကသာ
ဦးပဉ္စင်းမြင်လျှင် ယခုအထင်သေးသလိုမသေးဘဲ အထင်ကြီး
မှာ”

သိတော့ သိကြပါ၏၊ သို့တမူ သိတဲ့အတိုင်း လိုက်နာကျင့်
သုံးဘို့မှာ လွယ်ကူသောကိစ္စတခု မဟုတ်ပေ၊ ကျောင်းအမ
ငယ်မူကား အံ့သြစရာပင်။ တောရွာမှာ ပစ္စည်းအရှိထဲကပင်
ဖြစ်၏၊ သီလရှင်ဝတ်ပြီး တရားအားထုတ်ချင်၏၊ မိဘများကို
ပစ်မထားနိုင်၊ အိမ်တွင် ဦးဆောင်နေရ၍ ခွင့်မသာ၊ ညီမငယ်
ကို မြန်မြန် ကြီးစေချင်နေ၏၊ မိမိလဲ ကျောင်းအမငယ်အား
ဘာမျှ ပြန်မပြောနိုင်တော့၊ စိတ်ထဲမှ ဥဒါန်းဘဲ ကျူးရင့်နိုင်
တော့၏—

“အော်....သီလရှိ၍ ကျင့်ဝတ်နှင့် ပြည့်စုံတဲ့ အရှင်
မြတ်တွေကို ကိုးကွယ်ဆည်းကပ် ရသည်မှာ အဘိုး
တန်၍ မြင့်မြတ်ပါပေစွ”

“နေပါအုံး ကျောင်းအမငယ်၊ တရားဘယ်မှာ အားထုတ်
လဲ၊ စာဘယ်မှာ သင်လဲ”

မိမိမှာ အရှက်ပြေဆိုသလို စကားကိုလွဲ၍ ဟန်လုပ်မေးရ
တော့၏၊ သို့မဟုတ်မူ အနေခက်နေမည်”

“တပည့်တော် ကျောင်း လာ တဲ့ အခါ ဆရာတော်ကြီး လျှောက်မေးတယ်၊ ရွာထဲတခါတလေသီလရှင်တွေကြွတဲ့အခါ၊ ရဟန်းသံဃာတွေကြွတဲ့အခါ မေးတယ်၊ အဲဒီလိုမေးပြီး အား ထုတ်တယ်၊ အိမ်မှာဘဲ အားတဲ့အခါ အားထုတ်ဒါဘဲ၊ စာလဲ တပည့်တော် လေးလဘဲသင်ရတယ်၊ တတ်ချင်ဒါနဲ့ လာသမျှ လူ့စာအုပ်ကိုင်ပြီး မေးဒါဘဲ၊ ကြာတော့ ဘတ်တတ်သွားတယ်”

ကျောင်းအမငယ်မှာ ဝီရိယရှိ၏၊ ဇွဲရှိ၏၊ မေးရမှာ အောက် ကျသည်ဟု သူမထင်၊ မသိလျှင် သိမည့်သူကိုမေး၏၊ သို့နှင့် မိမိသည် ကျောင်းအမငယ်အား ဆက်လက်ကြိုးစားရန် လျှော်သော တရားကို ဟောပေးလိုက်၏-

“ရဟန်းတို့ သီလရှိသော ရဟန်းသည် အိမ်သို့ချဉ်းကပ်သည် ရှိသော်-

- ၁။ လူတို့သည် မြင်၍ စိတ်ကြည်လင်သောအခါ ထိုအိမ်သည် နတ်ပြည်၌ ဖြစ်စေတတ်သောအကျင့်ကို ကျင့်သည်မည်၏။
- ၂။ လူတို့သည် ခရီးဦးကြိုဆိုကြ၊ ရှိခိုးကြ၊ နေရာထိုင်ခင်းပေးကြသောအခါ ထိုအိမ်သည် မြင့်မြတ်သော အမျိုး၌ ဖြစ်စေတတ်သောအကျင့်ကို ကျင့်သည်မည်၏။
- ၃။ လူတို့သည် ဝန်တိုမှု အညစ်အကြေးကိုပယ်ဖျောက်သောအခါ ထိုအိမ်သည် တန်ခိုးကြီးခြင်းကို ဖြစ်စေတတ်သော အကျင့်ကို ကျင့်သည်မည်၏။

- ၄။ လူတို့သည် အစွမ်းရှိသလောက် အားရှိသလောက်
ဝေဖန် လှူဒါန်းသောအခါ ထိုအိမ်သည် ဥစ္စာ
ပေါများခြင်းကို ဖြစ်စေတတ်သော အကျင့်ကို
ကျင့်သည်မည်၏။
- ၅။ လူတို့သည် ပုစ္ဆာမေးကြ၊ ပြဿနာမေးကြ၊ တရား
နာကြ သောအခါ ထိုအိမ်သည် ပညာကြီးခြင်း
ကိုဖြစ်စေတတ်သော အကျင့်ကို ကျင့်သည်
မည်၏။

ဟူသော ငါးမျိုးသော အကြောင်းတို့ဖြင့် ကောင်းမှုကိုပွားစေ
ကုန်၏”။

(ကုလသုတ်၊ ပဉ္စကနိပါတ် အင်္ဂုတ္တိုရ်)

ကျောင်းအမငယ်မှာ သူ့အဖြစ်နှင့် အလျော်ဆုံး သော
တရားမို့ထင် ရှေးကထက် ဝမ်းသာဟန်ပြ၏။ နောက်ထပ်လဲ
ဟောအုံးမည်လားဟု မျှော်လင့်ပုံရ၏။ သို့သော် ည ၁၂ နာရီ
ထိုးပြီမို့ မိမိလဲ ပြန်လာခဲ့ပါတော့၏။

* သီလရှိလတ် ကျင့်ဝတ်တတ် ရှင်မြတ်ကိုးကွယ်နိုင်
စေသော်။

* တရားနာကြည့် ကျင့်ကြံဘိ မသိမေးမြန်းနိုင်စေ
သော်။

*

*

တရားထိုင်လွန်သော်

(၂)

ယခုခေတ်တွင် တရားလိုက်စား အားထုတ်သူများ ပေါ်
များလာသည်။ တရားမှ လိုက်စားအားမထုတ်ဘူးသေးဘူးဆို
လျှင် ခေတ်မမှီ လူရာမဝင်သလို ဖြစ်လာသည်။ တရားအား
ထုတ်သူများသလောက် တရားဟောသူ၊ တရားပြသူလဲ များ
လာသည်။ သို့ရာတွင် ဟောသူ၊ ပြသူ၊ လိုက်စားအားထုတ်သူ
များသည် ဘုရားရှင်၏ မဇ္ဈိမပဋိပဒါကျင့်စဉ်ကျသူဦးရေမှာ
မများလှဟု ထင်၏။

ယင်းသည်မှာ ဒါနသီလမျှနှင့် ပုတီးလက်စွဲသော လွန်ခဲ့
သော ခေတ်ရှိ ဟောသူ၊ လိုက်စားသူများနှင့်ပြန်၍ အကောင်း
အဆိုး၊ ယဉ်-မယဉ်၊ သူတော်ကောင်း မကောင်းကို ပြန်လည်
နှိုင်းယှဉ်၍ ပြခြင်းဖြစ်၏။ ဒါနသီလမျှနှင့် ပုတီးလက်စွဲသော
ခေတ်က လူများသည် ယခု ပုတီးဖယ်ချ တရားအားထုတ်သူ
များထက် အစစသောဒါကို မည်သူငြင်းဆိုနိုင်အံ့နည်း။

တဖန် မျက်မှောက်ခေတ် ပုတီးဖယ်ချ၍ တရားခေတ်စား
ချိန်ကို ကြည့်ပါဦး။ မိမိ တချိန်က မြို့ကြီးတမြို့တွင် တရား

ဟော၊ တရားပြနေစဉ် စိတ်ရောဂါအထူးကု ဆေးရုံကြီးမှ၊ ဒေါက်တာအုန်းမောင် ခေးသော စိတ်သောကဗြဿနာပျား စာအုပ်ကို ဒကာမကြီးတယောက် ကပ်လှူသည်နှင့် ဘတ်ရင်၊ ယင်းတွင် “ တရားထိုင်လွန်သော် ” ဆိုတဲ့ ခေါင်းစဉ်ကို ဘတ်ကြည့်မိသည်-

“စိတ်ရောဂါဆေးရုံကြီးသို့ လာဆုတ်ကုသသော လူနာအားလုံးကို “ပညသည့်အကြောင်းကြောင့် စိတ်ရောဂါစ၍ ဖြစ်သနည်း”ဟု ကျွန်တော်တို့ မေးမြန်းရပါသည်။ လူနာခပ်များများသည် တရားထိုင်ရာမှ စ၍ဖြစ်သည်ဟု ဆိုကြသည်”

“တရားထိုင်ရင်း အကြားအမြင်များ ရလာသည် ထင်ပြီး စိတ်ပါနောက်၍ သွားကြလေသည်။ ဘဝင်မြင့်သော စိတ္တဇဖြစ်ကြလေသည်။ လှိုကြောင့် တရားထိုင်လွန်ခြင်းသည် စိတ်ရောဂါကို ဖြစ်စေသည် ဟူ၍ ယေဘုယျ မှတ်ချက်ချမိသည် ”

“အို တရားပြသူ၊ တရားအားထုတ်သူ အပေါင်းတို့ ယင်းအချက်ကို ကွက်ကွက်ကွင်းကွင်း ရှုကြည့် ဆင်ခြင်ပါလော့။ တရားထိုင်လွန်သော်လို့ ဆိုထားသည်။ ယခုခေတ် တရားပြသူ၊ တရားအားထုတ်သူများသည် “ ထိုင်မှ ” တရားလို့ ယူဆသူများ၍ ကြာကြာထိုင်နိုင်မှ ဆရာက ကြိုက်နှစ်သက်၏။ အားထုတ်သူကလဲ ကြာကြာထိုင်နိုင်ဒါကို ဂုဏ်ယူပြောဆို၏။ ယင်းသည်ပင် ဘုရားရှင်၏ဝါဒ မဇ္ဈိမပဋိပဒါ မကျတော့၍ ရူးနိုင်သည်တချက် ဖြစ်၏။

ဘုရားရှင်က လျောင်း၊ ထိုင်၊ ရပ်၊ သွား လေးပါးတို့ရိယာ မျှတစွာ အားထုတ်ဘို့ ညွှန်ကြားထားပါလျက် “ ထိုင် ” ဒါကို ဦးစားပေး ထိုင်ခိုင်းပြီး ဘုရား ရဟန္တာများမှာပင် မကုန်တဲ့ အထိုင်ကြာ၍ ကိုယ်နာကျင်ကိုက်ခဲ ညောင်းညာမှု “ ကာယိကဒုက္ခ ” တွေကို ကုန်အောင် ဆုံးအောင် ချုပ်အောင် “ ထိုင် ” မှ မဖျက်စေဘဲ အားထုတ်ခိုင်းခြင်းသည် ရှေးနိုင်သည်တချက် ရှေးဆေးကြီးတစ်ခု ဖြစ်၏။

အားထုတ်ခိုင်းရာတွင် ရုပ်နာမ် ပရမတ်ကို မပြောပြဘဲ သာမန် ပညတ်အာရုံမျှကို အားထုတ်ခိုင်းနေကြပြီး ပညတ်အာရုံအမျိုးမျိုးမြင်မှုကို ဦးစားပေး၍ စစ်ဆေး ဆုံးဖြတ်မှုသည် ရှေးနိုင်သည်တချက် ရှေးဆေးကြီးတစ်ခု ဖြစ်၏။

မိမိသည် ယင်းစာအုပ်ကို တဖန် ဆက်ဘတ်ပြန်သည်-

“တရားမထိုင်ရ ဟူ၍ ကျွန်တော်မဆိုပါ။ ဝိပဿနာ လိုက်စား၍ တရားထိုင်ခြင်းသည်သာ နိဗ္ဗာန်ရောက်ကြောင်းတရားဟု ကျွန်တော်ယုံကြည်ပါသည်။ တရားလည်း ထိုင်သည့်အခါ ထိုင်ပါ။ သို့သော် တဖက်စွန်းသို့ ရောက်အောင် အလွန်အကျွံ တရားကျင့်ခြင်းသည် ခံနိုင်ရည်မရှိသူတို့အဖို့ တကယ်ပင် စိတ်နောက်သွားနိုင်ပါသည်။ စိတ်နောက်သွားသော လူနာများကို ခပ်များများပင် တွေ့ရပါသည်။ မိန်းမ ယောက်ျား ဘုန်းကြီးအားလုံး တွေ့ရ၏”

“အင်း-စာရေးသူ၏ မှတ်ချက်သည် မှန်၏။ ဘုရားရှင်က အစွန်းနှစ်ပါး ဖယ်ရှား၍ မဇ္ဈိမပဋိပဒါ အလယ်လမ်းသွား

ရန် ညွှန်ကြား၏။ တရားပြသူအချို့နှင့် တရားအားထုတ်သူ အချို့သည် ယင်းကို နားမလည်သဘောမပေါက်၊ ထိုင်လျှင် ပြီးဒါဘဲယူဆသည်။ ယင်းအတိုင်း လုပ်သည်။ တပက်စွန်း ရောက်၍ စိတ်နောက်ရသည်။

ဘုရားရှင်သည် ကာယာနုပဿနာ ရုပ်ကမ္မဋ္ဌာန်း အား ထုတ်ပုံ အမျိုးမျိုး၊ ဝေဒနာနုပဿနာ ဝေဒနာကမ္မဋ္ဌာန်း အားထုတ်ပုံ အမျိုးမျိုး၊ စိတ္တာနုပဿနာ စိတ်ကမ္မဋ္ဌာန်း အား ထုတ်ပုံ အမျိုးမျိုးနှင့် ဓမ္မာနုပဿနာ ရုပ်နာမ်မိဿက- ကမ္မဋ္ဌာန်းအားထုတ်ပုံ အမျိုးမျိုးတို့ကို သတ္တဝါစရိုက် အကြိုက် လိုက်၍ အမျိုးမျိုး ဟောခဲ့၏။

သို့ပါလျက် ယခုခေတ် တရားပြသူ အများအပြားသည် ဘုရားရှင်၏ ယင်းနည်းအမျိုးမျိုးထဲမှ ဘုရားရှင်၏ ညွှန်ကြား ချက်နှင့်လည်း တကယ်မကိုက်ညီသော “အထိုင်ကြာ၍ ကိုယ် နာကျင်ကိုက်ခဲ ညောင်းညာအောင့်အင်းမှု ကာယိကဒုက္ခ” ကို ဘုရားရှင်၏ ညွှန်ကြားချက် ဝေဒနာကမ္မဋ္ဌာန်းလို လုပ်ပြီး “နာကျင်ကိုက်ခဲ ညောင်းညာအောင့်အင်းမှု-ကာယိကဒုက္ခ” မကုန်မဆုံး မချုပ်မငြိမ်းဘဲ အထိုင်မဖျက်ရဟု အမိန့်ပေး၍ အားထုတ်ခိုင်းနေကြခြင်းသည် ရူးနိုင်သည်တချက်၊ ရူးဆေး ကြီးတခွက် ဖြစ်တော့၏။

တဖန် “အထိုင်ကြာ၍ ကိုယ်နာကျင်ကိုက်ခဲ ညောင်းညာ အောင့်အင်းမှု ကာယိကဒုက္ခ” ကို အောင့်အင်းခံနိုင်သူ အချို့ မှာ ကျင့်သားရ၍ ၎င်းတို့မဖြစ်တော့သောအခါ “ဝေဒနာ ကုန်ပြီဆုံးပြီ ချုပ်ပြီငြိမ်းပြီ” ဟု တရားရကြောင်း သတ်မှတ်

ချက် ဒီဂရီပေးလိုက်ခြင်းသည် ရှေးနိုင်သည်တချက်၊ ရှေးဆေးကြီးတခုကပင် ဖြစ်၏။

တရားအားထုတ်သူသည် တရားရ-မရ ကိုယ်တိုင်သိရမည် ဖြစ်၏။ ဆရာကပြောမှ သိရမှုသည် မမှန်ကန်နိုင်။ မိမိ၏ အမှုအကျင့် ကံလေသာ အနည်းအများ စိတ်နေစိတ်ထားဟာ တရားအားမထုတ်ခင်ကနဲ့ ယခု အားထုတ်ပြီးမှ ဘယ်လို ထူးခြားလဲဆိုဒါ ချိန်ထိုးကြည့်လျှင် သိနိုင်သည်။ (အရှင်ဘုရား တရားမှမစမ်းဘဲဘုရား-ဘတ်ကြည့်ပါ)

မိမိသည် ကိုယ်တိုင် တရားအားထုတ်ဆဲဖြစ်၍ သူတပါးတို့ အားလဲ တရားပြုလာသည်မှာ ဆယ်နှစ်ရှိခဲ့ပြီ။ ဓာတ်ကြီးလေး ပါးကို အားထုတ်၍ ၎င်းကိုဘဲပြသည်။ ယောဂီများကို ကြာကြာမထိုင်ခိုင်း၊ ထိုင်နိုင်သလောက် ထိုင်ခိုင်းသည်။ ထိုင်ဆဲမှာ ပြောင်းနိုင်ခွင့်ပေးသည်။ ဣရိယာပုထ်လေးပါး တပါး၊ ညောင်း တပါးပြောင်း အားထုတ်ခိုင်းသည်။ အထိုင်ကြာ၍ ကိုယ်နာကျင်ကိုက်ခဲ အောင့်အင်း ညောင်းညာမှု ကာယိက ဒုက္ခကို မရှုခိုင်း၊ ယင်းသို့ဖြင့် မိမိရော ယောဂီများပါ နာကျင်ကိုက်ခဲ အောင့်အင်း ညောင်းညာမှု ကာယိကဒုက္ခ မတွေ့ရဘဲနှင့် တရားတိုးတက်၏။ ဘုရားရှင်၏ သတိပဋ္ဌာန် နိဒါန်းနှင့် ညီညွတ်လှ၏။ ဘုရားရှင်က မဟာသတိပဋ္ဌာန်သုတ် နိဒါန်းတွင် -

“ရဟန်းတို့ နှစ်ကြောင်းနှစ်မြှာ မကွဲလာ၍ ကောပထ အမည်ရသော ဤလောကုတ္တရာမဂ်၏ ရှေ့အဘို့၌

ဖြစ်သော မဂ္ဂင်ခေါ်ငြား ဝိပဿနာ တရားသည် သတ္တဝါတို့၏-

၁။ ရာဂအစရှိသော အညစ်အကြေး ဝိသပလောဘ၊ အဘိဇ္ဈာအစရှိကုန်သော အညစ်အကြေးတို့မှ စင်ကြယ်မည်။

၂။ စိုးရိမ်ပူဆူး၊ ငိုကြွေး မြည်တမ်းခြင်းတို့ကို လွန်မြောက်မည်။

၃။ ကိုယ်ဆင်းရဲမှု ကာယိကဒုက္ခနှင့် စိတ်ဆင်းရဲမှု စေတသိကဒုက္ခတို့ ချုပ်ငြိမ်းမည်။

၄။ မြတ်သော ဖြူစင်သော ကိလေသာ အညစ်အကြေးမှ ကင်းသော အရိယမဂ်ကို ရမည်။

၅။ နိဗ္ဗာန်ကို မျက်မှောက်ပြုနိုင်မည် ။

(မဟာသတိပဋ္ဌာနသုတ်-သုတ်မဟာဝါ)

ဟု-အကျိုးတရားများကိုပြု၍ အာမခံနှင့် ဟောထားခဲ့ပဲ၏။ မှန်ကန်စွာ အားထုတ်ကြ၍ ရှေးကပုဂ္ဂိုလ်များ ၎င်းအကျိုးများရသွားကြ၏။ ယခုလဲ အချို့ရဆဲ၊' နောင်လဲ အချို့ရလိမ့်ဦးမည်။ ယခုမူ စိတ်နောက်သွားနိုင်သည်ဟု ဆိုလာသည်။ ဘုရားရှင်၏ ညွှန်ကြားချက်နှင့် နည်းမကျ၍ ဟူ၍ မှတ်ပါ။

သို့ပါ၍ တရားအားထုတ်လိုသူသည် “ယထာဘူတံ ဉာဏာ
ယ သတ္တာ ပရိယေသိတဗ္ဗာ” ဟူသော ဘုရားရှင်၏ ညွှန်ကြား
ချက်ကို ဦးထိပ်ရွက်လျက် ဆရာကောင်းကို ရှာ၍ နည်းခံ
အားထုတ်သဖြင့် အကျိုးထူးခံစားရပါစေသော်-

ဗုဒ္ဓတရား နည်းမှန်များ ညွှန်ကြားသူနှင့် တွေ့စေသော်

+

+

+

“တပည့်တော် သုံးနာရီနာချင်တယ်ဘုရား”

(၃)

မိမိတို့ တရားဟော ပုဂ္ဂိုလ်များသည် လူအမျိုးမျိုးနှင့်
တွေ့ရ၏။ တရားနာချင်သူနဲ့လဲ တွေ့ရ၏။ မနာချင်သူနဲ့လဲ တွေ့
ရ၏။ တရားရှည်ရှည် နာချင်သူနဲ့လဲ တွေ့ရ၏။ တိုတို နာချင်သူ
နဲ့လဲ တွေ့ရ၏။ အသံကောင်းကောင်းနှင့် ဟောမှ နာချင်သူနဲ့
လဲ တွေ့ရ၏။ ရိုးရိုးအရှိအသံအတိုင်းဟောမှ နာချင်သူနဲ့လဲ
တွေ့ရ၏။ အရွန်း-အသော-အလွမ်းအဆွေးတွေနဲ့ ဟောမှ
နာချင်သူနဲ့လဲ တွေ့ရ၏။ ထိုမျှ အလိုဆန္ဒ အမျိုးမျိုးရှိသူတွေ
ကို ဟောသူ တဦးထဲက အဘယ်မှာ အလိုပြည့်အောင် ဖြည့်
စွမ်းနိုင်အံ့နည်း။ တဖန် အလိုပြည့်ရာတွင်လဲ ကောင်းသော

အလိုသာ ဖြည့်နိုင်တော့မည်ပေါ့၊ မကောင်းသော အလိုကို အဘယ်မှာ ဖြည့်နိုင်ပါအံ့နည်း၊ အဘယ်မှာ ဖြည့်သင့်ပါအံ့နည်း။

ယင်းသို့ ဆန္ဒအမျိုးမျိုး ရှိသူများအထဲမှ တခါက မိမိသည် တမျိုးနှင့်ကြုံဘူး၏၊ မိမိအား တောရွာ တရွာမှ ကထိန်ပွဲကြီးတပွဲတွင် တရားဟောရန်ပင့်၏၊ မိမိသည် အဟောခက်၍ အလှူပွဲကို မဟောလို၊ အလှူပွဲ လာသူများမှာ တရားနာချင်သူ သိပ်မပါ၊ အလှူ ရှင်မျက်နှာပြုရေး၊ ကူညီ လုပ်ကိုင်ရေး၊ သိမ်းဆည်းရေးသမားများသာဖြစ်၏၊ စားသောက်ပြီးသော် ပြန်သူများ၏၊ ကူညီလုပ်ကိုင်ရေးနှင့် သိမ်းဆည်းရေးသမားများသာ ကျန်တော့၏၊ ထိုသူများလဲ တရားစိတ်မဝင်စား။ သိမ်းဆည်းရေး စိတ်ဝင်စားနေ၏၊ သို့ဖြစ်၍ မဟောလို၊ ခက်တဲ့အထဲမှ မရှောင်နိုင်တော့ ကြုံရ၏၊ အလှူမှာ ညရောက်ကြရ၏၊ သံဃာလဲ များ၏၊ ရောက်လျှင် ရောက်ခြင်း အလှူဒကာက လျှောက်ထား၏—

“တပည့်တော် တရားနာချင်လို့ အရှင်ဘုရားကိုသက်သက် မရ-အရ ပင့်ဒါ ဘုရား၊ အဲဒါ အရှင်ဘုရား သုံးနာရီ ဟောနိုင်ပါ့မလား၊ “တပည့်တော် သုံးနာရီ နာချင်တယ်ဘုရား”

“ဒကာကြီး အလှူကလဲ အလှူကြီး၊ သံဃာတွေကလဲ အများကြီး၊ ပရိသတ်ကလဲများမှာ၊ ကျွေးမွေး ညှော်ခံဒါနဲ့ ပြန်ဘို့နဲ့ တရားသုံးနာရီဟောလို့ အချိန်မီပါ့မလား၊ ပြန်ကြရမှာက အဝေးကြီးတွေ မြို့မှာလို့ ကားတို့ မြင်းလှည်းတို့ ဆိုက်ကားတို့လဲ ရှိဒါမဟုတ်ဘူး၊ ခြေလျင်ပြန်ကြရမှာ။”

“တပည့်တော် ၁၂ နာရီအပြီး ဧည့်ခံကျွေးမွေးမယ်ဘုရား၊
 ၁၂ နာရီ စ-တရားနာနိုင်လျှင် သုံးနာရီမှာ ပြီးမယ်၊ ပြန်ချိန်
 ရနိုင်ပါတယ်ဘုရား။”

မိမိမှာ အလှူတရား အချိန်ရှည်ရှည် မဟောလို၊ မနာချင်
 သူက လူများစု၊ နာချင်သူက လူနည်းစု၊ ဘယ်နှယ်လုပ်ပြီး
 အချိန်ရှည်ရှည် ဟောလို၊ ဖြစ်ပါအံ့နည်း၊ အချိန်တိုဒါတောင်
 မှ မနာချင်သူများအဖို့ အချိန်ရှည်ရှည် ဖြစ်နေသည်။ မှန်၏၊
 ဘုရားရှင်လဲ ဟောထား၏—

“အိပ်မပျော်သူအား ညဉ့်သည် ရှည်သကဲ့သို့ဖြစ်၏၊
 ခရီးပန်းသူအား တယူဇနာ ခရီးသည် ရှည်ဝေးသကဲ့
 သို့ ဖြစ်၏၊ သူတော်ကောင်း တရားကို မသိကုန်သော
 သူမိုက်တို့အား သံသရာခရီး နေရမည့် အချိန်ကြီးသည်
 ကေနအားဖြင့် ရှည်၏။”

(ဗာလဝဂ်-ဓမ္မပဒ)

“ဒကာကြီး ဒီလောက်များပြားမဲ့ ပရိသတ်နဲ့ ၁၂ နာရီ
 ထိုးအပြီး ဧည့်ခံကျွေးမွေးဘို့ မလွယ်ဘူးထင်တယ်၊ ပြီးတော့
 ယခုညလဲ ချက်ကြပြုတ်ကြနှင့် ပင်ပန်းထားတော့ အချိန်
 ရှည်ရှည်ကြီး နာနိုင်ပါ့မလား၊ ပူကလဲ ပူတယ်”

“တပည့်တော် ၁၂ နာရီ အပြီး ဧည့်ခံကျွေးမွေးမယ်
 ဘုရား၊ တောသားတွေဘဲ ဒီလောက်တော့ ဘာပင်ပန်းတယ်
 ခေါ်မလဲ၊ မပူပါဘူး ဘုရား၊ နေပူချည်းထဲ တနေကုန်
 ကောက်ရိတ်သလောက် မဆိုးပါဘူး၊ နာနိုင်ပါတယ်၊ တခါ
 တလေ နာရဒါဘဲ”

ဘုရားရှင် ဟောထားဒါရှိ၏-

“တေဒဂ္ဂံ” အိက္ခဝေ ဝေယျဝစွာနံ, ယဒိဒံ
အတ္ထိကဿ ဩဟိတသောတဿ ပုနပ္ပုနံ ဓမ္မံ
ဒေသေတိ” - ရဟန်းတို့ ချစ်ဖွယ်ပြောဆိုသူတို့တွင်
အလိုရှိ၍ ထောင်နားစိုက်သူအား အပန်ဖန် အထပ်ထပ်
တရား ဟောပေးခြင်းသည် အမြတ်ဆုံး ဖြစ်၏ ”
(ဗလသုတ်-နဝက အင်္ဂုတ္တရ)

“ကဲ ဒါဖြင့် ဒကာကြီး မနက်ဖြန် ၁၂ နာရီ ပြီးအောင်
သာ ညွှံ့ခံကျွေးမွေးပေတော့ ဦးပဉ္စင်း သုံးနာရီ ဟောနိုင်
တယ်၊ ဟောပေးမယ်”

ဒကာကြီးမှာ အလိုဆန္ဒ ပြည့်ဝသွားလို့ထင် အားရ
ဝမ်းသာနှင့် ရှိခိုးဦးချ၍ ထပြန်သွား၏။ အမှောင်လဲ သန်း
လာပြီ၊ ကျောင်းတွင် မီးဆွဲများထွန်းထား၏။ သီးတင်းကျွတ်စ
ပိုးကောင်များက မီးရှိရာသို့ လာ၏။ နားထဲဝင်၊ နှာခေါင်း
ထဲဝင်၊ တရွရွ ရှောက်တက်၊ အသံချဲ့စက်က တချက်မှမရပ်
တညလုံးဖွင့်၏။ အိပ်မရသော သံဃာများက စကားပြော၊
ကြမ်းပိုးကလဲကိုက်၊ အိုက်ကလဲအိုက်နှင့် တညလုံး တမှေးမှ
မမှေးရ မအိပ်ရ၊ မျက်နှာသစ်လွတ်၏။ နံနက်လင်းသော်
ကထိန်ပွဲမှာ စည်ကားလှ၏။ ညွှံ့ခံသူများမှာ ပြာရာခတ်
နေ၏။ ညွှံ့ခံ ကျွေးမွေးပြီးသော် ဒကာကြီး ဖောက်လာ
လျှောက်ထား၏-

“အရှင်ဘုရား နာရီဝက်တော့ နောက်ကျသွားတယ် ဘုရား၊ ဒါပေမဲ့ ကိစ္စမရှိပါဘူး၊ ပြန်ချိန်ရပါတယ်၊ ဟောသော ဟောပါဘုရား၊ တပည့်တော် သုံးနာရီ နာချင်တယ်ဘုရား”

“အင်း-ဒကာကြီးနှင့် ပရိသတ်တော့ ဘယ်လိုနေမလဲ မသိဘူး၊ ဟောမဲ့ ဘုန်းကြီးတော့ ညက အသံချဲ့စက်ကဆူ ပိုးတွေ ကြမ်းပိုးတွေကကိုက် အိုက်ကအိုက်နဲ့၊ တမေးမှ မအိပ် ရဘူး၊ ဟောရင်းနဲ့ ပလ္လင်ပေါ် ငိုက်များနေမလားမသိဘူး”

“အဲဒီ အသံချဲ့စက်က တပည့်တော်ထည့်ဒါ မဟုတ်ဘူး ဘုရား၊ ကာလသားတွေ ပြောလဲမရဘူး၊ သူတို့ထဲ သူတို့ဖွင့် ဒါဘဲ”

အလှူဒကာကြီးမှာ ဝိပဿနာ တရားပြဆရာကြီး ဖြစ်၏၊ တရား အေးအေးဆေးဆေး နာကြားလို၏၊ ယခုမူ အသံချဲ့စက် အသံကုန် တညလုံးဖွင့်မှုကြောင့် “ရိုင်းလှချည့်တော့အလှူ” ဟုဘဲ နာမည်တပ်ရတော့မလို့ ဖြစ်နေ၏၊ သို့သော် အချို့ အလှူမှာ အလှူ ရှင်ကိုယ်တိုင် ရိုင်းခြင်းဖြစ်၏၊ အချို့ အလှူမှာမူ ယခု ကထိန်ကဲ့သို့ ဘေးမှဝင်၍ ရိုင်းခြင်းဖြစ်၏၊ ရိုင်းသူများကတော့ အသုံးယဉ်လှ၏၊ ကူညီခြင်းပါတဲ့၊ မလို့သူ အား မလို့ဒါကို ကူညီခြင်းသည် နောက်ယှက်ခြင်းပင် ဖြစ်၏၊ “မကူညီချင်နေပါ၊ မနောက်ယှက်ပါနဲ့” ဆိုသော စကားပုံ သည် ဤအလှူပွဲမျိုးအတွက် ဖြစ်၏၊ မြို့မှ ညအိပ်ကြွ ဆရာတော် ကြီးများမှာ နောက်တော့အလှူဆို ဘယ်တော့မှ ညအိပ် မကြတော့ဟု ပြီးတုန်းဆုံးဖြတ်သံ ကြားရ၏၊ မိမိမှာမူ တော

အလ္လမ္ပားဟာ ဘယ်တော့မှမ္ပား “ယဉ်လှသည့်တောအလ္လ”
ဖြစ်ပါအံ့နည်းဟု ငြီးတွားမျှော်လင့်မိ၏။

“ကဲ ဒါဖြင့်လဲ ဟောရဒါပေါ့ ဒကာကြီးရယ်၊ ပရိသတ်
က အပြစ်တင်ရင်တော့ ဒကာကြီးဘဲ လွဲချရမှာဘဲ”

“ကိုစွပရှိပါဘူး ဘုရား၊ ပရိသတ်လဲ ဒီလောက်တော့
နာနိုင်ပါတယ်”

မိမိမှာ တရားဟောလျှင် နာရီရှေ့ချ၍ ဟောလေ့ရှိ၏။
အချိန်ကိုက်ရန်ဖြစ်၏။ ရှည်ရှည်တိုတို အလိုကျ ဟောလိုချင်၏။
သို့နှင့် မိမိသည် နာရီရှေ့ချပြီး ၁၂ နာရီ ၃၀ မိနစ်မှ စ၍
ဟောသည်။ ပထမ ကထိန်တရား၊ ဒုတိယ ဝိပဿနာတရား
ဟောကြားပြီး အဆုံးသတ်သော် ၃ နာရီ ၃၀ မိနစ် ဖြစ်၏။
အလ္လဒကာကြီးမှာ ရှင်လန်းတက်ကြွ ပီတိသောမနဿတွေ
ဝေဆာသွားပေ၏။ သို့သော် နောက်တရက် နှစ်ရက် ကြာ
သောအခါ မိမိနှင့်ရင်းနှီးသူ ဒကာမကြီးတယောက် ရောက်
လာ လျှောက်ထား၏ -

“မောင်ပဉ္ဇင်း တရားဟောဒါကလဲ ရှည်လှချည်လား
ဘုရား”

“ဒကာမကြီးကလဲ အဆက်အစပ်မရှိ၊ ဘယ်မှာ တရား
ဟောဒါ ရှည်ဒါလဲ”

“ဟို ကထိန်မှာပေါ့ ဘုရား၊ တပည့်တော်လဲ ဘိတ်လို့
သွားတယ်၊ အလ္လဒကာနှင့် အချို့ ပရိသတ်ကတော့ သဘော
ကျပါတယ်၊ တချို့ ပရိသတ်ကတော့ နောက်ကနေပြီး

“ဘုန်းကြီးကလဲ အလိုက်မသိဘူး၊ သူတတ်တိုင်း ရှောက်

ဟောနေတယ်၊ ဒီမှာဖြင့် ပုလုပြီ၊ ပြန်စရာကလဲရှိသေး” နဲ့
 တွန့်လိမ့်ပြီး ငြီးနေကြတယ်”

“ဘယ်တတ်နိုင်မလဲ ဒကာမကြီးရဲ့၊ အလှူဒကာက သုံးနာရီ
 ဟောဘို့ အတင်းလျှောက်လို့ ဟောရဒါဘဲဟာ၊ ပုဂ္ဂိုလ်ငါးမျိုး
 အကြောင်း ဘုရားဟောထားဒါ အရှိသားဘဲ၊ ဒါဟာ
 သူ့အလိုနှင့် သူဘဲ”

“ဘယ်လို ဟောထားလဲ မောင်ပဉ္စင်း ဟောပြောအုံး”

“ရဟန်းတို့ ယုံကြည်မှုသဒ္ဓါ၊ စောင့်ထိန်းမှု သီလ၊
 အကြားအမြင်သုတ၊ စွန့်ကြဲမှုစာဂ၊ နှင့် အသိပညာ
 မရှိသူအား ယင်းသဒ္ဓါ စသည်နှင့် စပ်သော စကား
 သည် မကောင်းသောစကား ဖြစ်၏”

“ယင်းသဒ္ဓါစသည်နှင့် စပ်သောစကားကို ပြော
 ဟောအပ်သည် ရှိသော်၊ ယင်းသဒ္ဓါ စသည် မရှိသူ
 သည် ယင်းသဒ္ဓါ စသည်နှင့် ပြည့်စုံခြင်းကို မိမိ၌
 ကောင်းစွာမမြင်၊ ယင်းသဒ္ဓါ စသည်လျှင် အကြောင်း
 ရှိသော နှစ်သက် ဝမ်းမြောက်မှုကိုမရ၊ စိတ်နှလုံး၌
 ငြိ၏၊ အမျက်ထွက်၏၊ ဖောက်ပြန်၏၊ အမျက်ထား၏၊
 အမျက်ထွက်ခြင်းကို၎င်း၊ စိတ်ဆိုးခြင်းကို၎င်း၊ မနှစ်
 သက်ခြင်းကို၎င်း၊ ထင်ရှားပြု၏၊ ထို့ကြောင့် ယင်းသဒ္ဓါ
 စသည်နှင့်စပ်သော စကားသည် ‘ယင်းသဒ္ဓါစသည်
 မရှိသူအား မကောင်းသောစကား ဖြစ်၏’

“ရဟန်းတို့ ယုံကြည်မှု သွါ၊ ဝေင့်ထိန်းမှုဆီလ၊
အကြားအမြင်သုတ၊ စွန့်ကြဲမှုစာဂ၊နှင့် ထသိပညာ
ရှိသူအား ယင်းသွါ စသည်နှင့် စပ်သောစကားသည်
ကောင်းသော စကားဖြစ်၏”

“ယင်း သွါစသည်နှင့် စပ်သော စကားကိုပြော
ဆိုသည်ရှိသော် ယင်းသွါ စသည်ရှိသူသည် ယင်း
သွါစသည်နှင့် ပြည့်စုံခြင်းကို မိမိ၌ ကောင်းစွာမြင်၏၊
ယင်းသွါ စသည်လျှင် အကြောင်းရှိသော နှစ်သက်
ဝမ်းမြောက်မှုကို ရ၏၊ စိတ်နှလုံး၌ ပငြိ၊ အမျက်
မထွက်၊ မဖောက်ပြန်၊ အမျက်မထား၊ အမျက်ထွက်
ခြင်းကို၎င်း၊ စိတ်ဆုံးခြင်းကို၎င်း၊ မနှစ်သက်ခြင်းကို
၎င်း၊ ထင်ရှားမပြု၊ ယင်းသွါစသည်နှင့် ပြည့်စုံခြင်း
ကို မိမိ၌ ကောင်းစွာ မြင်၏၊ ယင်းသွါ စသည်လျှင်
အကြောင်းရင်းရှိသော နှစ်သက် ဝမ်းမြောက်မှုကိုရ
၏၊ ထို့ကြောင့် ယင်း သွါစသည် ရှိသူအား ယင်း
သွါစသည်နှင့် စပ်သော စကားသည် ကောင်း
သော စကားဖြစ်၏” (ဒုက္ကထာသုတ်-ပဉ္စက-အင်္ဂုတ္တရ)

“အင်း-ဟုတ်တော့လဲ ဟုတ်တာဘဲလဲ၊ ပရိသတ်က
နှစ်မျိုးဖြစ်နေတော့ ဘယ်နှစ်မျိုးလုံး အလိုကျနိုင်မလဲ”

“ပညာရှိ အလိုကျဘို့ဘဲ အရေးကြီးတယ် ဒကာမကြီး
တကဲ့တရားစစ်စစ်ဟောလျှင် ကြိုက်သူနဲ့တယ်၊ များအောင်
ဆိုပြီး ဟောလျှင် ပညာရှိကဲ့ရဲ့မယ်”

“အင်း.....ခက်သားပါလား မောင်ပဉ္ဇင်း၊ တပည့်တော်လဲ သွားစရာကိစ္စကလေးတွေ သွားလိုက်အုံးမယ် မောင်ပဉ္ဇင်းရဲ့။”

ဒကာမကြီးသည် ပြောပြောဆိုဆို ရှိခိုးဦးချ၍ ထသွားစော့၏။ မိမိမှူးတရားဟောမှုနှင့် ပတ်သက်၍ ဗဟုသုတ တိုးသွားပါ၏။ နောင်အခါ ဆင်ခြင်ရန် ရလိုက်၏။

* ဗုဒ္ဓဟောကြား မြတ်တရား ကြိုးစားနာနိုင်ကြစေသော်

* မလို့ရှည်ဆို လို့တိုဆို ညီကိုဟောဘို့ ခက်ကြီးနော်

+

+

+

“သိလျှင်ဘယ်က-ပါမလဲဘုရား”

(၄)

မိမိသည် တခါက တောရကျောင်း တကျောင်းတွင် ဝါဆို၏။ ယင်းသို့ ဝါဆိုခိုက် ဥပုသ်နေ့တွင် ချဉ်းကပ်လာသော ဒကာ-ဒကာမတို့အား တရားဟော တရားပြပေး၏။ မိမိသည် ပါဠိတော် အဋ္ဌကထာတော်ကို ဟောပြော ပြသလေ့ ရှိ၏။ တခါသော် ဒေဝဒူတသုတ်ကို နှစ်ဥပုသ်ခွဲ၍ ဟောရာ နောက်ပိုင်းတွင် တလပုဋ္ဌသုတ်ကိုသွင်း၍ ဟောလိုက်၏။

“အခါတပါး ဘုရားရှင်သည် ရာဇဂြိုဟ်ပြည် ရွှေနက်တို့ အား အစာကျွေး၍ မွေးရာဖြစ်သော . . . ဇေဠုံဝန်ကျောင်း၌

နေတော်မူ၏။ ထိုအခါ တာလပုဋ္ဌ ဇာတ်ဆရာကြီးသည် ဘုရားရှင်ထံ ချဉ်းကပ် ရှိခိုး၍ လျှောက်မေး၏-

“မြတ်စွာဘုရား ပွဲအလယ်၊ သဘင်အလယ်၌ မှန်-
မမှန်အားဖြင့် လူအပေါင်းကို ရွှင်ပျ မွေ့လျော်စေ
သော ကချေသည် သေသော် ပဟာသနတ်ဖြစ်၏” ဟု
ပြောဆိုကြကုန်သော ရှေးဆရာ-ဆရာ ကချေသည်
ဘို့၏စကားကို ကြားဘူးရပါ၏။ ဤဆရာ၌ မြတ်စွာ
ဘုရားသည် အဘယ်သို့ ဆိုလိုတော်မူပါသနည်း”

တာလပုဋ္ဌဇာတ်ဆရာကြီးသည် သာမညမ ဘုတ်၊ အဆင်းလဲ
ထန်းသီးမှည့်ကဲ့သို့လှ၏။ ထို့ကြောင့် တာလပုဋ္ဌ ဟု ခေါ်ကြ
၏။ ပါရမီပြည့်စုံပြီးသား ပစ္ဆိမဘဝိကပုဂ္ဂိုလ်ဖြစ်၏။ ဇမ္ဗူဒိပ
တွင် ကျော်ကြား၏။ လှည်းငါးရာ မာတုဂါမငါးရာအခြံအရံ
ရှိ၏။ ဇနီးတွင်လည်း နည်းတူရှိ၏။ ဉာဏ်ရင့်ကျက်၍ ဘုရား
ရှင်ထံ ရောက်လာခြင်းဖြစ်၏”

“ဂါမဏိ မသင့်လျော်၊ ဤစကားကိုရပ်လော့၊ ငါ့ကို
မမေးလင့်”

တာလပုဋ္ဌဇာတ်ဆရာကြီးသည် နှစ်ကြိမ်မြောက်မေးပြန်၏။
ဘုရားရှင်သည် တား၏။ သုံးကြိမ်မြောက်မေးပြန်၏။ ထိုအခါ
ဘုရားရှင်က ဖြေ၏-

“ဂါမဏိ ရှေးအစကပင် သတ္တဝါတို့သည် မကင်း
သော စွဲမက်မှုရာဂ၊ မကင်းသော အမျက်ဒေါသ၊
မကင်းသောတွေဝေမှု မောဟရှိကုန်၏။ ရာဂ-ဒေါသ

မောဟနှောင်ကြီးတို့ဖြင့် ဖွဲ့အပ်ကုန်၏။ ထိုသူတို့အား ကချေသည်သည် ပွဲအလယ်၊ သဘင်အလယ်၌ ရာဂ-ဒေါသ-မောဟဖြစ်စေတတ်သော တရားတို့ကိုအတိုင်း ထက်အလွန် ရှေးရှုဆောင်၏။ ထိုကချေသည်သည်မိမိ ကိုယ်တိုင် ယစ်မှူးမေ့လျော့လျက် သူတပါးတို့ကို ယစ်မှူး မေ့လျော့စေရကား သေသော် ပဟာသံ ငရဲသို့ ရောက်၏။”

“ပွဲအလယ်၊ သဘင်အလယ်၌ မှန်-မမှန်အားဖြင့် လူအပေါင်းကို ရှင်ပျဇ္ဇမ္မ လျော်စေသောကချေသည် သေသော် ပဟာသနတ်ဖြစ်၏”ဟု ထိုသူအား အယူ ဖြစ်ခဲ့မှု ထိုသူ၏ အယူသည် မှားသော အယူသာ ဖြစ်၏။

“ဂါမဏိ မှားသောအယူရှိသော ပုဂ္ဂိုလ်သတ္တဝါ အား ငရဲနှင့်တိရစ္ဆာန်ဟူသော လားရာဂတိနှစ်ပါး တွင်တပါးပါးသော လားရာဂတိကို ငါဟော၏”

တာလပုဋ္ဌ ဇာတ်ဆရာကြီးသည် ငိုလေ၏။ မျက်ရည်ကျ လေ၏။ စိတ်အတော်မချမ်းသာ ဖြစ်သွား၏။

“ဂါမဏိ မသင့်လျော်၊ ဤစကားကို ရပ်လော့၊ ငါ့ကို မမေးလင့် ဟု သင့်ကိုငါတားသည်မရ၊ သင်မေး၍ ငါဖြေ ခုသည်။”

“မြတ်စွာဘုရား ဤသို့ဖြေ၍ ငိုသည်မဟုတ်ပါ။ စင်စစ် သော် ကချေသည်သေသော် ပဟာသနတ်ဖြစ်၏ ဟု ရှေး

ဆရာ-ဆရာကချေသည်တို့သည် တပည့်တော်ကို အချိန်ကြာ မြင့်စွာကပင် ကေးကံကျစ်လှည့်ပတ် ပြားယောင်းအပ်ပါ၏”

“မြတ်စွာဘုရား တရားတော်သည် အလွန်နှစ်သက် ဖွယ်ရှိပါပေစွ၊ တပည့်တော်သည် ဘုရားတရား သံဃာ ကို ကိုးကွယ်ရာဟူ၍ ဆည်းကပ်ပါ၏။”

“မြတ်စွာဘုရား တပည့်တော်သည် မြတ်စွာဘုရား၏ အထံတော်၌ ရှင်ရဟန်းအဖြစ်ကို ရလိုပါ၏”

တာလပုဋ္ဌ , ဇာတ်ဆရာကြီးသည် ဘုရားရှင်ထံတွင် ရှင်ရ ဟန်းအဖြစ်ကိုရ၏၊ တရားကို ကြိုးစားအားထုတ်ရာ မကြာမီ ရဟန္တာဖြစ်သွား၏၊ အကုသိုလ်ကံအားလုံး ဆိတ်သုဉ်းသွား၏။
(တာလပုဋ္ဌသုတ်-ဂါဇာနည်သုတ်)

မိမိသည် ယင်းသုတ်ကိုထည့်ဟောပြီး ဆက်လက်၍ ဒေဝ ဒုတသုတ်ကို ဟောခါး နိဂုံးသတ်၏၊ တရားပွဲပြီးသော် ဒကာ မကြီးတယောက် ရောက်လာ လျှောက်ထား၏-

“(သူ)တော့ငိုသွားပြီ ဘုရား”

“ဘာဖြစ်လို့ ငိုသွားရဒါလဲ”

“တရားထဲမှာ ကချေသည် သေရင် ပဟာသင်ရဲ ကျတယ်လို့ အရှင်ဘုရားကဟောတော့ (သူ)က ငိုဒါပေါ့ဘုရား၊ (သူ)က မင်းသမီးဘဲဟာ”

လာလျှောက်သူမှာ (သူ)၏ အမေပင်ဖြစ်၏၊ ဒကာမကြီး လဲ စိတ်ကောင်းဟန်မတူ၊ ထိုနေ့တွင် ဥပုသ်သည်များအား (သူ)က ဖျော်ရည်တိုက်၏၊ ဒကာမကြီးနှင့် စကားပြောနေစဉ်

မိမိအား အရင် ဖျော်ရည်လာကပ်၏။ မျက်နှာတွင် မျက်ရည် စများနှင့် မရွှင်ပျ။

“တရားနာနေရင်း ငိုနေတယ်ဆို”

“ငိုနေဒါပေါ့ဘုရား၊ ကချေသည် သေရင် ပဟာသငရဲ ကျတယ်ဆိုတော့ ကြောက်တာကိုး”

“ဖျော်ရည်တိုက်ပြီးလျှင် လာခဲ့အုံး”

ဖျော်ရည်ကိုမကြည်မသာနှင့် ကိုယ်တိုင် လိုက်တိုက်နေ၏။ ‘ပရိသတ်ကလဲ(သူ့)ကို သနားကြသည်၊ အားပေးကြသည်၊ သူသည် မိဘ-အမ-အကိုနှင့် တူ-တူမများကို လုပ်ကြွေး မွေးမြူနေသူဖြစ်၏။ မကြာမီ ရောက်လာပြီး ရှိခိုးဦးချထိုင် နေ၏။

“ကဲ့ဒါ ဘယ်နှစ်နှစ်ရှိပြီလဲ”

“တပည့်တော် ၁၆ နှစ်သမီးထဲက ကဲ့ဒါဘုရား အပြစ် ရှိမှန်းလဲ မသိပါဘူး၊ “သိလျှင် ဘယ်ကပဲမလဲဘုရား” အခု အရှင်ဘုရားဟောမှတ် အပြစ်ရှိမှန်း သိရပါတယ်၊ တပည့်တော် ကို သင်ပေးဒါကလဲ ဘုန်းကြီးဘုရား အင်း ဒါကြောင့် ဆရာ ကောင်းလိုတယ်လို့ ပြောကြဒါကိုး၊ စောစောက နားမ လည်ဘူး”

“ဘယ်နားလည်မလဲ ကျောင်းနား ကန်နားမှ မကပ် ထာ”

“ကပ်သင့်သလောက်တော့ ကပ်ပါတယ်ဘုရား”

“ကဲ....ကဲ လွန်ခဲ့ဒါက လွန်ပြီ၊ ငိုနေလို့မပြီးဘူး၊ သိရင် ရှေးကို ရှောင်ဘို့ဘဲပေါ့”

“ဒီနှစ်အတွက်က လွန်ခဲ့တဲ့တချက် နှစ်ရက်ကမှ စာချုပ် ထားပြီးပြီဘုရား၊ အဲဒါခက်တာဘဲ”

“စာချုပ်ထားရင် ပြင်နိုင်ရင် ပြင်ပေါ့၊ မပြင်နိုင်ရင်လဲ အသိရှေ့ထားပေါ့၊ ရှေးကလို သတိလက်လွတ်မကန့်ပေါ့”

“တပည့်တော်တတ်နိုင်ရင် စာချုပ်ဖျက်မယ် ဘုရား”

“အင်း ကြိုးစားရင် ဖြစ်နိုင်ပါတယ်၊ တာလပုဋ္ဌဘေတ် ဆရာကြီး ကြည့်ပါလား၊ သိတော့ ရှင်ရဟန်းပြုပြီး တရား အားထုတ်ဒါ ရဟန္တာ ဖြစ်သွားတယ်”

“တပည့်တော် သီလရှင်ဝတ်ပြီးတော့တောင် တရားအား ထုတ်ချင်တယ်ဘုရား၊ မှီခိုနေသူတွေကို ငဲ့ကွက်လို့သာ”

“မဖြစ်နိုင်ဒါတွေပူမနေနဲ့၊ နိုင်တဲ့နည်းနဲ့ နိုင်သလိုကြိုးစား၊ ကိုယ်ကသူများထက် အကုသိုလ်များဒါ၊ သူများတွေလို ပေါ့ ပေါ့နေလို့မဖြစ်ဘူး၊ တရားအားထုတ်ပုံတွေ အမျိုးမျိုးဟော ပေးထားပြီးပြီဘဲ၊ အချိန်အလကားမဖြုတ်ဘဲ တရားအားထုတ် ပေါ့”

“တင်ပါ့ဘုရား တပည့်တော်ကြိုးစားမယ် ဘုရား”

မိမိသည် ထိုတောရမှ ဝါကျွတ်သော် တောတကျောင်းသို့ ပြောင်းခဲ့၏၊ မကြာမီမိမိထံ စာတစောင်ရောက်၏—

“အရှင်ဘုရား-တပည့်တော် အရှင်ဘုရားဟောပြု၍ သိရသော ပဟာသရဲကျသော ကချေသည် အလုပ်ကို ဖြုတ်၍ ယခုရောင်းဝယ်ဖောက်ကား စားသောက် နေပါပြီဘုရား”

ကျေးဇူးကြီးလှသော အရှင်ဘုရား ကိုယ်စိတ်နှစ်ဖြာကျန်း
မာချမ်းသာပါစေသော်-

အရှင်ဘုရား၏ တရားတပည့် သံသရာခရီးသည်။

- * မိမိ၊ ဘမိ၊ ဆရာမိ၊ မိတ်ဆွေမိနှင့်လွဲစေသော်
- * မိကောင်း၊ ဘကောင်း၊ ဆရာကောင်း၊ မိတ်ဆွေကောင်း
နှင့်တွေ့စေသော်

+

+

+

“တပည့်တော်က အဘိဓမ္မာမှ နာချင်ဇာယ်ဘုရား”

(၅)

မိမိတို့ တရားဟော ပုဂ္ဂိုလ်တို့သည် ပရိသတ်အမျိုးမျိုးနှင့်
တွေ့ရ၏။ တခါဟရုံမှ တော်တော်ဆိုးသူတွေနဲ့ပင် တွေ့ရ၏။
မေတ္တာ-ကရုဏာ-ခန္တီတရားများ ရှေ့ထားကာ ဖြေရှင်းဟော
ကြားရ၏။ တချိန်က မိမိတွေ့ရ၏။ မိမိသည် တရားနာ
ပရိသတ်တို့အား အစဟောစ ဖြစ်၍ တရားနာခြင်းအကျိုးများ
ကို ပြ၍ တရားနာဘို့ တိုက်တွန်းတရား ဟောပြုပေးနေ၏။
တရားပွဲပြီးသော် ဒကာကြီးတယောက် ထလာပြီး ရှိခိုး
လျှောက်ထား၏ -

“တပည့်တော်က အဘိဓမ္မာမှ နာချင်တယ်ဘုရား၊ သုတ္တန်ကို မနာချင်ဘူး”

“နို့ နေပါအုံး ဒကာကြီး၊ အဘိဓမ္မာတရားမှ နာချင်တယ်၊ သုတ္တန်တရားကို မနာချင်ဘူးဆိုတော့ ဘယ်တရားဟာ အဘိဓမ္မာ၊ ဘယ်တရားဟာ သုတ္တန်လို့ ခွဲခြားပြီး ဒကာကြီး သိသလား”

“ဒီလိုတော့လဲ တပည့်တော် ခွဲခြားမသိဘူး ဘုရား”

“နို့ အဲဒီလို ခွဲခြားမသိလျှင် ဘယ်လိုလုပ်ပြီး ရွေးနာနိုင်မလဲ”

“ဒါတော့ တပည့်တော် ရွေးမနာနိုင်ဘူးဘုရား”

“ဒါဖြင့် ဦးပဉ္စင်း အထင်ပြောမယ်၊ ဒကာကြီးက ဝတ္ထုကြောင်း ဟောလျှင် သုတ္တန်၊ ဝတ္ထုမပါ စကားပြေသက်သက် ရှောက်ပြောလျှင် အဘိဓမ္မာ ဒီလိုထင်ဒါလား”

“တင်ပါဘုရား၊ အဲဒီလို ထင်ပါတယ်”

“ခက်ပြီ ဒကာကြီး၊ “မရှိဒါထက် မသိဒါခက်”ဆိုဒါဟာ အဲဒါမျိုးဘဲ ဒကာကြီး၊ ဝတ္ထုကြောင်းဆိုဒါက ဟို ပထမ ဘုရားရှင် စဟောတုန်းက ကျွတ်တန်းဝင်တဲ့ ပုဂ္ဂိုလ်တွေရဲ့ အကြောင်းကို ဦးပဉ္စင်းတို့က သာဓကအနေနှင့် ပြန်ပြောလို့ ဝတ္ထုကြောင်း ဖြစ်သွားဒါ၊ ပထမ ဘုရားရှင်ဟောစဉ်က ဘယ်ဝတ္ထုကြောင်း ဟုတ်မလဲ၊ ရံခါ ဂါထာနှင့် ရံခါစကား ပြောနှင့် ဟောလိုက်တာဘဲ၊ စင်စစ် လူ့ပြည်မှာ ကျွတ်တန်းဝင်သမျှ သုတ္တန်တရားနှင့်ချည်း ကျွတ်တန်းဝင်ဒါဘဲ၊ အဘိဓမ္မာတရားကို ဘုရားရှင် လူ့ပြည်မှာ ဟောဒါမဟုတ်ဘူး။

ဘဝတိသနတ်ပြည်မှာ ဟောဒါ၊ ဦးပဉ္စင်း အကျဉ်းချုပ် ရှင်းပြမယ် နားထောင်-

“အဘိဓမ္မာ ဒေသနာတော် ဆိုဒါက ယထာဓမ္မသာသနာဖြစ်၍ တရားနာဝေနေယျ မျက်နှာကို ဆံလွှာမျှ မလိုက်စားဘဲ တရားဓမ္မ သဘာဝလမ်း နက်ကျယ်ဝှမ်း၌ ဉာဏ်စွမ်းအထွတ် စက်ကုန်လွှတ်၍ ဖြစ်သောကြောင့် အတ္တဇ္ဈာသယ ပြဋ္ဌာန်းခြင်း ရှိ၏၊ အနာဝရဏဉာဏ်၊ သဗ္ဗညုတ ဉာဏ်တို့၏ အခွင့်ဖြစ် ၏၊ အာသယာနုသယဉာဏ်၊ ဣန္ဒြိယပရောပရိယတ္တ ဉာဏ်တို့၏ အခွင့်မဟုတ်”

“အဘိဓမ္မာ ဒေသနာတော်သည် ကမ္မဋ္ဌာန်းကိစ္စကို ပဓာနမပြုမူ၍ တရားဓမ္မ ရှိသမျှကို အကုန်အစင် ဝေ ဘန်၍ ဟောသော ဒေသနာတော်ဖြစ်၏”

“သုတ္တန်ဒေသနာတော် ဆိုဒါက ယထာနုလောမ သာသနာ ဖြစ်တယ်၊ တရားနာ ဝေနေယျတို့၏ ပါရမီ ဖြည့်ရာကာလ၊ ဘဝ၊ ကမ္ဘာ၊ သံသရာအဆက်ဆက်တို့၌ လေ့ကျက် လိုက်စား ပွားများတည်ထောင်၍ လာခဲ့ သော ဝါသနာစရိုက် အသိုက်အအုံ အလုံးစုံတို့ကို အကုန် ရှုမြော်တော်မူပြီးမှ ဝေနေယျ အင်အားနှင့် တရားကို တိုင်းတာ၍ ဒေသနာ အတိုကောက်ကို ရွေးကောက်၍ ဟောတော်မူရာ ဖြစ်သောကြောင့် ဝေနေယျဇ္ဈာသယ ပြဋ္ဌာန်းခြင်းရှိ၏၊ အာသယာနုသယ

ဉာဏ်၊ ဣန္ဒြိယပရောပရိယတ္တ ဉာဏ်တို့၏ အခွင့်ဖြစ်၏။
အနာဝရဉာဏ်၊ သဗ္ဗညုတဉာဏ်တို့၏ အခွင့်ပဟုတ်”

“သုတ္တန် ဒေသနာတော်သည် မင်္ဂလိယကို မရကုန်
သေးသော ပုထုဇနတို့အား ယခုဘဝ မင်္ဂလိယကို ရဘို့
ကမ္မဋ္ဌာန်း ပြုလုပ်ခြင်းငှာ အကျဉ်းအားဖြင့် ဟော
သော ဒေသနာတော် ဖြစ်၏”

“တပည့်တော် သဘောပေါက်ပါပြီဘုရား”

“အင်း သဘောပေါက်ရင်တော့ တော်ပါသေးရဲ့၊
နို့ မဟုတ်လျှင် ဒကာကြီး အပါယ်ကျမယ်”
“ဘာဖြစ်လို့လဲ ဘုရား”

“ဘုရားရှင်၏တရားစကားတွေကို သုတ္တန် ဝိနည်းအဘိဓမ္မာ
လို့ သုံးစုခွဲထားတယ်။ အဲဒီသုံးစုကိုဘဲ ပေါင်း၍တခါ
ပရိယတ္တိသာသနာလို့တခါ ခေါ်နိုင်သေးတယ်။ ဒကာကြီးက
သုတ္တန်တရား မနာချင်ဘူးဆိုတော့ ဘုရားစကား သုတ္တန်
ပိဋကတ် ပယ်ရာ ရောက်မသွားဘူးလား။ ပရိယတ္တိ သာသနာ
တော်ကိုလဲ ပုတ်ခတ်ရာ ရောက်မသွားဘူးလား”

“အခုအတိုင်းဆိုတော့ ရောက်နေဒါပေါ့ ဘုရား”

“ရောက်နေလျှင် ယခုဘဝ တရားအားထုတ်လဲ မရတော့
ဘူး။ သေလျှင်လဲ အပါယ်ကျလိမ့်မယ်”

တပည့်တော် လွန်မီတာ ခွင့်လွှတ်သည်းခံပါ ဘုရား”

“သည်းခံခွင့်လွှတ်ပါတယ် ဒကာကြီး၊ နောက်သာ ဒကာ
ကြီး ဘယ်ဘုရား များများနာရမလဲလို့သာ ဆုံးဖြတ်ချက်
ချဦး ရွေးချယ်နိုင်ပါစေ”

“တပည့်တော် ဦးတင်ပါသည်ဘုရား”

- * သုတ္တန်ဆိုလျှင် မနာချင် နောင်တွင်ပြောကြား
ရှောင်စေသော်
- * သုတ္တန်တရား မြတ်ဘုရား ဟောကြားကိုယ်တို့
ဖြစ်စေသော်

*

*

*

မြိုင်ထသွားတယ်ဘုရား

(၆)

ယခုခေတ်သည် တရားပွဲ ခေတ်စားသော ခေတ်ဖြစ်၏။
ဆောင်းကုန် နွေကူးလများတွင် မြို့ရွာ အများအပြားတို့၌
တရားပွဲများကျင်းပကာ တရားဟောလေ၊ တရားနာလေ၊
များပြားလာသဖြင့် သာသနာရေးဘက်ကကြည့်လျှင် အား
ရစရာ တရပ်ပင် ဖြစ်သည်။

ပို၍အားရစရာဖြစ်ရန် နာသ္မများသည် ဘုရားဟောတရား
အမှန်ကို သဒ္ဓါတရားမှန်စွာ နာတတ်ဘို့နှင့် ဟောသ္မများကလဲ
ဘုရားဟောတရားအမှန်တွေကို “တရားဟောဓမ္မကထိက” ဆိုတဲ့
အမည်နှင့်လိုက်လျောအောင် သဒ္ဓါတရားမှန်စွာနှင့် ဟောတတ်
ဘို့ အထူးလိုလားသည်ဟု မိမိထင်မြင်သည်။

သို့မဟုတ်က “ဟောသူကမူ တရားနှင့်အညီမဟောဘဲ နာ သူသည် ဘယ်လိုလုပ်ပြီး တရားနှင့်အညီ နာကြား၍ တရား နှင့်အညီကျင့်နိုင်ပါအံ့နည်း” ဆိုတဲ့ ပညာရှိများဘက်က အင် ခြေပြဿနာပေးမှု ပေါ်လာနိုင်သည်။

အထူးသဖြင့် ဟောပြောသူများသည်-

“လူမိုက်တသောင်း၊ ချီးမွမ်း ရောင်းလည်း၊ လူ ကောင်းတယောက်၊ ပြစ်တင်ကြောက်လေ့”

နှင့်
“လူမိုက်ချီးမွမ်း၊ ဂုဏ်နာနှမ်း၏”

ဆိုတဲ့ မာသဒေဝလင်္ကာ ဆုံးမစာနှင့်အညီ လိုက်နာဟော ပြောရန် လိုအပ်သည်ဟုထင်၏။ သို့မဟုတ်က လူမိုက်ချီးမွမ်း တော့ခံချင်ခံရပေမည်။ ပညာရှိ သူတော်ကောင်း ကဲ့ရဲ့ခံရမှု ကား လွတ်မည်မဟုတ်ပေ။

ဟောပြော သူများသည် အလှူမင်္ဂလာစသည် ကြံတိုင်း မေတ္တာသုတ်ပရိတ်တော်ကို လက်မလွှတ်တမ်း ချွတ်ဘတ်ကြ၏။ သို့သော် ထိုအထဲတွင် ပါရှိသော-

“နစ ခုဒ္ဒမာစရေ ကိဉ္စိ၊ ယေန ဝိညုပရေ ဥပဝဒေ ယျံ” ပညာရှိသူတော်ကောင်း ဖြစ်ကုန်သော တပါး သူတို့ ကဲ့ရဲ့ရှုတ်ချ ပြောဆိုကြမည့် ယုတ်ညံ့ဖျင်းသိမ် သော အကုသိုလ်စု ကိုယ်နှုတ်စိတ် မစောင့်စည်းမှုကို စိုးစဉ်း အနည်းငယ်မျှပင် ဖြစ်သော်လည်း မပြုလုပ် မပြောဆို မပြောဆိုစည်ရာ”

ဟူသော အဆုံးအမစာပိုဒ်ကိုမူ မေ့ဟန်တူ၏။ သို့ဖြစ်၍ အဟောတမျိုး အလုပ်တမျိုးဖြစ်၍ ကဲ့ရဲ့ခံ ကြုံရဟန် တူ၏။

မှန်၏။ ကိုယ်တွေ့ကြုံဘူး၏။ မိမိသည် တခုသော နွေရာသီ ကာလက တခုသောမြို့မှ ဘုရားပွဲကြီးတပွဲတွင် တရားဟောရ ၏။ မိမိမှာ တရားပွဲ ၁၅ ရက်၊ ဓမ္မကထိက ၅-ပါးတွင် နောက်ဆုံးရက်၊ နောက်ဆုံးဓမ္မကထိက ဖြစ်၏။ နောက်ဆုံး ဓမ္မကထိကသည် ရှေးရက်ကဟောသော ဓမ္မကထိကများ၏ တရားပွဲအခြေအနေကို မေးရ၏။ သို့မှမိမိဟောမည့် တရားနှင့် ရှေးဓမ္မကထိကများ တရားစပ်မည်၊ တရားချင်းမထပ်မည်၊ ပရိသတ်အကဲခတ်နိုင်မည်၊ သို့နှင့် မိမိသည် ချဉ်းကပ်လာသူ ဒကာကြီးတယောက်အား မေးစမ်းကြည့်၏—

“ဘယ်လိုလဲဒကာကြီး ရှေ့ပိုင်းဓမ္မကထိက ဆရာတော် များ ဘာတရားတွေဘယ်လိုဟောပြောသွားသလဲ”

“မေးမနေပါနဲ့ဘုရား တချို့ ဓမ္မကထိကတွေ “မြိုင်ထသွား တယ်ဘုရား”

ဒကာကြီးသည် ယင်းသို့ပြောပြီး ဘယ်ဓမ္မကထိက ဘယ် တရားကို ဘယ်လိုဟောသည် စသည်ဖြင့် ကြိုက်လျှင်ကိုက် သလို မကြိုက်လျှင်မကြိုက်သလို ရှင်းရှင်း ဘွင်းဘွင်းပြောပြ၏။ မှတ်မိသားမိလဲရှိ၏။

“မြိုင်ထ ဆိုတာ ပြောစမ်းပါအုံး ဒကာကြီးရဲ့၊ ဘယ်လို မြိုင်ထသွားတာလဲ”

“အရှင်ဘုရားကလဲ ဓမ္မကထိကလုပ်နေပြီး မြိုင်ထတောင် မသိသေးဘူးထင်တယ်၊ တယ်ခေတ်နောက် ကျတာကိုဘုရား”

“ဒကာကြီးပြောလဲ ခံရမှာဘဲ၊ ဦးပဉ္စင်းကလဲ ဓမ္မကထိက မှမဟုတ်ဘဲ၊ ချွေးတပ်ဆွဲသလို အတင်းဆွဲလို့ ပါလာတာဘဲ ဟာ”

“အိုအရှင်ဘုရားကို တပည့်တော်က ဓမ္မကထိကမုတ်နေတာ လက်စသတ်တော့ အရှင်ဘုရားက ချွေးတပ်သားကိုး”

“ထားပါတော့ ဒကာကြီး၊ ဒကာကြီးရဲ့ မြိုင်ထကိုဘဲ လင်းစမ်းပါဌား၊ ကြားပါရစေ”

“ဒီလိုဘုရား၊ ပွဲထဲကမင်းသား ပင်းသမီးတွေဟာ အလှည့်အပတ်တွေ အညှ အခရာတွေနဲ့ သံရူညံဆွဲကာ တယောက်တပြန် ဆိုလိုက်၊ ကြားထဲကလူပျက်က ပျက်လိုက် လုပ်သလိုပေါ့၊ တရားပွဲမှာ ဟောတဲ့ ဓမ္မကထိက အလှည့်အပတ်တွေ အညှအခရာတွေနဲ့ သံရူညံဆွဲကာ ပရိသတ်ကို ချပေးလိုက်၊ ပရိသတ်တလှည့် ဓမ္မကထိကတလှည့်ဆို၊ ကြားထဲပျက်လုံးထုတ်လိုက်၊ ပရိသတ်က ဟားတိုက် ရယ်မောလိုက်၊ အဲဒါ မြိုင်ထပေါ့ဘုရား”

“အော်”

“မိမိမှာ “အော်” ဟုသာ “အော်” နိုင်တော့၏၊ ဘာပြောရမှန်းမသိ ဖြစ်နေ၏၊ ထိုစကားကို ထောက်ခံရမည်လော၊ သို့မဟုတ် ကန့်ကွက်ရမည်လော၊ ထေ့လာ ဝိုးဝါးဖြစ်နေ၏၊ စဉ်းစားမရ ဖြစ်နေ၏၊ ထိုစဉ် ဒကာကြီးကဆက်ပြောပြန်၏-

“ဘယ်မှာလဲဘုရားတရား၊ ရယ်စရာနှင့် အသံဘဲရှိတယ်၊ အသံဟာ တရားမဟုတ်ဘူး ဘုရား တရားဟာလဲအသံ မဟုတ်ဘူး ဘုရား၊ တရားကိုဟောတာ၊ အသံကိုဟောတာမှ မဟုတ်

ဘဲဟာ၊ သူတို့ကိုယ်ကိုယ်ကို “ငါတို့တရားမရှိဘဲနှင့် တရား
ဟောနေ ပါလား” လို့ မရိပ်မိဘူးလား မသိဘူးဘုရား၊
အပည့်တော်အဲဒီဓမ္မကထိကတွေအထံ ချဉ်းလဲ မချဉ်းကပ်ဘူး
ဘုရား၊ တရားလဲဆုံးအောင် ဘယ်တော့မှ မနာဘူးဘုရား၊ ခဏ၊
နာပြီး မဟန်ပုံပေါ်လျှင် ဘိနပ်ကိုင်ပြီး ထပြန်တာဘဲဘုရား”
“ဟင်”

“မိမိမှာ “ဟင်” ရပြန်၏။ ဟင်ရင်းစဉ်းစားမိ၏။ အာက
ဒကာကြီးဘဲ၊ ရှင်းရှင်းဘွင်းဘွင်းဘဲ၊ ငါဟောရင်လဲ ဘိနပ်
ကိုင်ထပြန်အုံးမှာလား၊ ငါဘယ်လိုဟောရပါ့၊ ငါဟောနေ
ကျပုံစံအတိုင်း အက္ခရာပုဒ် ဗျည်း ဂရုလဟု ဒီဃရဿပီပြင်
စွာ ဟောရုံဘဲရှိတာဘဲ၊ သို့စဉ်းစားယင်း ထိုဒကာကြီးစကား
နှင့် လျော်သော ဗုဒ္ဓ၏တရားအစဉ်များ မိမိဉာဏ်တွင် ထင်မြင်
ပေါ်ပေါက်လာ၏။ ထိုဒကာကြီးတော့ သိဟန်ကြားဟန်မတူ
တော့ပါ—

“ရဟန်းတို့ ရှည်စွာသော သီချင်းသံဖြင့် သီဆို
တရားမဟောအပ်၊ သီဆိုဟောလျှင် ဟောသောရဟန်း
ဒုက္ကဋ်အာပတ်အပြစ် သင့်ရောက်၏”
(စူဠဝါ-ဝိနယ)

“တထောင့်ငါးရာ ကိလေသာအပူမီးတို့ အမြဲပင်
တောက်လောက် နေအပ်သည်ဖြစ်ပါလျက် ကာမဂုဏ်
ငါးပါး အာရုံများ၌ တဟားဟား တပြုံးပြုံး နေခြင်း
သည် အဘယ်အကျိုးရှိအံ့နည်း၊ ငါးဖြာအာရုံ ကာ
မဂုဏ် အညှီတိုက်၌ အကြည်ဆိုက်၍ နေခြင်းသည်

အဘယ်အကျိုးရှိအံ့နည်း၊ အဝိဇ္ဇာ အမှောင်တိုက်သည်
 ပိတ်ဖုံးအပ်ပါလျက် အမှောင်ဖျက်ဆီး ဉာဏ်ဓာတ်မီး
 ကို အဘယ်ကြောင့် မရှာမှီးဘဲ နေကြကုန်သနည်း ”
 (ဇရာဝဂ်-ဓမ္မပဒ)

* ဗုဒ္ဓတရား ရှင်လူများ နာကြား ဟောကြား
 မှန်စေသော်

*

*

*

“ တောနေမှ တရားရမှလား ဘုရား ”

(၇)

မြို့ရွာတွေ၌ ရိပ်သာတွေ မှီလို့ပေါက်နေသော ယခုခေတ်
 တွင် “တောနေမှ တရားရမှလား” ဟု ကဲ့ရဲ့သံနှင့်တဖွဲ၊ မသိလို့
 တမျိုး အမျိုးမျိုး ဝေဘန်ပြောဆိုသံကို ကြားရ၏။ မသိလို့
 မေးမြန်းသည့် အနေနှင့် ပြောဆိုသည်မှာ မထောင်းစာလှ
 သော်လဲ မိမိမနေနိုင်သည်နှင့် သူတပါး နေနိုင်၍ နေသည်ကို
 ကဲ့ရဲ့ရှုတ်ချသောအား ဝေဘန်ပြောဆိုသည်မှာကား ဝန်လေး
 လှ၏။ အပြစ်ကြီးလှ၏။ သို့အပြစ်မဖြစ်ရန် မိမိအပြစ်ကို တင်ပြ
 ပါအံ့—

မိမိသည် တောတွင် နေလျက် တပို့၊ တွဲ၊ တပေါင်း၊ တာကူး၊
 ကဆုန်လေးလတွင် သွားလာ တည်းခို နေထိုင်စားသောက်မှု

ကျန်းမာရေးနှင့် လျော်ကန်မည့် ဌာနများမှ တရားဟော ပင့်လျှင် လိုက်ဟောလေ့ရှိ၏။ ကျန်လများတွင်မူ တောရ နေလေ့ရှိ၏။ အချို့ဒကာ ဒကာမများက မြို့ရွာမှာ နေစေ ချင်သည်။ နေဘို့ လျှောက်သည်။ ဒကာမကြီး တယောက်ကမူ ဤသို့ လျှောက်ထား၏—

“မတာနေမှ တရားရမှာလား ဘုရား၊ မြို့မှာနေလဲ တရားရပါတယ်၊ သူများတွေ မြို့မှာနေပြီး တရားအားထုတ် နေကြဒါ်ဘဲဟာ”

“ဒကာမကြီး အဲဒါ တောအကြောင်း ဘုရားရှင် ဟော ထားဒါ မသိသေးလို့ သိလျှင် ဒီလိုပြောမှာဟုတ်ဘူး၊ နောက် ဒီလို ဘယ်တော့မှ မပြောနဲ့”

“ဒါဖြင့် တပည့်တော်ကို အဲဒီ တောအကြောင်း ဘုရား ဟောထားဒါ ဟောပြောပါဘုရား”

“အကုန်တော့ မဟောနိုင်ဘူး ဒကာမကြီး၊ တစိတ် တဒေသမျှလောက်ဘဲ ဟောနိုင်မယ်”

“ဟောနိုင်သမျှ ဟောပါဘုရား”

“ပုဂ္ဂိုလ် ၄-မျိုးရှိတယ် ဒကာမကြီး၊ အဲဒီပုဂ္ဂိုလ် ၄-မျိုး တွင် ဘုရားရှင်က—

၁။ တောကျောင်းနေမှ တရားရမည့် ပုဂ္ဂိုလ်ကို သူ၏ တပည့်များလည်း အတုလိုက်၍ ကျင့်အောင် တောကျောင်း၌သာ နေစေတော်မူလို၏။

၂။ အားအစွမ်း နည်းပါး၍ ရွာကျောင်းနေမှ တရားရမည့် ပုဂ္ဂိုလ်ကို ရွာကျောင်း၌သာ နေစေတော် မူလို၏။

၃။ တောကျောင်း နေနေ ရွာကျောင်း နေနေ တရားရမည့် ပုဂ္ဂိုလ်ကို သူ၏တပည့်များလည်း အဘု လိုက်၍ ကျင့်အောင် တောကျောင်း၌သာ နေစေ တော် မူလို၏။

၄။ တောကျောင်း နေနေ၊ ရွာကျောင်း နေနေ တရားရမည့် ယခုခေတ်များစွာသော ပုဂ္ဂိုလ်များကို နောင်ဘဝ၌ မဂ်ဖိုလ်၏ အထောက်အပံ့ ဖြစ်အောင် စုတင်ဆောင်မှု အထုံပါအောင် တောကျောင်း၌သာ နေစေတော် မူလို၏။ (ပါရာဇိက အဋ္ဌကထာ)

“ဟင် ဒီလိုဆို မောင်ပဉ္ဇင်းညစ္စာက ကိုယ့်ခွက်ထဲက ရေတောင် ပါမလို ဖြစ်နေပါလား”

“ဘယ်လို ကိုယ့်ခွက်ထဲက ရေတောင် ပါမလိုဖြစ်တာလဲ”

“မောင်ပဉ္ဇင်းများ ဒီမှာ နေမလားလို့ ပြောပါဘယ်၊ မနေတဲ့အပြင် ဒီကကိုယ်တော်တို့တောင် မောင်ပဉ္ဇင်းခနာက် လိုက်ရမလို ဖြစ်နေပြီ”

“ဒါက အစရှိသေးတယ်၊ နားထောင်အုံး ပြောပြအုံး မယ်—

“တောသညာအမှတ်ကို နှလုံးသွင်းလျက် မရသေး သော သမာဓိကိုရခြင်းငှာ ရပြီးသော သမာဓိကို

လည်း စောင့်ရှောက်ခြင်းငှာ ထိုက်၏။ ဘုရားရှင်
လည်း တောနေရဟန်းအား ဝမ်းမြောက်တော် မူ၏”
(ဝိသုဒ္ဓိမဂ်-အဋ္ဌကထာ)

“နာဂိတ ဤသာသနာတော်၌ ငါသည် တည်ကြည်သော
စိတ်ရှိလျက် ထိုင်နေသော ရွာနီးကျောင်းနေ ရဟန်းကို တွေ့
မြင်ရ၏။ နာဂိတ ထိုငါ့အား—

“ယခုအခါ၌ ဤအရှင်ကို အရံစောင့်က ဖြစ်စေ၊
သာမဏေကဖြစ်စေ၊ သီတင်းသုံးဖော်က ဖြစ်စေ၊ ထို
သမာဓိမှ ရွှေ့လျောစေလိမ့်မည်”

ဟု အကြံဖြစ်၏။ နာဂိတထို့ကြောင့် ထိုရဟန်းအား ရွာနီး
ကျောင်းနေမှုဖြင့် ငါမနှစ်သက်”

“နာဂိတ ဤသာသနာတော်၌ ငါသည် တော၌အိပ်ငိုက်
လျက် ထိုင်နေသော တောကျောင်းနေရဟန်းကို တွေ့မြင်ရ၏။
နာဂိတ ထိုငါ့အား—

“ယခု အခါ ဤအရှင်သည် ဤ အိပ်ငိုက်ခြင်း
ကြောင့်ဖြစ်သော ပင်ပန်းမှုကို ပယ်ဖျောက်၍ တခု
တည်းသော သဘောဖြစ်သည့် တောဟူသော အမှတ်
သညာကိုသာလျှင် နှလုံးသွင်းလိမ့်မည်”

ဟုအကြံဖြစ်၏။ နာဂိတ ထို့ကြောင့် ထိုရဟန်းအား
တောနေမှုဖြင့် ငါနှစ်သက်၏။

“နာဂိတ ဤသာသနာတော်၌ ငါသည် တော၌မတည်
ကြည်သော စိတ်ရှိသည် ဖြစ်၍ ထိုင်နေသော တောကျောင်း
နေရဟန်းကို တွေ့မြင်ရ၏။ နာဂိတ ထိုငါ့အား—”

“ယခုအခါ၌ ဤအရှင်သည် မတည်ကြည်သော
စိတ်ကိုလည်း တည်ကြည်စေလိမ့်မည်၊ တည်ကြည်ပြီး
သောစိတ်ကိုလည်း အစဉ်စောင့်ရှောက်လိမ့်မည်”

ဟု ဤသို့အကြံဖြစ်၏။ နာဂိတ ထို့ကြောင့် ထိုရဟန်းအား
တောကျောင်းနေမှုဖြင့် ငါနှစ်သက်၏။

“နာဂိတ ဤသာသနာတော်၌ ငါသည် တော၌ တည်
ကြည်သောစိတ်ရှိသည် ဖြစ်၍ ထိုင်နေသော တောကျောင်း
နေရဟန်းကို တွေ့မြင်ရ၏။ နာဂိတ ထိုငါ့အား-”

“ယခုအခါ၌ ဤအရှင်သည် ကိလေသာ မကျွတ်
လွတ်သေးသော စိတ်ကိုလည်း ကျွတ်လွတ်စေလိမ့်မည်၊
ကျွတ်လွတ်ပြီးသောစိတ် ကိုလည်း အစဉ်စောင့်ရှောက်
လိမ့်မည်”

ဟု ဤသို့အကြံဖြစ်၏။ နာဂိတ ထို့ကြောင့် ထိုရဟန်းအား
တောကျောင်းနေမှုဖြင့် ငါနှစ်သက်၏။

“နာဂိတ ဤသာသနာတော်၌ ငါသည် ဆွမ်းသင်္ကန်း
ကျောင်းဆေးတို့ကို ရသော ရွာနီးကျောင်းနေ ရဟန်းကို
တွေ့မြင်ရ၏။ ထိုရဟန်းသည် ထိုလာဘ်ပူဇော် အကျော်
အစောကို အလိုရှိသည်ဖြစ်၍ တယောက်တည်းကိုန်းအောင်း
မှုကိုစွန့်၏။ တောစွန့်ဖြစ်သော တောကျောင်းတို့ကို စွန့်၏။
ရွာ-နိဂုံး မင်းနေပြည်သို့ ဝင်ရောက်၍နေ၏။ နာဂိတ
ထို့ကြောင့် ထိုရဟန်းအား ရွာနီးကျောင်းနေမှုဖြင့် ငါမနှစ်
သက်”

“နာဂိတ ဤသာသနာတော်၌ ငါသည် ဆွမ်းသင်္ကန်း ကျောင်းဆေးတို့ကို ရသော တောကျောင်းနေ ရဟန်းကို တွေ့မြင်ရ၏။ ထိုရဟန်းသည် ထိုလာဘ် ပူဇော်သကာ အကျော် အစောကို စွန့်ပယ်ရှား၍ တယောက်တည်း ကိန်းအောင်း ခြင်းကိုမစွန့်၊ တော၌နေသော တောကျောင်းတို့ကို မစွန့်၊ နာဂိတ ထို့ကြောင့် ငါသည် ထိုရဟန်းအား တောကျောင်း ခန့်မူဖြင့် နှစ်သက်၏” (နာဂိတသုတ်-ဆက္က-အင်္ဂုတ္တရ)

“အမယ်လေး အရှင်ဘုရားရဲ့ တစိတ်တဒေသကလဲ များ လှချည့်လားဘုရား”

“နားထောင်အုံး ဒကာမကြီး၊ ဒါ့ကြောင့် ဒကာမကြီး ကို နောက်ဒီလို မပြောနဲ့လို့ ပြောဒါပေါ့”

“တယောက်တည်း နေခြင်း စားခြင်း ကို၎င်း၊ တယောက်တည်း အိပ်ခြင်းကို၎င်း ပြုရာ၏။ တယောက် တည်းမပျင်းမရိသည်ဖြစ်၍ ကျင့်လော့၊ တယောက် တည်း မိမိကိုယ်ကို ဆုံးမသည်ဖြစ်၍ တောအုပ်၌ မွေ့လျော်ရာ၏” (ပကိဏ္ဍကဝဂ်-ဓမ္မပဒ)

“ရဟန်းတို့ ရဟန်းတို့သည် တောကျောင်းတို့၌ လိုလားသော စိတ်ရှိနေကြသမျှ ကာလပတ်လုံး ရဟန်း တို့အား ကြီးပွားရန်သာ ရှိပေ၏။ ဆုတ်ယုတ်ရန်ကား မရှိပေ” (ပဌမသတ္တကသုတ်-သတ္တက-အင်္ဂုတ္တရ)

“ရဟန်းတို့ အနာဂတ်ကာလ၌ ရဟန်းတို့သည် ကျောင်း ကောင်းကို အလိုရှိကုန်သည် ဖြစ်၍ သစ်ပင်ရင်း၌ နေထိုင်ခြင်း

ဟုဆိုအပ်သော ရုက္ခမူရုတင် ဆောင်ခြင်းကို စွန့်လွှတ်ကြကုန်လိမ့်မည်။ အစွန့်အဖျားကျသော တောကျောင်းတို့ကို စွန့်လွှတ်ကြကုန်လိမ့်မည်။ ရွာနိဂုံး မင်းနေပြည်တို့၌ ဝင်ရောက်နေကြကုန်လိမ့်မည်။ ကျောင်းဟူသော အကြောင်းကြောင့်လည်း မလျှောက်ပတ်သော များလှစွာသော မအပ်သော ပစ္စည်းရှာမှီးခြင်းသို့ ရောက်ကြကုန်လိမ့်မည်” ရဟန်းတို့ ဤအနာဂတ်ဘေးသည် ယခုအခါ မဖြစ်ပေါ်သေး၊ နောင်အခါ၌ ဖြစ်ပေါ်လိမ့်မည် ထိုဘေးကို သင်တို့သိရမည်။ သိပြီး၍လည်း ထိုဘေးကို ပယ်ရန် အားထုတ်ရမည်” (စတုတ္ထ အနာဂတဘယသုတ်-ပဉ္စက-အင်္ဂုတ္တရ)

“အစွန့်ကျ၍ ဝေးကွာလှသော တောရကျောင်း၌ ကိန်းအောင်းနေလေ့ရှိသော ထိုတောရ ရဟန်း၏စိတ်ကို မလျှောက်ပတ်သော ရူပါရုံစသည်တို့သည်လည်း မပျံ့လွင့်စေကုန်၊ ကင်းသော ထိတ်လန့်ခြင်း ရှိ၏။ အသက်၌ တပ်နှစ်သက်သော နိကန္တိကိုလည်း စွန့်နိုင်၏။ ဆိတ်ငြိမ်ရာအရပ်၌ နေခြင်းကြောင့် ဖြစ်သော သုခဟူသော အရသာကိုလည်း ခံစားရ၏။ ပံသုက္ကမူရုတင် အစရှိသော ကြွင်းစုတင် ၁၂-ပါး သည်လည်း ထိုတောရနေရဟန်းအား တင့်အပ်လျှောက်ပတ်၏”
(ဝိသုဒ္ဓိမဂ်အဋ္ဌကထာ)

“ဆိတ်ငြိမ်သော ကိုယ်စိတ်ရှိသော လူသူတို့နှင့် မရောနှောထသော၊ အစွန့်ကျသော တောရကျောင်း၌

ပျော်ထသော၊ တောရနေခြင်းဖြင့် မြတ်စွာဘုရား၏ ရွှေလုံးတော်ကို နှစ်သက်စေထသော ရဟန်းသည် တောရကျောင်း၌ တယောက်ထီးတည်း နေသည်ဖြစ်၍ အကြင်ဝိဝေက သုခကိုရ၏။ ထိုအရညဝါသီ တောရမှီသော ယောဂီရဟန်း၏ ထိုဝိဝေက သုခအရသာကို သိကြားနှင့်တကွ ကုန်သော နတ်တို့သော်လည်း မခံစားရကုန်” (ဝိသုဒ္ဓိမဂ် အဋ္ဌကထာ)

“ချုပ်ဝတ်တန်းဆာကို ဝတ်ဆင်လျက် ဆင်တပ် မြင်းတပ်နှင့်တကွ စစ်မြေအောင်တပ်သို့ ရောက်သော မင်းသည် တဖက်ရန်သူကို အောင်မြင်ခြင်းငှာ စွမ်းနိုင်သကဲ့သို့ ပံ့ပိုးကူညီသော ချုပ်ဝတ်တန်းဆာကို ဝတ်ဆင်လျက် အရညကင် တောနေရခြင်းဟူသော ဆင်သင်း မြင်းသင်း ရဲမက်နှင့်တကွ ပံ့ပိုးကူညီ အရညကင် မှတပါး ဇုတင်-၁၁ ပါးဟူသော လက်နက်ကိုစွဲကိုင်လျက် တောရကျောင်းဟူသော စစ်မြေအောင်တပ် ချသော ဤအရညဝါသီ တောရမှီသော ယောဂီ ရဟန်းသည်သာလျှင် မကြာမီပင် အနုသယဟူသော ဆင်တပ် မြင်းတပ်နှင့်တကွသော ကိလေသာ မာရ်ဟူသော ရန်ကို အောင်မြင်ခြင်းငှာ စွမ်းနိုင်လိမ့်။ ထို့ကြောင့် တောရနေရခြင်း၌ မွေ့လျော်ခြင်းကို ပညာရှိ ယောဂီရဟန်းသည် ပြုရာ၏” (ဝိသုဒ္ဓိမဂ် အဋ္ဌကထာ)

အခါတပါး ဘုရားရှင်သည် ရှင်အာနန္ဒအား အမိန့်
ရှိ၏။ အာနန္ဒ ပြုသစ်စဖြစ်ကုန်သော ရဟန်းပြု၍ မကြာကုန်
သေးသော ဤသာသနာတော်သို့ ယခုမှ ရောက်လာကုန်သော
ရဟန်းသစ်တို့ကို—

“ငါ့ရှင်တို့ သင်တို့လာကြကုန်လော့၊ တော၌ နေ
သူတို့ ဖြစ်ကြကုန်လော့၊ အစွန်အဖျားကျသော တောရ
ကျောင်းတို့ကို မှီဝဲကုန်လော့” ဟု ကိုယ်၏ဆိတ်ငြိမ်ခြင်း
“ကာယဝိဝေက ” ၌ ဆောက်တည် စေအပ်ကုန်၏။
သွင်းထားအပ်ကုန်၏။ တည်စေအပ်ကုန်၏”
(အန္ဓကဝိဒ္ဓသုတ်-ပဉ္စက-အင်္ဂုတ္တရ)

ဘုရားရှင်ကိုယ်တော်တိုင် တောရနေခြင်း အကြောင်းထူး
ကို ဤသို့ မိန့်တော်မူ၏—

“ရဟန်းတို့ မိမိ၏ မျက်မှောက်ဘဝ၌ ချမ်းသာ
စွာ နေခြင်းကို ရှုဆင်ခြင်ခြင်းနှင့် နောင်လာနောက်
သားများကို အစဉ်သနား စောင့်ရှောက် ချီးမြှောက်
ခြင်း ” ဟူသော ဤအကြောင်းထူး နှစ်မျိုးတို့ကို
ကောင်းစွာ ရှုဆင်ခြင်လျက် ငါသည် အရညကင်ဓုတင်
ကို ပြီးစေနိုင်သော တောကျောင်း၊ လူတို့ကျက်စား
ရာ မဟုတ်သော တောကျောင်း၊ အစွန်အဖျားကျ၍
အလွန်ဝေးကွာသော တောကျောင်းတို့ကို မှီဝဲ၏”
(ဒုက-အင်္ဂုတ္တရ)

“ကဲ ဒကာမကြီး တောရနေရခြင်း အကျိုးတွေ အများကြီးဘဲ အားရစရာကြီးဘဲ မဟုတ်လား၊ ဒါ တစိတ်တဒေသရှိသေးဒါ”

“မောင်ပညင်းရယ် တပည့်တော်တောင် ဒကာမမို့ တပန်းရှုံးလို့ဘုရား၊ နို့မဟုတ်လား တပည့်တော်ပါ တောနေမယ်၊ မောင်ပညင်း ပြောဒါနဲ့ ကြည်နူးလှပြီဘုရား”

“ဒါတွင် ဘယ်ကမလဲ ဒကာမကြီးရဲ့၊ ထင်ရှားဒါလေး တခုကျန်နေသေးတယ်၊ ပြောရအုံးမယ်၊ ပါရမီ ၁၀-ပါး ရှိတယ်မဟုတ်လား၊ အဲဒါ ရွာတွေမြို့တွေမှာနေပြီး ၉-ပါးဘဲ ဖြည့်နိုင်မယ်၊ နိက္ခမပါရမီဟာ မြို့ရွာမှာ ဖြည့်လို့မရဘူး၊ တောမှာဆို ပါရမီ ၁၀-ပါးလုံး တပြိုင်နက် ဖြည့်လို့ရတယ်”

“တပည့်တော် ဝစီကံဖြင့် ပြစ်မှား ပြောဆိုမိဒါကိုလဲ သည်းခံခွင့်လွှတ်ပါ ဘုရား”

“သည်းခံ ခွင့်လွှတ်ပါတယ်၊ နောင်အခါမှာသာ ဆင်ခြင်ပါ”

* မြတ်ရှင်ဗုဒ္ဓ အလိုကျ တောရဆောက်တည် နိုင်စေသော်

“ ပန်းဝင်ကြ သိရောပေါ ”

(၈)

မိမိသည် တခါက တောရွာ တရွာသို့ တရားဟော
ရောက်၏။ ယင်းရွာတွင် တောရကျောင်း ရှိ၏။ ဆရာတော်
ကြီးမှာ သက်တော်ရှစ်ဆယ် ကျော်ပြီဟု သိရ၏။ မိမိသည်
ယင်းကဲ့သို့ ထေရ်ကြီးဝါကြီး သက်တော်ကြီး ဆရာတော်ကြီး
များအား ဖူးမြင်လို၏။ အဆုံးအမကို နာခံလို၏။ သို့နှင့်
တရားပွဲချိန်နှင့် ဝေးသောအချိန်တွင် ဒကာများအား လိုက်
ပို့ခိုင်း၏။ ရောက်လျှင် ဆရာတော်ကြီးအား ရှိခိုးဦးချ၏။
ဆရာတော်ကြီးမှာ ကြည်ညိုစရာ အလွန်ကောင်းပေ၏။

“ ငါ့ရှင်လား ဒီရွာမှာ တရားဟောနေဒါ ”

“ မှန်ပါဘုရား၊ တပည့်တော်ပါ ”

“ ငါ့ရှင် ညဘက်ဟောတဲ့ တရားတွေ နံနက်ဆိုလျှင် ဒို့ဆီ
ရောက်လာတယ်။ နာတဲ့လူတွေက လာပြောကြတယ်။ သဘော
ကျ ကြတယ်။ ငါ့ရှင် ဟောဒါက ပါဠိအဋ္ဌကထာ အတိုင်း
ဟောတော့ ခိုင်လုံဒါပေါ့၊ လေးနက်ဒါပေါ့၊ ငါ့ရှင် ဟောလဲ
ဟောကဲ့ ကျင့်လဲ ကျင့်ကဲ့ ”

မှန်ပါဘုရား၊ တပည့်တော်လဲ အတတ်နိုင်ဆုံး ကျင့်ကြံ
အားထုတ်ပါတယ် ဘုရား

“ အေးကဲ့ ငါ့ရှင်ရဲ့ သူများတော့ ဟောပြီး ကိုယ်မကျင့်
လဲ မကောင်းဘူး၊ ကိုယ်တော့ ကျင့်ပြီး သူများမဟောလဲ
မကောင်းဘူး၊ ကိုယ်လဲမကျင့် သူများလဲ မဟောလျှင်

တော့ သာသနာမှာ အလှကားဘဲကဲ့ ငါ့ရှင်ရဲ့ ကိုယ်လဲကျင့်
သူများလဲ ဟောလျှင်တော့ သာသနာမှာ တန်ဘိုးရှိတယ်၊
အဲဒီလို တန်ဘိုးရှိအောင် ကြိုးစား”

“မှန်ပါဘုရား၊ ဆုံးမပါဘုရား၊ တပည့်တော်လဲ ဒီလို
အဆုံးအမတွေကို နာခံမှတ်သား လိုက်နာလိုလို့ ရောက်ရာ
အရပ်မှာ ဆရာတော်ဘုရားကြီးများအား လိုက်၍ ယခုကဲ့သို့
ဖူးမျှော်ကန်တော့လေ ရှိပါတယ်ဘုရား”

“အေး....အေး ငါ့ရှင်လဲ တရားဟောပုဂ္ဂိုလ်ဘဲ သိပ်ဆုံးမ
စရာ လိုမယ်မထင်ပါဘူး၊ ပညာရှိ သတိဖြစ်ခဲ့ဆိုသလို သတိ
ပေးလိုက်မယ်—

“ကိုယ့်အပြစ်ကို ဖော်ပြလျက် နာနာနှိပ်၍ ဆိုမြည်
လေ့ရှိသော ပညာရှိကို မြေ၌မြုပ်ထားသော ရွှေအိုး
ကို ပြောကြားလာသူကဲ့သို့ ကျေးဇူးတင်၍ ရှုမြင်
ထိုက်၏၊ ထိုသို့ ရှုမြင်ထိုက်ခြင်းကြောင့် ထိုသို့ အပြစ်ကို
ပြလျက် နာနာနှိပ်၍ ဆိုမြည်လေ့ရှိသော ပညာရှိကို
ဆည်းကပ်ရာ၏၊ ထိုသို့သဘောရှိသော ပညာရှိကို မှီဝဲ
သူအား မြတ်၏၊ မဆုတ်ယုတ်” (ပဏ္ဍိတဝဂ်—ဓမ္မပဒ)

“ယုတ်မာကုန်သော အဆွေခင်ပွန်းတို့ကို မမှီဝဲရာ၊
ကဲ့ရဲ့ထိုက်စွာ ယုတ်မာကုန်သော ယောက်ျားတို့ကို မမှီ
ဝဲရာ၊ သီလအစရှိသော ဂုဏ်ဖြင့် ကောင်းကုန်သော
အဆွေခင်ပွန်းတို့ကို မှီဝဲရာ၏၊ ယောက်ျားမြတ်တို့ကို
မှီဝဲရာ၏” (ပဏ္ဍိတဝဂ်—ဓမ္မပဒ)

“မှန်ပါဘုရား၊ ကောင်းလှပါတယ်ဘုရား၊ ဆက်လက် အမိန့်မို့ပါဘုရား၊ တပည့်တော်များလဲ ဒကာဒကာမတွေကို တရားနာဘို့တိုက်တွန်းတဲ့အခါမှာ—

“ဘုရားချစ်ရှင်၊ ဟောသွံသင်သား၊ ကိုးအင်ဓမ္မ ဓာတ်၊ တရားမြတ်ကို၊ ပပြတ်သင်ကြား၊ နာသွအား လျှင်၊ ငါးပါးနိဿိသင်၊ အကျိုးထင်၏၊ ပုံပြင်ထုံး ဟောင်း၊ ရှေးနှောင်းခုဖြစ်၊ စင်စစ်ကောင်းဆိုး၊ ကြောင်းကျိုးစကား နည်းနာများကို၊ ပကြားစဘူး၊ ကြားရထူး၏၊ ကြားဘူးရှေးက၊ ကြားပြီးစွလည်း ကြားရတဘန်၊ ကြည်လင်ပြန်၏၊ ဉာဏ်မမှီငြား၊ ထင် ယုံမှားလည်း၊ ပယ်ရှားဖျောက်ပ၊ ကင်းစေရ၏၊ ဝါဒ မထောင့်၊ ယူဖြောင့်စိတ်ကြည်၊ ဤငါးလီတည့်”

(မဃဒေဝ - ၃၇၈)

စသည်ဖြင့် တရားနာရခြင်း အကျိုးတွေပြုပြီး တိုက်တွန်း လေ့ရှိပါတယ်ဘုရား၊ ယခု ဆရာတော်ဆုံးမတော့ အဲဒီအကျိုး တွေ တပည့်တော် ရဒါပေါ့ဘုရား၊ တပည့်တော်က အဟော သမားအဖြစ်များနေဒါ၊ ဆရာတော်တို့နှင့် တွေ့မှ အနာသမား ဖြစ်ရဒါ ဆုံးမပါဘုရား”

“အေးအေး...ငါ့ရှင်၊ ကောင်းကောင်းလဲဟော၊ ကောင်း ကောင်းလဲကျင့်၊ ကောင်းကောင်းလဲနာပေးပေါ့၊ ဘုရားရှင် ကိုယ်တိုင်တောင်မှ တရားနာသေးဒါဘဲဟာ”

“မှန်ပါဘုရား၊ ဆရာတော် ဆုံးမတဲ့အတိုင်း အတတ် နိုင်ဆုံးလိုက်နာပါ့မယ်ဘုရား”

“အေးအေး....ဘယ်သူတွေ ဘာပြောပြော။ ကိုယ့်အပြော နှင့် ကိုယ့်အလုပ်၊ သူ့အပြောနှင့် သူ့အလုပ်ညီမည်” ပန်းဝင် ကြသိရောပေ!”

“ဆရာတော်ဘုရား “ပန်းဝင်ကြသိရောပေ!” ဆိုဒါက ဘယ်လိုဘာလဲဘုရား”

“ဒီလိုကဲ့ ငါ့ရှင်ရဲ့၊ ဘယ်သူတွေကဘဲ ကိုယ်ဟာဘာပါ၊ ညာပါ စသည်ဖြင့် ဘယ်လိုဘဲပြောပြော၊ တဖန် သူများကိုလဲ ဘယ်လိုပါ၊ ဘယ်ဝါပါ စသည်ဖြင့် ဘယ်လိုဘဲ ပြောပြော၊ ယခုဘဝအဆုံး သေခါနီးဟာ ပန်းဝင်တချက်ဘဲ၊ အဲဒီမှာ တချက်သိရမယ်၊ နောက် အရိမေတ္တယျဘုရားရှင်သာသနာဟာ ပန်းဝင်တချက်ဘဲ၊ အဲဒီမှာ တချက်သိရမယ်၊ အဲဒီမှာ ဘယ်သူ ပါတယ် မပါဘူးဆိုဒါ သိရမယ်၊ ပန်းဝင်ကြ သိရောပေ၊ ဆိုဒါ အဲဒါဘဲ ငါ့ရှင်ရဲ့”

“တပည့်တော်သိပ်ဝမ်းသာပါတယ်ဘုရား၊ ပန်းဝင်ကောင်း အောင်လဲ ကြိုးစားပါ့မယ်ဘုရား”

“အေးအေး....ငါ့ရှင် ပန်းဝင်ကောင်းချင်လျှင် ပဌမ အပရိဟာနိယ တရားခုနစ်ပါးကို လက်ကိုင်ထားကွဲ့ -

အခါတပါး ဘုရားရှင်သည် ရာဇဂြိုဟ်ပြည် ဂိဇ္ဈကုဋ် တောင်၌ နေတော်မူ၏၊ ထိုအခါ ဘုရားရှင်သည် ရဟန်းတို့ကို ခေါ်တော်မူ၍ မိန့်တော်မူ၏၊ ရဟန်းတို့ ရဟန်းတို့သည်-

၁။ မပြတ် စည်းဝေးနေကြ၊ အကြိမ်များစွာ စည်းဝေးနေကြသမျှ ကာလပတ်လုံး-

၂။ အညီအညွတ် စည်းဝေးကြ၊ အညီအညွတ် အစည်းအဝေးမှ ထကြကုန်လျက် သံဃ ကိစ္စတို့ကို အညီအညွတ် ဆောင်ရွက်နေကြသမျှ ကာလပတ်လုံး-

၃။ မပညတ်သေးသော အရာကို မပညတ်ကြကုန် မူ၍ ပညတ်ပြီးသောအရာကို မဖျက်ကြကုန်ဘဲ ပညတ် ထားသမျှသော သိက္ခာပုဒ်တို့ကို ကောင်းစွာ ဆောက် တည်၍ ကျင့်နေကြသမျှ ကာလပတ်လုံး-

၄။ ရဟန်းဝါရင့်ကုန်သော ရဟန်းသက်ရှည်ကုန် သော သံဃာ့ဦးစီးဖြစ်ကုန်သော ထေရ်ကြီးရဟန်းတို့ကို အရိုအသေပြုကုန် အလေးပြုကုန် မြတ်နိုးကုန် ပူဇော် ကုန်လျက် ထိုထေရ်ကြီးတို့၏ စကားကိုလည်း နာယူ သင့်သည်ဟု ထင်မှတ်နေကြသမျှ ကာလပတ်လုံး-

၅။ ဖြစ်ပေါ်လာသော တဖန်ဘဝသစ်ကို ပေး တတ်သော တဏှာ၏အလိုသို့ မလိုက်ကြသမျှ ကာလ ပတ်လုံး-

၆။ တောရကျောင်းတို့၌ လိုလားသော စိတ်ရှိ နေကြသမျှ ကာလပတ်လုံး-

၇။ “အဘယ်သို့လျှင် မလာရောက်ကုန်သေးသော သီလကို ချစ်မြတ်နိုးသည့် သီတင်း သုံးဖော်တို့သည်

လာရောက် ကြပါကုန်အံ့နည်း၊ လာရောက်ကုန်ပြီး
 သော သီလကံ ချစ်မြတ်နိုးသည့် သီတင်းသုံးဖော်တို့
 သည် ချမ်းသာစွာ နေရပါကုန်အံ့နည်း”ဟု ကိုယ်စီ
 ကိုယ်ငှ သတိပြုနေကြသမျှ ကာလပတ်လုံး.... ရဟန်း
 တို့အား ကြီးပွားရန်သာ ရှိပေ၏၊ ဆုတ်ယုတ်ရန်ကား
 မရှိပေ”

“ရဟန်းတို့ ဤမဆုတ်ယုတ်ကြောင်း “အပရိဟာနိယ”
 တရားခုနစ်ပါးတို့သည် ရဟန်းတို့၌ တည်၍ ရဟန်းတို့သည်
 လည်း ယင်းတရားခုနစ်ပါးတို့ကို ကျင့်သုံးနေကြသမျှ ကာလ
 ပတ်လုံး ရဟန်းတို့အား ကြီးပွားရန်သာ ရှိပေ၏၊ ဆုတ်ယုတ်
 ရန်ကား မရှိပေ” (ပဌမသတ္တကသုတ်-သတ္တက-အင်္ဂုတ္တရ)

“ပြည့်စုံလှပါတယ် ဘုရား၊ ဆရာတော်ဘုရားလဲ မောရော
 မယ်၊ တပည့်တော်တို့လဲ ခွင့်ပြုပါဘုရား၊ ဦးတင်ပါသည်
 ဘုရား”

* သက်ကြီးစကား သုက်ငယ်ကြား မှတ်လားကျင့်ကြံ
 နိုင်စေသော်။

“ သိတော့ခက်တယ်ဘုရား ”

(၉)

ဘုရားရှင်သည် ဘုရား ခြင်္သေ့နောက် ပဌာဝါကို ဣသိပဏန မိဂဒါဝုန်တော၌ ဝါကပ်တော်မူ၏။ သိတင်း ကျွတ်သော် ခြောက်ကျိပ်သော ရဟန္တာ အရှင်ပုဂ္ဂိုလ်တို့ကို မိန့်တော်မူ၏—

“ရဟန်းတို့ ငါဘုရားသည် နတ်တို့၏ အာရုံ ကာမဂုဏ်၌မီသော တဏှာ လောဘကျော့ကွင်း၊ လူ တို့၏ အာရုံ ကာမဂုဏ်၌မီသော တဏှာလောဘကျော့ ကွင်း ဤတဏှာလောဘ ကိလေသာကျော့ကွင်း အလုံး စုံတို့မှ ကင်းရှင်း လွတ်မြောက်ခဲ့လေပြီ။ ရဟန်းတို့ သင်တို့သည်လည်း ကင်းရှင်းလွတ်မြောက်ခဲ့ကြလေပြီ”

“ရဟန်းတို့ သင်တို့သည် မြောက်များလှစွာသော လူနတ်ဗြဟ္မာ သတ္တဝါတို့၏ လောကီ-လောကုတ္တရာ ချမ်းသားစီးပွား ကောင်းကျိုးတရား ဖြစ်ပွားရန် အရပ် ရှစ်မျက်နှာ တနေ့လျှင် တယူဇနာ အလှန် ဆုံးထား၍ ဒေသစာရီ လှည့်လည်သောအား သွား ကြကုန်လော့”

“လမ်းတကြောင်း၌ ရဟန်းနှစ်ပါးပေါင်း၍ သွား ခဲ့သော် တပါးက တရားဟောလျှင် ကျန်တပါးက အလုပ်မရှိ ဆိတ်ဆိတ်သာ နေရမည် ဖြစ်သောကြောင့်

လမ်းတကြောင်း၌ ရဟန်းနှစ်ပါး ပေါင်း၍ မသွား
ကြကုန်လင့်” (မဟာဝဂ်-ဝိနယ)

ယခုခေတ် သာသနာပြု အဖွဲ့အစည်းတို့သည် ဘုရားရှင်၏၊
ယင်း မိန့်ခွန်းတော်အတိုင်း လိုက်နာပြုကျင့်သင့်၏။ သို့မဟုတ်
က အောင်မြင်သင့်သလောက် အောင်မြင်မည်မဟုတ်၊ မှန်၏-
လက်တွေ့ပုံစံပြရသော် တချိန်သော နေ့ကာလက ရွာကြီး
တရွာသို့ ထင်ရှားသော သာသနာပြုအဖွဲ့ နှစ်ဖွဲ့ရောက်လာ၏-
တဖွဲ့တွင် ဘုန်းကြီးတပါးနှင့် နောက်ပါလူ ၆၀-လောက်
ပါလာ၏။ တဖွဲ့တွင် ဘုန်းကြီး ၅-ပါးနှင့် နောက်ပါ လူ-၂၀
လောက် ပါလာ၏။

တရားပွဲဖြစ်မြောက်ရေး အဖွဲ့ဝင်တို့သည် ကြံဆိမ္မ၊ ညွှန်ခံ
ကျွေးမွေးရမှု၊ တရားပွဲအချိုးကျမှု၊ လှူဒါန်းရမှု၊ ပြန်ပို့ရမှု
စတဲ့ အမှုမျိုးစုံတို့ကို ဂရုစိုက်နေရသည်နှင့် တရားကို ဂရု
တစိုက် အာရုံကျအောင် နာနိုင်ခွင့်မရ၊ တဖန် နောက်ထပ်
သင်းတရားပွဲမျိုး ဖြစ်မြောက်ဘို့အတွက် အကုန်အကျများမှု၊
ပင်ပန်းမှုတို့ကြောင့် ရုတ်တရက် မလွယ်ကူတော့၊ သို့ဖြစ်လျှင်
မိမိတို့ သာသနာပြုမှု အောင်မြင်သည်ဟု မဆိုနိုင်။

တဖန် ပရိသတ်အထံမှ ပဲတင်သံကိုလဲ ပြန်လည်နာခံ
သင့်၏။ မိမိတို့သည် တရားပွဲကျင်းပစဉ် ကြော်ငြာကောင်း၍
လုံးပမ်းဆောင်ရွက်သူကောင်း၍ စည်ကားရုံမျှဖြင့် “ ငါတို့
ဟောဒါ အောင်မြင်သည် ” ဟု မထင်သင့် မိမိသည် ယင်း
တရားပွဲ နှစ်ပွဲအပြီးတွင် ယင်းရွာကြီးသို့ ရောက်ခဲ့၏။ ရောက်

လျှင် တရားပွဲသတင်း ကြားရ၏။ သို့နှင့် အခြေအနေအမှန် သိရအောင် ဒကာကြီးတယောက်အား မေးကြည့်၏-

“ဘယ်နှယ်လဲဒကာကြီး တရားပွဲအခြေအနေ”

“သိတော့ခက်တယ်ဘုရား”

“ဘယ်လိုသိတော့ ခက်တယ်လဲ ဒကာကြီးရဲ့”

“ဟာ-သူတို့ဥစ္စာက တရားဟောတယ်သာဆိုတယ် ပတရား တွေက အများကြီး ပါနေဒါဘဲဘုရား”

“ဘယ်လို မတရားတွေ ပါနေဒါလဲဒကာကြီးရဲ့၊ ပြောစမ်း ပါအုံး”

“တပည့်တော်က ပါဠိတော် မြန်မာပြန်တွေ ဘတ်ထား ဒါဘုရား၊ အဲဒီမှာ ဘတ်ဘူးထားတယ်-

“ရဟန်းတို့ ရှည်စွာသော သီချင်းသံဖြင့် တရား ဟောသော ပုဂ္ဂိုလ်၏အဖြစ်တို့သည်-

၁။ မိမိကိုယ်တိုင်လည်း ထိုအသံ၌ စွဲမက်၏။

၂။ သူတပါးတို့သည်လည်း ထိုအသံ၌စွဲမက်၏။

၃။ ငါတို့သီချင်းဆိုသကဲ့သို့ ထို့အတူ သာကီဝင် မင်းသား ဘုရားသားတော် ရဟန်းတို့သည် သီချင်း ဆိုကုန်၏ဟု လူဒါယကာတို့ ကဲ့ရဲ့ကုန်၏။

၄။ အသံပြုပြင်ခြင်းကို အလိုရှိသော ရဟန်းအား သမာဓိပျက်စီးခြင်း ဖြစ်၏။

၅။ နောင်လာ နောက်သားတို့ အတုလိုက်၏။

ဟူ၍ ငါးမျိုးတို့ ဖြစ်ကုန်၏ (ဂီတသရသုတ်-ပဉ္စက- အဂ္ဂတ္ထရ)

“အဲဒီလို ဘတ်ဘူးထားတယ်ဘုရား၊ ယခုသူတို့ ဟောဒါ ဝိပဿနာသာဆိုတယ် ဘယ်မှာလဲ အသံနေအသံထားနှင့် ဆွဲဆွဲ ငင်ငင် ဟောတယ်၊ မင်းသားကျနေဒါဘဲ ဆိုဒါကိုမျှား သဘောကျ နေလားမသိဘူးဘုရား”

အင်း တရားဟောသူသည် အထူးသဖြင့် အများအား ယဉ်ကျေးအောင် ညွှန်ပြသူဖြစ်၏။ သို့ဖြစ်၍ အောက်ပါ ဘုရားရှင်၏ အဆုံးအမ နှစ်ဂါယာကို အမြဲရွတ်သင့်၏—

“မိမိကိုယ်ကိုသာလျှင် ရှေးဦးစွာ လျှောက်ပတ်
သောအကျင့်၌ သွင်းထားရာ၏။ ထိုနောက်မှ သူတ
ပါးကို ဆုံးမရာ၏။ ပညာရှိသည် မည်ညူးစေရာ”
(အတ္ထဝဂ်—ဓမ္မပဒ)

“အကြင် အကျင့်ဖြင့် သူတပါးကို ဆုံးမ၏။ ထိုအ
ကျင့်ဖြင့် မိမိကိုယ်ကိုပြုရာ၏။ မိမိယဉ်ကျေးသည် ဖြစ်၍
စင်စစ်ဆုံးမရာ၏။ သင့်စွာ၊ မိမိကိုယ်သည် သူတပါးကို ဆုံး
မချသည်ထက် ခက်သတတ်” (အတ္ထဝဂ်—ဓမ္မပဒ)

“နို့ဒကာကြီး တရားပွဲတွေ အစအဆုံး အပြီးတိုင် နာ
ကြားတယ် မဟုတ်လား”

“တပည့်တော်က “နစ္စဂီတဝါဒိတ” သိက္ခာပုဒ် အဆုံး
အဖြတ် ဘတ်ဘူးထားတာဘဲ ဘုရား၊ ဘယ်အစအဆုံး နာမ
လဲ၊ မဟန်လျှင် ထပြန်ဒါဘဲပေါ့”

“တယ်လာပါလား ဒကာကြီး၊ လင်းစမ်းပါအုံး၊ ဘယ်လို
များဘတ်ဘူးထားသလဲ”

“ဒီလိုဘတ်ဘူးထားတယ် ဘုရား”

“ရှစ်ပါးသီလ၊ ဆယ်ပါးသီလကို ဆောက်တည် ထားသူသည် ကခြင်း၊ သိဆိုခြင်း၊ တီးမှုတ်ခြင်း၊ ကစား ခြင်း၊ စသည်တို့ကို မိမိကိုယ်တိုင်လည်း မပြုအပ် သူတ ပါးတို့ကိုလည်း မပြုစေအပ်၊ သူတပါးတို့ ပြုသည်ကို လည်း ကြည့်ရှုနားထောင်ခြင်းငှာ မသွားအပ်၊ အယုတ် သဖြင့် ဥဒဒါန်းကခြင်း၊ ချောက်ကခြင်း၊ လေချွန်ခြင်း၊ လက်ခုပ်ဘီးခြင်း စသည်ကိုမူလည်း မကြည့်ရှု မနာ ခံအပ်၊ ပါရမီခန်း၊ ဘုံခန်း၊ ဘုရားဟော ဇာတ်နိပါတ် ဝတ္ထုသက်သေများကို တကျာပြစ်စေသောငှာ အေး အေးယဉ်ယဉ် ဆွဲငင်၍ သိချင်းသံကဲ့သို့ အသံကိုပြုပြင် ၍ မိမိလည်း မရွတ်မဟောအပ်၊ သူတပါးတို့ကိုလည်း မရွတ်စေ မဟောစေအပ်၊ သူတပါးတို့ ဟောရွတ်သည် ကိုလည်း မနာခံအပ်၊ ကြည့်ရှုနာခံသူအား “နစ္စဂိတ ဝါဒိတ” သိက္ခာပုဒ် ပျက်၏။ (သစ္စပါရဂူ)

“နို့ဟောတဲ့ ဓမ္မကထိကလဲ သိက္ခာပုဒ်ပျက်နေပေါ့”

“သူကတော့ သိလျက်သား ဟောသလား၊ သို့မဟုတ် မသိလို့ဘဲ ဟောသလားတော့ မသိဘူးဘုရား၊ ကိုယ်ကသိ နေတော့ အကျိုးရချင်ရင် ရချင်သူက ရှောင်ရမှာပေါ့”

“တရား ဟော၍ သာသနာပြုသူသည် ယင်းသို့ပညာရှိ များထံမှ ပြန်လာသော ပဲတင်သံကို အထူး ဂရုပြုသင့်၏၊ ဘုရားရှင်၏ သာသနာပြုလွှတ်ခန်းပါ တရားဟောနည်း ညွှန်ကြားချက်ကိုလဲ ဦးထိပ်ရွက် ပန်ဆင် လိုက်နာသင့်၏—”

“ရဟန်းတို့ သင်တို့သည် အစ-အလယ် အဆုံး သုံး ပါးအစုံ ကောင်းခြင်းဂုဏ်နှင့် ပြည့်စုံလျက် အနက် သဒ္ဓါ-ပုဒ် ပါဠိ-အက္ခရာနှင့် ပြည့်စုံသော တရားကို ဟောကြားကြကုန်လော့၊ အပိုအလိုမရှိ ထက်ဝန်းကျင် ပြည့်စုံသော ဒုစရိုက် အညစ်အကြေးမှ ကင်းဝေးစင် ကြယ်သော သီလ၊ သမာဓိ၊ ပညာ-သုံးပါးသိက္ခာ သာသနာတော်တည်း ဟူသောမြတ်သော အကျင့်ကို နှုတ်လှူတို့အား ထင်ရှားပြကြကုန် လော့” (မဟာဝါ- ဝိနယ)

သို့မဟုတ်က မိမိတို့ဟောပြောမှုဖြင့် သာသနာပြုခြင်းသည် မအောင်မြင်ဘဲ မိမိတို့ထံသို့ ပညာရှိများထံမှ မကောင်းသော ပဲတင်သံ ပြန်လာမှာ အမှန်ပင် ဖြစ်၏။

“နို့ ဒကာကြီးတို့ရှာမှာ စက်တွေအပေါ်သားဘဲ အသံ ကောဇမီးမထားကြဘူးလား”

“တချို့လဲ ဆုံးအောင် ဖမ်းမထားဘူး၊ တချို့တော့လဲ ဆုံးအောင် ဖမ်းထားတယ်၊ ဒါပေမဲ့ တခါမှ ပြန်ဖွင့်သံ မကြား ဘူး၊ နောက် မကြာမီ အဲဒီတရားပွဲတွေအပြီးမှာ ဣန္ဒြေရရ ဟောထားတဲ့ လူဓမ္မကထိက တဦးရဲ့ ကြိုးခွေတွေ ရောက်လာ တယ်၊ ဟိုတရားကြိုးခွေတွေ ဖျက်ပြီး ကူးဖွင့်ကြဒါ တရွာလုံး ကို ညံရောဘဲ၊ ခုတောင် ပြောမဆုံးဘူး၊ ဟိုတရားပွဲတွေက တော့ “ကောက်ရိုးမီးဘဲ” ပွဲပြီး-မီးသေပေါ့၊ ယခု လူဓမ္မ ကထိက တရားကတော့ “ဖဲ့မီးဘဲ” ပြောရမလား မသိဘူး ဘုရား”

“အင်း.... သာသနာပြု - သာသနာပြုနဲ့ နာမည်ကတော့
တယ်ကောင်း၊ ဒါပေမဲ့ သာသနာပြုပုဂ္ဂိုလ် တော်တော်
များဟာ “သာသနာဆိုဒါ ဘာလဲ” “ပြုဒါဆိုဒါဘာလဲ”လို့
သာသနာနှင့်ပြုဒါ ကွဲပြားဟန် မရှိဘူးနဲ့တူတယ် ဒကာကြီးရဲ့”

“ဟုတ်တယ်ဘုရား ဟုတ်တယ်၊ ကိုယ်လုပ်တဲ့အလုပ် ကိုယ်
ဘာမှန်းမသိဆိုဒါ အဲဒါမျိုးပေါ့”

“ကဲ တော်လောက်ပြီဒကာကြီး၊ ကိစ္စရှိဒါ ဆောင်ရွက်
ပေတော့”

* သာသနာပြု ပုဂ္ဂိုလ်စု အပြု-သာသနာ ကဲ့စေ
သော်။

* မကွဲပြားက ကဲ့ရဲ့ရ ပြုရအကျိုးမထင်ပေ။
+ + +

“တုန်းဟာ တုန်းပေါ့”

(၁၀)

တချိန်သော နွေကာလက မိမိသည် ပစ္ဆာသမဏ ဦးပဉ္စင်း
ကြီး တပါးနှင့် တရားဌာနတခုသို့ အလေ့အလာ သွား၏။
မိမိတို့မှာ လေ့လာရေးသမားများ ဖြစ်၍ ဆရာတော်အား
လျှောက်ထားပြီး လေ့လာချင်ဒါကို လေ့လာနေ၏။ တခြား
ယောဂီများနှင့် နှီးနှောမိခြင်း မရှိပေ။ တခြားယောဂီတွေ

ဘယ်အချိန် ဘာလုပ်သည်ဟုလဲ မသိပေ။ ယင်းဌာနတွင် ကြီးမောင်းခေါက်သည့် အခါလဲရှိ၏။ တုံးခေါက်သည့် အခါလဲ ရှိ၏။ ဘာအထိမ်းအမှတ်နှင့် ခေါက်သာဟူ၍ မိမိတို့မသိ။ အမှတ်လဲ မသား။ မိမိတို့ လေ့လာစရာများကိုသာ လေ့လာနေပေသည်။ တနေ့ မိမိ၏ ပစ္စာသမဏ ဦးပဉ္စင်းကြီး ကျောင်းပြင် ထွက်သွား၏။ ခဏကြာ၍ ပြန်လာသောအခါ မျက်နှာ မရှင်ပျပေ။ ရောက်မဆိုက်ပင် မိမိအား မေးမြန်း လျှောက်ထား၏-

“အရှင်ဘုရား တရားဌာနက လူတွေဟာ ဒီလိုဘဲလား ဘုရား”

“ဘာလဲ ဦးပဉ္စင်းကြီးရဲ့၊ ဘာတွေခဲလို့လဲ”

“တပည့်တော် တရားဌာနတွေ ရှောက်လေ့လာတာ တရားဌာနပါဆို သုံးဌာန ရှိပြီပေါ့၊ ဒီလိုချည်းဘဲ တွေ့တယ်”

ဦးပဉ္စင်းကြီးမှာ ဆရာဝန်ကြီးဘဝမှ ပင်စင်ယူပြီး ပဉ္စင်းမဝတ်မီ တရားဌာနတွေ လိုက်လေ့လာ၏။ သဘောကျသော တရားဌာနတခုတွင် ပထမ လူဝတ်နှင့် တရားအားထုတ်၏။ နောက် ရဟန်းဝတ် အားထုတ်၏။ သို့စဉ် မိမိနှင့်တွေ့၍ လေ့လာရန် လိုက်ချင်သည်ဆို၍ ပစ္စာသမဏအဖြစ် ခေါ်လာခဲ့ခြင်း ဖြစ်၏။

“ဘာတွေခဲသလဲ ပြောစမ်းပါအုံး”

“တပည့်တော်က ဒီ တရားဌာနမှာ “တုံး” ခဏခဏ ခေါက်ဒီနေတော့ ဘာအထိမ်းအမှတ်နဲ့ ခေါက်တာလဲလို့ သိချင်တယ်။

အပြင်ထွက်ခိုက် တုံးခေါက်ထားနဲ့ ကြုံနေဒါနဲ့ တုံးခေါက်တဲ့ ကိုရင်ကြီးကို မေးကြည့်မိတယ်”

“ကိုရင်ကြီး တုံးဟာ ဘာတုံးလဲ”

“တုံးဟာ တုံးပေါ့၊ ဘာတုံးရမလဲ”

“ဘာအတွက် ခေါက်တဲ့တုံးလဲလို့ မေးဒါ့ပါ ကိုရင်ကြီးရဲ့”

“ကိုရင်ကြီးဟာဘာမှပြန်မပြောဘဲ မျက်နှာမကြည်မသာနဲ့ အလိုမကျတဲ့ အမူအရာပြုကာ သူသွားလိုရာဘက်သို့ ထွက်သွားတယ်။ တပည့်တော် စိတ်မကောင်းဘူး ဘုရား”

“စိတ်မကောင်းမရှိနဲ့ ဦးပဉ္စင်းကြီး၊ သူတို့ တုံးခေါက်တဲ့ အဓိပ္ပာယ်က၊ အားလုံးစုပေါင်း တရားအားထုတ်၍ တုံးလားမှ မသိဒါဘဲ၊ တနာရီ တခါခေါက်နေဒါ၊ တပည့်တော်တို့ နှစ်ပါးက သူတို့နဲ့မရောဘဲ သီးခြားနေတော့ တုံးခေါက်သူက ကျေနပ်ဟန် မတူဘူး၊ ဒါကြောင့် မကျေနပ်တဲ့ အမူအရာ ပြဒါနဲ့တူတယ်”

မိမိမှတ် အတိအကျအမှန်ကို မသိပေ၊ ဦးပဉ္စင်းကြီး စိတ်ချမ်းသာစေရန်သာ မှန်းဆ၍ ပြောရ၏။

“တပည့်တော် လူဝတ်နဲ့ တုန်းကလဲ ကြုံတယ်၊ ပထမတခါ တပည့်တော်ဇနီးလဲ ပါတယ်၊ တပည့်တော်က စွပ်ကျယ် အင်္ကျီလေးဝတ်ပြီး လိုက်လေ့လာတယ်”

“ဦးပဉ္စင်းကြီးက ဖာဝလုံး ခေါင်းကျား လုပ်ထားပေါ့လေ”

“ဒီသဘောတော့ မဟုတ်ပါဘူး ဘုရား၊ တပည့်တော်က စွပ်ကျယ်အင်္ကျီနဲ့ဘဲ အနေများတော့ သွားတော့လဲ အဲဒီ

အတိုင်းဘဲ သွားဒါပေါ့၊ တရားဌာနတခု ရောက်တယ်၊ ဆရာ
တော်က ရေချိုးနေတယ်၊ ဒါနဲ့ တပည့်တော်တို့ နှစ်ယောက်
ထိုင်စောင့်နေတယ်၊ ရေချိုးပြီး ကြွလာတော့ ရှိခိုးဦးချတယ်၊
ဘာတလုံးမှ မမေးမပြောဘူးဘုရား၊ တပည့်တော်တို့လဲ ဘာ
တလုံးမှ မလျှောက်တတ်၊ နောက် ကျကျနန ဝတ်စားလာတဲ့
ဒကာ-ဒကာမတွေ လာတော့ ရှင်ရှင်ပျပျနဲ့ မေးလိုက် စမ်း
လိုက်တာ စုံလို့ဘဲဘုရား၊ တပည့်တော်တို့လဲ စိတ်ပျက်ထားနဲ့
ပြန်လာခဲ့တယ်၊ နောက်လဲ တခါမှ မရောက်တော့ဘူး”

“ဒါက ဖြစ်တတ်တဲ့သဘောဘဲ၊ အခန့်မသင့်လို့လဲ ဖြစ်
မှာပေါ့၊ ကိုယ်ကလဲ လူစိမ်းဖြစ်နေဒါကိုး”

“ဒုတိယ တခါတော့ တပည့်တော် တယောက်ထဲဘဲ
စွပ်ကျယ်အင်္ကျီနဲ့ဘဲ၊ တရားဌာနတခု သွားတယ်၊ ရောက်တော့
ဓမ္မာရုံမှာ ရှိနေတဲ့ ကပ္ပိယကို ရှိရှိသေသေဘဲ တပည့်တော်
မေးတယ်-

“ဆရာတော် ဘယ်ကျောင်းမှာ သီတင်းသုံးပါသလဲ”

“ဘာကိစ္စလဲ၊ ဘာလုပ်မလို့လဲ”

မချေမငံ အမူအရာမာကျောတဲ့ အပြောအဆိုနဲ့ ဆက်ဆံ
ပြောတယ်၊ တပည့်တော်လဲ သည်းခံပြီးပြန်ဖြေတယ်။

“ဆရာတော်နဲ့တွေ့ချင်လို့ပါ”

“ဟိုကျောင်းကိုသွား အဲဒီမှာ ဆရာတော်ရှိတယ်”

“တပည့်တော်လဲ သူညွှန်ပြတဲ့ ကျောင်းလာတယ်၊ ရောက်
ရောက်ချင်းဘဲ ဆရာတော်နဲ့ အခန့်သင့်တွေ့တယ်၊ ဆရာတော်
ကကိစ္စမေးတယ်၊ တပည့်တော်လဲ လျှောက်ထားတယ်၊ အား

လုံး ပြေလည်သွားတယ်။ စိတ်သက်သာရာလဲ ရသွားတယ်။
နို့ မဟုတ်လျှင် တပည့်တော်ခုထက်ထံတောင် တရားအားထုတ်
ဖြစ်မှာ မဟုတ်သေးဘူး။ ဘာဖြစ်လို့လဲဆိုတော့ ပထမတရား
ဌာနက နာမည်ကြီးလို့သွားဒါ။ ဒုတိယက သူငယ်ချင်းတွေက
ညွှန်လို့သွားဒါ။ ဒီနှစ်ခုမှ ပဟန်လျှင် လန်ဘို့ဘဲပေါ့ဘုရား”

“ဒီလိုပါ။ လူ့လောကမှာ ရာထူးရှိတဲ့လူက မရှိတဲ့လူကို၊
ပညာရှိတဲ့လူကမရှိတဲ့လူကို၊ ပစ္စည်းရှိသူလူက မရှိတဲ့လူကို၊ လှတဲ့
မလှတဲ့လူကို အထင်သေးပြီး အောက်ချ ဆက်ဆံသလိုပေါ့။
တရားဌာနက အချို့ယောဂီတွေလဲ သူတို့ကိုယ်သူတို့ တရားရှိ
တဲ့လူလို့ ထင်ထားဒါ။ အပါယ်တံခါး ပိတ်ပြီထင်ထားဒါ။
ယခုမှ လာတဲ့လူကိုတရားမရှိဘူး၊ အပါယ်ကျမဲ့ အပါယ်စာ
သတ္တဝါဘဲ ဆိုပြီးအထင်သေးလို့ - အပေါ်ကနေပြီး မာကျော
ကျောနဲ့ ဆက်ဆံဒါနဲ့ တူတယ်”

“အော်— ဒီလိုလား။ ဒီလိုဆိုတော်သေးဒါပေါ့ ဘုရား၊
တပည့်တော်က မျက်နှာကြီး မျက်နှာငယ် ရွေးပြီး ဆက်ဆံ
တယ်မှတ်လို့”

မိမိမှာဦးပဉ္စင်းကြီး သက်သာရာရကြောင်း ကြံဖန်မှန်းဆ
၍ ပြောလိုက်ရ၏။ သူတို့၏ အပြုအမူကမူ ဘယ်လိုသဘော
ထားကြောင့် ထိုသို့ ပြုမူသည်ကိုမူ အတတ်သိ၍တော့ မဟုတ်
ပါ။

“မျက်နှာကြီးငယ် ရွေးဆက်ဆံရင် ဒီတရားဌာနက ပြတ်
တရားဟာလဲ ဘယ်မှန်မှာလဲ၊ တရားမှန်လျှင် တသားထဲ နေ

ရမှာပေါ့၊ အပြောအဟောတမျိုး အလုပ်တမျိုးဆို ဘယ် ဟုတ်မလဲ”

“တရားဌာနတခု တော်တော် နာမည်ကြီးတယ် ဘုရား၊ မျက်နှာကြီး မျက်နှာငယ်ရွေးဒါ”

မိမိသည်ရှေ့သို့ စကားမဆက်တော့ဘဲ ယင်းအဖြစ်အပျက် နှင့် လျော်သော ဘုရားရှင်၏ တရားယဉ်တို့ကို စဉ်းစားနေ မိ၏။ သို့စဉ်းစားစဉ် မိမိဉာဏ်တွင် ဘုရားရှင်၏ တရားယဉ် တို့ ထင်မြင်လာ၏။ ဦးပဉ္ဇင်းကြီးတော့ သိကြားဟန် မတူ တော့ပါ—

“သူတပါးတို့၏ မလျော်သော အမှုတို့ကို မရှု မဆင်ခြင်ရာ၊ သူတပါးတို့၏ ကောင်းသော အမှု မကောင်းသောအမှု ပြု—မပြုကိုမရှုမဆင်ခြင်ရာ၊ မိမိ၏ သာလျှင် ဤကောင်းမှုတို့ကို ပြုမိ လေကုန်၏လော၊ မပြုမိလေကုန်၏လော ဟူ၍ ရှုဆင်ခြင်ရာ၏” (ပုပ္ဖဝဂ် ခမ္မပဒ)

“ပြုသင့်-ပြုထိုက်သော ဒါန၊ သီလ၊ ဘာဝနာ အမှုတို့ကို မပြုဘဲ စွန့်ပစ်၍ မပြုသင့်-မပြုထိုက်သော မာနထောင်ခြင်းစသော အမှုကိုပြု၏၊ မာနဟူသော ကျူးကိုထောင်ကုန်သော မေ့လျော့ကုန်သော သူတို့ အား အာသဝေါတရား တိုးပွားကုန်၏” (ပကိဏ္ဍကဝဂ်-ဓမ္မပဒ)

“ငဲ့ကကိယံဘိ၊ ဤသို့မသင့်၊ ထိုသို့သင့်ဟု၊ နှုတ်
ပြင့်စာစာ၊ တစွာစွာနှင့်၊ ဆရာကတော်၊ မည်ခေါ်
မှတ်ပြု၊ အနုသာသိက၊ ဆက်ရက်မသို့၊ သူများကဲ့သို့၊
စံရင်ကာလျှင်၊ ကိယံမှာသော်ကား၊ မကျင့်ငြားဘဲ၊
တရားလက်ရှိ၊ တရားသိတို့၊ ဂတိလိုက်ထ၊ အပါယ်ကျ
လိမ့်၊ မီးပြဿမား၊ တွင်းကျမှားသို့၊ တရားသိလျက်၊
ဂတိလိုက်ကာ၊ မမှိုက်ရာဘူး၊ ခန္ဓာအသက်၊ သေပျက်
အရေး၊ သားသွေးလိုမှု၊ ဂတိပြုလည်း၊ မရွှေတရား၊
အမှိုက်သားဖြင့်၊ အမှားမျှသာ၊ လိုက်မညာနှင့်၊ ပညာ
သတိ၊ မြဲတိမယို၊ စောင့်သောကိယံဖြင့်၊ သူ့ကိုနှိစွ၊
ချင့်ဆုံးမလော့ (မာဃဒေဝ-၃၉၄)

* တရားရှိသူ၊
ကိယံနှုတ်မှု၊
စိတ်ဖြူယဉ်ကျေးရမည်နော်။

* မျက်နှာကြီးငယ်၊
မရွေးချယ်၊
တူကွယ်ဆက်ဆံရမည်နော်။

“ဆိုင်းမထည့်တော့ဘူး”

(၁၁)

ဘုရားရှင်သည် ဘုရားဖြစ်တော်မူပြီးနောက် ဗြဟ္မာမင်းက တရားဟောတော်မူရန် တောင်းပန် လျှောက်ထား သဖြင့် တရားဟောရန် ဝန်ခံလိုက်ပြီးသော် သတ္တဝါတို့ကို ကြည့်တော်မူလေ၏ -

“ငါသည် အဘယ်သူ့အား ပဌမဦးဆုံး တရားဟောရအံ့နည်း၊ အဘယ်သူသည် ငါ့ဟောသောဤ တရားကို လျှင်မြန်စွာသိအံ့နည်း” (ဗောဓိရာဇကုမာရ သုတ်-မဇ္ဈိမပဏ္ဏာသ)

တရားဟောသူသည် ဘုရားရှင်၏ ယင်းသို့ ကြည့်ရှုခြင်းကို သတိပြုသင့်၏။ မိမိတို့မူကား ယင်းသို့ ကြည့်တတ်သည့် ဉာဏ်စွမ်းမရှိပါပေ။ သို့သော် သိသူ၊ ဉာဏ်ရှိသူ၊ ပြောလွယ် ဆိုလွယ် ရှိသူများကို ရည်မှန်း၍ အမှားကို၊ အမှားဟု၊ အမှန်ကိုလဲအမှန်ဟု ဘုရားရှင်၏ ဒေသနာတော်အတိုင်း တိကျပြတ်သားစွာ ခွဲခြား၍ ဟောကြားသင့်၏။ ဘုရားရှင်ကလဲ ယင်းအချက်ကို ရည်ရွယ်၍ တရားဟောပြီး သာသနာပြုရန် စေလွှတ်စဉ်က မိန့်မှာလိုက်၏-

“ရဟန်းတို့ ဉာဏ်မျက်စိ၌ ကိလေသာမြူမှုန် နည်းပါးကုန်သော လူ၊ နတ်၊ ဗြဟ္မာ၊ သတ္တဝါတို့သည် များစွာရှိကုန်၏။ ထိုသူတို့သည် တရားတော်ကို မနာ

ကြားရလျှင် မဂ်ဖိုလ်တရားအထူးကို ရခြင်းမှ ဆုံးရှုံး
နှစ်နာကြမေလိမ့်မည်။ တရားအချက်၊ သဘောနက်ကို
ပြန်ပြန်ထင်ထင် နားလည်သိမြင်ကြမည့် နတ်လူ
တို့သည်လည်း အထင်အရှား ပေါ်ပေါက်လာကြ
ပေလိမ့်မည်” (မဟာဝါ - ဝိနယ)

“ဉာဏ်မျက်စိ၌ ကံလေသာမြူမှုန့် နည်းပါးသူဟု
သည်မှာ ယုံကြည်မှုသဒ္ဓါ၊ အားထုတ်အပ်သော ဝိရိယ၊
အာရုံသို့ကပ်၍ တည်သောသတိ၊ ကောင်းစွာအာရုံ၌
ထားအပ်သော သမာဓိနှင့် အသိပညာရှိသူကိုဆိုသည်”

ယင်းပုဂ္ဂိုလ်မျိုးသည် တရားပွဲတိုင်းတွင် အနည်းစုအနေနှင့်
ပါဝင်သည်သာဖြစ်၏။ တရားဟောသူသည် ယင်းအနည်းစုကို
ချိန်၍ တယောက်လိုက်နာလျှင် တော်လောက်ပြီဟု ချိန်ဟော
သင့်၏။ မှန်၏။ မိမိသည် တချိန်က ရွာတရွာတွင် ယင်းသို့
ချိန်၍ ဟော၏။ တရားပွဲမှာ ဝိပဿနာတရားပွဲဖြစ်၏။ ရက်
များ၍ တရားကို စုံလင်အောင်ဟော၏။ ယင်းတွင် ကံလေး
မျိုးကို ထည့်၍ဟော၏—

၁။ “အမဲကံ

၂။ အဖြူကံ

၃။ အမဲအဖြူရောတွဲကံ

၄။ အမဲအဖြူမရောတွဲကံ”

ဟူ၍ ကံလေးမျိုးရှိတယ်။ အဲဒီကံလေးမျိုးတွင်—

၁။ အမဲကံဆိုဒါက အကုသိုလ်ကံကို ခေါ်သည်။

သူက မကောင်းကျိုးကိုပေးမည်။

၂။ အဖြူကံဆိုးဒါက ကုသိုလ်ကံကို ခေါ်သည်။
သုက ကောင်းကျိုးကိုပေးမည်။

၃။ အမဲအဖြူ ရောထဲကံဆိုးဒါက ကုသိုလ်နှင့်အကုသိုလ်ရောပြုထဲကံကို ခေါ်သည်။ ဥပမာ-အလူလူတယ်၊ ဆိုင်းထည့်တယ်ဆိုလျှင် အလူဆိုတဲ့အဖြူကံနှင့် ဆိုင်းဆိုတဲ့ အမဲကံ ရောပြုတယ် ခေါ်တယ်။ အကျိုးပေးသော ဝေမာနိကပြုတ္တာမျိုး နဂါး၊ ဂဠုန်၊ လူည၊ နတ်ညံ့မျိုး အကျိုးပေးတယ်။

၄။ အမဲအဖြူ မရောထဲ ကံဆိုးဒါက အမဲကံ အဖြူကံနှင့် အမဲအဖြူမရောထဲကံတွေကို ကုန်စေနိုင်စွမ်းရှိတဲ့ ဝိဝဇ္ဇာကုသိုလ်ကံ၊ ဝိပဿနာမဂ်ကံကို ခေါ်သည်။

စသည်ဖြင့် မိမိသည် မဇ္ဈိမပဏ္ဏာသလာ ကုက္ကုရဝတိကသုတ္တန်ကို အကျယ်တဝင့် နှစ်ရက်ဟောပြော၏။ နောက်နေ့တွင် မိမိထံသို့ ရှင်းနှီးသော ဒကာတယောက် ရောက်လာလျှောက်ထား၏-

“ဦးပဉ္ဇင်း ဟိုကောင်တော့ စိတ်ပြောင်းသွားပြီ”

“ဘယ်ကောင်လဲ၊ ဘယ်လိုစိတ်ပြောင်းသွားလဲ”

“(သူ)ပေါ့၊ ဦးပဉ္ဇင်း၊ သိပ်အပြောရခက်တဲ့ကောင်၊ တပည့်တော် တူတော်ဒါပေါ့”

“အင်း - အဲဒါ ဘာဖြစ်လဲ ပြောစမ်းပါအုံး”

“မနေ့က ဦးပဉ္ဇင်း ကံလေးမျိုးတရား ဟောပြီးတော့ တပည့်တော်ကို လာပြောတယ် -

“ဦးလေး ခဦးပဉ္ဇင်းကို ရအောင်ပင့်ပေးပါ”

“ဘယ်တော့လဲ၊ ဘာလုပ်ရအောင်လဲ”

“ကျွန်တော် အလှူမှာ တရားဟောဘို့လေ၊ ကျွန်တော် အလှူမှာ “ဆိုင်းမထည့်တော့ဘူး” ဦးပဉ္စင်းက ဆိုင်းဆိုဒါ အမဲကံတဲ၊ အလှူဆိုဒါ အဖြူကံတဲ၊ အလှူမှာ ဆိုင်းထည့်လျှင် အမဲအဖြူရောတဲကံ ဖြစ်တယ်တဲ”

မိမိမှာ ယင်းသို့ တယောက်နှစ်ယောက်သိ၍ လိုက်နာလျှင် ဟောရကျိုးနပ်ပြီဟု အနည်းကိုဘဲ ငဲ့၍ဟောသည်၊ ယခုဟောရကျိုး နပ်ပြီကောဟု ဝမ်းသာမိ၏။

(သူ)က မနှစ်ကထဲက သူ့သားတွေ ရှင်ပြုဘို့ဘုရား၊ ဆိုင်းမထည့်နိုင်လို့ ဒီနှစ်မှ လှူမယ်ဆိုပြီး ရွှေ့ထားဒါ၊ ခုသူသိသွားတော့ ဆိုင်းမထည့်တော့ဘူးတဲ၊ တရားပွဲနဲ့ လှူမယ်တဲ”

“နေပါအု်း သူက ဘယ်လမှာ လှူမှာလဲ”

“တပို့တွဲလမှာ လှူမယ်ပြောတယ်”

“တပို့တွဲလတော့ ဦးပဉ္စင်း မအားဘူး၊ တာကူးလ အခါ ပြီးလောက်မှ အားမယ်”

“ဒါဖြင့် တပည့်တော် သူ့ပြောကြည့်အု်းမယ်ဘုရား”

“အေး-ပြောကြည့်ပေါ့”

ဒကာကြီးသည် သူ့တူရိရာသို့ ပြန်သွားပြီး အကျိုးအကြောင်း ရှင်းပြသည် မိတ်ထက်သန်နေခိုက်ဖြစ်၍ ပြောလွယ်ဆိုလွယ်ရှိဟန်တူ၏။ ဒကာကြီးသည် မကြာမီ ပြန်လာလျှောက်ထား၏။

“ဦးပဉ်း အားတဲရက်မှတ် လူမယ်တဲဘုရား၊ တရားပွဲသာ ရက်များများ ဟောပေးပါတဲ”

“အခါပြီးရင် ရက်များများရပါတယ်၊ ဟောပေးမယ် လို့ပြောလိုက်၊ ရက်အတိကျတော့ တပေါင်းလပြည့်ကျော်မှ ပေးလိုက်မယ်”

ယင်းသို့ သိလွယ်မြင်လွယ်သူများသည့် တရားတပွဲတပွဲတွင် အနည်းစုအနေနှင့် ပါဝင်လျက်ရှိ၏။ ယင်းတို့သိရန် အကောင်း အဆိုး အမှားအမှန် ခွဲခြားဝေဘန်၍ တိကျပြတ်သားစွာ ဟောဘို့ရန်မှာ ဟောသူများ၏ တံဝန်ပင်ဖြစ်၏။

မိမိသည် ယင်းသို့ အာမခံပြီး တာကူးလ အခါလွန်သော် (သူ့)အလှူအား အလှူမတိုင်မီ ၁၀-ည တရားဟောပေး၏။ တရားနာပရိသတ်က (သူ့)အားကံကောင်းကြောင်း၊ ဒီလူသံ လှခဲရတယ် ဒီလို သေသေချာချာ သိပြီး မလှခဲရကြောင်း၊ ညတိုင်း ချီးမွမ်းစကား ပြောကြားကြ၏။ (သူ့)မှာ ယင်းသို့ ချီးမွမ်းစကား ကြားရတိုင်း ဝမ်းမြောက်ရ၏။ သို့ဖြင့် (သူ့) တွင် မလ္လခင်၊ လှဆဲ၊ လှပြီး ၃-ဌာနတို့၌ ဝမ်းအမြောက်ကြီး မြောက်၍ သွားပါ၏။ လောက်(၆)စပီကာမှ ဗျောပင်မချ၊ တရားဟောရုံမျှ သုံး၏။

ဘုရားရှင်သည် ယင်းသို့ သိလွယ်သူများကို တရားဟော ရန် စေလွှတ်ခြင်း ဖြစ်၏—

“ရှေးဘုရားတို့၌ ဆယ်ပါးသော ပုညကိရိယဝတ္ထုတို့၏ အစွမ်းဖြင့် ပြုအပ်ပြီးသော လွန်ကဲသော ကောင်းမှုရှိကုန်သော၊ ရင့်ကျက်ခြင်းသို့ ရောက်ကုန်သော၊ ပဒုမာကြာတို့သည် နေရောင်ခြည်နှင့် နွေထိခြင်းကို တောင်တကုန်သကဲ့သို့ ကရားဟောခြင်း ကိုသာလျှင် တောင်တကုန်သော လေးပါးရှိသော ဂါထာအဆုံး၌ အရိယာတို့၏ ဖြစ်ရာဘုံသို့ ကပ်ရောက်ခြင်းငှါ ထိုက်ကုန်သော သတ္တဝါတို့သည် တဦးတယောက် မဟုတ်ကုန်၊ နှစ်ဦးနှစ်ယောက်လဲ မဟုတ်ကုန်၊ အသိန်းမကများစွာကုန်သော သတ္တဝါတို့သည် တရားတော်ကို သိနိုင်ကုန်၏။ (သုတ်မဟာဝါအဋ္ဌကထာ)။”

မိမိတို့သည် ဘုရားရှင်၏ ရည်ရွယ်ချက်အတိုင်း အရိယာတို့၏ ဖြစ်ရာဘုံသို့ ကပ်ရောက်အောင် မဟောနိုင်သော်လဲ အကုသိုလ်အကြမ်းစားတွေ ရှောင်ရှားပြီး တရားသမားဘဝသို့ ရောက်အောင် ဟောနိုင်လျှင် တော်လှပြီဟု ရည်ရွယ်၍ ဘဲဟောရပါသတည်း။

* တကြိမ်ဟောက တယောက်မျှ
သိက ဟောကျိုးနပ်သနော်။

“ သူ့စိတ် ထောင်ကျနေတယ်တဲ့ဘုရား ”

(၁၂)

တချိန်သော နွေကာလက မိမိသည် မြို့ကြီးတမြို့ရှိ ကျောင်းတိုက် ထဲတိုက်တွင် ထရားဟော တရားပြနေ၏။ ယောဂီအချို့ နေ့ရောညပါ အားထုတ်ကြ၏။ အချို့ကမူ ညဘက် တရားမနာမီ တချိန်သာ အားထုတ်ကြ၏။ မိမိသည် အားထုတ်သော ယောဂီများအား မေးစစ်၍ သူတို့နှင့် လျော်မည့် တရားများကို ရွေးချယ်၍ တရားဟောပေး၏။ သို့ဖြင့် ယောဂီများ ဟရားတိုးတက်ကြ၏။

အချိန် အစီအစဉ်မှာ နံနက် ၈-နာရီတွင် သီလပေး၍ ခေတ္တ မေးလျှောက်ခွင့်ပြု၏။ ညနေလေးနာရီတွင် တရားစစ်၍ ခေတ္တ မေးလျှောက်ခွင့်ပြု၏။ ကျန်အချိန်များတွင်မူ အသီးသီး ကြိုက်နှစ်သက်သည့် ဣရိယာပုထ်နှင့် အားထုတ်ခွင့် ပြုထား၏။ ည ၇-နာရီမှ ၈-နာရီတွင်မူ စုပေါင်းထိုင်ကာ အားထုတ်ရ၏။ ၈-နာရီမှ ၉-နာရီအထိတွင်မူ တရားနာရ၏။

ယောဂီများမှာ အများအားဖြင့် ယခုမှ အားထုတ်ခါစ ယောဂီများသာ များ၏။ အချို့ ယောဂီများမှာ မိမိတို့ အတွေ့အမြင် အသိကို မိမိအား မလျှောက်ရဲကြ၊ ကြောက်နေကြ၏။ တချို့ကမူ စုံအောင် မလျှောက်တတ်ကြ၊ တချို့တော့မူ ခရေစေ့တွင်းကျ စုံအောင် လျှောက်တတ်ကြ၏။ တနေ့နံနက် သီလပေးအပြီးတွင် ယောဂီ တယောက်က လျှောက်၏—

“အရှင်ဘုရား (သု)က ပြောနေတယ်သုံးရား၊ “ သူ့စိတ် ထောင်ကျနေတယ်တဲ့ ဘုရား ”

ထောင်ကျနေတယ် ပြောသော ယောဂီအား လက်ညှိုး ညှန်၍ လျှောက်ခြင်းဖြစ်၏။ တခြားယောဂီများက ဝိုင်းကြည့် ကြသည်။ (သု)ကမူ အရယ်သန်၍ ရယ်နေ၏။ (သု)သည် မိမိ အား ကြောက်၏။ သို့နှင့် မိမိသည် (သု)အား တိုက်ခိုက် မဖြေဘဲ မေးလျှောက်သူအားပင် တိုတိုပြောလိုက်၏ -

“ပြောလိုက်(သု)ကို စိတ်ထောင်ချလို့ မရဘူး၊ စိတ် ထောင်မကျဘူး၊ လူထောင်ကျဒါလို့။”

“ဒါဖြင့် တပည့်တော် (သု)ကို ဒီလိုဘဲ ပြောလိုက်မယ် ဘုရား”

“ပြောလိုက် အဲဒီလိုဘဲ”

မိမိသည် ကိစ္စရှိသည်နှင့် ထပြန်လာခဲ့၏။ ယောဂီများ အသီးသီး တရားအားထုတ်ကျန်ခဲ့၏။ ညနေ တရားစစ်မေးပြီး သောအခါမှ (သု)အား တိုက်ရိုက်မေးကြည့်၏ -

“စိတ်ထောင်ကျနေလို့ ဆို လွှတ်ပြီလား”

“နဂိုရ်က စိတ်ထောင်ကျနေဒါမှတ်လို့ မနက်က ဦးပဉ္စင်း ပြောတော့မှ ပြန်ရှုကြည့်တော့ “စိတ်ထောင်ကျဒါမဟုတ်ဘူး၊ လူထောင်ကျဒါ” လို့ သိတယ်”

“အို-ဘယ်နှယ် တရား အားထုတ်ရအောင် ယောဂီတွေ လာပါဆို၊ ဘယ်နှယ် ရာဇဝတ်မှုသင့်တဲ့ ထောင်သားခေါ်လာ လဲ့ မသိဘူး၊ တရားဟောတဲ့ ဘုန်းကြီးရှေ့ ပြောသမျှ စကား

တော့ နိုင်ငံကျော်မည်သာ မှတ်ပေတော့၊ စကားစပ်မိတိုင်း တရားပွဲထဲမှာ ထည့်ဟောမှာ”

“မလုပ်ပါနဲ့၊ မဟောပါနဲ့ ဘုရား၊ ရှက်စရာကြီး”

“နားထောင် စိတ်ထောင်ကျေပုံ ပြောပြမယ်၊ အခါ တပါး ဘုရားရှင် သာဝတ္ထိပြည် ဇေတဝန်ကျောင်း၌ နေတော် မူ၏၊ ထိုအခါ နတ်သားတယောက် ညအခါ လာရောက်၍ ရှိခိုးလျှောက်၏—

“အဘယ်အရာသည် ပုဂ္ဂိုလ်သတ္တဝါကို ဖြစ်စေပါ သနည်း၊ ထိုပုဂ္ဂိုလ်သတ္တဝါ၏ အဘယ်အရာသည် ပြေး သွားသနည်း၊ အဘယ်အရာသည် သံသရာသို့ ရောက် သနည်း၊ ပုဂ္ဂိုလ်သတ္တဝါသည် အဘယ်အရာမှ မလွတ် ပါသနည်း”

“တဏှာသည် ပုဂ္ဂိုလ်သတ္တဝါကို ဖြစ်စေ၏၊ ထို ပုဂ္ဂိုလ် သတ္တဝါ၏စိတ်သည် ပြေးသွား၏၊ ပုဂ္ဂိုလ် သတ္တဝါသည် သံသရာသို့ ရောက်၏၊ ပုဂ္ဂိုလ်သတ္တဝါ သည် ဝဋ်ဆင်းရဲမှ မလွတ်” (ဒေဝတာသံယုတ်)

“သဘောပေါက်လား”

“ပေါက်ပါတယ်ဘုရား”

“ပေါက်လျှင် ဆက်နားထောင်အုံး၊ စိတ် ပြေးသွားပုံ၊ မငြိမ်ပုံ စသည်ကို ပြောပြအုံးမယ်”

“မြားသမားသည် ကောက်သောမြားကို ဖြောင့် အောင် ပြုသကဲ့သို့၊ ရူပါရုံစသည်တို့၌ တုန်လှုပ်ထသော၊ လျှပ်ပေါ် လောင်လီထသော၊ သမထဝိပဿနာ တည်

အောင် စောင့်နိုင်ခဲ့သော၊ ဝိသဘာဝအာရုံသို့ သွားသည်ကို တားမြစ်နိုင်ခဲ့သော၊ မိမိစိတ်ကောက် ကို ပညာရှိသည် သမထဝိပဿနာဖြင့် ပြောဆိုစွာပြု၏”
(စိတ္တဝဂ်-ဓမ္မပဒ)

“ရေပိုးချေမှုား ရေ၌ငါးသည် ရေတည်းဟူသော တည်ရာမှ ထုတ်၍ ကြည်းကုန်း၌ တင်ထားအပ်သည် ရှိသော် ရေကို အောက်မေ့ တဆွေ့ဆွေ့ ခုန် တုန်လှုပ် သကဲ့သို့ ပာရ်သည် ထားအပ်သော ကိလေသဝဋ်ကို ပယ်ခြားငှာ ကာမဂုဏ်၌ မြူးခုန်ပျော်ပါး ကျက်စား နေကျဖြစ်သော ဤစိတ်သည် ကာမဂုဏ်ဓာတ် တည် ရာအရပ်မှ ထုတ်၍ ဝိပဿနာတည်းဟူသော ကြည်း ကုန်း၌ တင်ထားအပ်သည် ရှိသော် ကာမဂုဏ်အာရုံ တို့ကို တအောက်မေ့မေ့ တဆွေ့ဆွေ့ ခုန် တုန်လှုပ် လေ၏” (စိတ္တဝဂ်-ဓမ္မပဒ)

“နှိပ်နင်းနိုင်ခဲ့သော လျင်မြန်စွာဖြစ်ခြင်း-ချုပ် ခြင်းရှိသော၊ မျိုးနွယ်နိမ့်မြင့် သင့်-မသင့်ကို မချင့် တွက်တတ် အမှတ်မရှိသော ကာမဂုဏ်၌ ကျလေ့ရှိသ သော၊ စိတ်ကိုဆုံးမသူအား ကောင်း၏၊ ဆုံးမ၍ ယဉ် ကျေးသောစိတ်သည် ချမ်းသာသုံးချက်ကို ရှက်ဆောင် တတ်၏။ (စိတ္တဝဂ်-ဓမ္မပဒ)

“အလွန်မြင့်နိုင်ခဲ့သော၊ အလွန်လဲ သိမ်မွေ့ထ သော၊ မျိုးနွယ်နိမ့်မြင့် သင့်မသင့်ကို မချင့်တွက်တတ် အမှတ်မရှိသော ကာမဂုဏ်၌ ကျလေ့ရှိသော၊

စိတ်ကို ပညာရှိသည် စောင့်ရှောက်ရာ၏၊ စောင့်ရှောက်၍ လုံခြုံသောစိတ်သည် ချမ်းသာသုံးချက်ကို ရှက်ဆောင်တတ်၏” (စိတ္တဝဂ်-ဓမ္မပဒ)

“ဝေးသောအရပ်၌ တည်သော အာရုံသို့လည်း သွားတတ်သော၊ တခုချုပ်ပြီးမှ တခုဖြစ်ထသော၊ ကိုယ်လည်းမဟုတ်ထသော၊ မဟာဘုတ်တည်းဟူသော လိုက်လျင်တည်ရာရှိထသော၊ စိတ်ကို စောင့်စည်းနိုင်သူ တို့သည် ကိလေသာအနှောင်အဖွဲ့မှ လွတ်ကုန်လတံ့” (စိတ္တဝဂ်-ဓမ္မပဒ)

“ဒါဖြင့်ဘုရား လူကို တရားကျောင်းမှာ ထောင်ချပြီး စိတ်ကို ခန္ဓာကိုယ်ထဲမှာ ထောင်ချရမယ်ပေါ့”

“အေး-အေး ဟုတ်ပြီ-ဟုတ်ပြီ ဒါနဲ့ စပ်မိပြီး ပြောပြအုံးမယ် နားထောင်အုံး-”

ရှေးက အရှင်မြတ်သုံးပါး- “ကာမဝိတက် အစရှိသော အကုသိုလ် အကြံအစည်များကို မကြံစည်စတမ်း” လို့ ကတိကဝတ်ထားပြီး တောကျောင်းတကျောင်းမှာ ဝါဆိုကြတယ်၊ သီတင်းကျွတ်တော့ အကြီးအရှင်မြတ်က အငယ်ဆုံး အရှင်မြတ်ကို မေးတယ်-

“ငါ့ရှင်.... ဤဝါတွင်းသုံးလ ကာလအတွင်းဝယ် အဘယ်မျှသော အရပ်၌ စိတ်အား ပြေးသွား ဖြစ်ပွားခွင့်ကို ပေးအပ်သနည်း”

“အရှင်ဘုရား..... တပည့်တော်သည် ဤဝါတွင်း သုံးလ ကာလအတွင်းဝယ် ကျောင်းပရိဝုဏ် အပိုင်း အခြားမှ အပြင်အပ၌ စိတ်အားပြေးသွား ဖြစ်ပွား ခွင့်ကို မပေးခဲ့ပါ”

“တဖန် အကြီးအရှင်မြတ်က အလတ်အရှင်မြတ် အား မေး၏၊ အလတ်အရှင်မြတ်က ပြန်ဖြေသည်-

“အရှင်ဘုရား..... တပည့်တော်သည် ဤဝါတွင်း သုံးလ ကာလအတွင်းဝယ် မိမိနေသော ကျောင်းခန်း အတွင်းမှ အပြင်အပသို့ စိတ်အား ပြေးလွှားထွက် သွားခွင့်ကို မပေးခဲ့ပါ”

“အရှင်မြတ်အငယ်နှစ်ပါးက အရှင်မြတ်ကြီးအား တဖန် မေးလျှောက်၏-

“အရှင်ဘုရား..... အရှင်ဘုရားတို့သည်လည်း ဤဝါ တွင်း သုံးလအတွင်းဝယ် အဘယ်မျှသော အရပ်၌ မိမိ စိတ်အား ပြေးသွား ဖြစ်ပွားခွင့်ကို ပေးအပ်ခဲ့ပါ သနည်း”

“ငါ့ရှင်တို့ ငါသည် ဤဝါတွင်းသုံးလ ကာလ အတွင်းဝယ် မိမိ၏ ခန္ဓာကိုယ်အတွင်းမှ အပြင်အပသို့ စိတ်အား ပြေးလွှားထွက်သွားခွင့်ကို မပေးခဲ့ပါ”

“အရှင်ဘုရား..... အရှင်ဘုရားတို့သည် ပြုနိုင်ခဲ့သော အမှုကို ပြုတော်မူအပ်ပါပေ၏” (သက္ကပဉ္စသုတ်-အဠ ကထာ)

ယောဂီတို့လဲ အဲဒီလို ပြုနိုင်ခဲ့သော အမှုကို ပြုနိုင်ကြပါစေ
ကုန်သတည်း။ ကဲ တော်ကြစို့။

* ကိုယ်,စိတ်နှစ်တွင် စိတ်ကိုလျှင် ယဉ်အောင်ဆုံးမနိုင်
စေသော်။

+

+

+

“သို့ စောင်းဟောတယ်တဲ့ဘုရား”

(၁၃)

ဘုရားရှင် ဟောတော်မူသည့် သုတ္တန် တရားတော်တို့မှာ
သတ္တဝါတို့၏ အလိုဆန္ဒ အဇ္ဈာသယကို ကြည့်၍ ဟောထား
ခဲ့သော တရားတော်များ ဖြစ်၏။ ယင်းတရားတော်များကို
မိမိတို့ ပြန်၍ ဟောသောအခါ တရားနာပရိသတ် အများတွင်
တယောက်ယောက်၏ အလိုဆန္ဒ အဇ္ဈာသယနှင့်၎င်း၊ အဖြစ်
အပျက်နှင့်၎င်း၊ တိုက်ဆိုင်စမြဲ၊ တူညီစမြဲပင် ဖြစ်၏။

ယင်းသို့ တိုက်ဆိုင်တူညီရာတွင် မိမိတို့ ဟောပြောသူ
မရောက်ဘူး၊ မဟောဘူးသေးသော အရပ်တွင် ဖြစ်ပါက
“ဒီဘုန်းကြီး ငါ့အကြောင်းကို သိ၍ ငါ့ကြည့်ဟောတယ်”ဟု
အထင်ကြီး ခံရတတ်၏။ ရောက်ဘူး၊ ဟောဘူး၍ အသိအကျမ်း
များသော အရပ်တွင် ဖြစ်ပါက “ဒီဘုန်းကြီး ငါ့စောင်းဟော
တယ်”ဟု အပြောခံရလေ့ရှိ၏။

မိမိသည် ယင်းအပြစ်အပျက်မျိုးနှင့် တခါပက အခါပျား
စွာ ကြုံရ၏။ ထို့တွင် မိမိနှင့် ရင်းနှီးသော ဒကာမကြီး
တယောက်၏ ပြောဆိုမှုကို ပြပါအံ့။ တခါက မိမိသည် မြို့ကြီး
တမြို့တွင် လေးနေရာမှ တရားဟော၏။ အချို့ ပရိသတ်သည်
လေးနေရာလုံးသို့လိုက်၍ တရားနာ၏။ တနေ့ ထိုတရားနာ
ပရိသတ်ထဲမှ မိမိနှင့်ရင်းနှီးသော ဒကာမကြီးများတစ် ဧကန်
လာ၍ ရှိခိုးလျှောက်ထား၏။

“ဦးပဉ္ဇင်းကို ဒေင်္ဂါဒေင်္ဂါက ပြောနေတယ်။ “သို့ စောင်း
ဟောတယ်တဲ့ ဘုရား”

ဒေင်္ဂါဒေင်္ဂါဆိုသူမှာ မိမိအား အလွန်ကြည်ညိုသော ဒကာ
မကြီးတယောက် ဖြစ်၏။ လာပြောသူမှာ ဒကာမကြီးနှင့်
အတူ တရားနာဖော်နာဘက် ရင်းနှီးသူချင်းပင် ဖြစ်၏။

“နေပါအုံး၊ ဘယ်မှာ ဟောတုန်းကလဲ၊ ဘာတရား ဟော
တုန်းကလဲ၊ ပြောစမ်းပါအုံး၊ သူ့ကို ဘယ်လိုစောင်း ဟော
သတဲ့လဲ”

“ဟို တနေ့ညကပေါ့၊ အမဲကံ၊ အဖြူကံ၊ အမဲအဖြူရောတဲ့
ကံ၊ အမဲအဖြူမရောတဲ့ကံလို့ ကံလေးမျိုး ဟောတဲ့ ညကပေါ့၊
အဲဒီကံလေးမျိုး တရားဟောဒါ “ သို့ စောင်းဟောတယ်တဲ့
ဘုရား ”

“မဟုတ်ပါဘူး၊ ဦးပဉ္ဇင်း သူလဲ စောင်းမဟောဘူး၊
တခြား ဘယ်သူမှလဲ စောင်းမဟောဘူး၊ ဒီကံလေးမျိုးက

လူတိုင်းနှင့်တူလို့ အမဲအဖြူ အရောမျှားလို့ မရောစေချင်တဲ ဆန္ဒ၊ သိစေချင်တဲ ဆန္ဒနှင့် အမျှားအတွက် ဟောဒါပါ”

“မသိဘူး၊ အဲဒါ ဒေဝီဒေဝီကတော့ ဦးပဉ္စင်းက သူ စောင်းဟောတယ်ချည်းဘဲ ပြောနေဒါဘဲ”

ဒကာမကြီးမှာ တရားလဲ အလွန်နာ၏။ အကင်းလဲပါ၏။ ဆိုလိုရင်းကို သိလွယ်၏။ သူ့အဖြစ်နှင့် တိုက်ဆိုင်တူညီ၍ ပြော ခြင်းမျှသာ ဖြစ်၏။ အပြစ်တင်လို၍ ပြောခြင်းမဟုတ်ပေ။

“သူ့ကိုဖြင့် ဘာဖြစ်လို့ စောင်းဟောရမလဲ၊ ဒီလောက် ရင်းနှီးနေဒါဘဲ၊ တဲ့တဲ့ဘဲ ပြောမှာပေါ့၊ ယခုလဲ မဟုတ်တာ မမှန်တာကို မဟုတ်ဘူး မမှန်ဘူး၊ မလုပ်နဲ့ ရှောင်လို့၊ ဟုတ်တာ မှန်ဒါကိုလဲ ဟုတ်တယ်မှန်တယ် ကြိုးစားလုပ် စသည်ဖြင့် တဲ့တဲ မှန်မှန်ဘဲ ပြောဟောပေးနေဒါဘဲ၊ ယခုမှ သူများနေရာက တရားပွဲထဲမှာ စောင်းဟောပါ့မလား”

“တပည့်တော်လဲ အပြောသားဘဲဘုရား၊ အဲဒီကံလေးမျိုး တရားက လူတိုင်းနှင့် တိုက်ဆိုင်နေတဲ တရား၊ ဒေဝီဒေဝီ တယောက်ထဲနှင့်သာ တိုက်ဆိုင်ဒါ မဟုတ်ဘူးလို့”

“ဒါဖြင့် ဒကာမကြီးကို ဒီတရား ဟောပေးလိုက်၊ ဒီတရား ရှိနေရင် နောက်တခါ စောင်းဟောတယ်လို့ ပြောစရာ မလို တော့ဘူးလို့လဲ ဦးပဉ္စင်းက ပြောတယ်လို့ ပြောလိုက်—

“ကိုယ်၏ ပျက်စီးခြင်းဟု ဆိုအပ်သော ကာယ
ဒုစရိုက်သုံးပါးကို စောင့်ရှောက်ရ၏။ ကိုယ်ဖြင့် စောင့်
ရှောက်သည် ဖြစ်ရ၏။ ကာယဒုစရိုက်ကို စွန့်ပယ်၍
ကိုယ်ဖြင့် သုစရိုက်ကို ကျင့်ရ၏”

“နှုတ်၏ ပျက်စီးခြင်းဟု ဆိုအပ်သော ဝစီဒုစရိုက်
လေးပါးကို စောင့်ရှောက်ရ၏။ နှုတ်ဖြင့် စောင့်
ရှောက်သည် ဖြစ်ရ၏။ ဝစီဒုစရိုက်ကို စွန့်၍ နှုတ်ဖြင့်
သုစရိုက်ကို ကျင့်ရ၏”

“စိတ်၏ပျက်စီးခြင်းဟု ဆိုအပ်သော မနောဒုစရိုက်
သုံးပါးကို စောင့်ရှောက်ရ၏။ စိတ်ဖြင့် စောင့်ရှောက်
သည် ဖြစ်ရ၏။ မနောဒုစရိုက်ကို စွန့်ပယ်၍ စိတ်ဖြင့်
သုစရိုက်ကို ကျင့်ရ၏”

“ပညာရှိတို့သည် ကိုယ်ကို စောင့်စည်းကုန်၏။ ထိုမှ
တပါး နှုတ်ကို စောင့်စည်းကုန်၏။ ပညာရှိတို့သည်
စိတ်ကို စောင့်စည်းကုန်၏။ ထိုပညာရှိတို့သည် စင်စစ်
ကောင်းစွာ ထက်ဝန်းကျင်မှ စောင့်စည်းကုန်၏”
(ကောဓဝဂ်-ဓမ္မပဒ)

“ဟုတ်သာပေါ့ဘုရား၊ ဒီတရားတွေ အကုန် လျှို့ဝှက်နေရင်
ဘယ်စောင်းဟောတယ်လို့ ထင်စရာရှိတော့မလဲ၊ ကိုယ့်ဘက်
က အကုန် ကောင်းနေဒါဘဲဟာ”

“ပြီးတော့ ဒီလိုလဲ ပြောလိုက်အုံး—

“တရားဆိုဒါ စောင်းမဟောရဘူး၊ စောင်းဟောလျှင်လဲ တရားမဟုတ်ဘူး၊ တရား ဖြစ်သွားမယ်၊ မတရားဟောလျှင် ဘယ်မှာ တရားဟောဘုန်းကြီး ဟုတ်တော့မလဲ၊ တရားလမ်းကြောင်းအတိုင်း တဲ့တဲ မတ်မတ် ဟောမှ တရားဟောတယ် ခေါ်ဒါလို့၊ တရားဟောတယ်ဆိုဒါ မီးရထားသွားသလိုဘဲ၊ ဖြောင့်ဖြောင့် မတ်မတ် ကိုယ့်တရားလမ်းပေါ် ကိုယ်သွားနေဒါဘဲ၊ မီးရထားလမ်း ဖြတ်တဲ့လူကို မီးရထားက တိုက်သလို၊ နင်းသလို တရားလမ်းကြောင်းဖြတ်တဲ့ လူကို တရားက တိုက်တာ၊ နင်းဒါဘဲလို့၊ အဲဒီလို ပြောလိုက်၊ တရားလမ်းကြောင်းဖြတ်လို့ အတိုက်ခံရ အနင်းခံရ ဒါ၊ စောင်းဒါမဟုတ်ဘူးလို့။”

ဒကာမကြီးများမှာ ရယ်ကာမောကာနှင့် သဘောကျ၍
“ပြောမယ်ဘုရား၊ ပြောမယ်ဘုရား ” ဟု လျှောက်ထားရင်း
ရှိခိုးဦးချ၍ ထပြန်သွားတော့၏။

* ဗုဒ္ဓတရား ပြန်ဟောကြား စောင်းလားချိတ်လား
ကင်းစေသော်

“ရယ်ရလို့ သွားနာတယ်ဘုရား”

(၁၄)

လူအမျိုးမျိုး နတ်အထွေထွေရှိ၏။ တယောက်နှင့်တယောက် စရိုက်ချင်း မတူကြပေ။ အထုံဝါသနာချင်းလဲ မတူကြပေ။ လောကသဘောအရ တဦးနှင့်တဦး အတူဆက်သွယ် ပေါင်းသင်းနေသော်လည်း စရိုက်ဝါသနာချင်းမူ ကွဲပြားသည်သာ ဖြစ်၏။ ထို့ကြောင့် အဋ္ဌကထာ ဆရာက ဖွင့်ပြသည်-

“ဒေ သတ္တာ ဧကဇ္ဈာသယာနာမဒုလ္လဘာ” ပုဂ္ဂိုလ် နှစ်ယောက်ဆိုလျှင် အလိုဆန္ဒ အဇ္ဈာသယ တမျိုးထဲ ဟူ၍ ရခဲ၏” (သက္ကပဉ္စသုတ်-သုတ်မဟာဝါ အဋ္ဌကထာ)

“မှန်၏။ မိမိထံသို့ ဆည်းကပ်လာသူ ဒကာ-ဒကာမအများ အပြားရှိ၏။ ထိုသူတို့၏ စရိုက်နှင့်ဝါသနာလဲ အများအပြား ပင်ရှိ၏။ ဒကာတယောက်သည် မိမိအား အထူးကြည်ညို၏။ တတ်နိုင်သလောက် လှူဒါန်းသမှု ဒါနပြု၏။ သို့ရာတွင် သူသည် ဥပုသ်စောင့်လေ့မရှိ၊ ထမင်းဆာလို့ ဟု ဆင်ခြေပေး၏။ တရားနာလေ့မရှိ၊ ပျင်းလို့ ဟု ဆင်ခြေပေး၏။ တရားအား ထုတ်လေ့မရှိ၊ အိပ်ချင်လို့ ဟု ဆင်ခြေပေး၏။ မိမိအမျိုးမျိုး ဟောပြောပြ၏။ မရပေ။ မိမိထံလာသောအခါ ဥပုသ်နေ့ မဟုတ်၊ တရားပွဲမရှိ၊ တရားအားထုတ်ချိန် မဟုတ်တဲ့အချိန် မျိုးမှသာ ရွေးလာလေ့ရှိ၏။ တခါသော် သူနှင့်အတူ လာ

နုကြ အဖော်များသာလာပြီး သူပါမလာပေ။ သို့နှင့် မိမိက ပါလာနေကျ ပါမလာ၍ အဖော်များအားမေး၏။ အဖော် များက ပြောပြသည်-

“အရှင်ဘုရား ဒကာ တရားရသွားပြီဘုရား”

“ဟင်-ဟုတ်လား၊ ဘယ်မှာသွားပြီး နာကြားအားထုတ် လိုက်သလဲမသိဘူး၊ တယ်တရားရမြန်ပါလား၊ ပါရမီထူးတာ ပေါ့လေ”

“မိမိမှာ အမှန်ပင် အံ့ဩသွားသည်၊ အချိန်တန်မှ ရနိုင် သည်၊ သူသာဝကနှင့်သူဟူ၍ မိမိယုံကြည်သည်။

“အားထုတ်လို့ မဟုတ်ဘူးဘုရား၊ ယခု ဟိုဘက်ရွာကို “မင်းသားဘုန်းကြီး”တရားလာဟောလို့ တရားသွားနာနေ တယ်လေ”

“ဒကာကြီးများမှာ သူတရားနာဖော်မရ၍ တရားနာဖော် ရသည်ကိုပင် ဝမ်းသာ၍ အရှင်ဘုရားဒကာ တရားရသွားပြီ ဟု ပြောခြင်းဖြစ်ပေ၏”

“ဟာ-ဒကာကြီးတို့ဥစ္စာကလဲ မဟုတ်တာ၊ မင်းသား ဘုန်းကြီးဘဲရှိရသေးလား၊ ဘုန်းကြီးဆိုလဲ ဘုန်းကြီးပေါ့၊ မင်းသားဆိုလဲ မင်းသားပေါ့၊ ဘယ်နှယ် ကြံကြံ စည်စည် မင်းသားဘုန်းကြီးလဲ၊ ပြေးစမ်းပါအုံး သေသေချာချာ”

“ဒီလိုဘုရား၊ အဲဒီဘုန်းကြီးက မင်းသားကနေ ဘုန်းကြီး ဝတ်လို့ မင်းသားဘုန်းကြီးလို့ ခေါ်တာပါ၊ ဒီနေ့ဆို အဲဒီ ရွာမှာ တရားဟောဒါ သုံးရက်ရှိသွားပြီဘုရား”

“အင်း-ဒါဖြင့် သူမင်းသားဘုန်းကြီးတရားသွားနာစာနဲ့ အကျွတ်တရား ရသွားပြီလား၊ တော်တော်ကြာ မင်းသားဘုန်းကြီးလို ဘုန်းကြီးများဝတ်သွားလျှင် သူ့ကို ဘယ်လိုခေါ်ရပါ့”

“မင်းသားတပည့် ဆရာတော်လို့ ခေါ်တာပေါ့ဘုရား”

“အင်း-အင်း-ဒကာကြီးတို့ဘဲ နာမည်တပ်ခိုင်းရမယ်၊ တယ်ပြီး နာမည်တပ်ကောင်းတဲ့ ဒကာကြီးတွေ၊ “မင်းသားတပည့် ဆရာတော်တဲ့၊ မင်းသားတပည့်ဆို ဘယ်မှာဆရာတော်ဖြစ်မှာလဲ”

“အော်-အရှင်ဘုရားကလဲ ကြိုတင်ပူနေလိုက်တာ၊ အရှင်ဘုရားဒကာလာတော့ မေးကြည့်ပါအုံးဘုရား၊ တော်တော်ကြာ တရားပွဲအပြီး ပြန်လာလို့ တပည့်တော်ဘို့ကို မတွေ့လျှင် သူ ဒီလိုက်လာမှာ သေချာတယ်ဘုရား၊ တပည့်တော်တို့ သူမစောင့်ဘဲ သက်သက်ထွက်လာခဲ့တာဘုရား၊ ဟော....ဟိုမှာ ပြောရင်းဆိုရင်း ပြုံးစိပြုံးစိနဲ့ လာနေပြီဘုရား၊ အရှင်ဘုရား ဒကာ မေးစမ်းကြည့်ပါအုံးဘုရား”

ပုံမှာ ရှေးကနှင့် မတူပေ၊ ရှင်ပြ သွက်လက်လျက်ရှိ၏၊ ရောက်လျှင် အရိအသေ ရှိခိုးကန်တော့ပြီး ပြုံးစိစိနဲ့ ဘဲထိုင်နေသည်၊ ဣန္ဒြေဆယ်မရပေ၊ ဟိုလူကြည့် ဒီလူကြည့်နှင့်လှုပ်ရှားနေသည်၊ သို့နှင့် မိမိက အလိုက်သိခွာ မေးလိုက်သည်-

“ဒကာကြီး တရားရနေပြီဆို၊ တယ်ဟုတ်ပါလား၊ တခါမှ တရားနာဖော်မရတဲ့ ဒကာကြီး ဒီတခါဘာတွေများ သံဝေဂ

အထူးရလို့ တရားသွားနာသလဲ၊ ဘာတရားတွေ နာခဲ့ရသလဲ၊ ပြန်ဟောစမ်းပါအုံး”

“သံဝေဂအထူးရလို့ တရားရလို့ တရားသွားနာတာ မဟုတ်ပါဘူးဘုရား၊ မင်းသားဘုန်းကြီး တရားဟောတာ သိပ်ရယ်ရတာဘဲ၊ လက်ဟန်ခြေဟန်နဲ့ စသည်ဖြင့် အဲဒီရွာ မလာမီထဲက သတင်းကြားလို့ “ရယ်ရလို့ သွားတာပါဘုရား” ရယ်လိုက်ရတာ တခါမှ အငြိမ်မနေရဘူး၊ အူကိုနာနေတာဘဲ၊ တရားလဲ ဘာမှမမှတ်မိပါဘူးဘုရား၊ ဟန်ပန်ကြည့်ရတာနဲ့ ရယ်စရာ ရယ်ရတာနဲ့ အမောဘဲဘုရား၊ ရယ်စရာဘဲ မှတ်မိ တော့တယ်ဘုရား”

“ဘယ်နှစ်ရက်ရှိပြီလဲ တရားနာသွားတာ”

“ဒီနေ့ပါဆိုလျှင် သုံးရက်ပေါ့ဘုရား”

“သုံးရက်တောင် ရှိသွားပြီ သိပ်ဟုတ်နေပြီပေါ့၊ သုံးရက် ဆိုတော့ တရားတပုဒ်တလေ မှတ်မိပါလိမ့်မယ်၊ ပြန်ဟောပြ စမ်းပါအုံး၊ ဘာတရားတွေဟောလဲ”

“မမှတ်မိပါဘူးဘုရား၊ သူဟောသလိုလဲ ဘယ်ဟောတတ် ပါ့မလဲဘုရား၊ ဘုန်းကြီးက တရားဟောတာ အနားမှာ ဘုန်းကြီးတပါးထားရသေးတယ်၊ တို့ဘို့ဆိတ်ဘို့တဲ့၊ ဟော တော့ လက်ဟန်ခြေဟန်နဲ့ အနားက ဘုန်းကြီးကို တို့လိုက် ဆိတ်လိုက်နဲ့ တခါတလေများ အနားက ဘုန်းကြီးကို ကုန်း နှမ်းတော့မတတ်ဘဲဘုရား၊ ရယ်ရတာလဲ တသောသောဘဲ၊ အဲဒါကြည့်ပြီး ရယ်နေရတာနဲ့ ဘယ်တရား မှတ်မိတော့မလဲ ဘုရား”

“ခက်ပြီ-အဲဒါမှ ခက်တယ်။ ဘုရားရှင်လက်ထက်တုန်းက အဲဒီလို မင်းသားမင်းသမီးဟန်တွေနဲ့ သိဆိုဟောပြောလို့ အကဲရဲ့ခံရသဖြင့် မဟောဘို့ ဘုရားရှင်က သိက္ခာပုဒ်ပညတ်ပြီး တားမြစ်ခဲ့ရတယ်။ ယခုတော့ ဒကာကြီးက ဒါမျိုးသဘော ကျတယ်ဆိုတော့ ဒကာကြီး အကျတ်တရားရအောင် ဦးပဉ္စင်း က-ပြမှုနဲ့တူတယ်။ တကယ်တော့ အဲဒီလို ရယ်စရာ ရှန်းစရာ တွေနဲ့ အသံနေအသံထားနဲ့ ဟောတာဟာ လူကြိုက်များတယ်။ ပရိသတ်များတယ်ဆိုပေမဲ့ ကောက်ရိုးမီးပါ၊ ပွဲပြီးမီးသေပါ။ တရားမှ မမှတ်မိတော့ တရားဟောရကျိုးမနပ်ပါဘူး။ လူများ ဟယ်ဆိုပေမဲ့ အနှစ်မပါ အကာလူတွေ အခွံအပွေး အခက် အရှက်လူတွေများတာပါ။ ရိုးရိုးဟောတာက လူနည်းချင် နည်းမယ်။ အနှစ်ရှိတဲ့လူတွေဆိုတော့ တရားကောင်းမှတ်မိပြီး ကျင့်ကြံအားထုတ်ဘို့ လိုက်နာဘို့ ကျန်ရစ်ခဲ့တယ်”

ထိုသို့ပြောသောအခါ ဒကာကြီးအားလုံးတို့မှာ ငြိမ်သက် စွာ နားထောင်နေ၏။ ဆုံးသွားသော်လဲ ငြိမ်လျက်ပင်။ တစ် တယောက်ကမျှ စကားမဟုလာပေ။ မိမိလဲ ရှေ့စကား ဆက် မပြောတော့ဘဲ စဉ်းစားနေ၏။ ယင်းသို့ စဉ်းစားနေစဉ် မာန်လည်ဆရာဘော်ဘုရားကြီးရဲ့ မာဃဒေဝလင်္ကာမှ တရား ဟောမှုနှင့် စပ်သွယ်၍ ရေးထားသည့်လင်္ကာများ မိမိညာဏ် အစဉ်တွင် ထင်မြင်ပေါက်ဖွားလာ၍ စိတ်ထဲမှ ရေရွတ်မိ၏။ ထိုဒကာကြီးများတော့ ကြားသိဟန်မတူပါ-

“ရှင်ဆိုး ရှင်ညစ်၊ ရဟန်းဖြစ်လည်း စင်စစ်ယုတ်
မာ၊ ပါပိစ္ဆာဖြင့်၊ ဒကာလူဗိုလ်၊ ချီးမွမ်းဆိုနှင့်၊ ထိုထို

ဖြင်ပည်း၊ ပစ္စည်းလာဘ်ကို၊ တောင့်တလို၏။ လိုသည့်
ရမက်၊ ကြံဝိတက်ကြောင့်၊ အုတ်ကျက်အုန်းအင်း၊
ကြော်ငြာလျင်း၍ သတင်းပေးကာ၊ ဒေသစာဖြင့်၊
မြို့ရွာဇနပိုင်၊ နယ်တိုက်တိုက်ကို၊ လိုက်၍ဖျက်ဆီး၊ ခိုး
သူကြီးသို့၊ ရံသီးများစွာ၊ ပရိဝါနှင့်၊ မလိမ်မာသူ၊
ရှင်လူဗာလ၊ အပ္ပသုတ၊ မိန်းမယောက်ျား၊ သူတို့အား
လျှင်၊ လှည့်ဖြားသမှု၊ သက်မွေးပြုလျက်၊ ရှင်တုရှင်
ဝါ၊ မဟာစောရ၊ ရှင်ဓားပြတို့၊ ပါပကျင့်မျိုး၊ အလို
ဆိုးဖြင့်၊ အကျိုးမဟဲ၊ မိုက်သင်းဖွဲ့၍၊ ငရဲစီးပွား၊
ရှာသောလားသို့၊ တရားတရား၊ တဟားဟားနှင့်၊ ပြစ်
များပြောပုံ၊ တောင့်နှယ်ပုံ၏” (မဿဒေဝ)

“ ခံ တွင်း နှုတ် ဆော့၊ ကျင့် သွမ်း သော့ လျက်၊
တမော့ကြားကြား၊ တလွှားလွှားနှင့်၊ တရားဟော
ယောင်၊ ချိုရှင်ပြောင်လည်း၊ တောင်တောင်မြောက်
မြောက်၊ ပင့်မြောက်ချနှိပ်၊ ရောင်ရိပ်ဝဲရစ်၊ လာဘ်ကို
ညစ်လျက်၊ ဗလစ်ဗလစ်၊ နှုတ်မထစ်ဘဲ၊ မဆစ်မဆိတ်၊
မတိတ်အသံ၊ တညံ့ညံ့ဖြင့်၊ တရံမစဲ ဘွာစီကြဲ၍၊ နှုတ်ရဲ
လျှာရှ၊ တချိုကမူ၊ မာနတောင်နီး၊ တက်ဘိစီး၍၊
ထေရ်ကြီးဝါကြီး၊ သိက္ခာကြီးအား၊ ခရီးလမ်းကြား၊
တွေ့ကြုံငြားလည်း၊ လေးစားမဲ့ဘိ၊ အတိမာနီ၊ မချီ
လက်အုပ်၊ မတုပ်မကွ၊ ဦးမချဘူး၊ ဝေးကကြည်ဖဲ၊
တိမ်းရှောင်လွှဲ၍၊ တပွဲထွက်ဝင်၊ ငါပြင်မရှိ၊ ဟုဘိဝါ

ဝင့်၊ မလျော်ကျင့်၏။ သမင်္ဂအလား၊ တောသစ်ကျား
နှင့်၊ တောသားတို့သွင်၊ ဘယ်ကျိုးထင်လိမ့်၊ ရှင်ပင်
တပဲ၊ ငရဲ-ပြိတ္တာ၊ ဖြစ်တတ်စွာ၏” (မဃဒေဝ)

“စုတိပျက်စီး၊ သေခါနီး၌၊ တွတ်တီးတွတ်တာ၊
ထိတ်လန့်စွာဖြင့်၊ သိက္ခာစွန့်ယောင်၊ ဝါစွန့်ယောင်
နှင့်၊ ကတောင်ကချောက်၊ ပတောက်ပရစ်၊ မိုးကြိုးပစ်
ခါ၊ လက်ဆီးကာသို့၊ ထွေရာစွဲလမ်း၊ ဆိုယောင်ယမ်း၍၊
မြည်တမ်းဟိမ်းဟဲ၊ တည့်ည့်နှင့်၊ ငရဲမီးပူ၊ အမေယူလျက်၊
ရောရူ-ဝီစီ၊ အောက်သို့ထိအောင်၊ ကျဘိခြုတ်ခြုတ်၊
ခံကြမ်းကြုတ်ပြီး၊ ဂိဇ္ဈကုဋ်ဘောင်၊ မှိုင်းမှောင်ညိုညို၊
ပြိတ္တာမြို့ဝယ်၊ ရှင်တို့စံခန်း၊ ကြိုးခါးဗန်းက၊ သင်္ကန်း
ပြောင်ပြောင်၊ မီးအရောင်နှင့်၊ ကျီးကောင်လင်းတ၊
သိန်းစွန့်စသည့်၊ ဆိတ်ဆူဆွဲငင်၊ ကောင်းကင်ထက်ဝန်း၊
ပြေးပျံသန်း၍၊ ရဟန်းပြိတ္တာ၊ တဝါဝါလျှင်၊ မဟာ
ဒုက္ခ၊ ပြင်းပြကြက်ဆူ၊ ဟစ်ကြွေးညီ၍၊ ကယ်သူမမြင်၊
ပူပင်နှမ်းညှိုး၊ ထိုရှင်ဆိုးတို့၊ ကိုးရိုးကားရား၊ အပါယ်
လားသည်၊ မမှားမှတ်နာအိမ်း၊ အိမ်းတည်း” (မဃဒေဝ)

* အမှန်တရား ဟောသူများ များများပေါ်လာ
ပါစေသော်။ ။

* အမှန်တရား နာသူများ များများ ပေါ်လာပါ
စေသော်။ ။

“ ပါးစပ်လှုပ်ရုံနဲ့ အမြတ်ဆုံးကုသိုလ်ရဒါ ”

(၁၅)

မိမိသည် တောရကျောင်း နေသူမို့လား မသိပါ။ တရားဟောရောက်ရာ မြို့ရွာများတွင် တောရကျောင်းကို ပဌမဆုံး စုံစမ်းလေ့ရှိ၏။ တောရကျောင်းရှိသည်ဆိုလျှင် အချိန်ယူ၍ သွားရောက်လေ့ရှိ၏။ တခါသော် တရားဟောရင်း တောရကျောင်း ဆရာတော်ကြီးတပါး၏ သီတင်းကို ကြားရ၏။

သို့နှင့် မိမိသည် အချိန်ရခိုက် ဒကာများအား လိုက်ပို့ခိုင်း၏။ ဆရာတော်ကြီးမှာ ပရိယတ်-ပဋိပတ်စွယ်စုံ ဆရာတော်ကြီးပင် ဖြစ်၏။ ကြည်ညိုဖွယ် အလွန်ကောင်း၏။ ရောက်လျှင် မိမိသည် အရိုအသေ ရှိခိုးဦးချ၏။ ဆရာတော်ကြီးသည် နူးညံ့ သိမ်မွေ့စွာ စကားပြောဆို၏။ စကားပြောရင်း မိမိအား သူ၏ ဂေါ်စရဂါမ်တွင် တရားဟောနေဆဲမှန်း သိသွား၍ ဆုံးမ၏—

“အေး အေး၊ ငါ့ရှင်က တရားဟောပုဂ္ဂိုလ်ကိုး၊ ကောင်းတယ် ငါ့ရှင်၊ ဒါနအမျိုးမျိုးရှိရာ ဒီတရားဟောတဲ့ ဓမ္မဒါနက အမြတ်ဆုံးဘဲကဲ့၊ အဲဒီအမြတ်ဆုံး ဒါနကို ဒို့နဲ့ငါ့ရှင်တို့ဘဲ ပြုလုပ်နိုင်ဒါ၊ ငါ့ရှင်နဲ့ဒို့က “ ပါးစပ်လှုပ်ရုံနဲ့ အမြတ်ဆုံးကုသိုလ်ရဒါ ” လူတွေမှာဆို နဖူးကချွေး ခြေမ၊ကျအောင် လုပ်လို့ရတဲ့ ပစ္စည်းကို အကုန်အကျခံပြီး လူမှ ဒါနဖြစ်တယ်၊ အဲဒီ

ဒါနထက် ဒို့ ငါ့ရှင်တို့ ပြုရတဲ့ ဓမ္မဒါနက အများကြီး သာတယ်။ သူတို့လောက်လဲ မပိုင်ပန်းဘူး။ ဒါ့ကြောင့် ကြိုးစားဟောပေးကွဲ့ ငါ့ရှင်”

“မှန်ပါဘုရား ဘုရားစာပည့်တော် ဒီဓမ္မဒါနဖြစ်ဘို့ ရည်ရွယ်ချက်နဲ့ဘဲ ဟောပေးပါတယ်ဘုရား”

“အေး-အေး၊ ကောင်းတယ်-ကောင်းတယ်၊ ငါ့ရှင်ကလဲ တောရကျောင်းနေကိုး၊ ကဲ-ဒါဖြင့် ဒို့တောရကျောင်းထဲလဲ လိုက်ကြည့်အုံးပေါ့၊ သဘောကျလဲ လာနေနိုင်တယ် ငါ့ရှင်ရဲ့၊ ကျောင်းအလွတ်တွေ ရှိနေသားဘဲ”

မိမိတို့သည် ဆရာတော်ကြီးအား ရှိခိုးဦးချပြီး လုံည့်ပတ်ကြည့်ရှု၏။ သဘာဝအတိုင်း မပြုမပြင်ရဘဲ လှနေသော တောသစ်ပင်၊ တောင်ကုန်း၊ ချိုင့်ဝှမ်း၊ စမ်းချောင်း၊ လွင်ပြင်ကလေးများနှင့် နေချင့်စဖွယ် သာယာလှ၏။ စိတ်နှလုံး ချမ်းမြေ့လှ၏။ သို့ကြည့်ရှုစဉ် ဒကာကြီးများအား စကားစလိုက်၏-

“အင်း....ဒကာကြီးတို့ တောရကျောင်း ရောက်ပြီး ဆရာတော်ကြီးလဲ ဖူးရတော့ ရှေးက ဘုရားရှင်နှင့် ရဟန္တာအရှင် မြတ်တွေ ဂေါသိင်္ဂအင်ကြင်းတောမှာ ပြောကြ ဆိုကြဒါတွေ သွားသတိရတယ်”

“ဘယ်လို ပြောကြပါသလဲ ဘုရား၊ ပြန်ပြောပြစမ်းပါအုံး”

“အင်း....လာကြ၊ ပြန်ရင်း ပြောသွားဒါပေါ့၊ တော်တော်ကြာ နေပူနေမယ်”

မိမိတို့သည် ဆရာတော်ကြီးအား ရှိခိုးဦးချပြီး ပြန်လာပါ-
တော့သည်။ ပြန်လာရင်း မိမိက ပြောပြသည်-

“ဂေါ်သိင်္ဂအင်းကြင်းတောမှာ ဘုရားရှင်၊ ရှင်သာရိပုတ္တ၊
ရှင်အာနန္ဒ၊ ရှင်ရေဝတ၊ ရှင်အနုရုဒ္ဓ၊ ရှင်မဟာကဿပ၊ ရှင်
မဟာမောဂ္ဂလာနတို့ တပည့်အသီးသီးနှင့် ဆုံစည်းခိုက်ပေါ့။
ဘုရားရှင်က ခပ်လှမ်းလှမ်းမှာ သီတင်းသုံးတယ်။ ရှင်သာရိ
ပုတ္တတို့ သီးသန့်ဆွဲတဲ့အခါ ရှင်သာရိပုတ္တက- ရှင်အာနန္ဒ
အား မေးတယ်-

“ငါ့ရှင် အာနန္ဒ- ဂေါ်သိင်္ဂအင်းကြင်းတောသည်
မွေ့လျော်ဖွယ်ကောင်း၏။ ညဉ့်သည် အပြစ်ကင်း၏။
အင်းကြင်းပင်တို့သည် ပင်လုံးကျွတ်ပွင့်ကုန်၏။ နတ်၌
ဖြစ်သော အနံ့တို့ကဲ့သို့ ထက်ဝန်းကျင် လှိုင်၏။ ငါ့ရှင်
အာနန္ဒ ဘယ်သို့သဘောရှိသော ရဟန်းဖြင့် ဂေါ်သိင်္ဂ
အင်းကြင်းတောသည် တင့်တယ်ရာသနည်း”

“ငါ့ရှင်သာရိပုတ္တ- ဗဟုသုတ အကြားအမြင်များ
ကို ကြားနာမှတ်သား ဆောင်ထား၍ နှုတ်ဖြင့်
ဆည်းပူး၊ စိတ်ဖြင့်အဖန်ဖန်ရှု၊ ပညာဖြင့် ထိုးထွင်း
သိအပ်သည့် ထိုရဟန်းသည် ပရိသတ်လေးပါးအားတို့
အား အနုသယတို့ကို ပယ်ဖျောက်ခြင်းငှာ တရား
ဟော၏။ ယင်းရဟန်းဖြင့် တင့်တယ်ရာ၏”

ရှင်သာရိပုတ္တသည် ရှင်ရေဝတအား မေး၏။ ရှင်ရေဝတ
သည် ရှင်သာရိပုတ္တအား ဖြေ၏-

“ငါ့ရှင်သာရိပုတ္တ တယောက်တည်းတည်း ကိန်း
အောင်းခြင်း၌ မွေ့လျော်သော မိမိ၏ စိတ်တည်
ကြည်ခြင်း၌ ယှဉ်သော မတားမြစ်အပ်သော စျာန်
ရှိသော ဝိပဿနာဉာဏ်နှင့် ပြည့်စုံသော ဆိတ်ငြိမ်ရာ
တောကျောင်းတို့ကို ပွားစေတတ်သော ရဟန်းဖြင့်
တင့်တယ်ရာ၏”

ရှင်သာရိပုတ္တသည် ရှင်အနုရုဒ္ဓအား မေး၏၊ ရှင်အနုရုဒ္ဓ
သည် ရှင်သာရိပုတ္တအား ဖြေ၏—

“ငါ့ရှင်အနုရုဒ္ဓ မျက်စိအမြင်ရှိသော ယောက်ျား
သည် မြတ်သော ပြဿဒိထက်သို့ တက်လျက် အကွပ်
အဝန်း တထောင်ကို ကြည့်ရှုသကဲ့သို့ ဒိဗ္ဗစက္ခုအဘိ
ညာဉ်ဖြင့် လောကဓာတ် တထောင်ကို ကြည့်ရှုနိုင်
သော ရဟန်းဖြင့် တင့်တယ်ရာ၏”

ရှင်သာရိပုတ္တသည် ရှင်မဟာကဿပအား မေး၏၊ ရှင်
မဟာကဿပသည် ရှင်သာရိပုတ္တအား ဖြေ၏—

“ငါ့ရှင်သာရိပုတ္တ မိမိသည် တော၌ နေလေ့ရှိ၍
တော၌နေလေ့ရှိသူ၏ အဖြစ်ကို ချီးမွမ်းစကား ပြော
ကြားလေ့ရှိသော ရဟန်းဖြင့် တင့်တယ်ရာ၏”

ရှင်သာရိပုတ္တသည် ရှင်မဟာမောဂ္ဂလာနအား မေး၏၊
ရှင်မဟာမောဂ္ဂလာနသည် ရှင်သာရိပုတ္တအား ဖြေ၏—

“ငါ့ရှင်သာရိပုတ္တ ရဟန်းနှစ်ပါးတို့သည် အဘိဓမ္မာစကား ပြောကုန်၏။ အချင်းချင်း မေးကုန်၏။ အမေးခံရကုန်သော ရဟန်းတို့သည် အချင်းချင်း၏ အမေးကိုဖြေကုန်၏။ မပင်ပန်းစေကုန်၊ ထိုရဟန်းတို့၏ တရားနှင့်ယှဉ်သော စကားသည်လည်း အစဉ်မပြတ် ဖြစ်၏။ ယင်းရဟန်းတို့ဖြင့် တင့်တယ်စေရာ၏”

ရှင်မဟာမောဂ္ဂလာနသည် ရှင်သာရိပုတ္တအား မေး၏။ ရှင်သာရိပုတ္တသည် ရှင်မဟာမောဂ္ဂလာနအား ဖြေ၏—

“ငါ့ရှင်မောဂ္ဂလာန စိတ်ကို မိမိအလိုအတိုင်း ဖြစ်စေ၍ စိတ်၏အလိုအားဖြင့် မဖြစ်စေသော ရဟန်း ဖြင့် တင့်တယ်ရာ၏”

ဘယ်သူ၏ အဖြေအကောင်းဆုံးလဲဆိုဒါ သိရအောင်ဆိုပြီး အားလုံးစုရုံး၍ ဘုရားရှင်ထံသွားပြီး အကြောင်းစုံလျှောက်၏။ ဘုရားရှင်က မိန့်၏—

“သင်တို့ အဖြေအားလုံးသည် အကောင်းချည်း သာ ဖြစ်ကုန်၏။ သို့သော် ငါ၏အဖြေကိုလည်း နားထောင်ကြကုန်ဦးလော့”

“ငါ၏စိတ်သည် အာသဝေါတရားတို့မှ မလွတ်မချင်း ငါသည် ထက်ဝက်ပလ္လင်ကို မဖျက်အံ့” ဟု ထက်ဝက်ပလ္လင်ဖွဲ့ခွေ၍ အထက်ပိုင်းကိုယ်ကို ဖြောင့်စွာထားလျက် ကမ္မဋ္ဌာန်းသို့ ရှေ့ရှုသတိကို ဖြစ်စေ၍ ထိုင်နေသော ရဟန်းဖြင့် တင့်တယ်ရာ၏” (မဟာဂေါသိဂ်သုတ်-မူလပဏ္ဏာသ)

“ဒါဖြင့် တပည့်တော်တို့ တောရကျောင်းလဲ ဘယ်ရဟန်း
ဖြင့် တင့်တယ်ရာပါသနည်း ဘုရား”

“ဘယ်ရဟန်းဖြင့် တင့်တယ်ရမလဲ ဒကာကြီးရဲ့၊ ဆရာ
တော်ကြီးဖြင့် တင့်တယ်ရာ၏ပေါ့၊ ဒါပြောချင်လို့ နဂိုရ်က
စကားစဒါဘဲဟာ”

“အရှင်ဘုရားများ တဝါလောက်ဆိုလျှင် သိပ်တင့်တယ်
သွားမှာပေါ့ဘုရား”

“တင့်တယ်မနေနဲ့ ရောက်ပြီ၊ မောလဲမောပြီ”

* ခပ်သိမ်းဒါန နိုင်ဒါက ဓမ္မဒါနဖြစ်သည်နော်။

* တရားအမြဲ ကြိုးအားသဲ တောထဲ တင့်တယ်ရာ၏
သော်။

+

+

+

“ သိလျှင် ဘယ်လူပါ့မလဲဘုရား ”

(၁၆)

အလုပ်တခုကို မကောင်းသောအလုပ်ဟု သိလျက်နှင့် လုပ်
နေသူနှင့် မသိ၍ လုပ်နေသူဟူ၍ နှစ်မျိုးရှိ၏၊ ယင်းနှစ်မျိုး
တွင် ပဌမ အမျိုးအစားမှာ လမ်းဆုံးရောက်နေပြီ ဖြစ်၏၊
ဒုတိယ အမျိုးအစားမှာမူ သိအောင် ပြောဟောပေးသူ ရှိ၍

သိသွေးလျှင် မလုပ်တော့ပေ။ ရှောင်ကြဉ်၏။ တရားဟော
ရခြင်းသည် ယင်းဒုတိယအမျိုးအစား လူများအတွက် ဟော
ရခြင်းဖြစ်၏။

မှန်၏။ တချိန်က မိမိသည် မြို့တမြို့မှ ဘုရားပွဲတပွဲတွင်
တရားဟောရ၏။ ရှေးက ဘုရားပွဲများမှာ အငြိမ့်ပွဲ၊ ဇာတ်ပွဲ
စသည်များဖြင့် ကျင်းပလေ့ရှိ၍ လယ်တီ ဆရာတော်ဘုရား
ကြီးက “တနှစ်တခါ၊ ငရဲရှာ၊ လူ့ရှာဘုရားပွဲ” ဟူ၍ လင်္ကာ
စီကုံးဆုံးမခဲ့သည်။ သို့သော် ယင်းအဆုံးအမကို သိကြားလိုက်
နာသူ မရှိသလောက်ပင် ဖြစ်၏။

ယခု ဘုရားပွဲမှာမူ တရားပွဲနှင့် ကျင်းပ၍ မိမိက ချီးကျူး
ဟောကြား၏။ မလ္လကောင်းသော အလှူကို အချို့ လူ့နေ
ကြောင်း စသည်ဖြင့် ဒါနငါးမျိုးကို ဟောပြု၏—

“လူတို့က ကုသိုလ်ကောင်းမှုဟု သတ်မှတ်သမုတ်
အပ်သော်လည်း စင်စစ်မှာ အကုသိုလ်မကောင်းမှုသာ
ဖြစ်နေသော ဒါနတို့သည်—

၁။ သေအရက်အလှူ။

၂။ ပွဲသဘင်အလှူ။

၃။ မည်သူမဆို အလိုရှိသူများ သွားလာကြရန် ပြည့်
တန်းဆာများကို ငှားထားသောအလှူ။

၄။ နွားမများရှိရာသို့ နွားသိုးကို အလိုရှိသလို မြူး
ထူးပျော်ပါးရန် လွှတ်ပေးသော အလှူ။

၅။ ကာမဂုဏ် ထကြွစေရန် မသင့်မလျော်သော
ပန်းချီပန်းပုပုံများကို ရေးဆွဲထုလုပ် လှူဒါန်း
သော အလှူ။

အားဖြင့် ငါးပါးရှိသည်။”(ဝိနည်းပရိဝါပါဠိတော်)။

ဤငါးပါးကိုလှူရာ၌ စိတ်စေတနာကောင်း ထားနိုင်ဘူး
မရှိသောကြောင့် မကောင်းမှု အကုသိုလ်သာ ဖြစ်သည်ဟု
ဘုရားရှင် ဟောကြားခြင်းဖြစ်၏။

လှူအများ၏ အထင်ကမူ ဘိန်းပြတ်၍ သေတော့မည့်ဆဲဆဲ
ဖြစ်နေသော ဘိန်းစားကို တွေ့လျှင် “ဤသူသည် ဘိန်းမစား
ရက သေမည်ကေန် ဖြစ်သောကြောင့် မသေရအောင် သူ၏
အသက်ကို ငါဆက်ပေးမည်”ဟု သဘောထားကာ ဘိန်းခွန့်၍
ပေးလိုက်လျှင် ဇီဝိတဒါနကုသိုလ် ဖြစ်သည်ဟု ထင်မှတ်တတ်
ကြ၏။

စင်စစ်မှာ မစားသင့်သော ဘိန်းကို စားစေလိုခြင်းသည်
ကုသိုလ်စိတ်မဟုတ်၊ အကုသိုလ်စိတ်သာ ဖြစ်သောကြောင့်
ကုသိုလ်မဖြစ်နိုင်၊ အကုသိုလ်သာဖြစ်၏။

ဝေဿန္တရာမင်းကြီးသည် မဟာဒါနကြီးကို ပေးလှူရာ၌
သေအရက်ကိုပင် ပါဝင်စေသည်ဆိုရာ၌ စစ်စစ် အရက်မှာ
သောက်မှသာ အပြစ်ရှိသည်၊ မသောက်ဘဲ ဆေးအဖြစ်ဖြင့်
အပြင်အပက လိမ်းကျခြင်း စသည်ဖြင့် သုံးသင့်၊ သုံးထိုက်
သောနည်းဖြင့် အသုံးပြုက အကုသိုလ် မဖြစ်နိုင်ပေ၊ ယင်းသို့

အပြင်အပက လိမ်းကျခြင်းစသော ကိစ္စအတွက် အလိုရှိသူများအား လှူဒါန်းလိုခြင်းကြောင့် ထည့်သွင်းထားခြင်းဖြစ်၏။

ပဲ့သဘင် အလှူစသော နောက်အလှူလေးမျိုးတို့မှာကား မည်သည့်နည်းနှင့်မျှ စိတ်စေတနာကောင်းထား၍ မဖြစ်နိုင်သော ဒါနများသာ ဖြစ်၏။

ဤသို့ စသည်ဖြင့် မိမိသည် ဟောပြော၏။ နောက်လဲယခုကဲ့သို့ပင် ဘုရားပွဲကို တရားပွဲနှင့် ကျင်းပသင့်ကြောင်း စသည်ဖြင့် အကျယ်တဝင့် ဟောပြော၏။ နံနက်မိုးသောက် အလင်းရောက်သော် ဒကာတယောက် ရောက်လာပြီး ရှိခိုးဦးချ လျှောက်ထား၏—

“အရှင်ဘုရား ညက ရွတ်တဲ့ပါဠိကို တပည့်တော်လိုချင်ပါတယ်ဘုရား”

“ဘယ်ပါဠိလဲ ဒကာကြီး”

“အကုသိုလ်ဖြစ်တဲ့ ဒါနငါးမျိုး ပါဠိဘုရား”

“ကဲကဲ- ရေးဒကာကြီး—

“ပဉ္စ ဒါနာနိ အပုညာနိ ပုညသမ္ပတာနိ လောကသ္မိ မဇ္ဇဒါနံ၊ သမဇ္ဇဒါနံ၊ ဣတ္ထိဒါနံ၊ ဥသဘဒါနံ၊ စိတ္တကမ္မဒါနံ” (ဝိနည်း ပရိဝါပါဠိတော်-၂၃၁)။

ဒကာကြီးသည် အနက်အဓိပ္ပာယ်ပါ အပြည့်အစုံ ရေးသားမှတ်သားထား၏။ ပြီးလျှင် လျှောက်ထား၏—

“တပည့်တော် ဒီလိုဟောဒါ ဒီတခါဘဲ နာကြားရပါ သေးတယ်ဘုရား၊ တပည့်တော်တို့က နဖူးကချွေး-ချေမကျ အောင် လုပ်ပြီးမှ လှူရဒါ အကျိုးရှိချင်ဒါပေါ့ ဘုရား၊ အကျိုးမရှိမှန်း အကုသိုလ်ဖြစ်မှန်း “သိလျှင်ဘယ်လှူပါမလဲ ဘုရား” လှူရဒါ ငွေလဲကုန်သေး၊ အကုသိုလ်လဲ ဖြစ်သေးဆို တော့ အကုသိုလ်ဝယ်ယူသလို ဖြစ်နေဒါပေါ့”

“ဒကာကြီး ဟောတော့ ဟောကြမှာပါ၊ ဒကာကြီးနဲ့ မတိုက်ဆိုင်လို့နေမှာပါ”

“မဟုတ်ပါဘူးဘုရား၊ တပည့်တော် တရားလိုက်စား နာကြားဒါ ကြာပြီဘုရား၊ တခါမှ မကြားဘူးပါဘူးဘုရား တဆင့်စကား တဆင့် နားတောင်မှ မကြားဘူး ပါဘူး ဘုရား”

“ကဲထားပါတော့လေ နောက်က မကြားဘူးဒါ၊ လွန်ခဲ့ ပြီဘဲ၊ ယခုကြားဘူးတော့ ကိုယ်လဲရှောင်ပေါ့၊ သူများတွေ လဲ ရှောင်နိုင်အောင် တဆင့်ပြန် ဟောပြောပေးပေါ့”

“တပည့်တော်လဲ အဲဒီရည်ရွယ်ချက်နှင့်ဘဲ အရှင်ဘုရားသိ မှာ ကျမ်းညွှန်းနှင့်တကွ ပါဠိအကိုးအကားကို လျှောက် ထားတောင်းယူဒါပါ ဘုရား”

“ကောင်းတယ် ကောင်းတယ်၊ သူတပါးအား တရား ဟောပေးရဒါ အမြတ်ဆုံးဓမ္မဒါနကုသိုလ် ဖြစ်တယ်၊ ဟော ပေးပေါ့၊ ဦးပဉ္စင်းလဲဘဲ အဲဒီအမြတ်ဆုံး ဓမ္မဒါနကုသိုလ် လိုချင်လို့ တရားဟောပေးနေဒါဘဲ”

“တပည့်တော်ကို ခွင့်ပြုပါအုံး ဘုရား”

ဒကာကြီးသည် အလိုပြည့်ဝ၍ ပြုံးရွှင်စွာနှင့် ရှိခိုးဦးချ၍
ထပြန်သွားတော့၏။ မိမိသည် ဒကာကြီး ထပြန်သွားလျှင်
ဂိတ်ထဲမှ ဥဒါန်းကျူးမိ၏-

“အချို့လူတို့သည် ကခြင်း၊ သီချင်းဆိုခြင်း၊ တီး
မှုတ်ခြင်းတို့၌ မပျင်းမရိ လုံ့လရှိ၍ ပျော်မွေ့ကုန်၏။
ဘုရားသားတော် သမီးတော်တို့သည်ကား တရား
တော်၌ ပျော်မွေ့ကုန်၏။ နှစ်ဦးကုန်သော ထိုလူတို့
သည် အချင်းချင်း ဝေးကွာကုန်၏” (ရစနာ)

“သံလျက်သွား အဖျားပေါ်၌ တင်ထားသော
ပျားရည်ကို နှစ်သက်မက်မောစွာ လျက်သူသည် ပြင်း
စွာဆင်းရဲဒုက္ခ ရောက်ရသကဲ့သို့ ကခြင်း၊ သီချင်းဆို
ခြင်း၊ စသည်၌ နှစ်သက် မက်မောသူသည်လည်း
ထက်စွာသော အပါယ် ငရဲတို့၌ ကျရောက် ရ၏”
(ရစနာ)

“ထို့ကြောင့် ကြောင်းကျိုးမြင်သိ ပညာရှိသည်
ပြင်းစွာသော ဆင်းရဲဒုက္ခကို မြင်၍ မိမိ၏ ချမ်းသာ
ရေးကို အလိုရှိလတ်သော် ကခြင်း၊ သီချင်းဆိုခြင်း
စသည်တို့၌ မမွေ့ပျော်ရာ” (ရစနာ)

“ကြောင်းကျိုးမြင်သိ ပညာရှိသည် ဆားငံရည်
နှင့်တူသော ကခြင်း၊ သီချင်းဆိုခြင်းစသော ကာမ

ဂုဏ်အာရုံကို မမှီဝဲ၊ မသောက်သုံးဘဲ ချိုမြိန်ကောင်း
မြတ်သော အမြိုက် သုခဘုတ်နှင့်တူသော သူတော်
ကောင်းတရားကို အခါခါ အထပ်ထပ် နာကြား
သောက်သုံးရာ၏” (ရစနာ)

* မသိသူများ သိ၍သွား
ကြိုးစားရှောင်ရှားနိုင်စေသော်။

*

*

*

ဝိသာခါ သိချင်းဆိုပြီး ဗိုက်ဗျောတီး
က-တယ်ထဲဘုရား။

(၁၇)

လောကသဘာဝမှာ အမှားစကား၊ အမှား ဝါဒသင်္ချာ
ပြန့်နှံ့လွယ်၏၊ တွင်ကျယ်လွယ်၏၊ လူကြိုက်များ၏၊ မှန်သော
စကား၊ မှန်သောဝါဒမှာ ပြန့်နှံ့ခဲ၏၊ တွင်ကျယ်ခဲ၏၊ လူကြိုက်
နည်း၏။ ယင်းသို့ဖြစ်ရာ အမှားကြာကာပေါ်လွင်ပြီး အမှန်
လိုဖြစ်သွားတတ်၏။ အမှန်မှာ မြုပ်ပြီး အမှားလိုဖြစ်သွားတတ်
၏။ ယင်းကိုရည်ရွယ်၍ ဝဉာဏ်များက မော်ကွန်းသိုးခဲ၏-

“အမှားကြာတော့ အမှန်ဖြစ်၊ အမှန်စင်စစ် အမှား
ထင်၊ ဘုရားရှင်ပင်—ဟောလို့မရ”

မှန်၏။ တခါက မိမိသည် အလှူပွဲတပွဲတွင် တရားဟော၏
အလှူမှာ အတီးအမှုတ်ပေါ့။ တိတ်တိတ်၊ ဆိတ်ဆိတ် လှူဒါန်း
သော အလှူဖြစ်၏။ လှူဒါန်းမှု တရားနာမှုကို ဦးစားပေး
လှူ၏။ သို့နှင့်မိမိသည် ဤအလှူမျိုး ကောင်းကြောင်း၊ တရား
နှင့် လျော်ညီကြောင်း ဘုရားရှင်၏ အလိုတော် ကျကြောင်း
စသည်ဖြင့် ချီးကျူးဟော၏။

တဖန် အတီးအမှုတ်များဖြင့် ဆူဆူညံ့ညံ့ လှူသော
အလှူမျိုးမှာ တရားနှင့် မညီကြောင်း၊ ဘုရားရှင်ကဲ့ရဲ့ကြောင်း
“ကုသိုလ်တပဲ ရဲတပိဿာ” ဖြစ်ကြောင်း စသည်ဖြင့် အပြစ်
ပြ၍ ပြောဟော၏။ အလှူပွဲ ပြီးသောအခါ ဒကာကြီးတ
ယောက် ရောက်လာကာ ရှိခိုးဦးချ၍ မေးလျှောက်၏—

“အရှင်ဘုရား အလှူထဲမှာ အတီးအမှုတ် ထည့်လှူဒါ အကျိုး
မရှိဘူးလား ဘုရား”

“အကျိုးတော့ရှိဒါပေါ့ ဒကာကြီးရဲ့၊ အတီးအမှုတ်ဆိုဒါက
အကုသိုလ်ကို ပွားစေတတ်တော့ အတီးအမှုတ် ထည့်လှူလျှင်
အကုသိုလ်အကျိုးဖြစ်တဲ့ မကောင်းကျိုးတော့ ရမှာပေါ့၊
ကောင်းကျိုးတော့ ဘယ်ရမှာလဲ ဒကာကြီး”

ဒါဖြင့်—တပည့်တော် ကြားဘူးတယ်ဘုရား၊ တချို့ဓမ္မ
ကထိကတွေလဲ ဟောတယ်ဘုရား၊ ဝိသာခါဟာ သောတာ
ပန်တဲ၊ သူ့ရဲ့ပုဗ္ဗာရုံကျောင်းကြီး ရေစက်ချတော့ ဝမ်းသာလွန်း

လို့ သား၊ သမီး၊ မြေး၊ မြစ်တွေ ခြံရံပြီး “ဝိသာခါ သီချင်းဆို
ပြီး ဗိုက်ဗျောတီးကတယ် ဘုရား” အပြစ်ရလျှင် ဝိသာခါ
ဒီလိုလုပ်ပါမလားဘုရား”

ကြံကြံဘန်ဘန် ဒကာကြီးကလဲ အဲဒီ မဟုတ်တရုတ် ကြာ
ဘူးနားဝတွေက ခက်နေတယ်၊ ဟုတ်သာကို လာဖျက်နေ
တယ်၊ ဘယ်ကလာ သောတာပန် ကျောင်းအမကြီးတယောက်
က ဘုရားရှင်နှင့် သံသာတော်တွေရှေ့ ကျောင်းဝင်းကြီးထဲ
မှာ အရှက်အကြောက်မရှိ သီချင်းဆိုပြီး ဗိုက်ဗျောတီး ကပါ
မလဲ၊ အဲဒါ သီချင်းဆိုချင်၊ တီးမှုတ်-ကခုန်ချင်သူတွေရဲ့
ထွင်လုံးစကားဘဲ၊ ဘယ်ကျမ်းဂန်မှာမှ မပါဘူး၊ နားထောင်
ဒကာကြီး၊ ဦးပဉ္ဇင်း ရှင်းပြမယ်၊ ဝိသာခါ ကျောင်းအမကြီး
ဟာ ကျောင်းအလှူပွဲ အပြီးမှာ သား၊ သမီး၊ မြေး၊ မြစ်
အပေါင်း ခြံရံလျက်-

“ငါသည် ရှေး၌ အကြင် အကြင်ဆုကို တောင့်တ
အပ်၏၊ ခပ်သိန်းသော ထိုထိုဆုသည် အပြီးသို့
ရောက်ပြီ”

“ငါသည် အဘယ်အခါ၌ သန့်ရှင်းစင်ကြယ်သော
အင်္ဂတေ၊ မြေဖြူ-မြေနီဖြင့် လိမ်းကျံအပ်သော နှလုံး
မွေ့လျော်ဖွယ်ရှိသောပြာသာဒ်ကို ပြု၍ ကျောင်းအလှူ
ကို လှူရအံ့နည်း၊ ဤသို့ ငါ၏ ကမ္ဘာတသိန်း ကာလ
ပတ်လုံး ပါရမီဖြည့်၍ ကြံခြင်းသည် ယနေ့ ပြည့်
လေပြီ”

“ငါသည် အဘယ်အခါ၌ ညောင်စောင်း၊ အင်းပျဉ်၊ ဘုံလျှို၊ ခေါင်းအုံးနှင့် အိပ်ရာ၊ နေရာ၊ ကျောင်းတက္ကသိုလ်ကို ပြု၍ လှူရအံ့နည်း၊ ဤသို့ ငါ၏ ကမ္ဘာတသိန်း ကာလပတ်လုံး ပါရမီဖြည့်၍ ကြံခြင်းသည် ယနေ့ ပြည့်လေပြီ”

“ငါသည် အဘယ်အခါ၌ သန့်ရှင်းစင်ကြယ်စွာသော သားဟင်းမျိုးဖြင့် ငြိမ်းသော စာရေးတန်ဆွမ်းဟု ဆိုအပ်သော ဆွမ်းအလှူကို လှူရအံ့နည်း၊ ဤသို့ ငါ၏ ကမ္ဘာတသိန်း ကာလပတ်လုံး ပါရမီဖြည့်၍ ကြံခြင်းသည် ယနေ့ ပြည့်လေပြီ”

“ငါသည် အဘယ်အခါ၌ ကာသိကရာဇ်တိုင်း၊ ခေါမတိုင်းဖြစ် သင်္ကန်းနှင့် ဝါချည် သင်္ကန်းတို့ကို သင်္ကန်းအလှူအဖြစ် လှူရအံ့နည်း၊ ဤသို့ ငါ၏ ကမ္ဘာတသိန်း ကာလပတ်လုံး ပါရမီဖြည့်၍ ကြံခြင်းသည် ယနေ့ ပြည့်လေပြီ”

“ငါသည် အဘယ်အခါ၌ ထောပတ်၊ ဆီဦး၊ ပျား၊ ဆီ၊ တင်လဲတည်းဟူသော ဆေးအလှူကို လှူရအံ့နည်း၊ ဤသို့ ငါ၏—ကမ္ဘာတသိန်း ကာလပတ်လုံး ပါရမီဖြည့်၍ ကြံခြင်းသည် ယနေ့ ပြည့်လေပြီ”

—လို့ နှစ်သက်ဖွယ်ရှိသော ပင်ကိုယ်သံဖြင့် ဝမ်းသာရွှင်ပျစွာ ပုဗ္ဗာရုံပြာသာဒ်ကျောင်းကြီးကို အပြန်များစွာ အထပ်

ထပ် လှည့်သွားစဉ် နှစ်သက်ဝမ်းမြောက်သော ဥဒါန်းစကား မြက်ကြားတယ်။ သီချင်းဆိုပြီး ဗိုက်ပျောတီးကတော့ မဟုတ်ဘူး။ အဲဒီမှာ သီချင်းဆိုတဲ့ အဓိပ္ပာယ်၊ ဗိုက်ပျောတီးတဲ့ အဓိပ္ပာယ်၊ က-တဲ့အဓိပ္ပာယ်ပါရဲ့လား ဒုကာကြီး”

“တချက်မှ မပါဘူးဘုရား”

“ဆက်နားထောင်အုံး ဒုကာကြီး၊ ဒီတခါ ပိုရှင်းသွားမယ်”

“အဲဒီလို ဥဒါန်းစကား လှည့်ပတ်မြက်ကြားတော့ ရဟန်းတော်တွေက ကြားတယ်။ ဝိသာခါက ပင်ကိုယ်သံက ကောင်းတော့ ရဟန်းတော်တွေက သီချင်းဆိုတယ် ထင်တယ်။ ဒါကြောင့် ဘုရားရှင်ကို သွားပြီး လျှောက်မေးတယ်-

“မြတ်စွာဘုရား တပည့်တော်တို့ ဤမျှ ကာလပတ်လုံး ဝိသာခါသီချင်းဆိုသည်ကို မမြင်ဘူး။ မကြားဘူးပါ။ ယနေ့ ဝိသာခါသည် သား၊ သမီး၊ မြေး၊ မြစ် အပေါင်း ခြံရံလျက် သီချင်းဆိုပြီး ပုဗ္ဗာရုံပြာသာဒ် ကျောင်းကြီးကို လှည့်ပတ်သွားလာ၏။ ထိုဝိသာခါ၏ သည်းခြေမူလည်း ပျက်လေသလော။ သို့မဟုတ် ရူးမူလည်း ရူးလေသလော”

“ရဟန်းတို့ ငါ၏သမီး ဝိသာခါသည် သီချင်းမဆို၊ မိမိ၏ အလိုဆန္ဒ တောင့်တမှု အဇ္ဈာသယ ပြည့်ဝ၍ ‘ငါ၏တောင့်တအပ်သော ဆုသည် အပြီးအဆုံးသို့ ရောက်လေပြီ’ ဟု နှစ်သက်သော စိတ်ရှိသည်

ဖြစ်၍ ဝမ်းမြောက်ဝမ်းသာ ဥဒါန်းစကား မြက်ဆုံ
လျက် လှည့်ပတ်သွားလာခြင်းသာ ဖြစ်၏”

“ဟင်....အခု အရှင်ဘုရား ရှင်းပြတဲ့ အတိုင်းဆိုရင်
သီချင်းဆိုဒါတောင်မှ မပါဘူး၊ မဟုတ်ဘူး၊ ဘယ်မှာလဲ
ဗိုက်ပျောတီးဒါ၊ က-ဒါ၊ အရိပ်အမြက်တောင် မပါဘူး၊
အရှင်ဘုရားများ ချန်ထားသလားဘုရား”

“ဘယ်ကလာ ကပ်သီးကပ်သပ် ချန်ထားရမှာလဲ၊ ချန်
ထားလျှင် ဘုန်းကြီး ငရဲကြီးမှာပေါ့၊ အဲဒါ ဓမ္မပဒ အဋ္ဌ
ကထာမှာ လာတဲ့ အတိုင်း ခရေစေ့ တွင်းကျ ရှင်းပြဒါဘဲ
ဒကာကြီး၊ ပေါက်တတ်ကရ ကိုယ်လိုရာ ကိုယ်ဆွဲပြောဒါ
မဟုတ်ဘူး၊ စာဆိုဒါ မူရင်းကြည့်ရတယ်၊ သူများတဆင့်
ရေးဒါ သွားကြည့်လျှင် အမှန်ရဘို့ မလွယ်ဘူး၊ သူများ
ဟောဒါ နာကြားရုံနှင့်လဲ အမှန်ရဘို့ မလွယ်ဘူး၊ ဟောတဲ့
ဓမ္မကထိကဟာ ပင်ရင်း ပါဠိအဋ္ဌကထာ ကိုယ်တိုင်ကြည့်
ဟောမှ အဲဒါကို နာရလျှင် အမှန်ရမယ်၊ ယခုခေတ်မှာဆို
ဆရာတော် ဦးဝိစိတ္တသာရာဘိဝံသ တို့ ဟောသလိုပေါ့၊ သို့
မဟုတ်က အမှန်မရနိုင်ဘူး”

“ဒီလိုဆို ဒီကိုယ်တော်တွေဟာ သူတို့ သီချင်းဆို ငိုချင်းချ
ဟားတိုက်ရယ်ရအောင် တုရားဟောချင်ဒါနဲ့ ဝိသာခါ ဆွဲ
ဆည့်ဒါပေါ့ ဘုရား၊ အဲဒါ လူတွေကလဲ တဆင့်စကားနဲ့
အဟုတ်မှတ်ပြီး အလှူမှာ အတီးအမှုတ်ကလေးမှ မပါလျှင်
အလှူဖြစ်တယ်တောင် မထင်ဘူးဘုရား၊ ခက်တယ်ဘုရား၊ သိပ်

ခက်တယ်“မရှိဒါထက် မသိဒါခက်တယ်” ဆိုဒါ သိပ်မှန်တယ် ဘုရား”

ဒကာကြီးသည် ယင်းသို့ ငြီးတွားပြောဆိုပြီး ရှိခိုးဦးချ၍ ထပြန်သွားလေ၏။ ဒကာကြီး ထပြန်သွားလျှင် ယင်းအဖြစ် အပျက်နှင့် လျော်သော ဘုရားရှင်၏ တရားယဉ်များကို စဉ်းစား၏။ သို့စဉ်းစားစဉ် ဘုရားရှင်၏ တရားယဉ်များ သည် မိမိဉာဏ်တွင် ထင်မြင်ပေါ်ပေါက်၍ လာ၏-

“ရှက်သင့်သော အကုသိုလ်အရေးကို၌ မရှက်ကြ ကုန်၊ မရှက်သင့်သော ကုသိုလ်ရေးတို့၌ ရှက်ကြကုန် ၏။ ကြောက်လန့်သင့်သော အကုသိုလ် အရေးတို့၌ မကြောက် လန့် ကုန်၊ မကြောက် လန့် သင့် သော ကောင်းမှုရေးတို့၌ ကြောက်ဘွယ်အရေး အရာမ ဘေးကြီးဟု မြော်တွေးထင်မြင်ကုန်၏”(သံခိပ်ဋီကာ- ရစနာ)

“မရှက်သင့်သော အရာတို့၌ မရှက်ကြကုန်လင့်၊ မကြောက်သင့်သော အရာတို့၌ မကြောက်ကြကုန် လင့်၊ စင်စစ် ရှက်သင့်သော အရာဌာန၌သာလျှင် ရှက်ကြကုန်လော့၊ ကြောက်သင့်သော အရာဌာန၌ သာလျှင် ကြောက်ကြကုန်လော့”(သံခိပ်ဋီကာ-ရစနာ)

“ရှက်ဖွယ်မဟုတ်သည်၌ ရှက်ကုန်၍ ရှက်ဖွယ်ဟုတ် သည်၌ မရှက်ကုန်သည့် မှားသောမိစ္ဆာဒိဋ္ဌိ အယူရှိကုန် သော သတ္တဝါတို့သည် မကောင်းသော ငရဲစသော ဒုဂ္ဂတိသို့ သွားရကုန်၏” (နိရယဝဂ်-ဓမ္မပဒ)

“ဘေးမဟုတ်သည်၌ ဘေးဟု ရှုလေ့ ရှိကုန်၍
ဘေးမဟုတ်သည်၌ ဘေးဟု ရှုလေ့ မရှိကုန်သော မှား
သော မိစ္ဆာဒိဋ္ဌိ အယူရှိကုန်သော သတ္တဝါတို့သည်
မကောင်းသော ငရဲစသော ဒုဂ္ဂတိသို့ သွားရကုန်၏”
(နိရယဝဂ်-ဓမ္မပဒ)

“အပြစ်မဟုတ်သည်၌ အပြစ်ဟု ရှုလေ့ ရှိ၍ အပြစ်
ဟုတ်သည်၌ အပြစ်မဟုတ်ဟု ရှုလေ့ ရှိကုန်သော မှား
သော မိစ္ဆာဒိဋ္ဌိ အယူရှိကုန်သော သတ္တဝါတို့သည်
မကောင်းသော ငရဲစသော ဒုဂ္ဂတိသို့ သွားရကုန်၏”
(နိရယဝဂ်-ဓမ္မပဒ)

“အပြစ်ကို အပြစ်အားဖြင့် အပြစ်မဟုတ်သည်ကို
လည်း အပြစ်မဟုတ်သော အားဖြင့် သိ၍ ကောင်း
သော သမ္မာဒိဋ္ဌိ အယူရှိကုန်သော သတ္တဝါတို့သည်
ကောင်းသော လူနတ်ဟူသော သုဂတိသို့ သွားရ
ကုန်၏” (နိရယဝဂ်-ဓမ္မပဒ)

* ပြစ်ရှိ-မရှိ ခွဲခြားသိ ထိမိဟောကြားနိုင်စေသော်။

* အပြစ်မရှိ ကြိုးစားဖြည့် ပြစ်ရှိ ရှောင်ရှားနိုင်စေ
သော်။

ဓမ္မကထိက မဟုတ်တာမှ

ပင့်ချင်တယ်ဘုရား

(၁၈)

မိမိသည် တရားတော့ ဟောပါ၏။ သို့သော် ဓမ္မကထိက အမည်တော့ မခံပါ။ ဓမ္မကထိက မဟုတ်ပါ။ ပင့်တိုင်းလိုက်၍ မဟောပါ။ သွားလာတည်းခို နေထိုင်ရေး ကျန်းမာမှုနှင့် လျော်ကန်၍ သာသနာရေးအတွက် အကျိုးများမှုကို အဓိက ထားလိုက်၏။ မိမိငယ်ဆရာကလည်း ဆုံးမထား၏-

“မလျော်ကန်လျှင် ပင့်တိုင်းမလိုက်ရ။ နယ်လှည့် တရားမဟောရ။ လျော်ကန်၍ ဟောပါဟု လျှောက် ထား’ တိုက်တွန်းလျှင်လဲ ဟောရမည်။ မိမိကိုယ်ကျိုး ကြည့်၍ မဟောရ။ လာဘ်ပေါများရေးနှင့် နာမည် ကျော်ကြားရေးအတွက် မဟောရ။ မိမိအဖွဲ့အစည်း ကြီးပွားရေးအတွက် မဟောရ။ ပရိသတ်အကျိုးများ ရေးနှင့် သာသနာရေးကို ကြည့်၍ ဟောရမည်”

မိမိသည် ယင်းသို့ ရွေးချယ်မှုရှိ၍ နယ်ကြဉ်း၊ သို့ကျဉ်း သော်လဲ ရွေးချယ်မှုသာ ဟောသူနာသူ အကျိုးရှိမည်။ ဟော သူ နာသူ နှစ်ဦးမှာ သူ့ပရိသတ်နှင့် သူ့ဟောသူ ဟူ၍ ၄-မျိုးရှိကြောင်းကို ဘုရားရှင် စတုက-အဂ္ဂတ္ထရ ဓမ္မကထိက သုတ်တွင် ဤသို့ဟောကြားတော်မူခဲ့၏-

၁။ ရဟန်းတို့ ဤသာသနာတော်၌ အချို့သော တရားဟော ပုဂ္ဂိုလ်သည် အနည်းငယ်မျှကိုလည်း ဟော၏။ အကျိုးစီးပွားနှင့် မစပ်သည်ကိုလည်း ဟော၏။ ထိုပုဂ္ဂိုလ်၏ ပရိသတ်သည်လည်း အကျိုးစီးပွားနှင့် စပ်သည်-မစပ်သည်၌ မလိမ္မာ။

၂။ ရဟန်းတို့ ဤသာသနာတော်၌ အချို့သော တရားဟော ပုဂ္ဂိုလ်သည် အနည်းငယ်မျှကိုလည်းဟော၏။ အကျိုးစီးပွားနှင့် စပ်သည်ကိုလည်း ဟော၏။ ထိုပုဂ္ဂိုလ်၏ ပရိသတ်သည်လည်း အကျိုးစီးပွားနှင့် စပ်သည်-မစပ်သည်၌ လိမ္မာ၏။

၃။ ရဟန်းတို့ ဤသာသနာတော်၌ အချို့သော တရားဟော ပုဂ္ဂိုလ်သည် များစွာလည်း ဟော၏။ အကျိုးစီးပွားနှင့် မစပ်သည်ကိုလည်း ဟော၏။ ထိုပုဂ္ဂိုလ်၏ ပရိသတ်သည်လည်း အကျိုးစီးပွားနှင့် စပ်သည်-မစပ်သည်၌ မလိမ္မာ။

၄။ ရဟန်းတို့ ဤသာသနာတော်၌ အချို့သော တရားဟော ပုဂ္ဂိုလ်သည် များစွာလည်း ဟော၏။ အကျိုးစီးပွားနှင့် စပ်သည်ကိုလည်း ဟော၏။ ထိုပုဂ္ဂိုလ်၏ ပရိသတ်သည်လည်း အကျိုးစီးပွားနှင့် စပ်သည်-မစပ်သည်၌ လိမ္မာ၏။

ယင်းသို့ သူ့ဟောသူနှင့် သူ့ပရိသတ် ဖြစ်ရကား မိမိမူကို မဖျက်ဘဲ ဘုရားရှင်အလိုကျ ဟောခြင်းသည် အကောင်းဆုံး ဖြစ်၏။ တခါက မိမိသည် မြို့ကြီးတမြို့၌ တရားဟောနေစဉ်

တရားပွဲဖြစ်မြောက်ရေး အဖွဲ့တဖွဲ့မှ ဒကာကြီး တယောက်
ရောက်လာ လျှောက်ထား၏-

“အရှင်ဘုရား တပည့်တော်တို့ အဖွဲ့က ဘုရားပွဲအတွက်
ပင့်လျှင် မငြင်းပါနဲ့ဘုရား၊ လက်ခံပါ”

ထိုဒကာကြီးတို့ အဖွဲ့သည် ဘုရားပွဲကို တရားပွဲနှင့်ကျင်းပ
၏။ ဇာတ်ပွဲစသည် မထည့်ပေ။ တရားပွဲမှာ တပါးလျှင်
သုံးည၊ ငါးည၊ ခုနစ်ည စသည် လျှော်သလိုဟောရ၏။ တနှစ်
လျှင် လေး၊ ငါးပွဲကျင်းပ၍ လေး၊ ငါးပါးပင့်ရ၏။

“ဒကာကြီး ဦးပဉ္ဇင်းက ကျန်းမာရေးလဲ သိပ်မကောင်း
ဘူး၊ ဓမ္မကထိကလဲ မဟုတ်ဘူး၊ ဟောဒီဘုန်းကြီးပင့်၊ သူက
ဓမ္မကထိက အကြီးစားဘဲ”

မိမိသည် ယင်းသို့ ပြောဆိုပြီး မိမိမိတ်ဆွေဘက်သို့ လက်
ညှိုးညွှန်ပြလိုက်၏။ သူသည် မိမိအပြီးတွင် ဟောရန် ရောက်
နေခိုက်ဖြစ်၏။

“ဟို အရှင်ဘုရားလဲ ပင့်ရမှာဘဲ၊ အရှင်ဘုရားလဲ ပင့်ရ
မှာဘဲ၊ တပည့်တော်တို့ တရားပွဲက လေး၊ ငါးပါး ပင့်ရတယ်
ဘုရား”

“လေး၊ ငါးပါး ပင့်လဲ ဓမ္မကထိကတွေ ရှာပင့်ပေါ့ ဒကာ
ကြီးရာ၊ ဦးပဉ္ဇင်းက ဓမ္မကထိကမှ မဟုတ်တာ”

“တပည့်တော်တို့က “ဓမ္မကထိက မဟုတ်တာမှ ပင့်ချင်
တယ်ဘုရား” ဆရာတော် ဦးဝိစိတ္တသာရာဘိဝံသဟာ ဘယ်မှာ
ဓမ္မကထိကဟုတ်လို့လဲ၊ တပည့်တော်တို့ရအောင် ပင့်တယ်ဘုရား၊

တပည့်တော်တို့ တရားမဏ္ဍပ်သို့ ဓမ္မကထိကတွေ လာစပ်တယ် ဘုရား၊ ဟောချင်လို့၊ တပည့်တော် လက်မခံဘူး၊ ဓမ္မကထိက တွေ လာစပ်လွန်းလို့ တပည့်တော်တို့ တရားပွဲတွေ ပြီးလျှင် မဏ္ဍပ်ကို မြန်မြန်ဖျက်ရတယ်ဘုရား”

“အင်း—အင်း ဒကာကြီးဟာက တယ်ခက်ပါလား၊ လာ စပ်တဲ့ ဓမ္မကထိကတွေလဲ မလိုချင်၊ မလိုက်ချင်တဲ့ ကိုယ်တော် တော့လဲ ကပ်သပ်ပင့်၊ အင်း တရားဟောရဒါ တယ်မလွယ် ပါလား၊ ဒါ့ကြောင့် ဘုရားဟောဒါဘဲ”

“ဘယ်လို ဟောလဲဘုရား အမိန့်ရှိပါအုံး၊ နာပါရစေ”
အခါတပါး၌ ဘုရားရှင်သည် ကောသမ္မိပြည် သောသိ တာရုံကျောင်း၌ နေတော်မူ၏၊ ထိုအခါ၌ ရှင်ဥဒါယိသည် တရားဟောလျက်နေ၏၊ ရှင်အာနန္ဒသည် ရှင်ဥဒါယိ တရား ဟောနေသည်ကို မြင်လျှင် ဘုရားရှင်ထံ ချဉ်းကပ် ရှိခိုးပြီး လျှောက်ထား၏—

“မြတ်စွာဘုရား ရှင်ဥဒါယိသည် တရားဟောနေပါ၏”

“အာနန္ဒ....သူတပါးတို့အား တရားဟောရန် မလွယ်ကူ၊ အာနန္ဒ....သူတပါးတို့အား တရားဟောလိုသူသည်—

၁။ အစဉ်အတိုင်းဖြစ်သော အနုပုဗ္ဗိကထာတရား စကားကို ဟောမည်။

၂။ အကျိုးအားလျော်သော အကြောင်းကို ပြလျက် တရားစကားကို ဟောမည်။

၃။ အစဉ်သနားခြင်းကို အစွဲပြု၍ တရားစကား ကို ဟောမည်။

၄။ အာမိသကို မငဲ့ကွက်သော စိတ်ရှိသည် ဖြစ်၍
တရားစကားကို ဟောမည်။

၅။ မိမိကိုယ်ကို၎င်း သူတပါးကို၎င်း မထိပါး
မပုတ်ခတ်မှု၍ တရားစကားကို ဟောမည်”

ဟု ဤတရား ငါးမျိုးတို့ကို မိမိသန္တာန်၌ ဖြစ်စေ၍ တရား
စကား ဟောကြားရမည်။ (ဥဒါယိသုတ်-ပဉ္စက-အင်္ဂုတ္တရ)

“အဲ-ဟုတ်ပြီ-ဟုတ်ပြီ ဘုရား၊ အရှင်ဘုရားတို့ ဟောဒါ
အဲဒီ အင်္ဂုတ္တေနဲ့ ညီတယ်ဘုရား၊ ဒါကြောင့် တပည့်တော်တို့
၎င်းဒါပေါ့ ဘုရား”

ယင်းဒကာကြီးတို့ ဘုရားပွဲမှာ တရားပွဲနှင့် ကျင်းပလာ
ခဲ့သည်မှာ နှစ်ပေါင်း သုံးဆယ်ကျော်ပြီ၊ တရားရလဲ
တော်တော်ဝနေပေပြီ၊ ထို့ကြောင့် ရွေးချယ်နေခြင်းဖြစ်သည်။

“နေပါအုံး ဒကာကြီးရဲ့၊ တခြားမလွယ်တဲ့ အင်္ဂါတွေလဲ
အများကြီးရှိသေးတယ်”

“အမိန့်ရှိပါအုံးဘုရား၊ အယ်လို အင်္ဂါတွေလဲ”

“အခါတပါး၌ ဘုရားရှင်သည် သာတ္ထိပြည် ဇေတဝန်
ကျောင်း၌ နေတော်မူ၏၊ ထိုအခါ ရဟန်းတပါးသည် ဘုရား
ရှင်ထံ ချဉ်းကပ်ရှိခိုးပြီး လျှောက်ထား၏-

“မြတ်စွာဘုရား “ဓမ္မကထိက-ဓမ္မကထိက” ဟူ၍
ဆိုအပ်ပါ၏၊ မြတ်စွာဘုရား အဘယ်မျှဖြင့် “ဓမ္မ
ကထိက ” ဖြစ်ပါသနည်း”

“ရဟန်း အကယ်၍ အိမ္မဇရာ၊ သေမ္မမရဏကို
ငြီးငွေ့ရန်၊ တပ်မက်မှုကင်းရန်၊ ချုပ်ငြိမ်းရန် တရား
“ဟောခဲ့မှုဓမ္မကထိက” ဟူ၍ ဆိုခြင်းငှာသင့်၏”

“ရဟန်း ပဋိသန္ဓေနေမှု-ဇာတိကို၊ ဖြစ်မှု-ဘဝကို၊
စွဲလန်းမှု-ဥပါဒါန်ကို၊ တပ်မက်မှု-တဏှာကို၊ ခံစားမှု-
ဝေဒနာကို၊ တွေ့ထိမှု-ဖဿကို၊ တည်ရာ-အာယတန
ခြောက်ပါးကို၊ နာမ်၊ ရုပ်ကို၊ သိမှု-ဝိညာဏ်ကို၊ ပြုစီရင်
မှု-သင်္ခါရတို့ကို၊ မသိမှု-အဝိဇ္ဇာကို ငြီးငွေ့ရန်၊ တပ်
မက်မှုကင်းရန်၊ ချုပ်ငြိမ်းရန်၊ တရားဟောခဲ့မှု “ဓမ္မ
ကထိက” ဟူ၍ ဆိုခြင်းငှာ သင့်၏” (ဓမ္မကထိကသုတ်-
နိဒါနသံယုတ်)

“ရဟန်း အကယ်၍ မျက်စိကို ငြီးငွေ့ရန် စွဲမက်မှု
ကင်း ချုပ်ငြိမ်းရန် တရားဟောခဲ့မှု “ဓမ္မကထိက”
ဟူ၍ ဆိုခြင်းငှာ ထိုက်၏”

“ရဟန်း အကယ်၍ နား၊ နှာခေါင်း၊ လျှာ၊
ကိုယ်၊ စိတ်ကို ငြီးငွေ့ရန်၊ စွဲမက်မှုကင်းရန်၊ ချုပ်ငြိမ်း
ရန် တရားဟောခဲ့မှု “ဓမ္မကထိက” ဟူ၍ ဆိုခြင်းငှာ
ထိုက်၏” (ဓမ္မကထိက ပုစ္ဆာသုတ် - သဠာယတန
သံယုတ်)

“ရဟန်း အကယ်၍ ရုပ်ကိုငြီးငွေ့ရန် စွဲမက်မှု
ကင်းရန် ချုပ်ငြိမ်းစေရန် တရားဟောခဲ့မှု “ဓမ္မ
ကထိက” ဟူ၍ ဆိုထိုက်၏”

“ရဟန်း အကယ်၍ ဝေဒနာ၊ သညာ၊ သင်္ခာရ၊ ဝိညာဏ်တို့ကို ငြီးငွေ့ရန်၊ စွဲမက်မှုကင်းရန်၊ ချုပ်ငြိမ်းစေရန် တရားဟောခဲ့မှု “ဓမ္မကထိက” ဟူ၍ ဆိုခြင်းငှာ ထိုက်၏။ (ဓမ္မကထိကသုတ်-ခန္ဓသံယုတ်)

“များလှပါလားဘုရား၊ ဓမ္မကထိကဖြစ်ဘို့ရာ အင်္ဂါတွေကလဲ”

“ဒါ့ကြောင့် ဦးပဉ္စင်းက ဓမ္မကထိက မဟုတ်ဘူးလို့ ပြောဒါပေါ့ ဒကာကြီးရ”

“မဟုတ်ပေမဲ့ အရှင်ဘုရားတို့က ဓမ္မကထိကနဲ့ အများကြီး နီးစပ်ပါတယ်ဘုရား၊ တပည့်တော်တို့ပင့်ဒါ လက်ခံပါဘုရား”

“နေပါအုံး ဒကာကြီး နောက်အင်္ဂါတွေ ရှိသေးတယ်”

“ဒါဖြင့် အမိန့်ရှိပါအုံးဘုရား”

“ရဟန်းတို့ မည်သည့်ရဟန်းမဆို— “ငါ၏တရားကို နာကြားကြကုန်မူ၊ နာကြားပြီး၍ လည်းကြည်ညိုကြကုန်မူ၊ ကြည်ညိုကုန်သည်ဖြစ်၍ ငါ့အား ကြည်ညိုသော အခြင်းအရာကို ပြုကြကုန်မူ ကောင်းလေစွ” ဟု ဤသို့ စိတ်ရှိသည်ဖြစ်၍ သူတပါးတို့အား တရားဟော၏၊ ရဟန်းတို့ ဤသို့သဘောရှိသော ရဟန်း၏ တရားဟောခြင်းသည် မစင်ကြယ်”

“ရဟန်းတို့ မည်သည့်ရဟန်းမဆို “မြတ်စွာဘုရားဟောကြားသော တရားတော်သည် ကောင်းစွာဟောထားသော တရားတော်ပါပေတည်း၊ ကိုယ်တိုင်သိမြင်

အပ်သော အခါမလင့် အကျိုးပေးတတ်သော၊ လာလှည့် ရှုလှည့်ဟု ပြထိုက်သော မိမိ၏ ကိုယ်ထဲစိတ်ထဲ၌ ဆောင်ယူထားထိုက်သော၊ အရိယာ ပညာရှိတို့သာ ကိုယ်စီကိုယ်၌ သိမြင်နိုင်သော တရားတော် ပါပေတည်း”ဟု နှလုံးသွင်း၍ ငါ၏တရားကို နာကြားကြကုန်မူ၊ နာကြားပြီး၍လည်း တရားကို သိကြပါကုန်မူ၊ သိပြီး၍ အရဟတ္တဖိုလ်ဟူသော အကျိုးငှာ ကျင့်ကြကုန်မူ ကောင်းလေစွ”ဟု ဤသို့ စိတ်ရှိသည်ဖြစ်၍ သူတပါးတို့အား တရားဟော၏။ ဤသို့ တရား၏ ကောင်းသောအဖြစ်ကို စွဲ၍ သူတပါးတို့အား တရားဟော၏။ သနားကြင်နာခြင်းကို စွဲ၍၊ အစဉ်စောင့်ရှောက်ခြင်းကို အကြောင်းပြု၍ သူတပါးတို့အား တရားဟော၏။ ရဟန်းတို့ ဤသို့ဘောရှိသော ရဟန်း၏ တရားဟောခြင်းသည် စင်ကြယ်၏” (စန္ဒူပမသုတ်-ကဿပသံယုတ်)

“တပည့်တော်ဖြင့် အရှင်ဘုရား ဓမ္မကထိက မဟုတ်ထာ၊ ဟုတ်ထာ အသာထား ဒီမျှဖြင့်ပင် ကျေနပ်လှပါပြီ ဘုရား၊ ဓမ္မကထိက မဟုတ်သော်လဲ ဒီအင်္ဂါတွေ သိထားတော့ ဓမ္မကထိက အမည်နဲ့ အမျှားကြီး နီးစပ်အောင် ဟောနိုင်ပါတယ် ဘုရား၊ အခု ဒီတရားပွဲမှာ ဟောနေတာဖြင့် ပရိသတ်ကို ငြိမ်ပြီး ဩချနေဒါတဲ့ ဘုရား၊ အရှင်ဘုရားပင့်လျှင် လက်ခံပါဘုရား”

“ကဲ-ကဲ- ရှိစေတော့ ဒကာကြီး၊ အချိန်ကျတော့သာ ပင့်စာပို့လိုက်ပေါ့၊ ပြန်စာလာရင် လက်ခံတယ်ပေါ့”

“ဝမ်းသာပါတယ် ဘုရား၊ ဒီလောက်စကားရရင် ကျေနပ် ပါပြီ ဘုရား”

ဒကာကြီးသည် အလို့ပြည့်ဝသွားဟန်တူ၏။ ရှင်ဇနားတတ် ကြွစွာနှင့် ရှိခိုးဦးချ၍ ထပြန်သွားတော့၏။

* အများဟောကြား နည်းဟောကြား စီးပွားကျိုးနှင့် စပ်စေသော်။

* ရုပ်နာမ်ဓမ္မ သင်္ခါရ ဝိတ်ကငြီးအောင်ဟောစေသော်။

*

*

*

“ဒီဘုန်းကြီး ဘာတွေလျှောက်ပြောနေပါလိမ့်”

(၁၉)

တခါက မိမိသည် တောရွာကြီးတရွာမှ ရှင်ပြုရဟန်းခံ အလှူကြီး တလှူတွင် တရားဟောတာဝန်ကျ၏။ အလှူမှာ တောသူဌေးအလှူ ဆိုင်းနှင့်ဧည့်ခံ၏။ အလှူမှာ ဆိုင်းပါလျှင် တရားဟောခက်၏။ ဆိုင်းကို စိတ်ဝင်စား၍ တရားကို စိတ်မဝင် စားကြ၊ တဖန်ဆိုင်းနှင့် ဧည့်ခံနေ၍ တရားဟောချိန် နောက်

ကျတတ်၏။ အလ္လလာသူများမှာ အများအားဖြင့် အသွား ရှိ၍ အပြန်ရှိဆိုသလို အလ္လရှင်မျက်နှာနှင့် လာသူများဖြစ်၏။

တရားကို စိတ်ဝင်စားသူ နည်းပါး၏။ အမြန်ပြန်ချင်မှု၊ စိတ်စောနေ၏။

သို့ဖြစ်၍ မိမိသည် အလ္လကြီးလေ တရားမဟောချင်လေ ဖြစ်၏။ သို့ပင်ဖြစ်သော်လည်း ယခု အလ္လတွင်မူ အလ္လရှင်နှင့် ကျောင်းဘုန်းကြီးတို့၏ တောင်းပန်လွန်း၍ မနေသာသဖြင့် ဟောရ၏။ ပြည့်ပြည့်စုံစုံ နှစ်နာရီလောက် ဟောဘိ တောင်း ပန်၏။ သို့သော် မိမိသည် “ခဲမှန်ဘူးတဲ့ စာသူငယ်” ဖြစ်နေ၍ အလ္လအကြောင်း ဓာတ်သိနေရကာ သီလပေးမှ ရေစက်ချအထိ တနာရီ ၃၀ မိနစ်မျှ ဟောခဲ့၏။ ကျောင်းဘုန်းကြီးနှင့် အလ္လ ရှင်တို့ အလိုပြည့်ဝသွားပါ၏။ သို့သော် နောက်နေ့တွင် မိမိ ထံသို့ ရင်းနှီးသူ ဒကာတယောက် ရောက်လာ လျှောက်ထား ၏—

“ဦးပဉ္ဇင်း မနေ့က တရားဟောဒါအများပရိသတ်ကတော့ ကြိုက်ပုံရပါတယ်။ ငြိမ်နေဒါဘဲ ကြည့်ရဒါ။ ဒါပေမဲ့ တပည့် တော် အနားက လူတယောက်က “ဒီဘုန်းကြီး ဘာတွေ လျှောက်ပြောနေပါလိမ့်” လို့ ပြောတယ်။ တပည့်တော်— “ဒီလူဘယ်လိုပြောလိုက်တာပါလိမ့်” လို့ စိတ်ထဲမှာ အံ့သြသွား တယ်။ သူက တောကကိုး၊ အဝေးကြီးပြန်ရမှာဆိုတော့ ပြန်ဘို့ တွေးနေရဒါနဲ့ တရားစိတ်ဝင်စားဟန် မတူဘူး”

“အေးပေါ့၊ ဟောတဲ့တရား ပြန်စဉ်းစားကြည့် တွေ့ကရာ ရှောက်ပြောနေဒါလဲ မဟုတ်ဘူး-”

“လာဘ်ရခြင်းအကြောင်းဖြစ်သော အကျင့်သည် တပါးတခြားသာလျှင်တည်း၊ နိဗ္ဗာန်ရောက်ကြောင်း အကျင့်သည် တပါးတခြားသာတည်း၊ ဤသို့ အကျင့် နှစ်ပါးကို ထူးသောဉာဏ်ဖြင့် သိ၍ မြတ်စွာဘုရား၏ တပည့် ရဟန်းသည် ပူဇော်သကာ အကျော်အစောကို မနှစ်သက်ရာ၊ ဆိတ်ငြိမ်မှု “ဝိဝေက”ကို အဖန်တလဲ လဲ ပွားစေရာ၏”

ဆိုတဲ့ ဂါထာ နိဒါန်းပျိုးပြီး ဒါနအထောက်အပံ့ဖြင့် နိဗ္ဗာန် အမြန်ရပုံ ဝနဝါသီတိဿ သာမဏေဝတ္ထုကို အကျဉ်းချုံး ဟောဒါတဲ့၊ ခါတိုင်းဆို အဲဒီတရားကို ဦးပဉ္စင်း သုံးနာရီ ဟောဒါ”

“တပည့်တော် သဘောတော့ ကိုယ်မနာနိုင်လျှင် စော စောထဲက ပြန်မှာတဲ့၊ နာနိုင်လို့ နာလျှင်လဲ ပြီးအောင်နာမယ်၊ စိတ်မပူတော့ဘူး အေးအေးဘဲနာမယ်”

“ပြောရအုံးမယ်၊ ကဲ့ရဲ့ဒါနဲ့ ပတ်သက်လို့ ဒါကတော်သေး ဒါပေါ့၊ ကဲ့ရဲ့ခံရရုံဘဲ ရှိသေးဒါ၊ ရှေးက တရားတမျိုးထဲ ပညာရှိ သွားဟောတော့ ဆုပေးခံရတယ်၊ လူခိုက်သွားဟော တော့ အရိုက်ခံရတယ်၊ ယခု အရိုက်မခံရဒါ တော်သေးဒါ ပေါ့”

“အဲဒီ အကြောင်း တပည့်တော်အား ပြောပြစမ်းပါ ဘုရား။ တပည့်တော် တခါမှ မနာဘူးဘူး ဘုရား”

“ကဲ ဒါဖြင့် နားထောင် ဟောပြမယ်- “ရှေးက ဘုရားလောင်း ရသေ့တပါးရှိတယ်၊ ဟိမဝန္တာမှာ နေရာမှ ချဉ်ဆား မှီဝဲရန် ဗာရာဏသီသို့ ကြွလာပြီး မင်းဥယျာဉ်မှာ ခေတ္တတည်း ခိုနေတယ်၊ အချိန်တန်တော့ ဆွမ်းခံထွက်တယ်၊ မင်းကြီးမြင်၍ ကြည်ညိုကြီး ပင့်ထားတယ်၊ နေ့စဉ်ဆည်းကပ်သော မင်းကြီးအား ရသေ့က-

“ရေမြေရှင် မင်းကြီး အမျက်မထွက်လင့်၊ ရထားစီးနင်း မင်းအပေါင်းတို့ထက် မြတ်သော မင်းကြီး အမျက် မထွက်လင့်၊ မင်းသည် အမျက် ထွက်သူကို ပြန်၍ မမျက်မထွက်သော် တိုင်းသား-ပြည်သူတွေရဲ့ အပူဇော် ခံရမည်”

“ရွာ၌၎င်း သို့မဟုတ် တော၌၎င်း ချိုင့်ဝှမ်းရာ၌၎င်း၊ သို့မဟုတ် ကြည်းကုန်း၌၎င်း ဤအလုံးစုံသော အရပ်တို့၌ ငါဆုံးမ၏။ ရထားစီးနင်း မင်းအပေါင်းတို့ထက် မြတ်သောမင်းကြီး အမျက်မထွက်လင့်”

လို့ တရားဟောတယ်၊ အဲဒါ မင်းကြီးက ကြည်ညို၍ အခွန်တသိန်းထွယ်တဲ့ ရွာကြီးနှစ်ရွာ ရသေ့အား ဆုပေးတယ်၊ ရသေ့က လက်မခံဘူး။

နောက် ရသေ့ ဒေသစာရီလှည့်တယ်၊ ဂင်္ဂါ မြစ်ကမ်းသို့ ရောက်တော့ “အဝါရိယပိတာ” ဆိုတဲ့ ကူးတို့သူကြီးကို ပြောတယ်-

“အို....ကူးတို့သူကြီး ငါ့အား ဟိုဘက်ကမ်းသို့ ပို့ပေးပါလော့”

“ရှင်ရသေ့ ကျွန်ုပ်အား ကူးတို့ခအဖြစ် ဘာပေးမည်နည်း”

“အို....ကူးတို့သူကြီး သင့်အား လောကတမလွန် နှစ်တန်ကြီးပွားကြောင်း တရားကောင်းကို ကူးတို့ခအဖြစ်ပေးမယ်”

ကူးတို့သူကြီးမှာ လက်ဆုပ်လက်ကိုင် အဘိုးတန်တခုခုကို ပေးလိမ့်မည် အထင်နှင့် ရသေ့အား ဟိုဘက်ကမ်းသို့ ပို့လိုက်၏။ ရောက်သော် အခတောင်း၏-

“ရှင်ရသေ့ ကူးတို့ခ ပေးပါ”

“အို....အဝါရိယပိတာ ကူးတို့သူကြီး ဟိုဘက်ကမ်း မကူးမီ ဤဘက်ကမ်းထဲက အခတောင်းယူပါ။ ကူးတို့စီးသမားတို့သည် မကူးမီ စိတ်တမျိုး ကူးပြီးစော့ စိတ်တမျိုးဖြစ်၏”

“ကူးတို့သူကြီးသည် ဟိုဘက်ကမ်းရောက်မှ အခတောင်းလေ့ရှိ၍ ခဏခဏ ကူးတို့စီးသူများနှင့် ခိုက်ရန်ဒေါသဖြစ်၏။ သို့နှင့် သူ့မှာ စီးပွားမဖြစ်၊ ဒါကို ရသေ့သိ၍ လောကကြီးပွားကြောင်း တရားဟော၏။ ထိုမှတဖန်-

“ရွာ၌၎င်း သို့မဟုတ် စော၌၎င်း၊ ချိုင့်ဝှမ်းရာ၌၎င်း၊ သို့မဟုတ် ကြည်းကုန်း၌၎င်း၊ ဤအလုံးစုံသော အရပ်တို့၌ ငါဆုံးမ၏။ အို-ကူးတို့သူကြီး အမျက်မထွက်လင့်”

လို့—လောကတမလွန် နှစ်တန်ကြီးပွားကြောင်း တရားကောင်း
ကို ဟောပြောပြီး ကူးတို့သူကြီးအား ပြောတယ်—

“ကူးတို့သူကြီး ဤကား သင့်အတွက် လောကတမလွန်
နှစ်တန်ကြီးပွားကြောင်း တရားကောင်းဘဲ၊ အဲဒါကူးတို့ခဲဘဲ”

“ဒါဘဲလား သင်ရသေ့ ငါ့ပေးတဲ့ ကူးတို့ခဲ”

“အေး- ကူးတို့သူကြီး ဒါဘဲ”

“ဒါဖြင့် ငါ့အား ဘာလုပ်ဖို့လဲ၊ တခြား ပေးစရာကို
ပေးပါ”

“ကူးတို့သူကြီး ဒါမှတပါး ငါ့မှာ တခြားပေးစရာမရှိဘူး”

“ဒီလို ပေးစရာမရှိဘဲနဲ့ ငါ့လှေကို ဘာဖြစ်လို့ စီးရဒါလဲ”

ကူးတို့သူကြီးသည် ပြောပြောဆိုဆို ရသေ့ကို လှေပေါ်
မှ တွန်းချကာ ရင်ဘတ်ပေါ် ခုထိုင်ပြီး မျက်နှာကို လက်သီးနဲ့
ထိုးတယ်။ (အဝါရိယဇာတ် ဆက္ကနိပါတ်)

“အား....တယ်ရက်စက်ပါလား ဘုရား”

“အေး—ယခု ဒါလောက်မှ မဆိုးဘဲဟာ၊ အဲဒါကို ရည်
ချယ်ပြီး မသဒေဝလင်္ကာမှာ မာန်လည်ဆရာတော်ဘုရားကြီးက
လင်္ကာစီကုံးထားခဲ့တယ်—

“လူမိုက်တိရစ္ဆာန်၊ နိဗ္ဗာန်စကား
အလွန်ခါး၏၊ နားပါးမဝင်
သိမြင်မဲ့စွာ၊ သူယုတ်မာအား
ခြင်းရာကောင်းဆိုး၊ ကြောင်းကျိုးတရား
မဟောကြားရာ၊ ဟောမိပါက အပြစ်ရ၏”

“ဒီလိုဆိုတော့လဲ တပည့်တော်တို့ ဖြေသာဒါပေါ့ဘုရား၊ သို့မဟုတ်လျှင် စိတ်ထဲ တမျိုးကြီးဘဲ”

“တမျိုးကြီးဘဲ လုပ်မနေနဲ့ ဒကာကြီး၊ အဲဒီလို တရား ဟောဒါ အတို အရှည်၊ ကဲ့ရဲ့မှုနှင့် ပတ်သက်၍ ဘုရားရှင် ဟောထားဒါ သိပ်မှတ်သားစရာ ကောင်းတယ်”

“ဟောပြုပါအုံး ဘုရား၊ နာချင်ပါသေးတယ်”

“ဘုရားရှင်လက်ထက်က “အတုလျ” ဆိုတဲ့ ဒကာတယောက် ရှိတယ်၊ တရားနာချင်လို့ ရှင်ရေဝတထံ သွားလျှောက်၊ ရှင်ရေဝတက စကားမပြော တုဏှိဘောနေလို့ ကဲ့ရဲ့၊ ရှင်သာဓိပုတ္တထံ သွားလျှောက် အများကြီး အရှည်ကြီးဟောလို့ ကဲ့ရဲ့၊ ရှင်အာနန္ဒထံ သွားလျှောက် တိုတိုဟောလို့ ကဲ့ရဲ့၊ ပြီးတော့ ဘုရားရှင်ထံ အကြောင်းစုံ သွားလျှောက်တယ်၊ ဒီတော့ ဘုရားရှင်က ဟောလိုက်တယ်—

“အတုလျ ကဲ့ရဲ့ခြင်းသည် ရှေး၌ပင်ဖြစ်၏၊ ဤကဲ့ရဲ့ခြင်းသည် ယခုကာလမှဖြစ်သည် မဟုတ်၊ ဆိတ်ဆိတ် နေသူကိုလည်း ကဲ့ရဲ့ ကုန်၏၊ များစွာသော ပြောဟောသူကိုလည်း ကဲ့ရဲ့ ကုန်၏၊ နှိုင်းယှဉ်၍ ပြောဟောလေ့ရှိသူကိုလည်း ကဲ့ရဲ့ ကုန်၏၊ လောက၌ အကဲ့ရဲ့လွတ်သူ မရှိ”

“စင်စစ် ကဲ့ရဲ့အပ်သော စင်စစ်မူလည်း ချီးမွမ်းအပ်သော ယောက်ျားသည် ရှေး၌လည်း မဖြစ်စဘူး၊ ခံနာက်၌လည်း မဖြစ်လတ်၊ ယခုလဲ မရှိ”

“မမြတ်သော အကျင့်အသက်မွေးခြင်း ရှိထသော၊
ပညာရှိထသော၊ ပညာဂုဏ်၊ သီလဂုဏ်၊ သမာဓိဂုဏ်
ရှိထသော အကြင်ပုဂ္ဂိုလ်ကို ပညာရှိတို့ စင်စစ် စိစစ်၍
နေ့တိုင်း၊ နေ့တိုင်း ချီးမွမ်းကုန်၏”

“ထိုသူကို ဇမ္ဗူရာဇ်ရွှေ၏ တနိက္ခကဲ့သို့ အဘယ်သူ
ကဲ့ရဲ့ထိုက်ပါ့အံ့နည်း၊ ထိုသူကို နတ်တို့သည်လည်း
ချီးမွမ်းကုန်၏၊ ဗြဟ္မာမင်းသည်လည်း ချီးမွမ်းအပ်၏”
(ကောဓဝဂ်-ဓမ္မပဒ)

“ဒါဖြင့် ပညာရှိ ချီးမွမ်းခံရဘို့အတွက် အရေးကြီးဒါပေါ့ဘုရား”

“အေးပေါ့ ဒကာကြီးရဲ့၊ ပညာရှိ ချီးမွမ်းခံရအောင်ဘဲ
ကြိုးစားပေါ့။ ကဲ- သွားပေအုံးတော့၊ တော်တော်ကြာ
သွားစရာကိစ္စမပြီးဖြစ်နေမယ်”

* တရားဟောမှု မကြိုက်သူ ကြိုက်သူ နှစ်မျိုးရှိ
မည်နော်။

* ပညာရှိကြိုက် ဘုရားကြိုက် အကြိုက် ကျ အောင်
ဟောစေသော်။

+

+

+

“တရားမနာရလို့ ငိုတယ်ဘုရား”

(၂၀)

တရားလိုက်စားမှု၊ မလိုက်စားမှု၊ သူတော်ကောင်းမှု၊ သူတော်မကောင်းမှု စသည်များသည် အရွယ်အကြီး၊ အလတ်၊ အငယ်နှင့် မဆိုင်ပေ။ လူငယ်မို့ ညံ့ရမည်၊ လူကြီးမို့ တော်ရမည်ဟု သတ်မှတ်ချက်လဲ မရှိပေ။ သတ်မှတ်၍လဲ မရနိုင်ပေ။ ကြီးပါလျက်နှင့်ညံ့၍ ငယ်ပါလျက်နှင့် တော်သူများလဲ ရှိ၏။ မှန်၏။ တချိန်က မိမိသည် ကိုယ်တိုင်ကြုံရ၏။ မြို့ကြီး တမြို့တွင် တရားပွဲကြီး ၁၂ ည ကျင်းပ၏။ ယင်းတွင် ပဌမ သုံးည အပြီး နောက်သုံးည မိမိဟောဆဲဖြစ်တဲ့ နောက်ဆုံး ညတွင် ဒကာကြီးတယောက် ရောက်လာ၏။ ထိုစဉ် မိမိသည် မိမိအပြီးတွင် ဟောရမည့် အရှင်နှင့် စကားပြောဆဲ ဖြစ်၏။ ဒကာကြီးသည် ရှိခိုးဦးချပြီး လျှောက်ထား၏—

“အရှင်ဘုရားတို့ ကျန်းမာကြပါရဲ့လား ဘုရား”

“ကျန်းမာကြပါတယ်၊ ဒကာကြီး”

“တရားပွဲကတော့ လူသိပ်စည်ကားဒါဘဲ ဘုရား၊ ဟောတဲ့ ဓမ္မကထိကတွေကလဲ အာဇာနည်တွေဘဲ ဘုရား၊ တရားကလဲ သိပ်ကောင်းဒါဘဲ”

“ဒကာကြီး ဘယ်နှစ်ည ရောက်သလဲ”

“တပည့်တော်တော့ အလုပ်တွေ သိပ်များနေဒါနဲ့ တညမှ မရောက်ပါဘူး ဘုရား”

“ဟင်—ဒကာကြီးကလဲ တရားပွဲ မရောက်ဘဲနဲ့ ဘယ်လို လုပ်ပြီး လူစည်ကားမှန်း တရားကောင်းမှန်း သိဒါလဲ”

“အိမ်က တပည့်တော် သွီး လာနာတယ်ဘုရား၊ သမီးက တရားနာရင် မှတ်စုစာအုပ်နဲ့ နာဒါဘုရား၊ သူသိချင်၊ မှတ်ချင် ဒါ အကုန်လုံးလိုက်ရေးမှတ်တယ်ဘုရား၊ မရှင်းလင်းရင် မေး တတ်တယ် ဘုရား၊ ပြန်လဲ ဟောတတ်တယ်ဘုရား၊ သူပြန်ဟော ပြောလို့ သိဒါပေါ့ဘုရား”

“တော်ဒါပေါ့ ဒကာကြီးရဲ့၊ ဒီလို တရားနာတဲ့အခါ မှတ်စုနဲ့ နာတဲ့လူဟာ ရှာမှရှားထဲကဘဲ၊ တခါမှတ်ပြီး မရှင်း လင်းဒါကို မေးရဲစမ်းရဲ မေးတတ်စမ်းတတ်လူကလဲ ရှာမှ ရှားဘဲ၊ အများအားဖြင့် ဟောရင် နာဒါဘဲ၊ နာလည်လည် မလည်လည် တရားပွဲပြီး ပြီးဒါဘဲသမားတွေဘဲ များဒါ”

“သမီး ဝါသနာကတော့ ကြီးလှပါတယ်ဘုရား၊ ညက တုန်းက သူ့အဖော်ကလဲ မအားလို့ မလိုက်နိုင်တော့ သူ့မှာ တရားနာလာဖို့ အဖော်မရဖြစ်နေတယ်၊ တပည့်ဟော်ကို လိုက် ပို့ပေးဘို့ အတင်းပူဆာနေတယ်၊ တပည့်တော်ကလဲ မအား လို့ မပို့နိုင်ဘူး၊ အဖော်ရှာရရင် သွားနာလို့တော့ ခွင့်ပေး တယ်၊ တရားပွဲသွားဖို့ အဖော်ထလဲ ရှားတယ်ဘုရား၊ အဖော် မရတော့ မသွားရဘူး၊ “တရားမနာရလို့ ငိုတယ်ဘုရား”

“အင်း....ဒကာကြီး တရားမနာရလို့ ငိုဒါတော့ ဒီတခါ ဘဲ လက်တွေ့ကိုယ်တွေ့ တွေ့ဘူးသေးတယ်၊ ပွဲမသွားရလို့ ငိုဒါတော့ အများကြီးတွေ့ဘူးတယ်၊ ကိုယ်တောင်မှ ငယ်ငယ် က ပါခဲ့သေးသလား မသိဘူး”

“တပည့်တော် သမီးကတော့ ဘုရား၊ တရားပွဲဆို ရှေ့ကဘဲ၊ သိမ်ဝါသနာပါတယ် ဘုရား၊ တပည့်တော်တို့ တရားပွဲတွေ တောင်မှ သူတို့ ကျောင်းပိတ်မှ ကျင်းပပါလို့ ပြောနေတယ်၊ တပည့်တော်က အများနဲ့ ကျင်းပရဒါ ဘယ်ဖြစ်မလဲလို့ ပြောရတယ်”

“အင်း- ရှေးတုန်းက သီဟိုဠ်ကျွန်းမှာ မဟာသီဝိထေရ်ကြီးဟာ တရားအားထုတ်ရန် တောထွက်ကြ သွားတော်မူ၍ တရားအားထုတ်တော်မူတယ်၊ ဝါတွင်း သုံးလ အားထုတ်သော်လဲ တရားမရ၍ ငိုယိုတယ်၊ နောက် ဝါကျွတ်တိုင်း တရားမရလို့ ငိုယိုဒါ နှစ်ပေါင်း သုံးဆယ်ကြာတယ်၊ နှစ်ပေါင်းသုံးဆယ် ပြည့်တဲ့နှစ်ရောက်မှ တရားရတယ်။”

လို့ တရားနဲ့ပတ်သက်၍ ငိုယိုဒါကို စာထဲမှာဘဲ တွေ့ဘူး တယ်၊ နောက်သီလပျက်လို့ ငိုယိုဒါလဲ စာထဲမှာ တွေ့ဘူး တယ်၊ ယခုတော့ တရားမနာရလို့ ငိုယိုဒါ ကိုယ်တိုင်တွေ့ ရဒါပေါ့”

“အဲဒါနဲ့ ယခုညတော့ လိုက်ပို့ပေးမယ်လို့ အာမခံထား ဒါနဲ့ ယခု သူ့လိုက်ပို့ရတယ်ဘုရား”

“အင်း.... တရားကို ငိုယိုလောက်အောင် နှစ်သက်မြတ် နိုးတယ်ဆိုရင် တရားရဘို့ အများကြီးနီးစပ်တာပေါ့ ဒကာ ကြီး၊ မှီခဲရမဲ့လုံးမသာယာခြင်း ဆိုဒါ ဒါမျိုးပေါ့”

“ဘယ်လိုပါလဲ ဘုရား၊ အမိန့်ရှိပါအုံး”

“သုတ်မဟာဝါပါဠိတော် သက္ကပဉ္စသုတ်မှာ ဘုရားရှင်က သိကြားမင်းအား ဟောထားဒါ အရှိသားဘဲ—

“နတ်တို့သနင်း သိကြားမင်း နှလုံးမသာခြင်း-
ဒေါမနဿဝေဒနာကိုလည်း မှီဝဲအပ်သော နှလုံးမသာ
ခြင်း၊ မမှီဝဲအပ်သော နှလုံးမသာခြင်း၊ ဟူ၍ နှစ်ပါး
အပြားအားဖြင့် ငါဘုရားဟော၏”

“ယင်းနှစ်ပါးတို့တွင် ‘ဤနှလုံးမသာခြင်းကို မှီဝဲ
သော ငါ့အား အကုသိုလ်တရားတို့ တိုးပွား၍
ကုသိုလ်တရားတို့ ဆုတ်ယုတ်ကုန်၏’ဟု သိအံ့၊ ဤနှလုံး
မသာခြင်းကို မမှီဝဲအပ်”

“ဤ နှလုံးမသာခြင်းကို မှီဝဲသော ငါ့အား
အကုသိုလ်တရားတို့ ဆုတ်ယုတ်၍ ကုသိုလ်တရားတို့
တိုးပွားကုန်၏”ဟု သိငြားအံ့၊ ဤနှလုံးမသာခြင်းကို
မှီဝဲအပ်၏”

“ယခု ဒကာကြီးသမီး တရားမနာရလို့ ငိုဒါဟာ မှီဝဲ
အပ်တဲ့ နှလုံးမသာခြင်း ဒေါမနဿဝေဒနာဘဲပေါ့”

“ဒီနေ့ညတော့ သမီးအလိုပြည့်ဝပြီး ဝမ်းသာတော့မှာ
ပေါ့ ဘုရား”

“အဲဒီ ဝမ်းသာခြင်းကိုလဲ ဘုရားရှင်က နှစ်မျိုးဟောထား
ဒါဘဲ ဒကာကြီးရဲ့—

“နတ်တို့သနင်း သိကြားမင်း ဝမ်းမြောက်ခြင်း
သောမနဿဝေဒနာ ကိုလည်း မှီဝဲအပ်သော ဝမ်း

မြောက်ခြင်း၊ မမှီဝဲအပ်သော ဝမ်းမြောက်ခြင်း ဟူ၍ နှစ်ပါးအပြားအားဖြင့် ငါဘုရားဟော၏”

“ယင်းနှစ်ပါးတို့တွင် ‘ဤဝမ်းမြောက်ခြင်းကို မှီဝဲသော ငါ့အား အကုသိုလ်တရားတို့ တိုးပွား၍ ကုသိုလ်တရားတို့ ဆုတ်ယုတ်ကုန်၏’ဟု သိငြားအံ့၊ ဤသို့သဘောရှိသော ဝမ်းမြောက်ခြင်းကို မမှီဝဲအပ်”

“ဤ ဝမ်းမြောက်ခြင်းကို မှီဝဲသော ငါ့အား အကုသိုလ်တရားတို့ ဆုတ်ယုတ်၍ ကုသိုလ်တရားတို့ တိုးပွားကုန်၏”ဟု သိငြားအံ့၊ ဤသို့သဘောရှိသော ဝမ်းမြောက်ခြင်းကို မှီဝဲအပ်၏”

“ယခု ဒကာကြီးသမီး အလိုပြည့်ဝ၍ ရရှိမဲ့ ဝမ်းမြောက် ဝမ်းသာရမှု သောမနဿဝေဒနာဟာ မှီဝဲရမဲ့ သောမနဿဝေဒနာဘဲပေါ့ ဒကာကြီး၊ အဲဒီ ပီတိသောမနဿနဲ့ နေနိုင်တဲ့ အတော်ခဲယဉ်းတယ်၊ အဲဒီလိုနေနိုင်လို့ ချမ်းသာပုံကို ဘုရားရှင် ဟောထားဒါ အများကြီး ရှိတယ်—

“တရားအမြိုက်ကို တကျိုက်တပေါက် သောက်ရသူသည် ချမ်းသာစွာ နေရ၏၊ ပညာရှိသည် အရိယာတို့ သိအပ်သော ဗောဓိပက္ခိယတရား၌ အထူးသဖြင့် ကြည်လင်သော စိတ်ရှိသည်ဖြစ်၍ အခါခပ်သိမ်း မွေ့လျော်၏” (ပဏ္ဍိတဝေဒ-ဓမ္မပဒ)

“ဆိတ်ငြိမ်ရာ၌ ရအပ်သော မဂ်ဉာဏ် ဖိုလ်ဉာဏ် တည်းဟူသော အရသာကို၎င်း၊ ကိလေသာတို့၏ ငြိမ်းရာဖြစ်သော နိဗ္ဗာန်၏၊ အာရမ္မဏပစ္စယသတ္တိဟု ဆိုအပ်

သော အရသာကို၎င်း သောက်ရသောကြောင့် တရား
နှင့် ယှဉ်သော ပီတိတည်းဟူသော အရသာကိုသောက်
သူသည် ပူပန်ခြင်းကင်း၏။ မကောင်းမှု ကင်း၏”
(သုခဝဂ်-ဓမ္မပဒ)

“တရားလျှင် မွေ့လျော်ရာရှိသော၊ တရား၌ မွေ့
လျော်တတ်သော တရားကို အဘန်တလဲလဲ ကြံသော
တရားကို အဘန်တလဲလဲ အောက်မေ့သူသည် သူ
တော်ကောင်းတရားမှ မဆုတ်ယုတ်” (ဘိက္ခုဝဂ်-
ဓမ္မပဒ)

“ဝမ်းမြောက်ခြင်းများသော ဘုရားရှင်သာသနာ
တော်၌ ကြည်ညိုသောသူသည် ငြိမ်သက်စွာသော
သင်္ခါရတို့၏ ငြိမ်းရာဖြစ်သော ချမ်းမြေ့သော နိဗ္ဗာန်
ကို ရရာ၏” (ဘိက္ခုဝဂ်-ဓမ္မပဒ)

“ဒီတရားတွေသာ သမီးနာရရင်တော့ သိပ်ဝမ်းသာမှသာ
ဘဲဘုရား၊ တပည့်တော်က ခဏဆိုပြီး လာဒါ။ ဒီလို အရှင်
ဘုရားတို့က တရားစကား ပြောမှန်းသိရင် သမီးပါ ခေါ်လာ
ခဲ့ဒါပေါ့ဘုရား၊ ယခုတော့ တရားပွဲလဲ အချိန်နီးပြီနဲ့တူတယ်
ဘုရား၊ အရှင်ဘုရားတို့လဲ ညောင်းရော့မယ်၊ တပည့်တော်ကို
လဲ ခွင့်ပြုပါအုံးဘုရား။

* ဗုဒ္ဓတရား လူနတ်များ လိုလားနှစ်သက် ကျင့်စေ
သော်။

+

+

+

“အသံနဲ့ ဟောပါဘုရား”

(၂၁)

မိမိသည် တခါက တောရကျောင်းတကျောင်းတွင် တောရ ဆောက်တည်နေ၏။ ချဉ်းကပ်လာသူများအား တရားဟောပြု၏။ တခါတရံ ဆွမ်းခံကာ ဂေါစရဂေါစရွာများမှ ညတရားပွဲ ပင့်၏။ ညတရားပွဲသွားလျှင် ဆရာတော်ကြီးက ပစ္ဆာသမဏ ခေါ် နောက်လိုက် အဖော်ရဟန်း တပါးပါး ခေါ်သွားရန် တိုက်တွန်း၏။ သို့နှင့် မိမိသည် ညတရားပွဲသွားလျှင် ပဉ္စင်းတပါးအဖော် ခေါ်သွားလေ့ရှိ၏။

တခါသော် ကျောင်းနှင့်အဝေးဆုံးသော ဆွမ်းခံရွာမှ ညတရားပွဲပင့်၏။ ထိုအခါ မိမိသည် ခေါ်နေကျ ပစ္ဆာသမဏကိုခေါ်သွားလေ၏။ တရားပွဲမှ အပြန် လမ်းတွင် ပစ္ဆာသမဏက မိမိအား ပြောပြ၏—

“ဘုန်းကြီး တရားဟောတာ အားလုံးကောင်းပါတယ်။ ဒါပေမဲ့ တခုလိုနေတယ်ဘုရား”

“ဘယ်နှယ်လဲ မောင်ပဉ္စင်းရဲ့ အားလုံးကောင်းပါတယ်လို့လဲ ဆိုသေးရဲ့ တခုလိုနေတယ်လို့လဲ ပြောတယ်။ ဘယ်လိုလဲ၊ အားလုံးကောင်းလျှင်လဲ တခုမလိုဘူး၊ တခုလိုလျှင်လဲ အားလုံးမကောင်းဘူး၊ အားလုံးကောင်းပုံ၊ တခုလိုပုံကို ရှင်းပြစမ်းပါအုံး မောင်ပဉ္စင်းရဲ့”

“မောင်ပဉ္စင်းလို့ သာ မိမိက ခေါ်ရသော်လဲ အသက်မှာ မိမိနှင့်မကွာခြားလှပေ၊ မောင်ပဉ္စင်းသည် အသက်လွန်မှ

သံဝေဂတခု အကြောင်းပြုပြီး သာသနာ့ဘောင် ဝင်ခဲ့သည် ဟု ပြောသံကြားရ၏။ ဘယ်လို သံဝေဂကြောင့်လဲဟုတော့ ဖကားစပ်ဟပ်မှုမရှိ၍ မေးမကြည့်မိသဖြင့် မသိရပေ”

“ဒီလိုပါဘုရား၊ ဘုန်းကြီးဟောတာ အများ အတွက် ဆိုလျှင်တော့ အားလုံးကောင်းပါတယ်၊ တပည့်တော်အတွက် ဆိုလျှင်တော့ တခုလိုနေလို့ တခုလိုတယ်လို့ ပြောတာပါဘုရား”

“အေး ဒီလိုရှင်းပြောမှပေါ့၊ မောင်ပညာရှင်၊ ကဲ ဒါဖြင့် မောင်ပညာရှင်အတွက် တခုလိုပုံ ပြောစမ်းပါအုံး၊ ဘာတခု ပိုသလဲ၊ လိုတာဖြည့်နိုင်ရင် ဖြည့်ပေးရတာပေါ့၊ မဖြည့်နိုင် ရင်လဲ ထုံးတို့ပြီးမှတ်ထားရတာပေါ့”

“ဘုန်းကြီးဖြည့်နိုင်ပါတယ်ဘုရား၊ ဘုန်းကြီးအသံအကောင်း သားဘဲ၊ ဘုန်းကြီးက အသံလုပ် မဟောဘူး၊ တပည့်တော်က အသံရှည်ဆွဲပြီး အလှည့်အပတ်နဲ့ ဟောမှ ပိုကြိုက်တာဘုရား၊ အားလုံးအတွက် ဘုန်းကြီးဟောတာ အားလုံးကောင်းပေမဲ့ တပည့်တော်အတွက် အဲဒီအသံရှည်ဆွဲပြီး အလှည့် အပတ်နဲ့ ဟောမှုလိုနေလို့ ဘုန်းကြီးကို တိုက် တွန်း ပါ တယ် ဘုရား၊ ဘုန်းကြီးအသံနဲ့ ဟောပါဘုရား”

“အို— မောင်ပညာရှင်ကလဲ ကပ်သီး ကပ်သပ်ကြီး၊ ခုလို စောတာ အကောင်းသားနဲ့၊ ဘာဖြစ်လို့ အသံနဲ့ဟောရ မှာလဲ”

“တပည့်တော်က အသံနဲ့ကျွတ်လာတဲ့သူဘုရား၊ ဒါကြောင့် အသံကို တောင့်တတာပါဘုရား”

“ကဲ-ဒါဖြင့် မောင်ပဉ္စင်းဟာ ဘယ်လိုဒေသနဲ့ ဘယ်လို ကျွတ်လာတဲ့သူလဲဆိုတာ လင်းစမ်းပါအုံး”

“တပည့်ဘော် လူ့ဘဝတုန်းက လယ်သဲမှာမြက်ဂိုဏ်းနေစဉ် အနှုတ်မထင် လောက်စပ်ကာလမှ သိချင်းသံကြားတယ်ဘုရား”

“ဘာသိချင်းသံကြားလဲ မောင်ပဉ္စင်းရဲ့”

“နှမကလေးကိုချစ်တဲ့အာရုံ၊

ရွှေမြင့်မိုရ်တတောင်လုံးကို တုံးမှတ်လို့ ခုန်”ဆိုတဲ့ သံချင်း သံဘဲဘုရား”

“အဲဒီသံချင်းသံကြားတော့ ဘယ်လိုဖြစ်သလဲ ပြောစမ်း ပါအုံး မောင်ပဉ္စင်းရဲ့”

“သူများတွေ နှမကလေးကို ချစ်တဲ့ အာရုံကြောင့် မြင့်မိုရ်ရွှေတောင်နဲ့တူတဲ့ မိဘကျေးဇူးတွေကို ကန်ပြီးတော့ ခုန်ကျော်ကာ နှမကလေးနောက် ကောက်ကောက်ပါသွား သလို- ငါကျေးဇူးမကန်းဘူး၊ ငါမခုန်ဘူး၊ ငါကောက်ကောက် မပါဘူးဟဲ့ဆိုပြီး ဆုံးဖြတ်ချက်ချတယ် ဘုရား၊ အိမ်ပြန်ရောက် တော့ လူ့ဘောင်ခွာရှောင်ပြီး သာသနာတော်ဘောင် ကူး တော့မည့်အကြောင်း မိဘတွေကို ပြောပြတယ်၊ ခွင့်တောင်း တယ်၊ မိဘတွေက ဆိုင်းမဆင့် ဗုဒ္ဓမဆင့်နဲ့မို့ အံ့သြသွားကြ တယ်၊ တပည့်တော်လဲအဖြစ်သနပ်အစုံကို ရှင်းပြတယ်၊ ဒီတော့မှ သူတို့လဲ ကြည်ဖြူစွာခွင့်ပြုတာနဲ့ ယခုလို ဘုန်းကြီးနဲ့တွေ့ရပြီး ဘုန်းကြီးရဲ့ ပစ္ဆာသမဏ ဖြစ်နေတာပေါ့-ဘုရား၊ အဲဒါကြောင့် ဘုန်းကြီးကို “အသံနဲ့ ဟောပါဘုရား”လို့ တိုက်တွန်းတာပါ ဘုရား”

“အော် ဒီလိုလား”

“အဲဒီလို ဘုရား”

“မောင်ပဉ္ဇင်းမှာ သူပြောချင်နေသော သူ့အဖြစ်သနစ်တွေကို အားရပါးရ ပြောပြလိုက်ရသဖြင့် သူ့အလိုဆန္ဒ ပြည့်ဝသွားဟန်တူ၏။ အံ့အားရရှင်လန်းနေ၏။ သွက်လက် ပေါ့ပါးနေ၏။ မိမိမှာမူ မောင်ပဉ္ဇင်းအား ဘယ်လိုပြန်ပြီး ကျေနပ်နှစ်သိမ့်စေရန် အဖြေပေးရမှန်းမသိဖြစ်နေ၏။

“ဒီလိုလေမောင်ပဉ္ဇင်းရဲ့ သေသေချာချာနားထောင်ပါအုံး၊ မောင်ပဉ္ဇင်း လူ့ဘဝတွေနဲ့က ရှစ်ပါးသီလ ဆောက်တည်ဘူးတယ် မဟုတ်လား”

“မိမိမှာ အလေအထ တခုရှိ၏။ တဦးတယောက်အား ပြဿနာတစ်ခု ရှင်းပြမည်ဆိုလျှင် ထိုလူ နားအလွယ်ဆုံး ဖြစ်မည် အနီးစပ်ဆုံး ကြားဘူးနားဝ တခုခုကို ညွှန်ပြ၍ ရှင်းပြလေ့ရှိ၏။ သို့ရှင်းပြသဖြင့် နားလယ်မှတ်သားမိ ရှိကြ၏”

“ဆောက်တည်ဘူးပါတယ်ဘုရား”

“အဲဒီရှစ်ပါးသီလထဲမှာ “နစ္စဂီတဝါဒီတ”ဆိုတဲ့ သိက္ခာပုဒ် ပါတယ်မဟုတ်လား”

“ပါပါတယ်ဘုရား”

“အဲဒီမှာ “ကခြင်း တီးခြင်း သီချင်းဆိုခြင်း”စသည်တို့ကို သိက္ခာပုဒ်ပညတ်ပြီး ဆောက်တည်ခိုင်းတာ အပြစ်ရှိ လို့ မဟုတ်လား မောင်ပဉ္ဇင်းရဲ့”

“ဟုတ်ပါတယ်ဘုရား၊ အပြစ်ရှိလို့ပါ”

“အဲဒီသိက္ခာပုဒ်မှာ “ဂီတ”ဆိုတဲ့ “သီချင်းဆိုခြင်း” နှင့် ပတ်သက်တဲ့ပုဒ်ကို အဋ္ဌကထာက ဖွင့်ပြတယ်၊ ရှင်းပြတယ်၊ “ဂီတပညာတော ပန ဓမ္မော နဝဋ္ဋကံ” “သီချင်းဆိုသံနှင့် စပ်သွယ်သော တရားတော်ကား မနာအပ်”တဲ့၊ “ဓမ္မပညာတံဝါပိစေတ္ထ ဂီတံဝဋ္ဋကံ”တရားတော်နှင့်စပ်သောသီချင်း သည်ကား နာအပ်၏”တဲ့။

“တပည့်တော် နားမရှင်းဘူး ဘုရား၊ ရှင်းပြပါအုံးဘုရား”
 “ဒီလိုလေ မောင်ပညင်းရဲ့၊ အဲဒီမောင်ပညင်း ကြားခဲ့တဲ့ သီချင်းသံဟာ တရားနှင့်စပ်တဲ့ သီချင်းသံဘဲ၊ ဥပမာဆိုလျှင် ဘဝသံသရာသီချင်းတို့၊ သမ္မုဒ္ဓေသီချင်းတို့ဟာလဲ တရားနှင့် စပ်တဲ့ သီချင်းတွေဘဲ၊ အဲဒီသီချင်းတွေကို သီချင်းအနေနဲ့ဘဲ စိုက်ပြီး နားထောင်နေရင်းက တရားသဘောပေါက်ပြီး ကျွတ်တမ်းဝင်နိုင်တယ်၊ အခု မောင်ပညင်းကျွတ်ခဲ့သလိုပေါ့၊ ပိဋကတ်တော်မှာဆို အဲဒီလို တရားနှင့်စပ်တဲ့ သီချင်းသံ ကြားရလို့ ကျွတ်တမ်းဝင်တာတွေ အများကြီးဘဲ ဖော်ပြ ထားတာရှိတယ်။ သီချင်းသံနှင့်စပ်တဲ့တရားကိုတော့ ဟောတဲ့ ဘုန်းကြီးမှာလဲ မဟောရန် ပညတ်ထားတဲ့ သိက္ခာပုဒ်ရှိတယ်၊ အပြစ်တွေလဲ အများကြီးပြုထားတာရှိသေးတယ်၊ နောက်မှ ရှင်းပြအုံးမယ်၊ အဲဒီတရားကို နာနေရင်းက တရားဘက်မလည် လာဘဲ သီချင်းသံဘက် လည်သွားပြီး တဏှာဖြစ်ကာ တရား မရဘဲ အကုသိုလ်ရသွားတတ်တယ်၊ ရတဲ့ပုံစံတွေလဲ အများ ကြီးရှိတယ်လေ၊ အဲဒါကြောင့် အဋ္ဌကထာဆရာက “သီချင်း သံနှင့် စပ်သွယ်သော တရားတော်ကား မနာအပ်၊ တရား

တော်နှင့်စပ်သော သီချင်းသည်ကား နားထောင်အပ်၏”
လို့ ဖွင့်ပြတာဘဲ မောင်ပဉ္ဇင်းရဲ့။”

“ဟုတ်ပြီဘုရား၊ ဟုတ်ပြီ၊ တပည့်တော်တခါက တရားပွဲ
တပွဲက ပြန်လာတဲ့ လူတစ်ဦးကို မေးကြည့်ဘူးတယ်ဘုရား”

“ဘယ်လိုမေးကြည့်သလဲ မောင်ပဉ္ဇင်းရဲ့ ပြောစမ်းပါအုံး”

“မိမိမှာ မောင်ပဉ္ဇင်း မိမိပြောသမျှကို နားဝင်သွားဟန်
ရှိကြောင်း သိရ၍ အားတက်မိ၏၊ ပြောရကျိုးနပ်၏ဟု ကျေ
နပ် နှစ်သက်၏”

“ဘယ်နှယ်လဲ ဘာတရားဟောလဲ၊ တရားကောင်းရဲ့
လားလို့ မေးတော့ သူတို့က ပြန်ဖြေတယ်၊ ဟာ—တရားက
တော့ ဘာတရားဟောမှန်းမသိဘူး၊ ဟောတဲ့ဓမ္မကထိက
ကတော့ အလှည့်အပတ် အညှအခရာတွေနဲ့ အသံဝိဇ္ဇာမင်း
သား ကျနေတာဘဲ၊ “အသံသိပ်ကောင်းတာဘဲ”လို့ ပြောကြ
တယ်ဘုရား”

“အေး—အဲဒီလိုဘဲ အသံလုပ်ဟောလျှင် အသံကိုဘဲချီးမွမ်း
ခံရတယ်၊ တရားပျောက်သွားတယ်၊ တရားဘက် မလည်လာ
ဘူး၊ တဏှာဘက်လည်သွားတယ်၊ ဘုရားရှင်လက်ထက်တော်
အဝါတုန်းက ဆဗ္ဗဂိုဏ်း ခေါ်တဲ့ မစောင့်စည်းတဲ့ ရဟန်း
တစ်ရပ်တယ်၊ သူတို့လဲ အသံနဲ့ဟောတယ်၊ အဲဒီအခါမှာ လူ
တွေက “ရဟန်းတွေဟာ တို့သီချင်းဆိုသလို ဆိုတယ်” စသည်
ဖြင့် ကဲ့ရဲ့ခံရတယ်၊ အဲဒီကဲ့ရဲ့သတင်းလဲ ဘုရားရှင်နားပေါက်

သွားတယ်၊ အဲဒါကြောင့် ဘုရားရှင်က “ရဟန်းတို့ အသံရှည်
သွဲကာ သီချင်းသံဖြင့် တရားသီဆိုမဟောအပ်၊ ဟောသော
ရဟန်း ဒုက္ခဋ္ဌိအဖြစ်သင့်ရောက်၏”လို့ သိက္ခာပုဒ် ပညတ်လိုက်
တယ်။

“တပည့်တော် ဒီလိုမသိလို့ “အသံနဲ့ ဟောပါဘုရား”လို့
တိုက်တွန်းမိပါတယ်ဘုရား၊ တပည့်တော် တိုက်တွန်းတာ
ပြန်လည် ရုပ်သိမ်းပါတယ်ဘုရား၊ ဘုန်းကြီး ဟောနေကျ
အတိုင်း ရိုးရိုးဘဲ ဟောပါဘုရား”

ထိုစဉ် မိမိဉာဏ်တွင် ဗုဒ္ဓ၏တရားအစဉ်များ ထင်မြင်လာ
၏-မောင်ပဉ္ဇင်းတော့ သိအံ့မထင်ပါ၊ ကျောင်းလဲရောက်ပြီ
ဖြစ်၍ လမ်းခွဲကာ ကိုယ် ကျောင်းကိုယ်ဝင်ကာ အိပ်ကြပါ!
တော့၏-

“လျှာသည် ဟင်း၏အရသာကို လျင်စွာသိသကဲ့သို့
ပညာရှိသည် မိမိထက် ပညာရှိသူကို အကယ်၍ ဆည်း
ကပ်အံ့၊ သူတော်ကောင်းတရားကို လျင်စွာသိ၏”
(ဗာလဝဂ်-ဓမ္မပဒ)

“ယောက်မသည် ဟင်း၏အရသာကို မသိသကဲ့သို့
လူမိုက်သည် အသက်ထက်ဆုံး ပညာရှိကို ဆည်းကပ်
သော်လည်း သူတော်ကောင်းတရားကို မသိ” (ဗာလ
ဝဂ်-ဓမ္မပဒ)

“အကျိုးလဲ နှင့်စပ်သော အရာမကသော ဂါထာ
သည် မမြတ်၊ ရှုစသည့် ငြိမ်းသော သူတော်ကောင်း
တရားနှင့်စပ်သော တပုဒ်တဂါထာ ကြားနာရသော်
သာ မြတ်၏” (သဟဿဝဂ်-ဓမ္မပဒ)

* ဗုဒ္ဓတရား ရှင်လူများ နာကြား၊ ဟောကြား
မှန်စေသော်။

*

*

“ဓမ္မကထိက ပေါလ်ပေါတယ်

ရှားလဲရှားတယ်”

(၂၂)

တခါက မိမိသည် ဘုရားပွဲ တပွဲတွင် တရားဟော၏။
ပရိသတ်မှာ တရားသဘောကျကြ၏။ တရားပွဲ ၃ ညပြီးသော
အခါ ဘုရားဂေါပကအဖွဲ့လူကြီးများက နောက်နှစ်အတွက်
တခါတည်း ပင့်စာလာကပ်၍ နောက်နှစ်အတွက် ပင့်လျှောက်
ကြ၏။ ထိုအခါ မိမိက ပြောပြ၏—

“ဒကာကြီးတို့ ပင့်ဒါကလဲ ရက်ဝေးလှချီလား၊ ခေတ်က ဆုတ်ကပ်ခေတ်ကြီး၊ သေကာလ ပျောက်ကာလ၊ နီးမှပင့်လျှင် မကောင်းဘူးလား”

“နီးမှ ပင့်လို့ မဖြစ်ဘူးဘုရား၊ အရှင်ဘုရား နေရာကလဲ အဝေးကြီး တပည့်တော်တို့ ဘုရားပွဲကလဲ ရက်ပုံသေကြီး၊ တော်တော်ကြာ မရလျှင် ခက်နေမယ်၊ သေကာလ ပျောက် ကာလမို့ သေပျောက်သွားရင်လဲ ဖြေသာပါတယ်ဘုရား၊ အဲဒီကျမှ တမျိုးစီမရဒါပေါ့၊ အခုတော့ တခါထဲ လက်ခံ သွားပါဘုရား”

“ဟာ-ဒါတော့ သည်းခံပါ ဒကာကြီးတို့ရာ၊ ဦးပဉ္စင်းက သာမန်တော့နေဘုန်းကြီးတပါးဘဲ၊ ဓမ္မကထိကလဲ မဟုတ် ဘူး၊ ဒီကိစ္စနှင့် ပတ်သက်ပြီး စိတ်မမျှားချင်ဘူး၊ အနားနီး မှ ပင့်ချင်လျှင် ပင့်ပါ၊ သို့မဟုတ် အမျှားပင့်သလို ဝါတွင်းမှ ပင့်ပါ”

“စိတ်မမျှားရပါဘူးဘုရား၊ ပင့်စာကလေး လက်ခံသွားပြီး ဟိုရောက်တော့ ချောင်ထိုးထားလိုက်ရုံပါဘဲ၊ အချိန်နီးတော့ ထပည့်တော် နောက်ထပ် ပင့်စာတစောင် ထပ်ပို့ပါအုံး မည်ဘုရား”

“အင်း-အင်း ဒကာကြီးတို့ကတော့ ဘုရားပွဲကျင်းပနေ ကျ၊ ဘုန်းကြီးပင့်နေကျမို့လား မသိဘူး၊ ဓမ္မကထိက အပင့် တယ်ပိုင်ပါလား”

“မဟုတ်ပါဘူး ဘုရား၊ တပည့်တော်တို့အဘို့ တရားပွဲ ကျင်းပရတာ မလွယ်ပါဘူးဘုရား၊ စာသင်တိုက်ကြီး နှစ်တိုက်

ရဲ့ အကြားမှ နှာ ကျင်းပရတာဘုရား၊ အဆိုအငိုတွေနှင့် သီချင်းဆိုဟောတဲ့ ဓမ္မကထိကတွေ ပင့်ဟောမိလျှင် ဆရာတော်ကြီးတွေက ခေါ်ဆူဒါဘုရား၊ တပည့်တော်တို့အဘို့ ဓမ္မကထိက ပင့်ရတာ မလွယ်ဘူးဘုရား၊ “ဓမ္မကထိက ပေါလ်ပေါတယ် ရှားလဲ ရှားတယ်ဘုရား”

“ဘယ်လိုလဲ ဒကာကြီး၊ ဓမ္မကထိက ပေါ်ရင်လဲ မရှားရဘူး၊ ရှားရင်လဲ မပေါ်ရဘူး၊ အခုတော့ ပေါလ်ပေါတယ် ရှားလဲရှားတယ်တဲ့၊ တယ်ဆန်းတဲ့ စကားပါလား၊ ဘုရားရှင်ကတော့—

“ရဟန်းတို့ ဘုရားပွင့်တော်မူဘို့လဲ ခဲယဉ်းတယ်၊ ဘုရားတရားကို ပြန်ဟောပြတတ်တဲ့ “ဓမ္မကထိက” ပေါ်ဘို့လဲ ခဲယဉ်းတယ်၊ သူ့ကျေးဇူးသိပြီး ပြန်ဆပ်တဲ့ ပုဂ္ဂိုလ် ပေါ်ဘို့လဲ ခဲယဉ်းတယ်” (ဒုလ္လဘသုတ်-တိကအင်္ဂုတ္တရ)

လို့ ခဲယဉ်းမှု ၃-မျိုး ဟောထားတယ်။

“ဒီလိုပါဘုရား၊ သီချင်းဆိုပြီး ငိုချင်းချတဲ့ ဟေးလား ဟားလားနှင့် ဘရုတ်သုက္ခ ဓမ္မကထိကတွေကတော့ ပေးပါတယ် ဘုရား၊ ပင့်တောင် မပင့်ရဘူး၊ မဏ္ဍပ်ထိုးထားရင် ဟောချင်လို့ လာစပ်နေဒါဘဲ၊ အဲဒီဓမ္မကထိကတွေ ပင့်ဟောလျှင် ဆရာတော်ကြီးတွေက တပည့်တော်တို့ကို ခေါ်ဆူတယ် ဘုရား၊ ယခု အရှင်ဘုရားတို့ ဟောသလို ပါဠိ-အဋ္ဌကထာတွေ ရွတ်ဘတ်ပြီး တည်တည်ကြည်ကြည်နဲ့ ဟောတဲ့ ဓမ္မကထိကမျိုး

ကျတော့ ရှားတယ်ဘုရား၊ မနှစ်က အရှင်ဘုရားတို့ ၃ ပါး ပင့်ပြီးတော့ စာရင်းကို ဆရာတော်ကြီးတွေ သွားပြတယ်၊ ဆရာတော်ကြီးတွေက “အေး- ဒါမျိုးမှ ဒို့ကကျေနပ်တယ်” တဲ့၊ မဟောခင်ကလဲက ကျေနပ်နေတယ်၊ ယခုဟောပြီးတော့ လဲ ကျေနပ်တယ်၊ တရားနာပရိသတ်ကလဲ နှစ်ချိုက်သသော ကျတယ် ဘုရား၊ ဘုရားမှာလဲ ဘဏ္ဍာငွေ ပိုရတယ်ဘုရား”

“အော်-ဆရာတော်ကြီးတွေက သိချင်းဆို၊ ငိုဒါ ရယ်ဒါ နှင့် ပတ်သက်၍ အပြစ်ကို သိထားဒါကိုး”

“ဘယ်လိုလဲဘုရား တပည့်တော်တို့ကို ဟောနိုင်လျှင် ဟော ပြပါအုံးဘုရား၊ တပည့်တော်တို့လဲ လိုက်နာရဒါပေါ့ဘုရား”

ဘုရားရှင်က တိကနိပါတ်၊ အင်္ဂုတ္တိုရ်ပါဠိတော်၊ ရုက္ခ သုတ်မှာ ဟောထားတယ်-

“ရဟန်းတို့၊ သိချင်းဆိုခြင်းသည် အရိယာ၏ အဆုံး အမဉ္ဇ ငို၊ သည်မည်၏”၊

“ရဟန်းတို့ က၊ ခြင်းသည် အရိယာ၏ အဆုံးအမဉ္ဇ ရှုံး၊ သွပ်သည် မည်၏”၊

“ရဟန်းတို့ အပိုင်းအခြားကို လွန်၍ သွားပေါ် အောင် ပြင်းစွာရယ်ခြင်းသည် အရိယာ၏ အဆုံးအမဉ္ဇ ကလေးသူငယ်တို့ ပြုအပ်သော အလုပ်မည်၏”၊

“ရဟန်းတို့ ထို့ကြောင့် ဤသာသနာတော်ဝယ် သိချင်းဆိုခြင်း၌ အကြောင်းကို ပယ်သတ်ရမည်၊ ကခြင်း၌ အကြောင်းကို ပယ်သတ်ရမည်၊ တရားနှင့်

စပ်သောအကြောင်းဖြင့် ဝမ်းမြောက်သော သူတော်
ကောင်းဖြစ်သော သင်တို့အား ပြုံးရုံမျှ ပြုံးခြင်းသည်
သင့်လျော်၏။”

“ဒါ့ကြောင့် ဆရာတော်ကြီးတွေက တပည့်တော်တို့ကို
ဆူဒါကိုးဘုရား၊ တပည့်တော်တို့က ‘အကြောင်းမှ မသိဒါဘဲ
ဇာ၊ ကဲဒါဖြင့် ပင့်စာလက်ခံပါဘုရား’”

“ရှိစေတော့- ရှိစေတော့၊ ငြင်းမရမဲ့ အတူတူ ကပ်သာ
ကပ်တော့၊ နောက်မလာတော့မှ အပြစ်မတင်နဲ့”

“ဝမ်းသာပါတယ်ဘုရား၊ အရှင်ဘုရားတို့ ဟောပေးမှတ်
ဘုရားကြီးမှာ အပ်အပ်၊ စပ်စပ်နဲ့ ရွှေသင်္ကန်းတော် ဝတ်ရမှာ
ဘုရား”

“ဒကာကြီးများသည် အလိုပြည့်ဝ၍ ရှိခိုးဦးချကာ ဝမ်း
သာ အားရစွာနှင့် ထပြန်သွားတော့၏။ မိမိမှာ စဉ်းစားကျန်
နေရစ်ခဲ့၏။ ဘုရားရှင်သည် ပုဂ္ဂိုလ် ၄ မျိုး ဟောခဲ့၏။ ထိုတွင်
ငါသည် အဘယ်၌ပါမည်နည်း-

၁။ မိမိ သူတပါး နှစ်ဦးသားအတွက် မကျင့်သူ
(မိမိလည်းမကျင့် သူတပါးကိုလည်း ကျင့်အောင်
မဟောသူ...အယုတ်တကာအယုတ်ဆိုး)၊

၂။ သူတပါးအတွက်ကျင့်၏။ မိမိအတွက်မကျင့်၊
(သူတပါးကျင့်ရန် ဟောပြော၏။ မိမိမူကားမကျင့်....
အယုတ်)၊

၃။ မိမိအတွက်ကျင့်၏။ သူတပါးအတွက်မကျင့်။
(မိမိကားကျင့်၏။ သူတပါးကျင့်တတ်ရန် မဟော....
အလတ်)။

၄။ မိမိ သူတပါးနှစ်ဦးသားအတွက်ကျင့်၏။ (မိမိ
လဲကျင့် သူတပါးကျင့်နိုင်ရန်လဲ ဟောပေး၏....အမြတ်
ဆုံး)။

* သူများဟောကြား ထိုတရား ကိုယ်အားအလျင်
တည်စေသော်။

*

*

*

“ငါကြည့်နေ”

(၂၃)

မိမိသည် တရားဟောရောက်ရာ မြို့ရွာများရှိ သီလ,သမာဓိ,
ပညာသိက္ခာ,သုံးပါး ပြည့်စုံကျော်ကြား ဆရာတော်ဘုရားကြီး
များအား ဖူးမျှော်ကန်တော့လေ့ရှိ၏။ တခါက တောရွာ
တရွာသို့ တရားဟောရောက်၏။ ယင်းရွာတွင် တောရကျောင်း
တကျောင်းရှိ၏။ ဆရာတော်ကြီးမှာ သက်တော် ရှစ်ဆယ်

ကျော်ပြီ ဖြစ်၏။ သိက္ခာသုံးပါး ပြည့်ဝသဖြင့် ရဟန္တာတမျှ သိမှတ်ကိုးကွယ်ကြ၏။ မိမိသည် သိလျှင် ဒကာများအား လိုက်ပို့ခိုင်း၏။

လမ်းသွားရင်း လိုက်ပို့သူများကပြောကြသည်။ ဆရာတော် ကြီးသည် စကားများများ မပြော၊ တရားရှည်ရှည် မဟော၊ ရောက်လာလျှင် တလုံးနှစ်လုံး ပြောပြီး ပြုံးပြုံးနှင့် ထိုင်နေဒါ ဘဲ၊ တနေကုန်နေလဲ ဒီအတိုင်းဘဲ တနေကုန် ထိုင်နေဒါဘဲ၊ ဟုတ်ပါသည်။ မိမိရောက်သွား၍ ဖူးမျှော် ကန်တော့သည့် အခါတွင်လဲ “ဘယ်ကလာသလဲ” ဟု တခွန်းမျှမေး၏။ ပြန် ဖြေတော့ “အေးအေး ကောင်းတယ်—ကောင်းတယ်” ဟု တခွန်းပြောပြီး နောက်ထပ် ဘာမျှ မပြောတော့ပေ။ ပြုံးပြုံး နှင့် နေရာမရွေ့ မလှုပ်မရှက် ထိုင်နေပါသည်။ ကြည်ညိုဖွယ် ရှိပါပေစွာ။ သို့နှင့် မိမိတို့ပြန်လာကြသည်။ လမ်းတွင် ဒကာ များအား မိမိက မေးသည်—

“ဆရာတော်ကြီးက တရားတို့တို့ ဟောတယ်ဆိုတော့ ဒကာ ကြီးတို့ တပုဒ်တလေ မှတ်မိမှာပေါ့၊ မှတ်မိရင် ဦးပဉ္ဇင်းကို ပြန်ဟောပြစမ်းပါ။ ဦးပဉ္ဇင်း နာချင်တယ်”

“တခါတုန်းက ဥပုသ်နေ့ တနေ့မှာ ဒီရွာထဲက တကာ တယောက် ဆရာတော်ကြီးအား လျှောက်တယ်ဘုရား”

“ဘယ်လိုလျှောက်သလဲ”

“ဆရာတော်ဘုရား တပည့်တော်တို့က ခရစ်စယာန်ဘာ သာမူ ဗုဒ္ဓဘာသာသို့ ယခုမှ ပြောင်းလာတော့ ဗုဒ္ဓဘာသာ အကြောင်း နားမလည်ဘူးဘုရား၊ တပည့်တော်တို့ နားလည်

အောင် 'ဘယ်လိုနေသိုင်း ကျင့်သုံးရမယ်ဆိုဒါ ဟောပြောဆုံးပ
ပေးပါဘုရား" လို့ လျှောက်တယ်။ ဒီတော့ ဆရာတော်ကြီးက

“အေး အေး “ငါကြည့်နေ” ငါနေထိုင် ကျင့်သုံး
သလို နေထိုင်ကျင့်သုံးကဲ့” လို့ ဟောလိုက်တယ်ဘုရား

“တယ်ကောင်းတဲ့ အဆုံးအမတရားဘဲ ဒီလို ဆုံးမနိုင်ဒါ
ဟာ ကိုယ် သက်က လိုလေသေးမရှိ ပြည့်စုံမှ ဆုံးမနိုင်ဒါ
မပြည့်စုံလျှင် “ငါပြောသလိုလုပ် ငါလုပ်သလိုမလုပ်နဲ့” ဆိုတဲ့
အဆုံးအမမျိုးဘဲ ပေးနိုင်မယ်။ ရှေးက နာမည်ကျော်ကြားတဲ့
ဆရာတော်အချို့လဲ ဒီလိုဘဲ တိုတိုဆုံးမဒါကို မှတ်သား
ဘူးဟယ်”

“ကဲ ဒါဖြင့် တပည့်တော်ကိုလဲ အရှင်ဘုရား မှတ်သား
ထားတဲ့ အဆုံးအမတိုတိုများကို ပြန်ဟောပြော ဆုံးမပါအုံး
ဘုရား”

“ဦးပဉ္ဇင်း အဓိပ္ပာယ်တော့ ချဲ့မပြောပြတော့ဘူး။ မှတ်မိ
အောင်သာ မှတ်ပေတော့၊ အဓိပ္ပာယ်လဲ ပေါ်ပါတယ်”

“တယောက်တည်း သင့်အောင်နေ” (ရေငုံဆရာ
တော်)။

“ကိုယ်မကြိုက်တာ မလုပ်နှင့်” (အရိယဝံသဆရာ
တော်)။

“ဘယ်အခါမဆို သေဝံအောင်နေ” (သံယုတ်ဆရာ
တော်)။

“ဘယ်သူကဲ့ရဲ့ ကဲ့ရဲ့ ဘုရားမကဲ့ရဲ့အောင်နေ” (ဆရာ
တော် ဦးဗုဒ္ဓိ)။

“သူများ စိတ်မဆိုးအောင်နေ” (ငါးခုံဆရာတော်)။

“သေခါမှ အရှက်ကဲ့ကြမယ်နော်” (ပခုက္ကူ တိုက်သစ် ဆရာတော်)။

“ခုကျပ်မှ နောင်ချောင်မည်၊ ခုချောင်လျှင် နောင်ကျပ်မည်” (ငါးသယောက် တောရကျောင်း ဆရာတော်)။

“နိဗ္ဗာန်ကိုလိုလျှင် တမလွန်မျက်မှောက် ကြောက်ရအောင်နေ” (မကျည်းတောဆရာတော်)။

“နိဗ္ဗာန်ကိုလိုလျှင် သူတပါးအတင်းမဆိုနှင့်” (ထွဋ်ခေါင် ဆရာတော်)။

“နိဗ္ဗာန်ကိုလိုလျှင် သူတပါးဟောကြား ရေးသားတိုင်းမယုံနှင့်၊ ဘုရားရဟန္တာဟောကြား ရေးသားမှယုံလေ” (ရွှေယင်းမာဆရာတော်)။

“အရှင်ဘုရား မှတ်မိဒါ များလှပါကလားဘုရား၊ တပည့်တော်တို့သာ အရှင်ဘုရားလို အမှတ်ကောင်းရင် ဆရာတော်ကြီး အဆုံးအမတွေ အများကြီးရမှာဘဲ”

“အဲဒါ ခက်တာပေါ့ ဒကာကြီးတို့က “ခြင်းကြားနဲ့ရသယ်၊ သဲထဲရေသွန်” ဆိုဒါလို ဖြစ်နေဒါ။ အဲဒီလို အဆုံးအမတို့တို့နဲ့ တရားရဒါပေ့ အများကြီးဘဲ၊ အင်္ဂုလိမာလ ခိုးသားကြီးလဲ အဆုံးအမအတိုနဲ့ဘဲ တရားရဒါဘဲဟာ”

“ဘယ်လိုပါလဲ ဘုရား၊ အင်္ဂုလိမာလ ခိုးသား တရားရပုံ အမိန့်ရှိပါအုံး”

အင်္ဂုလိမာလ ခိုးသားကြီးဟာ ဘုရားရှင်ကို သတ်ဖြတ်ရအောင် အမှီပြေးလိုက်တယ်၊ မမှီဘူး၊ မောတော့ သူက ရပ်ပြီး ဘုရားရှင်ကို အမိန့်ပေးတယ်-

“ရဟန်း ရပ်ရပ်”

“အင်္ဂုလိမာလ ငါရပ်နေတယ် သင်သာရပ်ပါ”

“ရဟန်းသွားနေသည်ဖြစ်လျက် “ငါရပ်၏” ဟူ၍ ဆိုဘိ၏၊ ငါ့ကိုလည်း ရပ်သည်ဖြစ်လျက် မရပ်ဘဲ သွားနေသူဟူ၍ ဆိုဘိ၏၊ ရဟန်း ထိုအကြောင်းကို သင့်အား ငါမေးပါဘိ၊ သင်အသယ်သို့ ရပ်သနည်း၊ ငါသည် အဘယ်သို့သွားသနည်း”

“အင်္ဂုလိမာလ ငါသည် အခါခပ်သိမ်း သတ္တဝါအားလုံး တို့၌ သတ်ဖြတ်ညှင်းဆဲခြင်းစသော ဒဏ်ကို ချထားပြီး မေတ္တာ ခန္တီစသား တရားများ၌ ရပ်တည်နေ၏၊ သင်သည်ကား သတ္တဝါတို့၌ မေတ္တာခန္တီ စသည် ကင်းပြီး မစောင့်စည်းသည်ဖြစ်၍ သွားနေ၏၊ ဣရိယာပုထ် ရပ်သော်လဲ ငရဲစသည်သို့ ပြေးရဦးမည်၊ ထို့ကြောင့် ငါသည် ရပ်သည်မည်၏၊ သင်သည် မရပ်ဘဲ သွားနေသည် မည်၏”

“အဲဒီမှာ ဘုရားအမိန့်ရှိဒါ “အင်္ဂုလိမာလ ငါရပ်နေတယ်၊ သင်သာရပ်ပါ” ဆိုဒါ အတိုလေးဘဲမဟုတ်လား၊ အင်္ဂုလိမာလ ခိုးသားကြီးဟာ စဉ်းစားပြီး ပြန်မေးလို့ ဘုရားရှင် အဖြေလဲဆုံးရော ရှိခိုးဦးချပြီး ရဟန်းပြုခွင့် တောင်းဒါဘဲ၊ ဘုရားရှင်က “ဟေ့ဘိက္ခု” ရဟန်းပြုပေးလိုက်တယ်၊ ရဟန္တာတော့

မဖြစ်သေးဘူး၊ ပရိတ်ကြီးမှာပါတဲ့ အင်္ဂုလိမာလသုတ် ပရိတ်ကို ချတ်ဘတ်ပြီးတဲ့ နောက်ပိုင်းကျမှ ရဟန္တာ ဖြစ်သွားတယ်၊ ဘချို့က လူဝတ်နဲ့ ရဟန္တာဖြစ်သွားတယ် မှတ်နေတယ်”

“ဒါဖြင့် တရားရဘို့ဟာ ကိုယ်ခံအသိရှိလို့ ဆုံးမသွင်း တွေ့လျှင် အတို အရှည်နှင့် မဆိုင်ဘူးပေါ့ဘုရား၊ ရနိုင်ဒါ ပေါ့”

“အေးပေါ့၊ ဒကာကြီးဘို့မှာ တကယ့်ကို သူတော်ကောင်း ကြီး ရထားဒါ၊ ကိုယ်ကောင်းဘို့ဘဲ လိုတော့တယ်၊ သူတော် ကောင်းရကျိုး ဘုရားဟောထားဒါ အားရစရာကြီးဘဲ”

“ဟောပြောပါအုံးဘုရား”

“ရဟန်းတို့ ကြီးစွာသောမိုးသည် ခပ်သိမ်းသော ကောက်စပါးတို့ကို ကောင်းစွာ ပြည့်စုံစေသည် ဖြစ်၍ လူများစွာ၏ အကျိုးရှိရန်၊ အစီးအပွားဖြစ်ရန်၊ ချမ်းသာရန် ဖြစ်သကဲ့သို့—ဤအတူပင် အမျိုး၌ သူတော် ကောင်း ဖြစ်ထွန်းသည်ရှိသော် များစွာသော လူ အပေါင်း၏ အကျိုးရှိရန်၊ အစီးအပွား ဖြစ်ရန်၊ ချမ်းသာရန်ဖြစ်၏၊ အမိအဖ၊ သားမယား၊ ကျွန်အမှု လုပ်၊ အဆွေခင်ပွန်း၊ ရဟန်းပုဂ္ဂိုလ်တို့၏ အကျိုးရှိရန် အစီးအပွားဖြစ်ရန်၊ ချမ်းသာရန်ဖြစ်၏”

“အကျိုးစီးပွားကို ဆောင်ရွက်သူသည် လူများစွာ ဘို့၏ စည်းစိမ်ကိုဖြစ်စေ၏၊ တရားစောင့်၍ အကြား

အမြင်များသော အကျင့်သီလနှင့် ပြည့်စုံသော ထို သူတော်ကောင်းကို နတ်အပေါင်း စောင့်ရှောက်၏။ တရား၌တည်သူကို ကျော်စောထင်ရှားခြင်းသည် မစွန့် လွှတ်နိုင်”

“တရား၌တည်သော၊ သီလနှင့်ပြည့်စုံသော၊ မှန် သောစကားကို ဆိုလေ့ရှိသော၊ မကောင်းမှုမှ ရှက်စိတ် ရှိသော၊ ထိုသူတော်ကောင်းကို တန်ဖိုးရှိ ဇမ္ဗူလူ့စင် ရွှေစင်ကဲ့သို့ အဘယ်သူသည် ကဲ့ရဲ့ခြင်းငှာ ထိုက်ပါအံ့ နည်း၊ ထိုသူတော်ကောင်းကို နတ်တို့သည်လည်း ချီး မှမ်းကုန်၏။ ဗြဟ္မာကလည်းချီးမွမ်း၏” (သပ္ပုရိသသုတ် ပဉ္စက-အင်္ဂုတ္တရ)

“ယောက်ျား အာဇာနည်သည် ရခဲ၏။ ထို ယောက်ျား အာဇာနည်သည် ခပ်သိမ်းသော အရပ် အမျိုး၌ မဖြစ်၊ ပညာရှိသော ထိုယောက်ျား အာဇာ နည်သည် အကြင်အရပ်အမျိုး၌ ဖြစ်၏။ ထိုအရပ် အမျိုးသည် ချမ်းသာခြင်းရှိသည် ဖြစ်၍ ကြီးပွား၏” (ဗုဒ္ဓဝဂ်-ဓမ္မပဒ)

“အမယ်လေး အရှင်ဘုရား ဟောပြောပြမှတ် တပည့် တော်တို့ ဆရာတော်ကြီး ဒီလောက်အဘိုးတန် ဂုဏ်ကြီး ကြောင်း ပိုမိုပြီး သိရပါတော့တယ်ဘုရား”

“ကဲ သိမနေနဲ့တော့၊ နောက် ဟောသမျှမှတ်ပြီး လိုက်နာ နှံ့ကြံကြပေတော့၊ ရောက်ပြီ၊ တော်ပြီ”

* သူတော်သူမြတ် စဉ်မပြတ် ဆည်းကပ် ပူဇော်နိုင်
စေသော်၊

* ဆုံးမတရား စဉ်လေးစား ကြိုးစား ကျင့်ကြံနိုင်
စေသော်။

*

*

*

“အရှင်ဘုရား တရားမှ မစမ်းဘဲ
ဘုရား”

(၂၄)

တခါက မိမိသည် မြို့ကြီးတမြို့၌ တရားတလ ဟောလျက်
တရားပြနေ၏။ တရားပွဲ အစီအစဉ်မှာ ည ၇-နာရီမှ ၈-နာရီ
အထိ တရားအားထုတ်ရ၏။ ၈-နာရီမှ ၉-နာရီအထိ တရား
နာရ၏။ ၉-နာရီထိုးလျှင် တရားပွဲသိမ်း၏။ နောက်ရက်များ
တွင် တရားပွဲမစမီ ၆-နာရီ ၃၀-မိနစ်မှ ၇-နာရီအထိ တရား
အားထုတ်မှု အတွေ့အကြုံများကို မေးမြန်းလျှောက်ထားခွင့်
ပြုထား၏။ တရားတိုးတက်လျှင် တိုးတက်ကြောင်း၊ မတိုးတက်
လျှင် မတိုးတက်ကြောင်း၊ ထူးကြောင်း၊ မထူးကြောင်း
စသည်တို့ကို မိမိတို့မေးလျှောက်လိုရာကို တိုအချိန်တွင် လာ
ရောက် လျှောက်မေးကြ၏။ မိမိလည်း ရှင်းပြ၏။

ယင်းသို့ တရားဟော-တရားပြနေရာ တရားပွဲ ပြီးခါနီး ၇-ရက်လောက် အလို့တွင် တောမှ ဒကာကြီးတယောက် ရောက်လာ၏။ သူလဲ ကြုံတုန်း ဝင်၍ နာကြားအားထုတ်၏။ ဒကာကြီးမှာ သဒ္ဓါတရား အထူးဖြစ်ခါ မိမိအနီးသို့ ချဉ်းကပ် လာ၏။ ဝတ်ပြု၏။ တနေ့ မိမိ ခါးနာနေရာ ဒကာကြီးသည် ခြေဘဝါးမှ ဒူးခေါင်းအထိ ၅-မိနစ်မျှ နှိပ်ပေးရာ ပျောက် ကင်းသွား၏။ ဤသို့ဖြင့် ဒကာကြီးသည် တရားပွဲမစမီ၎င်း၊ ရံခါ ညနေ သုံးနာရီ၊ လေးနာရီလောက်တွင်၎င်း၊ နှိပ်ပေး လေ့ရှိ၏။ တနေ့တွင် နှိပ်ပေးနေရင်း လျှောက်ထား၏-

“အရှင်ဘုရား တရားမှ မစမ်းဘဲ ဘုရား”၊ တပည့်တော်တို့ တရားအားထုတ်တုန်းက တရား အစမ်းခံရတယ် ဘုရား”

“ဘယ်လို တရားစမ်းရမှလဲ ဒကာကြီး၊ ဒကာကြီးတို့ တရားအားထုတ်တုန်းက ဘယ်လို တရားအစမ်းခံရသလဲ၊ ပြော စမ်းပါအုံး”

“တပည့်တော်တို့ တရားအားထုတ်တုန်းက အခုလို မီးတွေ ဘာတွေ ဘယ်ရှိမလဲ ဘုရား၊ မှောင်လို့ဘဲဘုရား၊ တောမှာဘဲ ဟာ၊ ပြီးတော့ ခုလို၊ အားတုတ်ပြီးတော့ တရားလဲ မနာရ ဘူး ဘုရား၊ အားထုတ်တာတော့ ခုလိုဘဲ စုအားထုတ်ရတယ်၊ အားထုတ်လို့ တော်တော်ကြာလာပြီဆိုလျှင် တရားပြဆရာက အားထုတ်သူတွေ ကြားထဲလာတယ်ဘုရား၊ လာပြီး ပဌမ ခေါင်းကို လက်ကလေးနှင့် မထိတထိ စမ်းတယ်၊ နောက် မျက်နှာကို မထိတထိ စမ်းတယ်၊ နောက် ရင်ကို မထိတထိ

စမ်းတယ်၊ အဲဒီသုံးနေရာ စမ်းပြီးလျှင် ပြီးရောဘုရား၊ နောက်
တယောက်ဆီ သွားစမ်းတယ်”

“မှောင်ထဲမှာလား ဒကာကြီး”

“မှောင်ထဲမှာပေါ့ ဘုရား”

“ဒကာမတွေကော စမ်းသေးသလား?”

“အကုန်စမ်းဒါပေါ့ ဘုရား”

“တရားပြတ်ဆရာက လူလား ဘုန်းကြီးလား?”

“ဘုန်းကြီးပေါ့ ဘုရား”

“အဲဒီလို စမ်းပြီးတော့ ဘယ်လိုဆုံးဖြတ်ချက်ချပေးသလဲ?”

“အဲဒီလို စမ်းတဲ့အခါမှာ ငြိမ်ငြိမ်သက်သက် မတုန်
မလှုပ် အစမ်းခံနိုင်တဲ့ ယောဂီဟာ တရားအောင်တယ်ပေါ့
ဘုရား၊ အစမ်းမခံနိုင်တဲ့ ယောဂီဟာ တရားမအောင်ဘူး
ပေါ့ ဘုရား”

“တယ်လွယ်ပါလား ဒကာကြီး၊ ဒါဖြင့် ဒကာကြီး
တရားအောင်ပြီပေါ့”

“အဲဒီနည်းနဲ့ဆို အောင်ပြီပေါ့ဘုရား”

“တရားအောင်တော့ ရှေးကနဲ့ ဘယ်လိုထူးခြားမှု ရှိသလဲ
ဒကာကြီး”

“အောင်တယ်သာ ဆိုတယ်ဘုရား၊ ရှေးကနဲ့ ဘာမှလဲ
မထူးခြားပါဘူး၊ နောက် တပည့်တော် မိုးကုတ် ဝိပဿနာ
နည်းနဲ့ အားထုတ်တော့မှ ထူးခြားမှုရှိပါတယ်”

“ဘယ်လို ထူးခြားသလဲ ဒကာကြီး”

“အလိနည်းလာတယ်ဘုရား၊ ရဒါနဲ့ ရောင့်ရဲနိုင်လာတယ် ဘုရား၊ အပေါင်းအဖော် မမက်တော့ဘူးဘုရား၊ တိတ်တိတ် ဆိတ်ဆိတ် နေချင်လာတယ်ဘုရား၊ ရတနာသုံးပါးကို ရှေးက ထက် ကြည်ညိုလာတယ်ဘုရား၊ ဒါန-သီလ-ဘာဝနာမှ ကြိုး စားချင်လာတယ် ဘုရား၊ ကိုယ်ချင်းစာတရား ရှိလာတယ် ဘုရား၊ တရားနာ ဝါသနာပါလာတယ်ဘုရား”

“အင်း...အင်း၊ ဟုတ်ပြီ...ဟုတ်ပြီ၊ တရားမှန်လျှင် အဲဒီ လို့ ဖြစ်ရမယ် ဒကာကြီးရဲ့ တရားအားထုတ်ပြီးလျှင် အဲဒီလို ထူးခြားမှု ပြောင်းလဲမှု ရှိမှပေါ့၊ “ရိပ်သာကလဲ ပြန်လာရော သဒ္ဓါလဲ လန်ရော” ဆိုတဲ့ သဒ္ဓါလန် ယောဂီဆို ဘယ်တရား မှန်မလဲ”

“နေပါအုံးဘုရား၊ သဒ္ဓါလန်ယောဂီဆိုတာ ဘာလဲဘုရား”

“ဒီလို ဒကာကြီးရဲ့ ရိပ်သာသွား တရားအားမထုတ်ခင် ကတော့ ရတနာသုံးပါး ကြည်ညိုသင့်သလောက် ကြည်ညို သား၊ ဘုရားရှိခိုးတယ်၊ ဥပုသ်စောင့်တယ်၊ တရားနာတယ်၊ ဆွမ်းတော်တင်တယ်၊ ဆွမ်းလောင်းတယ်၊ မိဘဆရာသမား အသက်ကြီးသူများ ရှိသေတယ်၊ ရိပ်သာကလဲပြန်လာရော ကိုစွဲပြီးပြီဆိုပြီး ခုနကပြောဒါတွေ ဘာမှမလုပ်တော့ဘူး၊ အရပ်ထဲက ရှေးကတဲတဲလူတွေနဲ့လဲ မတဲတော့ဘူး၊ တရား မှန်လျှင် သဒ္ဓါတိုးပြီး ခုနကအလုပ်မျိုးတွေ တိုးလုပ်ဘို့၊ ရှေးကမတဲတဲသူနဲ့တောင်မှ တဲဘို့ဟာ မဟုတ် ပြောင်းပြန် လန်သွားလို့ “သဒ္ဓါလန်ယောဂီ” လို့ ခေါ်ဒါ ဒကာကြီးရဲ့”

“ဒါဖြင့် တပည့်တော် ခုအခြေအနေဟာ မှန်တယ်ပေါ့ ဘုရား”

“မှန်ဒါပေါ့ ဒကာကြီး အဲဒါမလျော့ဘဲ တိုးတက် လာအောင် ဆက်လက်ကြိုးစားပေါ့”

“ဒါဖြင့် တပည့်တော် ဒီအတိုင်း ဆက်ကြိုးစားရမယ် ပေါ့ဘုရား”

“အဲဒီအတိုင်း ဆက်ကြိုးစား ဒကာကြီး၊ တရားဟော သူတရားပြသူ၊ တရားအားထုတ်သူတို့ဟာ မှန်ကန်လာလျှင် ကြည်ညိုဖွယ်ရှိလာမယ်၊ မမှန်လျှင် ကြည်ညိုဖွယ် မရှိဘူး၊ ကြည်ညိုဖွယ်ရှိသူ၊ ကြည်ညိုဖွယ်မရှိသူတို့ရဲ့ အကျိုးအပြစ် တွေကို ဘုရားရှင်ဟောထားဒါရှိတယ်”

“ဘယ်လို ဟောထားသလဲဘုရား တပည့်တော်နာချင် ပါတယ်ဘုရား”

“ရဟန်းတို့ ကြည်ညိုဖွယ်ရှိသော ပုဂ္ဂိုလ်၌ အကျိုးတို့ သည်—

၁။ မိမိကိုယ်တိုင်လည်း မိမိကိုယ်ကို မစွပ်စွဲ၊

၂။ ပညာရှိတို့ စိစစ်၍ ချီးမွမ်းကုန်၏၊

၃။ ကောင်းသော ကျော်စောသံသည် ပြန့်နှံ့၍ထွက်၏၊

၄။ မတွေ့ဝေဘဲ သေရ၏၊

၅။ သေသော် နတ်ပြည်သို့လားရ၏၊

“ဟူ၍ ဤငါးမျိုးတို့တည်း”

“ရဟန်းတို့ ကြည်ညိုဖွယ်မရှိသော ပုဂ္ဂိုလ်၌ အပြစ်တို့ သည်—

- ၁။ မိမိကိုယ်တိုင်လည်း မိမိကိုယ်ကို စွပ်စွဲ၏။
 - ၂။ ပညာရှိတို့ စိစစ်၍ ကဲ့ရဲ့ကုန်၏။
 - ၃။ မကောင်းသော ကျော်စောသံသည့် ပြန့်နှံ့၍ထွက်၏။
 - ၄။ တွေဝေလျက်သေရ၏။
 - ၅။ သေသော်ငရဲသို့ရောက်ရ၏။
- ဟူ၍ ဤငါးမျိုးတို့တည်း။”

“အဲဒီလိုဟောထားတယ် ဒကာကြီးရဲ့၊ အဲဒါ “ပဌမ အပါသဒိကသုတ်”တဲ့။ ပဉ္စဂုံတ္ထရပါဠိတော်မှာ ဘုရားရှင် ဟောတယ်၊ နောက်တသုတ်လဲရှိသေးတယ် ဒကာကြီးရဲ့။”

“ဆက်နာပါရစေအုံးဘုရား၊ ဟောပါအုံး။”

“ရဟန်းတို့ ကြည်ညိုဖွယ်ရှိသော ပုဂ္ဂိုလ်တို့၌ အကျိုး တို့သည်-

- ၁။ မကြည်ညိုသေးသောသူတို့ ကြည်ညိုကုန်၏။
- ၂။ ကြည်ညိုပြီးသူတို့လည်း တိုး၍ကြည်ညိုကုန်၏။
- ၃။ မြတ်စွာဘုရား အဆုံးအမတော်ကို လိုက်နာပြု ကျင့်၏။

- ၄။ နောင်လာနောက်သားတို့ အတုံ့လိုက်၏။
 - ၅။ ထိုပုဂ္ဂိုလ်၏ စိတ်သည် ကြည်လင်၏။
- ဟူ၍ ဤငါးမျိုးတို့တည်း။

“ရဟန်းတို့ ကြည်ညိုဖွယ်မရှိသော ပုဂ္ဂိုလ်၌ အပြစ် တို့သည်-

၁။ မကြည်ညိုသေးသူတို့ မကြည်ညိုကုန်၊
 ၂။ ကြည်ညိုပြီးသူ အချို့တို့လည်း အကြည်ညိုပျက်
 ကုန်၏။

၃။ ဘုရားအဆုံးအမတော်ကို လိုက်နာပြုကျင့်မှုမရှိ၊

၄။ နောင်လာနောက်သားသည် အတုလိုက်၏။

၅။ ထိုပုဂ္ဂိုလ်၏စိတ်သည် မကြည်လင်၊

—ဟူ၍ ဤငါးမျိုးတို့တည်း။

“အဲဒါက “ဒုတိယအပါသဒိကသုတ်” တဲ့ ပဉ္စင်္ဂုတ္တရ
 ပါဠိတော်မှာ ဘုရားရှင် ဟောထားတယ်”

“အရှင်ဘုရား၏ တရားတော်တွေကဖြင့် တယ်ကောင်း
 ဘုရား”

“အဲဒီကောင်းတဲ့တရားတွေ ဒကာကြီး သန္တာန်မှာ အကုန်
 တည်အောင် ကျင့်နိုင်ပါစေသတည်း၊ ကဲ....တော်ကြအုံးစို့
 ဒကာကြီး ’

* အရာရာဝယ် ကြည်ညိုဖွယ် ဆောင်လွယ်နိုင်ကြပါ
 ပါစေသော်

* မကြည်ညိုဖွယ် ပြစ်သွယ်သွယ် ကိုယ်ဝယ်မကပ်
 ရှောင်စေသော်

“ကျွန်တော့်တို့သုံးယောက်ကိုချည်း
ကြည့်ဟောတယ်ဗျ”

(၂၅)

တခါက မိမိသည် ရွာတရွာ ဆွမ်းသိမ်းပွဲတွင် ညတရား
ဟောရ၏။ မိမိမှာ ပါဠိအဋ္ဌကထာလာ တရားများကို ပါဠိ
အဋ္ဌကထာလာတိုင်း ဟောပြောလေ့ရှိ၏။ ထိုညကလဲ
ဓမ္မပဒအဋ္ဌကထာလာ တရားတပုဒ်ကို ဟောကြားခဲ့၏။
ဟောကြားပုံမှာ -

“မိမိကိုယ်ကို အချစ်ဆုံးဟူ၍ အကယ်တိတိ နားလည်
သိရှိအံ့။ ဤသို့သိသော် ထိုမိမိကိုယ်ကို တရားလမ်း
ကြောင်း မစောင်းစေဘဲ ကောင်းစွာစောင့်ရှောက်
အပ်သည် မည်လောက်အောင် စောင့်ရှောက်ရ၏။
ကြောင်းကျိုးမြင်သိ ပညာရှိသည် အရွယ်သုံးပါး
တို့တွင် တပါးပါးသောအရွယ်ကို အပြစ်မနှော
စင်းလုံး ချောအောင် ဆေးကျော့ သုတ်သင် ရာ
သတည်း”

-ဟူသောဂါထာကို နိဒါန်းပျိုးကာ ဟော၏။ တရားပွဲမှာ
ည ၇ နာရီတွင်စ၊ ၁၀ နာရီတွင် ပြီးဆုံးသည်။ နောက်နေ့
ညနေတွင် မိမိနှင့်ရင်းနှီးသော ယောဂီဒကာကြီးတယောက်
ကျောင်းရောက်လာ၍ ရှိခိုးပြီးလျှင် မေးမြန်းလျှောက်
ထား၏။

“ဆရာတော်ညက ဟိုဘက်ရှာကဆွမ်းသိမ်းပဲ့မှာ ဘာတရား ဟောခဲ့ပါသလဲဘုရား”

“မိမိအား တချို့က ဆရာတော်ဟု ခေါ်၏။ တချို့ကလဲ ဆရာတော်လေးဟု ခေါ်၏။ တချို့က ဦးပဉ္စင်းဟု ခေါ်၏။ တချို့က ဦးပဉ္စင်းလေးဟု ခေါ်၏။ တချို့က ဘုန်းကြီးဟု ခေါ်၏။ မိမိမှာမူ ခေါ်ချင်သလို နှုတ်တက်ရာသာ ခေါ်ကြ ပေတော့ ဘယ်လိုခေါ်ပါဟု မသင်ပေးပါလေ။ မိမိမှာ ဒကာကြီးမေးလာပုံထူး၍ အကြောင်းထူးရှိရမည်ဟု တွက်ဆ ၏။ သို့နှင့် ဘိလိသဖြင့် ဒကာကြီးအမေးကို မဖြေသေးဘဲ ပြန်လှန်မေးလိုက်၏—

“ဘာအကြောင်းထူးလို့လဲ ဒကာကြီး”

“ဟိုတောက တပည့်တော် မိတ်ဆွေသုံးယောက် ညက အဲဒီရွာမှာအိပ်ပြီး တရားနာကြတယ်။ ခုမနက် တပည့်တော်တို့ ရွာ လာတယ်ဘုရား”

“အင်း— တရားနာပြီးလာတော့ ဘာဖြစ်သလဲ”

“ဒီလိုဘုရား၊ သူတို့နံနက်က တပည့်တော်နှင့် တွေ့တော့ ညကတရားပဲ့မှာ တရားနာခဲ့ရတဲ့ အကြောင်းတွေကို တအံ့ တဩ ပြောပြတယ်။ တပည့်တော်ကလဲ ပြန်ရှင်းပြတယ်။ ပြဿနာ မပြေလည်ဘူးဘုရား”

“ဒကာကြီးမှာ တရားအားထုတ်သက် ရှည်ပြီး ကြောင်း ကျိုး ဆင်ခြင်ဉာဏ်ရှိ၏။ သို့သော် သူတို့ အထက်ဆရာဂိုဏ်း စွဲရှိ၍ ပွဲတင်လေ့ရှိ၏။ အများက သူ့ကို ထိုအတွက် လက်ညှိုး ထိုး၏။ သူကတော့ ပြုံးပြုံးနှင့် သည်းခံ၍နေ၏။ မစွန့်နိုင်”

“ဘယ်လိုပြောလို့ ဘယ်လိုရှင်းသဖြင့် ဘာတွေမပြေလည် သလဲ ပြောစမ်းပါ အုံး ဒကာကြီးရဲ့ ပြေလည်အောင် ရှင်းပေး နိုင်လဲ ရှင်းပေးရတာပေါ့”

“ကျွန်တော်တို့ညက ဟိုဘက်ရွာက ဆွမ်းသိမ်းပွဲမှာ တရား နာတာဗျာ အံ့ရောဘဲ၊ တောင်ပေါ်ကျောင်း ဘုန်းကြီး တရားဟောတာ”

“မိမိနေသော တောရကျောင်းမှာ တောင်ပေါ်တွင်ဖြစ်၍ အနီးပတ်ဝန်းကျင်မှ လူများက တောင်ပေါ်ကျောင်းဟူ၍ဘဲ အခေါ်များ၏၊ အသိများ၏”

“ဘာအံ့ဩတာလဲဗျ”

“ကျွန်တော်တို့နဲ့ ဘုန်းကြီးနဲ့လဲ တခါမှ တွေ့ဘူး၊ မြင်ဘူး၊ သိဘူး၊ ပြောဘူးလဲ၊ မရှိပါဘူးဗျာ၊ အဲဒါ ညကလဲ တရားပွဲ မှာ ဘုန်းကြီးမမြင်နိုင်တဲ ချောင်ကပ်ထိုင်နေတာပါ၊ ဘုန်းကြီး ကလဲ ကပ်သီးကပ်သပ် မြင်တယ်သိတယ်ဗျာ၊ “ ကျွန်တော်တို့ သုံးယောက်ကိုချည်း ကြည့်ဟောတယ်ဗျ”

“မဟုတ်ပါဘူးဗျ၊ တိုက်ဆိုင်လို့ဖြစ်မှာပါ”

“တိုက်ဆိုင်ရအောင်ဗျာ၊ သုံးယောက်လုံးနဲ့မှ တထပ်ထဲမှ ဘဲ တထပ်ထဲ တိုက်ဆိုင်နိုင်ပါ့မလား၊ သိလို့ မြင်လို့သာ ဒီလောက်တပ်အပ်မှန်စွာ ဟောနိုင်တာပေါ့ဗျ”

“ခင်ဗျားတို့ သုံးယောက်အဖြစ်နဲ့ တရားသွားနဲ့ တိုက်ဆိုင် လို့ ဖြစ်မှာပါ၊ ဒီလိုဘဲ တခါတလေ တိုက်ဆိုင်တတ်တာဘဲ”

“ထားပါအုံးတော့ဗျာ၊ ဘုန်းကြီးကလဲ ချောင်ကပ်နေ
တဲ့ ကျွန်တော်တို့ သုံးယောက်ကိုချည်း ကြည့်ဟောတယ်ဗျ၊
ကျွန်တော်တို့ထိုင်တာကို ဘုန်းကြီးမမြင်နိုင်ဘူး”

“ဘုန်းကြီးကတော့ ဘယ်လူရယ်လို့ ဘယ်ကြည့်ဟောပါ
မလဲ၊ ရှေ့တည့်တည့် ကြည့်ဟောမှာပေါ့ ဒါပေမဲ့ လူအများက
ဘုန်းကြီးကို ကြည့်ပြီး တရားနာတော့ ကိုယ့်ကြည့်ဟောတယ်
လို့ ထင်ရတာပေါ့ဗျ”

“မဟုတ်ပါဘူးဗျာ၊ ဒီဘုန်းကြီး ထူးတယ်၊ သိပ်ထူးတယ်”

“မိမိမှာ ဒကာကြီးနှင့် တောကဒကာ ၃-ယောက် အပြန်
အလှန် ပြောပုံကို နားထောင်ရင်း စဉ်းစားနေ၏။ “အင်း—
မတရား ဘုန်းကြီးချင် နာမည်ကြီးချင်လျှင်တော့ အလွယ်
သားဘဲ၊ ဒီအကြောင်း ဆိုတ်ဆိတ်နေသောအားဖြင့် ဝန်ခံ
လိုက်မယ်၊ သို့မဟုတ် ဟုတ်သားဘဲ သူတို့သုံးယောက်ကိုချည်း
ကြည့်ပြီး သူတို့သုံးယောက် အကြောင်းကိုချည်း ဟောခဲ့တာ
ဘဲလို့ သူတို့စကား နောက်ယောင်ခံလိုက်ရုံဘဲရှိတယ်၊ သို့သော်
မိမိမှာ ထိုသို့မဟုတ်ခဲ့၊ ရွာသားတွေ၏ စရိုက်ဝါသနာကို အကဲ
ခတ်ပြီး သူတို့နဲ့ လိုက်လျောမည့်တရားကို ဟောခဲ့ခြင်းသာ
ဖြစ်သည်၊ မဟုတ်တာကို အဟုတ်လုပ်၍ ဟန်ဆောင်ဘုန်းကြီးမှု
သည် မတရားဘုန်းကြီးမှုသာ ဖြစ်မည်၊ အပါယ်ရိက္ခာစုမှုသာ
ဖြစ်မည်” သို့ စဉ်းစားနေစဉ် ဒကာကြီးက မိမိအား မေးပြန်
သဖြင့် စဉ်းစားမှု ပြတ်သွားတော့၏—

“ဆရာတော် ညက ဘာတရား ဟောခဲ့သလဲ ပြောပြပါ
အုံး ဘုရား”

“အော်....အင်း- စဉ်းစားနေတာနဲ့ မေ့သွားတယ် ဒကာကြီး၊ တရားကရိုးရိုးပါ ဒကာကြီး၊ တခါက ဒကာကြီးတို့ရွာတောင်ပေါ် ဘုရားပွဲမှာတောင် ဦးပဉ္စင်း ဟောခဲ့သေးတယ်လေ၊ ဗောဓိမင်းသားအကြောင်းပေါ့၊ သူတို့ ၃-ယောက်ကို ပြန်ပြောပြပါ၊ သူတို့သုံးယောက်အကြောင်းကို သိလို့မြင်လို့ ဟောတာမဟုတ်ပါဘူး၊ ရွာသားတွေရဲ့ စရိုက်နှင့် ဝါသနာချိန်ပြီး ဟောတာ တိုက်ဆိုင်သွားလို့ပါလို့။”

“ဒါ့ကြောင့် တပည့်တော်လဲ သူတို့ကို တိုက်ဆိုင်လို့ ပြစ်မှပါလို့ ပြောပြတာဘဲဘုရား၊ မရဘူး၊ နောက်တွေ့မှ ပြောပြအုံးမယ်”

“ပြောပြဖြစ်အောင် ပြောပြပါဒကာကြီးရယ်၊ တော်တော်ကြာ အချောင်နာမည်ကြီးနေပါအုံးမယ်”

“နာမည်ကြီးတာ မကောင်းဘူးလား ဘုရား”

“မဟာပုညော မဟာဒုက္ခော” တဲ့ ဒကာကြီးရဲ့၊ “ဘုန်းကြီးချင်း နာမည်ကြီးခြင်းဟာ ဒုက္ခဆင်းရဲကြီးခြင်းဘဲ” ဒါ့ကြောင့် ရှေးက ဆရာတော်ကြီးများ ဘုန်းကြီးလာပြီဆိုတော့ရိပ်-တောင်ရိပ်ခိုပြီး တောရဆောက်တည်နေကြတာ”

“ဒါဖြင့် ဆရာတော်လဲ မြို့မှာဘုန်းကြီးလာလို့ တောလာပြီး တောရဆောက်တည်နေတာနဲ့ တူတယ်”

“ဦးပဉ္စင်းကတော့ ဘုန်းမကြီးပါဘူး၊ ငယ်ရွယ်ဘုန်း ကိုယ်လုပ်ချင်တဲ့ အလုပ်တွေ လုပ်မယ်၊ ကြီးရင် လုပ်ချင်မှ လုပ်နိုင်တော့မယ်ဆိုပြီး သာသနာတော်နေစဉ် သာသနာတော်က

ညွှန်ပြတဲ့ အကျင့်တွေ စုံအောင်ကျင့်ချင်တဲ့ ဆန္ဒကြောင့် တောရဆောက်တည်နေတာပါ”

ယင်းသို့ ပြောဆိုပြီးသော် စကားပြတ်သွား၏။ ဒကာကြီး လဲ မကြာမီ ရှိခိုးဦးချ၍ ထပြန်သွား၏။ ဒကာကြီးထပြန်သွားလျှင် မိမိတပါးတည်း စဉ်းစားဆုံးဖြတ်နေမိတော့၏—

“အင်း— ဒီလို တိုက်ဆိုင်မှုမျိုးသည် အခါခါ ကြုံတတ်၏။ ထိုသို့ တိုက်ဆိုင်ကြုံကြိုက်၍ ထိုသို့ တအံ့တဩ ပြောဆိုလာသည်ကို သာယာငြိမ်သက် လက်ခံမည်လား။ သို့မဟုတ် တိုက်ဆိုင်ကြောင်း ရိုးသားစွာ ပြန်လည်ချေပ ပြောဆိုမည်လား။ ရိုးသားလျှင် ချေပ ပြောဆိုရမည်။ မရိုးသားလျှင် သာယာငြိမ်သက် လက်ခံမည်။ ငါသည် အမြဲတမ်း ရိုးသား၍ အမှန် ပြောဟောသင့်၏။ သို့မှသာ ငါ၏ သံသရာခရီးလမ်း ပြောင်းဖူး၍ နိဗ္ဗာန်စခန်းသို့ ရောက်နိုင်မည်”

* ဗုဒ္ဓဘုရား တပည့်များ ရိုးသားအစဉ် မှန်စေသော်၊

*

*

*

“ဝေဒနာဟာရုပ်ပေါ့ဗျ”

(၂၆)

တချိန်သော နွေကာလက မိမိသည် မြို့ကြီးတမြို့၌ တရားဟော တရားပြနေ၏။ ယောဂီများသည် အတွေ့အကြုံ အသိအမြင်များကို ကြားဘူးနားဝရှိသလောက်၊ သိမြင်သလောက် မေးလျှောက်ကြ၏။ တချို့လဲ ယခုနာကြားအားထုတ်သည့် အတွေ့အကြုံများကို မေးလျှောက်ကြ၏။ တချို့ကတော့ အပြင်အပမ္မ ကြားဘူးနားဝများကို မေးလျှောက်ကြ၏။ တချို့ကမူ မိတ်ဆွေအချင်းချင်း ဆွေးနွေးရာမှ မရှင်းလင်းဒါများ၊ သိချင်ရာများကို မေးလျှောက်ကြ၏။ တနေ့ယောဂီတယောက်ရောက်လာပြီး ရှိခိုးဦးချကာ မေးလျှောက်၏-

“ဦးပဉ္ဇင်း ဥာဏ်စဉ်ဆိုဒါ ဘာကို ခေါ်ပါသလဲဘုရား”

“ဥာဏ်စဉ်ဆိုဒါ ဘယ်ဥာဏ်ပြီး ဘယ်ဥာဏ်၊ ဘယ်ဥာဏ်ပြီး ဘယ်ဥာဏ် စသည်ဖြင့် ဥာဏ်တွေကို အစဉ်အတိုင်း စဉ်ထားဒါကို ဥာဏ်စဉ်ခေါ်ဒါပေါ့”

“ဥာဏ်စဉ်ဆိုဒါ တရားလားဘုရား”

“အဲဒီလို စဉ်ထားတဲ့ ဥာဏ်တွေရဲ့ အနက်အဓိပ္ပာယ် သဘောသဘာဝတွေကို ရှောင်ဟောလျှင် တရားဖြစ်တာပေါ့။ ဥာဏ်တွေရဲ့ သဘောသဘာဝ အနက် အဓိပ္ပာယ်ကို အစဉ်အတိုင်းဟောလို့ ဥာဏ်စဉ်တရား ခေါ်ဒါပေါ့”

“ဒါဖြင့် အဲဒီဥာဏ်စဉ်တရားနဲ့ ဒိပြင်တရား ဘယ်လိုထူးပါသလဲ ဘုရား”

“ဒါကတော့ အထူးမရှိပါဘူး၊ တရားအနေနဲ့ကြည့်လျှင် အတူတူတဲပေါ့၊ အဓိပ္ပာယ် အယူအဆကွဲဒါတဲရှိမယ်”

“အဲဒီဥာဏ်စဉ်ကို ဘယ်အချိန်နာရမလဲဘုရား”

“ဟောတဲ ပုဂ္ဂိုလ်နဲ့ကြုံလျှင် ကြုံတဲ အချိန် နာနိုင်ဒါပေါ့၊ မကြုံလျှင်လဲ နာချင်လို့ ရှိပါက ဟောစွမ်းနိုင်တဲ ပုဂ္ဂိုလ်တိုင်း ဦးကို လျှောက်ထား တောင်းပန်ပြီး နာနိုင်ဒါပေါ့၊ တရား ဆိုဒါ ဟောသူ နာသူ ကြုံမှ ဖြစ်တာကိုး၊ အဲဒီလို မကြုံလျှင်လဲ ဥာဏ်စဉ်ရေးထားတဲ စာအုပ်ကြည့်ဖတ်လဲ ဖြစ်တာပေါ့၊ စာဖတ်တာလဲ တရားနာဒါနဲ့ အတူတူတဲပေါ့”

“ဥာဏ်စဉ်နာရမဲ အချိန် မနာရမဲအချိန်ရယ်လို့ သတ်မှတ် ချက် ရှိပါသေးသလားဘုရား”

“ဒီလိုသတ်မှတ်ချက်လဲ မရှိပါဘူး၊ နာချင်တဲ အချိန်နဲ့ ဟောတဲအချိန် ကြုံမှသာ ပမိနဘဲ သီးခြားအချိန်နဲ့ ပတ်သက်လို့ သတ်မှတ်ချက် မရှိပါဘူး”

“ဥာဏ်စဉ် နာသင့်တဲလူ မနာသင့်တဲလူလို့လဲ သတ်မှတ် ချက် ရှိပါသေးသလားဘုရား”

“ဒါလဲမရှိပါဘူး၊ ဘုရားရှင်၏ တရားတော်တွေဟာ လူတန်းစားအားလုံးအတွက်တဲ၊ လူတန်းစား မခွဲခြားပါဘူး၊ လောကမှာ ဖုံးထား၊ ဝှက်ထားမှ တင့်တယ်ဒါက မိန်းမ များ၏ ကိုယ်အင်္ဂါ အစိတ်ပိုင်းများ၊ ပုဏ္ဏားတို့၏ မန္တန်နှင့် မိစ္ဆာဒိဋ္ဌိအယူလို့ သုံးမျိုးရှိတယ်၊ ဖွင့်ပြ၊ ဖော်ပြမှ တင့်တယ်ဒါကလဲ ဘုရားရှင်၏ တရားတော်၊ လရောင်နှင့်

နေရောင်လို့ သုံးမျိုးရှိတယ်။ ဒါကြောင့် ဘုရားရှင်၏ တရားတော်ဟာ ဘယ်သူတော့ မနာရဘူး၊ ဘယ်သူ့ဘာသာရမယ်လို့ ဖုံးထား၊ ဝှက်ထား၊ ကန့်သတ်ထားလို့ မဖြစ်ဘူး။ ကန့်သတ်ထားလျှင် သာသနာတော်ကို ဖုံးထား ဒါနဲ့ အတူတူ ဖြစ်သွားမှာပေါ့။ တရားကို ပိတ်ဖုံးထားဒါ ဖြစ်သွားမှာပေါ့။ တရားဆိုဒါ ပုဂ္ဂိုလ်တိုင်း နာသင့်တယ်၊ နာနိုင်တယ်။ ဒီလိုနာတော့ ယခုဘဝ တရားရရင်လဲရမယ်၊ ရေရင်လဲ နောက်ဘဝအတွက် အဆုတ်သနာဖြစ်မယ်ပေါ့။”

“တရားအားထုတ်ပြီးမှ ဥာဏ်စဉ်ကို နာရမှာလား၊ အားမထုတ်ခင် နာရမှာလား”

“အားမထုတ်ခင်လဲ နာနိုင်တယ်၊ အားထုတ်ဆဲလဲ နာနိုင်တယ်၊ အားထုတ်ပြီးမှလဲ နာနိုင်တယ်၊ အချိန်မရွေးနာနိုင်တယ်”

“ဥာဏ်စဉ်နာရဒါနဲ့ မနာရဒါ ဘယ်လိုထူးပါသလဲ ဘုရား”

“အထူးတလည် ထူးခြားချက်မရှိပါဘူး။ ဥာဏ်စဉ်နာရတော့ ဒီဥာဏ်—ဒီဥာဏ်တွေ ရှိပါလားလို့ ဗဟုသုတ တိုးသွားတယ်၊ ဒီဥာဏ်တွေ မိမိသန္တာန်မှာ ရှိ—မရှိ သိနိုင်တယ်၊ မရှိလျှင် ရှိအောင် လုပ်ချင်လာမယ်၊ ရှိလျှင် တည်တံ့အောင် လုပ်ချင်လာမယ်၊ ဓမ္မသဝနာကုသိုလ်ရမယ်ပေါ့၊ မနာရလျှင် ဒီအကျိုးတွေ မရဘူးပေါ့”

“ဥာဏ်စဉ် နာရတော့ တရားတိုးတက်သွားပါသလား ဘုရား”

“ဒါကတော့ နာသုရဲ့ ပါရမီနဲ့ဆိုင်ဒါဘဲ၊ အတိအကျ ပြောလို့မရဘူး၊ ဒီပြင်တရားနာလဲ တိုးတက်ချင် တိုးတက် မှာဘဲ၊ ပုဂ္ဂိုလ်၊ စရိုက်၊ အကြိုက်နှင့်သာ ဆိုင်ဒါဘဲ”

“ဥာဏ်စဉ်နာရတော့ အပါယ်တံခါး ပိတ်ပါသလား ဘုရား”

“မလက အပါယ်တံခါး ပိတ်လောက်အောင် ဒါန၊ သီလ ကုသိုလ်ရှိသူ၊ သို့မဟုတ် တရားအားထုတ်ထားသူ ဆိုပါက ဥာဏ်စဉ် မနာရလဲ အပါယ်တံခါး ပိတ်ထားပါဘဲ၊ ဒါကတော့ ဥာဏ်စဉ်တရားမှ ရယ်လို့ မဟုတ်ပါဘူး၊ ဘယ်တရားဘဲဖြစ်ဖြစ် နာပြီး မမေ့ဘဲ အရိုးစွဲအောင် နှစ်သက်နေလျှင် ဘယ်အပါယ်ကျတော့မလဲ၊ ရှေးက တရား တကြိမ်နာရုံနဲ့ အပါယ်သို့ ဘဝများစွာ၊ ကမ္ဘာများစွာ မကျဘဲ ဘုရားရှင်လက်ထက်လဲရောက်ရော ဘုရားရှင်နှင့်တွေ့ပြီး တရားနာရတော့ ရဟန္တာဖြစ်သွားတဲ ထေရာ၊ ထေရီတွေ အများကြီးရှိဒါဘဲ၊ အပါယ်တံခါးပိတ်တာက သောတာပန် မဖြစ်သေးလျှင် ခဏပိတ်ဘဲ၊ သောတာပန်ဖြစ်ပြီးမှ အပြီး ပိတ်မယ်၊ သောတာပန် ဖြစ်မှု မဖြစ်မှုဟာလဲ ဥာဏ်စဉ်နဲ့ ဘာမှမဆိုင်ဘူး”

“ဘုရားရှင် လက်ထက်ဟုန်းက ဥာဏ်စဉ်ဟောပေးပါ သလားဘုရား”

“သီးခြား ဥာဏ်စဉ်သက်သက် ဟောမပေးပါဘူး၊ သုတ္တန် တိုင်းမှာလဲ ထည့်မဟောဘူး၊ တချို့ သုတ္တန်တွေမှာပါတယ်၊ ဥပမာဆိုးပါတော့ အနတ္တလက္ခဏသုတ် ဆုံးခါနီးတော့—

“ဧဝံ ပဿ။ ဘိက္ခုဝေ သုတဝါ အရိယာဘဝကော ရူပသိဗ္ဗနိဗ္ဗိန္ဒတိ၊ ဝေဒနာယပိ၊ သညာယပိ၊ သင်္ခါရေသုပိ၊ ဝိညာဏသိဗ္ဗ နိဗ္ဗိန္ဒ ဝိရဇ္ဇတိ၊ ဝိရာဂ၊ ဝိမုစ္စတိ၊ ဝိမုတ္တသိ ဝိမုတ္တမ္ပိတံ ဉာဏံ ဟောတိ” ဆိုတဲ့ ပါဠိတော်မျိုးဟာ ဉာဏ်စဉ် ဘဲပေါ့၊ အဲဒီမှာ “ယထာဘူတဉာဏ်၊ နိဗ္ဗိန္ဒဉာဏ်၊ မဂ်ဉာဏ်၊ ဖိုလ်ဉာဏ်၊ ပစ္စဝေက္ခဏဉာဏ်ရယ်လို့ ပါဠိတော် တိုက်ရိုက် အနေနဲ့ ဉာဏ်ငါးပါးကို ထည့်ဟောလေ့ရှိတယ်။ ဦးပဉ္စင်းသို့ ပါဠိတော် တသုတ်လုံး ဟောတဲ့အခါ ပါဒါပေါ့”

“အော်—တပည့်တော်က ဉာဏ်စဉ်ဆိုဒါ အထူးတရားလား မှတ်ထင်နေဒါ၊ လက်စသတ်တော့ တပည့်တော်တို့ အမြဲလိုလို နာနေရဒါဘဲဟာကိုး”

“ဒါဖြင့် ဒကာကြီးဥစ္စာက “ဇီးကွက်-ဇီးကွက် အော်နေ ဒါတောင် ဘာငှက်လဲလို့ မေးရသလို” ဖြစ်နေပြီပေါ့၊ ဇီးကွက် အော်ပြရအုံးမလား မသိဘူး”

“အခုဆိုတော့ ဒီအတိုင်းဖြစ်နေဒါပေါ့ သူရား”

“နေစမ်းပါအုံး ဒကာကြီးရဲ့၊ ဘာကြောင့် ဒီလောက် စစ်စစ်ပေါက်ပေါက် လျှောက်မေးနေရသလဲ ပြောစမ်းပါ အုံး အကြောင်းထူးကို”

“ဒီလိုပါဘုရား၊ တပည့်တော် မိတ်ဆွေတယောက် တရား အားထုတ်ရာက ပြန်လာတော့ အားရပါးရနဲ့ တပည့်တော် ကို လာပြောတယ်—

“ကျွန်တော် တရားသွားအားထုတ်တာ အရက်သုံးဆယ်နဲ့ ဉာဏ်စဉ်နာခဲ့ရတယ်ဗျ”

“သူက အဲဒီလိုပြောတော့ တပည့်တော်က ဉာဏ်စဉ်ဆိုဒါ၊ ဘယ်လိုလဲ သိချင်တယ်၊ တရားအားထုတ်လို့ ဘယ်အဆင့် ရောက်မှ နာရဒါလဲ သိချင်တယ်၊ သူလဲ ဘယ်လောက် တရား အခြေခံရဲ့သလဲ သိချင်တယ်၊ အဲဒီလို သိချင်ဒါနဲ့ သူ့ကို တပည့်တော်က မေးတယ်—

“ခင်ဗျား တရားအားထုတ်တော့ ဘယ်တရားကို ရှုမှတ် အားထုတ်ပါသလဲ”

“ပဌမထိုင်စတော့ မမြဲဘူးပေါ့ဗျာ၊ နောက် အထိုင်ကြာ လာတော့ ဝေဒနာပေါ်လာတယ်၊ အဲဒီဝေဒနာကိုဘဲ ရှုမှတ် အားထုတ်တယ်၊ ပဌမဝေဒနာတွေ ကြမ်းတယ်၊ အဲဒီအကြမ်း တွေ ချုပ်ပြီး နောက် ဝေဒနာနုနုလာတယ်၊ ဝေဒနာ အနု ပိုင်းရောက်တော့ ဉာဏ်စဉ်နာဒါဘဲ”

“အဲဒီဝေဒနာဟာ ရုပ်လား နာမ်လားဗျ”

“ဝေဒနာဟာ ရုပ်ပေါ့ဗျ”

“ကျွန်တော် သိဒါကတော့ ဝေဒနာဟာ နာမ်လို့ သိတယ်ဗျ”

“နေအုံးဗျာ၊ ကျွန်တော် ဆရာတော်ဆီကို ပြန်မေးလျှောက် ကြည့်အုံးမယ်”

“သူက အဲဒီလိုပြောပြီးပြန်သွားတယ်၊ နောက် တရက်နှစ် ရက်ကြာတော့ ရောက်လာပြီး ပြောတယ်—

“ဟုတ်တယ်ဗျ၊ ခင်ဗျားပြောတာ မှန်တယ်၊ ဝေဒနာဟာ နာမ်တဲ့ဗျ၊ ကျွန်တော့်ကို ဆရာတော်က ပြောလိုက်တယ်—“လူ သေကောင် ဒုတ်နဲ့ ထိုးကြည့်ပါလားတဲ့”

“အဲဒီ-တပည့်တော်ရဲ့ မိတ်ဆွေ တရားအခြေအနေ ကြည့်ပြီး ဉာဏ်စဉ်ကို စိတ်ဝင်စားလို့ မေးလျှောက်ထားပါဘုရား၊ အခု ဆို ရှင်းပါပြီ”

ဒကာကြီးသည် ထိုသို့ပြန်ကြား လျှောက်ထားကာ ဦးချ ရှိခိုး၍ ထပြန်သွားတော့၏။ မိမိသည် ဒကာကြီးပြန်သွားလျှင် ထိုအဖြစ်အပျက်နှင့် လျော်သော ဘုရားရှင်၏ တရားယဉ်များ ကို စဉ်းစား၏။ သို့စဉ်းစားစဉ် မိမိဉာဏ်တွင် ဘုရားရှင်၏ တရားယဉ်များ ပေါ်ပေါက်လာ၏။

“အကြင်မျှလောက်သော အကြောင်းဖြင့် များစွာ ပြောဟော၏။ ထိုစကားများကာမျှဖြင့် ပညာရှိ ပဏ္ဍိတ မဖြစ်နိုင်၊ ဘေးရန်မရှိ၊ ကြောက်ခြင်းမရှိ၊ ဘေးကင်းအောင် ပြုတတ်သူကို ပညာရှိ ပဏ္ဍိတ ဟူ၍ ဆိုအပ်၏”

“အကြင်မျှလောက်သော အကြောင်းဖြင့် များစွာ ပြောဟောတတ်၏။ ထိုသို့ ပြောဟော တတ်ကာမျှ ဖြင့် တရားကို ဆောင်သူမဖြစ်၊ အကြင်ပုဂ္ဂိုလ်သည် ကား အနည်းငယ်မျှသောတရားကိုသာရ၍ နာမကာယ ဖြင့် တရားကို သိမြင်၏၊ အကြင် ပုဂ္ဂိုလ်သည်ကား တရားကို မမေ့မလျော့၊ ထိုပုဂ္ဂိုလ်သည် စင်စစ် တရား ကို ဆောင်သူမည်၏”

“အကြင်အကြောင်းဖြင့် ဆုံးဖြတ်အပ်သော တရား ကို ချွတ်ယွင်းသောအားဖြင့်ဆုံးဖြတ်၏။ ထိုသို့ချွတ်ယွင်း

စွာ ဆုံးဖြတ်ခြင်းကြောင့် တရား၌ တည်သူမဖြစ်နိုင်၊
အကြင် ပညာရှိသည် အကျိုးရှိ-အကျိုးမဲ့ နှစ်ပါးစုံတို့
ကို ဆုံးဖြတ်၍--

“မချွတ်ယွင်းသောအားဖြင့် ညီညွတ်သော တရား
ဖြင့် သူတပါးတို့ကို ဆောင်၏။ အောင်ခြင်းသို့
ရောက်၏။ တရားကိုစောင့်တတ်သော ပညာနှင့် ပြည့်
စုံသော ထိုပညာရှိကို တရား၌တည်သူဟူ၍ ဆိုအပ်၏”

“သူတော်သူစင်၊ ပညာရှင်တို့၊ မိန့်ကျင်စကား၊
တခွန်းကြားက၊ ပတ္တမြားဆန်ကျိုး၊ အဘိုးပြည်တန်၊
ကေနီမုချ၊ တလုံးရသို့၊ နှစ်ဘိုးမုန်၊ ကျိုးကဲလွန်၏။
ဘောက်ပြန်ရှေးက၊ ဝိဒေဟ၌၊ ဝါဒယွင်းသုန်၊ ဂုဏ်
ကဿပ၊ မောဟန္ဓအား၊ ခဏကပ်မိ၊ အင်္ဂတိကို၊
ဗောဓိသတ္တ၊ နာရဒဟု၊ မိုးကဗြဟ္မာ၊ ကိုက်တိုင်လာ၍
ကြီးစွာကုတ်ပတ်၊ ဟောခြံချွတ်မှ၊ ဖြေလွှတ်ကွာ၍
မိစ္ဆာကင်း၏” (မဃဒေဝ-၃၂၀)

* တရားရှိမရှိ ကိုယ်တိုင်ကြည့် စိစစ်ဆုံးဖြတ်နိုင်စေသော်။

*

*

*

“သုမ္မုဒ္ဓါးဖြစ်ထာ မနာချင်ဘူး ဘုရား”

(၂၇)

တချိန်သော နွေကာလက မိမိသည် မြို့ကြီးတမြို့၌ ည
ဘုရားဟော၏။ ကျင်းပသုမ္မုဒ္ဓါးက နေ့လဲ တရားပြပါဟု
လျှောက်ထား၍ နေ့ဘက်လဲ တရားပြပေး၏။ တနေ့ ယောက်
များ အားထုတ်ပြီး၍ မေးလျှောက်သည်ကို ဖြေကြားနေစဉ်
ဒကာမကြီးတယောက် ရောက်လာပြီး ရှိခိုးဦးချ လျှောက်
ထား၏—

“အရှင်ဘုရား တပည့်တော်ကတော့ ရှင်းရှင်းဘဲဘုရား၊
“သုမ္မုဒ္ဓါးဖြစ်ထာ မနာချင်ဘူး ဘုရား”

“ဘယ်လိုလဲ ဒကာမကြီး၊ ဘာ သုမ္မုဒ္ဓါးဖြစ်ထာ၊ မနာချင်
ဒါလဲ ပြောစမ်းပါအုံး”

“အခုခေတ်ဟောကြတာတွေက ဟိုရှေးက ဘယ်ပုဂ္ဂိုလ်ဟာ
ဘယ်တရားကို ဘယ်လို နာလိုက်တာ ဘာဖြစ်သွားတယ်’
စသည်ဖြင့် သုမ္မုဒ္ဓါးဖြစ်ထာတွေချည်းဘဲ ရှောက်ဟောနေဒါ
ဘုရား၊ တပည့်တော်က အဲဒီလို “သုမ္မုဒ္ဓါးဖြစ်ထာမနာချင်ဘူး
ဘုရား”

ဒကာမကြီးမှာ မြို့ကျော် ဒကာမကြီး ဖြစ်၏။ တရားလဲ
နည်းမျိုးစုံ အားထုတ်ဘူး၏။ စာပေလဲ ကျမ်းကျင်၏။
တရားလဲ နေ့စဉ်အားထုတ်ဆဲဖြစ်၏။

“ဒကာမကြီးက ဘယ်လိုမှ နာချင်သလဲ”

“တပည့်တော်က ဘယ်တရားကို ဘယ်လိုအားထုတ်တော့ ဘယ်မင်ကိုဘယ်လို ရောက်ပြီး ဘယ်ဖိုလ်ကို ဘယ်လိုကူးတက် သွားတယ်ဆိုဒါမျိုးကိုမှ နာချင်တယ်ဘုရား”

“ဒကာမကြီးရဲ့၊ အဲဒီတရားကို ဘယ်လိုအားထုတ်တော့ ဘယ်မင်ကို ဘယ်လိုရောက်ပြီး ဘယ်ဖိုလ်ကို ဘယ်လိုကူး တက်သွားတယ်ဆိုဒါမျိုးဟာလဲသူများဖြစ်တာဘဲမဟုတ်လား၊ ကိုယ် ဖြစ်တာကို ဟောစရာလိုသေးသလား၊ ကိုယ် ဟာကို သိနေပြီဘဲဟာ၊ ဟောဒါ နာဒါမှန်သမျှ သူများဖြစ်တာ ချည်းဘဲပေါ့”

“ဟား....ဟား....ဟုတ်ပါတယ်ဘုရား”

ဒကာမကြီးမှာ လက်ခုပ်လက်ဝါးတီးပြီး ရယ်မော၏။ သူဘာသာသူ အတော်သဘောကျသွားဟန် ရှိ၏။

“တချို့လဲဗျာသေးတယ် ဒကာမကြီး၊ ‘ကိုယ်တွေ့မှနာချင် တယ်တဲ့၊ စာတွေ့ မနာချင်ဘူးတဲ့၊ ဒီကိုယ်တော်က စာတွေ့ ရှောက်ဟောနေဒါတဲ့၊ အမှန်မှာ ဒကာမကြီး သူများကိုယ်မှာ တွေ့တဲ့ ကိုယ်တွေ့ကို ကိုယ်တွေ့ပါဆိုပြီး ပြန်ဟော၍ နာကြား ရတဲ့သူအဖို့တော့ စာတွေ့ဘဲဖြစ်မှားဘဲ၊ ဘယ်မှာကိုယ်တွေ့ ဖြစ်မှားလဲ၊ ဦးပဉ္စင်း အခုဟောတဲ့ စာတွေ့ဟာ ဘုရား ရဟန္တာ များရဲ့ တကဲ့ကိုယ်တွေ့တွေဘဲ၊ စာနဲ့မှတ်တမ်းတင်ထားလို့ စာတွေ့ ဖြစ်နေဒါပေါ့၊ အရေးကြီးဒါက အဲဒီ ဘုရား

ရဟန္တာများရဲ့ ကိုယ်တွေ့မှတ်တမ်းဖြစ်တဲ့စာကို အတိအကျ မှတ်သားနာကြားပြီးကျင့်လို့ ကိုယ်မှာတွေ့ဘို့အရေးကြီးတယ်။ အဲဒီလိုတွေ့မှ ကိုယ်တွေ့အစစ်ဖြစ်မယ် ဒကာမကြီး”

“တပည့်တော်သဘောပေါက်ပါပြီဘုရား”

“သဘောပေါက်လျှင် တရားကြိုးစားနာပေါ့၊ တရားဟာ နာတတ်လျှင် ရနိုင်တယ်၊ မနာတတ်လျှင် မရနိုင်ဘူး”

“ဘယ်လိုနာရမလဲဘုရား၊ တရားရအောင်”

ဘုရားဟောထားဒါ ရှိတယ်၊ ရဟန်းတို့ သူတော်ကောင်း တရားကို နာသည်ရှိသော်—

၁။ တရားကို မထိမဲ့မြင် မပြု။

၂။ တရားဟောပုဂ္ဂိုလ်ကို မထိမဲ့မြင်မပြု။

၃။ မိမိကိုယ်ကို မထိမဲ့မြင် မပြု။

၄။ စိတ်မပျံ့လွင့်သည်ဖြစ်၍ စိတ်တည်ကြည်လျက် တရားနာ၏။

၅။ သင့်သောအားဖြင့်လည်း နှလုံးသွင်း၏။

ဟူသော ဤတရားငါးမျိုးတို့နှင့် ပြည့်စုံသူသည် ကုသိုလ်တရား တို့၌ မဖောက်မပြန်သော သဘောရှိသည့် မြဲသောသဘော အရိယမဂ်သို့ သက်ဝင်ရန် ထိုက်တန်၏။ (ပဌမ သမ္မတ္တနိယာဇ သုတ်၊ ပဉ္စက အင်္ဂုတ္တရ)

နောက်တခါ ၅-မျိုးတခါ ပြသေးတယ်။ အဲဒီ ၅-မျိုးမှ ၃-မျိုးက တူနေပြီ ၂-မျိုးဘဲ ပြမယ်—

၁။ ပညာရှိ၏၊ မမှိုက်မဲ၊ မဆွံ့အံ့။

၂။ မိမိမသိသောအရာ၌ သိ၏ဟု မှတ်ထင်လေ့မရှိ။
(ဒုတိယ သမ္မတ္တနိယာမသုတ် ပဉ္စက အင်္ဂုတ္တရ)

နောက်တခါ ၅ မျိုးတခါ ပြသေးတယ်။ အဲဒီငါးမျိုးမှာ
လဲ ၂ မျိုးက တူနေတယ်။ ၃ မျိုးဘဲပြမယ်—

၁။ သူ့ဂုဏ်ကို ချေဖျက်လိုစိတ်မရှိဘဲ ချေဖျက်လို
စိတ် မမြွေးယှက်သည်ဖြစ်၍ တရားနာ၏။

၂။ အပြစ်တင်လိုသော စိတ်မရှိသည်ဖြစ်၍ ထရား
ဟော ပုဂ္ဂိုလ်၌ အပေါက်အစကို မရှာဘဲ တရားနာ၏။

၃။ တရားဟောပုဂ္ဂိုလ်၌ ထိပါး ပုတ်ခတ်လိုစိတ်
မရှိ၊ ငြောင့်တံသင်း သဘောမရှိ။

(တတိယ သမ္မတ္တနိယာမသုတ် ပဉ္စက အင်္ဂုတ္တရ)

နောက်တခါ ၆ မျိုးကို ဘုရားရှင် ဟောထားဒါ ရှိသေး
တယ်။ ဘာတွေလဲဆိုတော့—

“မြတ်စွာဘုရား ဟောကြားတော်မူအပ်သော ဓမ္မ
ဝိနယကို ဟောတော်မူအပ်သည် ရှိသော်—

၁။ နာယူ၏။

၂။ နားစိုက်၏။

၃။ သိခြင်းငှာ စိတ်ကိုဖြစ်စေ၏။

၄။ အကျိုးရှိသည်ကို ယူ၏။

၅။ အကျိုးမရှိသည်ကို စွန့်၏၊

၆။ သာသနာတော်နှင့် လျော်သောပညာနှင့် ပြည့်စုံ၏။

“ရဟန်းတို့ ဤတရား ၆ မျိုးတို့နှင့် ပြည့်စုံသူသည် သူတော်ကောင်း တရားကို ကြားနာရသည်ရှိသော် ကုသိုလ်တရားတို့၌ မဖောက်ပြန်သော သဘောဟုဆိုအပ်သော နိယာမမဂ်သို့ သက်ဝင်ရန် ထိုက်တန်၏” (သုဿသတိသုတ် ဆက္ကအင်္ဂုတ္တရ)

“အမယ်လေး အရှင်ဘုရား အမိန့်ရှိတဲ့အတိုင်းဆိုရင် တရားနာရုံနာတတ်ဘို့တောင်မှ မလွယ်ပါလား ဘုရား”

“အော်- ဒကာမကြီးနွယ်၊ ဒါ့ကြောင့် ခုခေတ်မှာ တရားဟောသူ တရားပြသူ တရားအားထုတ်သူတွေ ပေါ့ပါလျက်နှင့် အာဖြစ်လို့ ဒကာမကြီးတို့ ငယ်ငယ်က ခေတ်လောက် မကောင်းလဲ ဆိုဒါသာ စဉ်းစားကြည့်တော့”

“အပြောတမျိုး အလုပ်တမျိုး”လဲ ဖြစ်နေ၊ ခုနက အရှင်ဘုရားပြောတဲ့ တရားနာသူရဲ့ အင်္ဂါတွေလဲ မပြည့်လို့ပေါ့ဘုရား”

“အဲဒီ အင်္ဂါတွေက အကုန်မဟုတ်သေးဘူး၊ အဖြစ်များဒါ ရှေးပြီ။ တခြားပြည့်စုံရမဲ့ အင်္ဂါတွေ အများကြီးရှိသေးတယ်”

“အော်- ဒါ့ကြောင့် တရားနာရုံနဲ့လဲ တရားမရ၊ အားထုတ်တော့လဲ မရနိုင် ဖြစ်နေဒါကိုး”

“အင်း- အဲဒါကြောင့် နောက်ဆိုလျှင် ဘယ်ဘုန်းကြီး
ဟောဟောသွားပြီး ရိုရိုသေသေ ခုနက အင်္ဂါတွေနှင့် ပြည့်စုံစွာ
နာပါ။ နာပြီးသိသမျှ မှတ်မိသမျှ လိုက်နာကျင့်ကြံပါ။ ကဲ
တော်လောက်ပြီ”

* တရားဆိုလျှင် စိတ်မှာရှင် ကြည်လင်နှစ်သက် နာ
စေသော်

+

+

+

“ဘုရားထက် သာတယ်”

(၂၈)

ယခုခေတ်သည် တရားအားထုတ်သူ ပေါများသော ခေတ်
ဖြစ်၏။ အမြို့မြို့ အရွာရွာတွင် တရား အားထုတ်သူများမှာ
အနည်းအများ ဆိုသလို ရှိကြကုန်၏။ တရားဟောရာတွင်တောင်
ဝိပဿနာတရားဟောမှ အများကြိုက်ကို ဖြစ်လာ၏။

ယင်းသို့ ဝိပဿနာတရား နာကြားအားထုတ်သူများ ပေါ
များလာ၍ တဘက်ကကြည့်လျှင် အားရ ဝမ်းသာစရာပင်

ဖြစ်၏။ တဘက်ကကြည့်လျှင် အားမရစရာ ဝမ်းမသာစရာပေ့များစွာတွေ့နေရ၏။

မှန်၏။ တရားအားထုတ်ခြင်းသည် အစွဲ ဒိဋ္ဌိပြုတ်အောင် အားတုတ်ခြင်းဖြစ်၏။ တချို့မှာ တရားအားလုက်ပြီးမှ အစွဲအလမ်းပို၍ပင် ကြီးနေသည်ကို တွေ့ရ၏။ အထူးသဖြင့် ပုဂ္ဂိုလ်စွဲတရားစွဲတွေ ဖြစ်လာ၏။ ပုဂ္ဂိုလ်စွဲတော့ ထားပါဦး၊ တရားစွဲမှာ ဖြစ်ရန်မသင့်ပေ။ အဘယ်ကြောင့်ဆိုသော် ဟောသမျှ၊ ပြသမျှ တရားတွေမှာ ဘယ်သူဘဲ ဟောဟော၊ ပြပြ၊ ဘုရားရှင်၏ တရားတွေကိုချည်း ဟောကြ၊ ပြကြရသောကြောင့် ဖြစ်၏။

ယင်းသို့ ဘုရားရှင်၏ တရားတော်တွေကိုချည်း ဟောကြ၊ ပြကြရာ၌ ဘုရားရှင်၏ အဘော်ကျသည့်နှင့် မကျသဟူ၍ နှစ်မျိုး နှစ်စားရှိသည်။ ယင်းကိုတော့ သာမန် သူလိုကိုယ်လို ယောက်ျား သိဘို့မလွယ်ကူ သို့မလွယ်ကူဘဲ “ဒို့နည်းမှ နည်းကောင်း၊ ဒို့ဆရာမှ ဆရာကောင်း” ဟု စွဲထားလျှင် ဘယ်သူ နှစ်နာမည်နည်း။

တခါက မိမိသည် တောရတခွတွင် နေ၏။ မိမိနှင့်အတူ သီတင်းသုံးဘော် နှစ်ပါးရှိ၏။ မိမိပါဆိုလျှင် သုံးပါးရှိ၏။ ဥပုသ်နေ့တွင် မိမိနှင့်တပါးမှာ ဘုရားဟော၏။ သူက မနက်ဟောလျှင် မိမိက နေ့လည်တွင် ဟော၏။ သူက နေ့လည်ဟောလျှင် မိမိက နံနက်ဟော၏။ ပရိသတ်မှာ ရံခါမိမိအား ရံခါ သူအားသင့်သလို မေးလျှောက်စရာရှိလျှင် မေးလျှောက်လေ၏။ တနေ့ ဒကာမကြီးတစ်ယောက် သူထံသို့ ချဉ်းကပ်လျှောက်မေး၏—

“အရှင်ဘုရား(သူ)က ညီးတို့ တရားအားထုတ်ဒါ ဘာဖြစ် ပြီလဲ၊ ငါတော့ ဝေဒနာကုန်ပြီ လို့ ပြောတယ်ဘုရား၊ အဲဒါ (သူ)က ညီးတို့ဘုန်းကြီး ရှောက်ကြည့်စမ်းပါ၊ ဝေဒနာကုန် လျှင် ဘယ်အဆင့် ရောက်တယ်ဆိုဒါ ညီးတို့ဘုန်းကြီး သိပါ တယ်လို့၊ ဒို့ဆရာတော်က ပြောတယ်လို့ ပြောတယ်ဘုရား၊ ဝေဒနာကုန်တော့ ဘယ်အဆင့် ရောက်သွားပြီလဲ ဘုရား”

“ဒကာမကြီး အဲဒီ ဒကာမကြီးကို ပြောလိုက်၊ ဝေဒနာ ကုန် လျှင် ‘ဘုရားထက်သာတယ်’လို့”

ထိုအရှင်သည် ကာယိက ဒုက္ခဝေဒနာ ကုန်မှုကို ရည်ရွယ်၍ ပြောလိုက်ခြင်း ဖြစ်၏၊ မေးခိုင်းသည့် ယောဂီ ကုန်တယ်ပြော ထဲ ဝေဒနာမှလဲ ကာယိက ဒုက္ခဝေဒနာပင် ဖြစ်၏၊ ကာယိက ဒုက္ခဝေဒနာမှလဲ ဘုရားမှပင် မကုန်သေး၊ ယောဂီက ကုန်ပြီ ပြော၍ ဘုရားထက်သာတယ်ဟု ပြောခြင်းဖြစ်၏၊ ဒကာမကြီး များမှာ သဘောကျလွန်းလို့ ခွက်ထိုးခွက်လန် ရယ်ကြတော့ ၏၊ အားရပါးရ ရယ်မောကြတော့၏၊ ရယ်မောပြီး တဖန် ပြန်လျှောက်ပြန်၏=

“အရှင်ဘုရား၊ ဝေဒနာကုန်လျှင် ဘုရားထက်သာတယ် ဆိုဒါ အမှန်ဘဲလားဘုရား”

“ခက်နေပါပြီ ဒကာမကြီးကလဲ၊ တကယ်ဝေဒနာကုန် လျှင် တကယ်ဘုရားထက်သာတယ်ပေါ့”

“ဒါဖြင့် တပည့်တော် (သူ)ကို ဒီအတိုင်း ပြန်ပြောလိုက် မယ် ဘုရား”

“ဒီအတိုင်း ပြောရုံဘဲ ရှိဒါပေ၊ ရှင်းပြလဲ ဒကာမကြီးက အကုန် ပြန်ရှင်းနိုင်ဒါမှ မဟုတ်တာဘဲ”

“နဲ့နဲ့တော့ ရှင်းပြပါအုံးဘုရား၊ မှတ်မိသလောက် ပြန် ပြောရဒါပေ၊ တပည့်တော်တို့လဲ မှတ်ထားရဒါပေ၊”

“ကဲ ဒါဖြင့် နားထောင်”

အခါတပါး ဘုရားရှင်သည် ဘဂ္ဂတိုင်း သုဿမာရဂီရိမြို့ ဝယ် သားတို့အားဘေးမဲ့ပေးရာ ဘေသကဠတော၌ နေတော် မူ၏။ ထိုအခါ နကုလပိတာ သူကြွယ်သည် ဘုရားရှင်ထံ ချဉ်းကပ်ရှိခိုးပြီးလျှောက်ထား၏-

“အရှင်ဘုရား အကျွန်ုပ်သည် အရွယ်အသက် ကြီး ပြင်း အိုမင်းပါပြီ၊ အရွယ်သုံးပါးတွင် နောက်ဆုံး အရွယ်သို့ ရောက်ပါပြီ၊ နာကျင်သော ကိုယ်ရှိပါ၏၊ မပြတ်နာကျင်၍ နေပါ၏”

“အရှင်ဘုရား အကျွန်ုပ်သည် မြတ်စွာဘုရားကို ၎င်း၊ စိတ်နှလုံးကို ပွားစေတတ်သော ရဟန်းတော် တို့ကို၎င်း အမြဲတစေ မဖူးမြင်နိုင်တော့ပါ”

“အရှင်ဘုရား မြတ်စွာဘုရားသည် ဆုံးမတော်မူပါ၊ ကံမြစ်တော်မူပါ၊ ယင်းအဆုံးအမတော်သည် အကျွန်ုပ် အား ကြာမြင့်စွာသော ကာလပတ်လုံး စီးပွားချမ်း သာ အလို့ငှာ ဖြစ်ပါ၏”

“သူကြွယ် ဤစကားသည် မှန်၏၊ ဟုတ်၏၊ သူကြွယ် ဤကိုယ်သည် နာကျင်သည်သာတည်း၊ ဥက္ကဲ့သို့ ဖြစ်၏၊ အရေပါးတို့ဖြင့် မြှေးယှက်ထားအပ်၏”

“သူကြွယ် တဦးတယောက်သည် ဤကိုယ်ကို ခွက်
ဆောင်နေရလျက် တဏှာ မျှသော်လည်း အနာကင်း
ခြင်းကို ဝန်ခံပါလျှင် ထိုသူအား မိုက်သည့် အဖြစ်မှ
တပါး အခြားမရှိတော့ချေ”

“သူကြွယ် ထို့ကြောင့် ဤအရာဝယ် ‘ငါသည် နာ
ကျင်သော ကိုယ်ရှိသူ ဖြစ်လျက် ငါ၏စိတ်သည် နာ
ကျင်မှု ကင်းသည်ဖြစ်လေတံ့’ ဟု ဤသို့သင်ကျင့်အပ်၏”
(နကုလပိတုသုတ်)။

ကဲ—အဲဒီမှာ ဘုရားက ဘယ်လိုဟောထားလဲ။ ဒီကိုယ်ဟာ
နာကျင်သည်သာဖြစ်၏။ ဥက္ကဲသို့ဖြစ်၏တဲ့။ ဥဆို့ဒါ ဘာနဲ့ထိ
ထိ သူဘဲနာတယ်။ ကွဲတယ်။ ဒီကိုယ်ဟာ အရေပါးနှင့် မြွေ
ယှက်ထား၍လဲ ဘာနဲ့ထိထိ သူဘဲနာတယ်။ ဒီကိုယ်ရှိနေလျက်
“တဏှာမျှသော်လဲ အနာကင်းပါတယ်” ဆိုလျှင် လူမိုက်တဲ့။
ဒါ့ကြောင့် “ကိုယ်ကတော့ နာကျင်ချင်နာကျင်ပစေ၊ စိတ်မနာ
အောင်ကျင့်တဲ့” ကိုယ်နာတာသည်းခံပြီး ကျင့်တဲ့”

“ပြီးတော့ ဘုရားရှင် ဇီဝက၏ သရက်ဥယျာဉ်ဝယ် နေ
တော် မူသောအခါ ဒေဝဒတ် ကျောက်ဖြင့် ပစ်ချခြင်း
ကြောင့် ခြေမတော်ဝယ် သွေးစိမ်းတည်၍ အနာယဉ်းတယ်။
ဇီဝက ဓားဖြင့်ခွဲ၍ ဆေးလိမ်းကျင်စည်းပြီး ကုသတယ်။ ဇီဝက
က ကိုယ်တော် ပူပန်ခြင်းဖြင့်သလော” ဟု လျှောက်သော်
ကိုယ်တော်ပူပန်သော်လဲ စိတ်ပူပန်ခြင်း မရှိကြောင်းမိန့်တယ်—

“သံသရာခရီးကို သွားရောက်ပြီး ဖြစ်ထသော စိုးရိမ်ခြင်းမှ ကင်းထသော၊ ခန္ဓာစသော ခပ်သိမ်းသော ဘုရားတို့၌ ကင်းလွတ်ထသော၊ ခပ်သိမ်းသော ဂန္ဓလေးပါးကို ပယ်ပြီးထသော ပုဂ္ဂိုလ်အား စိတ်ပူပန်ခြင်းသည် မရှိ” (အရဟန္တဝဂ်-ဓမ္မပဒ)။

“ပြီးတော့ သံကိစ္စသာမဏေကို ခိုးသူကြီးက သတ်တော့ ပျက်နှာ ကြည်လင်ပြီး ကြောက်ထိတ်လန့်ခြင်း မရှိတော့ အံ့ဩဦး သာမဏေကို မေးတယ်—

“သာမဏေ ဤသို့သဘောရှိသော ကြောက်မက်ဘွယ်ရေး ဘေးတေး၌ သင့်အားကြောက်ခြင်း မရှိ၊ ပိုလွန်၍ ရှေးကထက် ကြည်လင်လှပလာ၏။ သာမဏေ သင်သည် ဘယ်ကြောင့် မငိုသနည်း”

“ဂါမဏိ ခိုးသူကြီး ကိုယ်ကိုးကွက်ခြင်း မရှိသော အာသဝေါကုန်ပြီးသော ပုဂ္ဂိုလ်အား စိတ်ဆင်းရဲခြင်း စေတသိက ဒုက္ခမရှိ၊ သံယောဇဉ်ကုန်ပြီးသော ပုဂ္ဂိုလ်အား စစ်စင် ကြောက်မက်ဘွယ်ရေး ဘေးအားလုံး ကုန်ပြီ” (သဟဿဝဂ်-ဓမ္မပဒ)။

“ဘုရားဟောသားဒါ နောက်အများကြီး ချီသေးတယ်၊ တော်ပြီ ဒီလောက်ဘဲ၊ ကဲ ဒကာမကြီး ပြန်ပြောတတ်ပါ့မလား”

“ဘယ် အကုန် ပြောတတ်မလဲဘုရား”

“ဒါဖြင့် ဒီလိုပြောလိုက်၊ ဘုရားရဟန္တာများမှာတောင်မှ စိတ်နာကျင်မှု စေတသိကဒုက္ခဝေဒနာသာ ကုန်၍ ကိုယ်နာကျင်မှု ကာယိကဒုက္ခဝေဒနာ ရှိသေးတယ်၊ ဘုရားရဟန္တာများတောင်မှကုန်တဲ့ ဝေဒနာကုန်လို့“ဘုရားထက်သာတယ်” လို့သာ ပြောလိုက်။

“ဒကာမကြီးများမှာ ရယ်ကာမောကာနှင့် ရှိခိုးဦးချ၍ “ပြောမယ်ဘုရား”ဟု ပြောရင်း ပြန်ကြတော့၏”

* ဗုဒ္ဓတရား ရှုပွားများ လွဲမှားအယူကင်းစေသော်။

*

*

*

“အရှင်ဘုရားဘဲ တခါက ဟောဘူးတယ်”

(၂၉)

တရားဟောသူသည် လွန်စွာ အရေးကြီး၏၊ သို့ဖြစ်၍ သူတပါးအား တရားဟောလျှင် ကိုယ်၊ ကိုယ်ကို အလျင် စစ်ဆေးဖို့လို၏၊ သူများ ဟောမည့်တရား ကိုယ် မှာ ထကယ်တည်ရဲ့လား၊ ယင်းတရားအတိုင်းကော ကိုယ်တိုင်လိုက်နာနေသူ ဖြစ်ပါရဲ့လား။

ယင်းသို့စစ်ဆေးပြီး တရားတော်၏ မှင့်ကန်ပုံကို ကိုယ်တိုင် လေ့လာပြီး ကိုယ်တိုင်ကျင့်သုံးခါ ကိုယ်တိုင် မှန်ကန်မှန်နား သိလျက် မေတ္တာ-ကရုဏာ ရှေ့ထားခါ ဟောပြောပါလျှင် မိမိရော ပရိသတ်အတွက်ပါ စိတ်ချရမည်ဖြစ်၏။

မှန်၏။ တရားနာပရိသတ်သည် တရားဟောသူအပေါ် ယုံကြည်ကြ၏။ များစွာပင် အထင်ကြီးကြ၏။ ပရိသတ်၏ စိတ်သည် လွန်စွာရိုးလျက် တရားဟောသူ၏ တရားတို့ကို အဆီးအတားမရှိ ပွင့်လင်းသောစိတ်နှင့် ခံယူကြ၏။ မှတ်သားကြ၏။ သို့ဖြစ်၍ တရားဟောသူသည် ရိုးသားပွင့်လင်းစွာ ဟောဆိုလိုလေသည်။

ပရိသတ်ကို အထင်သေးခါ မိမိဟောသည့် တရားကို အမှတ်မထားလျှင် မှားမည်သာ ဖြစ်၏။ ပရိသတ်တွင် မှတ်သားမိသူများရှိ၍ တချိန်ချိန် အကြောင်းကြုံပါလျှင် ယင်းမိမိ ဟောတရားနှင့် မိမိအား ပြန်၍ ချည်နှောင်တတ်လေ၏။ ထိုအခါ မိမိမလိုက်နာနိုင်သော အချက်ဖြစ်က အခက်ကြုံနိုင်လေ၏။

ယင်းအဖြစ်မျိုး သူတပါးတော့ မသိပါ။ မိမိကိုယ်တိုင်မှူ ကြုံခဲ့ပြီးဖြစ်၏။ တချိန်က မိမိသည် တောရကျောင်း-တကျောင်း တွင် နေခဲ့၏။ ဟင်းတွင် နေစဉ် ဥပုသ်နေ့တိုင်း တရားဟော၏ အတန်ကြာသော် တောရကျောင်း တကျောင်းသို့ ပြောင်းခဲ့၏။ ယင်းတွင်နေခိုက် တရားဟောသွားရင်း အရင်နေခဲ့သော တောရကျောင်းမှ တရားနာပရိသတ် ယောဂီများနှင့် ဆုံတေ့၏။ ထိုအခါ ယောဂီတို့က ပင်လျှောက်၏-

“အရှင်ဘုရား တပည့်တော်တို့ တောရကျောင်းကို ပြန်ကြွ ပါအုံးဘုရား”

“ဟာ....ကြွလို့ ဘယ်ဖြစ်မလဲ”

“အမြဲနေ့ဘို့ ပင့်ဒါမဟုတ်ပါဘူး ဘုရား၊ ယခုတပည့်တော် တို့ တောရကျောင်းမှာ ဘုန်းကြီးမရှိတဲ့ အခိုက်အတန့် ဆယ် လေးငါးရက် ကလေးပါ”

သူတို့ပင့်စဉ်တွင် သူတို့တောရကျောင်း ဘုန်းကြီးမှာ ဖျား နာ၍ ဆေးကုသွားနေရခြင်း ဖြစ်၏။

“သွားရေး လာရေးက သိပ်ခက်တယ်၊ မိုးကလဲရွာ၊ သင်္ကန်း ကလဲ အပိုပါဒါ မဟုတ်ဘူး”

မိမိမှာ ကပ္ပိယပို့ သူ ရှိပါမှ သွားလာနိုင်သဖြင့် သွားလာ ရေး ခက်၏၊ ထိုစဉ် သင်္ကန်းကလဲ အမှန်ပင် ခါးဝတ်တစုံဘဲ ပါသဖြင့် ငြင်းဆိုလိုက်ခြင်း ဖြစ်၏။

“တပည့်တော်တို့ ပြန်ပို့ ပေးပါ့မယ်ဘုရား၊ သင်္ကန်းလဲစရာ လဲ ကျောင်းမှာရှိပါတယ်ဘုရား၊ တပည့်တော်တို့ကျောင်းမှာ ဘုန်းကြီးမရှိဒါထက် တရားနာချင်လို့ ပင့်ဒါပါဘုရား”

“အမယ်လေး....ဟိုတုန်းက ဦးပဉ္ဇင်း ဟောခဲ့တဲ့ တရားတွေ အများကြီးဘဲ၊ အဲဒါတွေကို ကုန်အောင် ကျင့်စမ်းပါအုံး၊ ယခုထပ်ပြီး မဟောပါရစေနဲ့၊ မောလှပြီ၊ ခုမှ တခြားမှာ ဟောပြီးပြန်လာစ ရှိသေးတယ်”

“ဟိုတုန်းက တရားတွေလဲ တတ်နိုင်သလောက် ကျင့်ပါ၊ ဘယ်ဘုရား၊ ကျင့်လို့ဘဲ ယခု တပည့်တော်တို့ ဘယ်လို ရှေးက တယ်လိုဆိုဒါ၊ အရှင်ဘုရားအသိဘဲဘုရား၊ မမောပါနဲ့ဘုရား၊ ကြွပါဘုရား”

“ဟာ....မဖြစ်ဘူး၊ ဦးပဉ္ဇင်းက ဟို....ပဋ္ဌမဦးကုံး နေခဲ့တဲ့ တောရကျောင်း ဆရာတော်ကြီးကို အားကျလို့ အဲဒီဆရာတော်ကြီး အတုခိုးမလို့”

“ဘယ်လို အတုခိုးမှလဲ ဘုရား”

“အဲဒီ ဆရာတော်ကြီးဟာ သိပ်ပြီး ကြည်ညိုစရာကောင်းတယ်၊ ဦးပဉ္ဇင်း သွားနေတော့ ဆရာတော်ကြီးဟာ ၈၂ နှစ်ရှိပြီ၊ ဘောထွက်ခဲ့တာ ၁၈ နှစ် ရှိပြီ၊ ဘောထွက်လာတဲ့ ကျောင်းနှင့် ယခု သီတင်းသုံးတဲ့ တောရကျောင်းဟာ ၄ မိုင်လောက်ဘဲ ဝေးမယ်၊ အဲဒါ ဘောထွက်လာတဲ့ နေ့ကစပြီး ယနေ့တိုင်အောင် တခါမှ မူလနေခဲ့တဲ့ ရွာကျောင်းကို မပြန်တော့ဘူးတဲ့၊ ယခုလဲ ဦးပဉ္ဇင်းက ဒကာကြီးတို့ တောရကျောင်းမှ နောက်တောရကျောင်း ရောက်သွားတော့ ဒကာကြီးတို့ တောရကျောင်းကို မလာတော့ဘူးလို့ စိတ်ကူးထားတယ်”

“အရှင်ဘုရား မကြွချင်ဒါနဲ့ လှည့်ပတ်ပြီး ဆရာတော်ကြီးနဲ့ ပုံဆောင်ပြောတော့ဒါဘဲနဲ့ တူပါတယ်ဘုရား”

“မဟုတ်ပါဘူး၊ တကယ် ကိုပါ၊ ဆရာတော်ကြီးကို အားကျလို့ အတုခိုးမလို့ပါ”

“ဟိုက ဆရာတော်ကြီးက ရွာကျောင်းက တောထွက်လာ ပြီး ရွာကျောင်းမပြန်ဒါဘဲဘုရား၊ အရှင်ဘုရား ယခု မြို့တွေ၊ ရွာတွေတောင် သွား၊တရားဟောပေး နေသေးဒါဘဲ၊ တပည့် တော်တို့ တောကျောင်းလဲ ကြွတရားဟောပေးပါ ဘုရား”

“အဲဒါမှ ခက်တာ၊ ပြန်ဘို့ရက်ကလဲ နီးနေပြီ”

“ဝါဆိုဘို့ အဝေးကြီး ရှိပါသေးတယ်ဘုရား”

“ဝါဆိုဘို့ ဝေးပေမဲ့ ဦးပဉ္စင်း တောရကျောင်းက ထွက်ခဲ့ တဲ့ ရက်က ကြာပြီ၊ ခုလောက်ဆို ကျောင်း ခြံ များ တောင် တက်နေမလား မသိဘူး၊ ပြန်မှဖြစ်မယ်၊ မကြာတော့ဘူး”

“ကဲ....မကြာနိုင်လဲ တပည့်တော်တို့ ဘာတတ်နိုင်မလဲဘုရား၊ အတင်းချုပ်နှောင် ပင့်လို့ ဖြစ်နိုင်ဒါမှ မဟုတ်တာ၊ အလျော့ ပေးရတော့မှာပေါ့”

ဒကာ-ဒကာမကြီးများမှာ မျက်နှာမသာမယာနှင့် ရှိခိုး ဦးချကာ ပြန်သွားကြတော့၏၊ မိမိမှာမူ “အင်းတကွက်တော အေးပြီ” ဟု စိတ်ထဲမှ တွေးတော ဝမ်းသာခါကျန်ရစ်ခဲ့၏၊ ထို ခရီးမှ နေဆံ တောရကျောင်းသို့ ချောမောစွာ ပြန်ရောက်၏၊ ရောက်မဆိုက်ပင် ယင်းဒကာ-ဒကာမများထံမှ စာတစောင် ရောက်လာ၏-

“အရှင်ဘုရားဘဲ တခါက ဟောဘူးတယ်” ဝေသာ လီပြည်မှာ ရက်ကန်းသည်မလေးတယောက်ကို ဘုရား ရှင် ကိုယ်တော်မြတ် ၉ ညာသနားတော်မူ၍ ကြွရောက် တရားဟောတော်မူတဲ့အကြောင်းကိုလေ၊ တယောက် ထဲတောင် ကြွရောက် တရားဟောသေးဒါဘဲ ဘုရား။

ယခု တပည့်တော်တို့ တောရကျောင်း ဒကာ-ဒကာမတွေဟာ တယောက်မကပါဘူး၊ အများကြီးပါ။ အရှင်ဘုရားဘဲ ဟောပြောခဲ့လို့ ယခုလို အခြေအနေ ရောက်နေပြီဘုရား၊ အရှင်ဘုရား သံယောဇဉ် ပြတ်အောင် ဟောပေးပါဘုရား၊ သံယောဇဉ်ပြင်လျှင် တပည့်တော်တို့ မပင့်တော့ပါဘူး။

သံယောဇဉ်ပြတ် တရားကြွ ဟောပေးတဲ့ ဘုရားရှင် ရက်ကန်းသည်မလေး တယောက်ထံကို ကြွ၍ တံဖုး ဟောသည့်ထုံးကို ပြန်လည်နှလုံးသွင်း၍ တယောက်မက တောရကျောင်း ဒကာ-ဒကာမတစ်စုကို ငဲ့ညှာသနားပြီး နောက်နှစ်ခါတွင် ကြွရောက် တရားဟောပါရန် ထပ်မံပင့်လျှောက်ပါသည် အရှင်ဘုရား။

“မိမိမှာ စာဆုံးသော် “အင်း” ဟု “အင်း” တချက်သာ ချနိုင်တော့သည်၊ ဘာတတ်နိုင်အံ့နည်း၊ မိမိ ဟော သည့် တရားနှင့် မိမိအား ပြန်၍တုပ်နှောင်ချည်ပိုး ထားတော့သည်၊ သို့စဉ် မိမိသည် ဘုရားရှင်အား အောက်မေ့အမှတ်ရ ကြည်ညို မိ၏—

“သူများအကျိုးဆောင်ခြင်းသည် ကိုယ်အကျိုး အောင်ဘို့ဘဲ၊ ဘုရားရှင်သည် သူများအကျိုးဆောင်လို့ ဘုရားဖြစ်တာ၊ သူများအကျိုးမဆောင်လျှင် ဘုရား ဖြစ်မှာ မဟုတ်၊ ဘုရားဖြစ်တော့လဲ သူများအကျိုးဘဲ ဆောင်တယ်”

“ဘုရားရှင်ဟာ ကရုဏာကြီး၍ ပညာကြီးသည်။ ကရုဏာနည်းသူဟာ ပညာနည်းသည်။ ကရုဏာနည်းသူဟာ ကိုယ်ကိုယ်ကို သနားလို့ မပြီးဘူး။ သူများ သနားဘို့ အချိန်မရှိဘူး”

“သူများသနားပြီး ဒုက္ခသည်မှ လွတ်မြောက်အောင် ဘယ်လိုလုပ်ရပါ့မလဲဟု တွေးတောနေလျှင် ပညာတွေ တိုးပွားနိုင်လေသည်”

“သနားတာ ပါးစပ်က သနားမနေနှင့်၊ လက်တွေ့ သနားပြလိုက်၊ ကျွေးချင်တာ ပါးစပ်က ကျွေးမနေနဲ့ လက်တွေ့ ကျွေးပစ်လိုက်”

“ဘုရားရှင်၏ တရားတော်တွေသည် အပြောသမားတွေထံမှာမတည်၊ အလုပ်သမားတွေထံမှာ တည်သည်”

“လူကြီးလား၊ မကြီးလားဆိုဒါ အလုပ်နှင့်ဆုံးဖြတ်ရမည်”

“ကြီးမားသော မဟာကရုဏာတော်၏ တည်ရာ ဖြစ်တော်မူသော မြတ်စွာဘုရား၊ ရှင်ပင်မြတ်ဘုရားအား အကျွန်ုပ် ရှိခိုးပါ၏”

“မသေရာမှန် အမြိုက်နိဗ္ဗာန်ကို ပေးသနားတော်မူသော မြတ်စွာဘုရား၊ ရှင်ပင် မြတ်ဘုရားအား အကျွန်ုပ် ရှိခိုးပါ၏”

“မိမိသည် ယင်းသို့ ဘုရားရှင်အား အောက်မေ့အမှတ်ရကြည်ညိုရှိခိုးပြီးသော် ဆုံးဖြတ်ချက်ချ၏။ စာရေးကိုရီယာများကို ကိုင်တွယ်အသုံးချကာ စာပြန်လိုက်တော့၏—

“ယခုနှစ်တော့ လွန်ခဲ့ပြီမှီ သည်းခံ ခွင့်လွှတ်ပါ
တော့၊ လာမည့်နှစ်တွင် တရားဟောချိန်တိုင် ကျန်း
ကျန်း၊ မာမာ အသက်ရှင်နေသေးသည်ဖြစ်အံ့၊ တခြား
သို့ တရားဟောမကြမီ ကြိုတင်လာပြီး တရားဟောပေး
ပါမယ်၊ အဲဒီမှာ ဟောပြီးမှ တခြားသို့ ကြွဟော
ပါမည်”

* မိမိဟောကြား နောက်တရား မှတ်သားမိကြပါစေ
သော်။

* ရှေ့နောက်ဟောကြား ကိုယ်တရား ကိုယ်ကား
ညီအောင်ကျင့်နိုင်သော်။

“သောတာပန် မယားငယ်နေသေးသလား”

(၃၀)

တချိန်သော နွေကာလကဖြစ်၏၊ မိမိသည် မြို့ကြီးတမြို့၌
ရှင်ပြုအလှူပွဲတပွဲတွင် ညတရား ၃ ညဟော၏၊ နောက်ဆုံးည
တရားပွဲအပြီးတွင် ခေတ္တနားနေခိုက် ဒကာ-ဒကာမ ကြီးငယ်
တစု ရောက်ရှိလာကာ မေးလျှောက်၏-

“ဦးပဉ္စင်းဘုရား ဒီဒကာကြီးက မေးလျှောက်ချင်လို့တဲ့ ဘုရား”

လျှောက်ထားသူမှာ ဒကာမကြီးဖြစ်၏။ မေးလျှောက်ချင်သူမှာ ဒကာမကြီး၏ ခင်ပွန်းပင်ဖြစ်၏။ သူတို့ဇနီးမောင်နှံမှာ သူငယ်ချင်းသဖွယ် ပြောဆိုဆက်ဆံကြ၏။

“ဘာမေးမလို့လဲ ဒကာကြီး၊ ဟို စောစောချက်တွေတုန်းကတော့ မမေးဘဲနဲ့ ယခုမှ ဘာအကြံပေါ်လို့ ဘာတွေ မေးမလို့လဲ”

“စောစောတုန်းက အရှင်ဘုရားနဲ့က မျက်နှာစိမ်းနေတော့ အမ်းနေလို့ပါဘုရား”

“သူမေးမဲ ပြဿနာကလဲ ချက်ခြင်း မေးရဲမဲ ပြဿနာမျိုးလား ဘုရား နားထောင်ကြည့်ပါအုံး”

မေးမြန်းချင်သူ ဒကာမကြီး၏ဇနီးက ဝင်၍ပြောခြင်းဖြစ်၏။

“ကဲ—မေးပါအုံး ဒကာကြီးရဲ့၊ ဒကာကြီး ပြဿနာက ကြားရမှာတောင် ခပ်ကြောက်ကြောက်ဘဲ၊ ယခုသိရင်လဲ ယခုဖြေရဒါပေါ့၊ မသိရင်လဲ စာအုပ်ထဲမှရှာပြီး နောက်တော့ ဖြေရဒါပေါ့”

“သောတာပန် မယားငယ်နေသေးသလားဘုရား”

“အဲဒါ—သူနေချင်လို့ မေးနေတာဘုရား”

ဒကာမကြီးက ကြားဝင်၍ ပြောလိုက်ခြင်းဖြစ်၏။ ဘေးမှ နားထောင်နေသူများမှာ ဝိုင်း၍ရယ်ကြ၏။

“နင်အသာနေစမ်းပါ၊ ဒီမှာ အရေးကြီးနေတဲ့အထဲ”

ဒကာကြီးက ဒကာမကြီးအား ဟန့်တားလိုက်၏။ သို့စဉ် မိမိက ဒကာမကြီးအား မေးလိုက်၏--

“နေပါအုံး ဒကာမကြီး သူနေချင်လို့ မေးဒါဆိုတော့ ဒကာကြီးက သောတာပန်လား”

“သူ့ကိုယ်သူ သောတာပန်ထင်နေဒါဘုရား၊ သူ့မိတ်ဆွေ သူ့ဆရာကြီးကလဲ သောတာပန်တဲ့ဘုရား၊ အဲဒါ သူယခုမေး ဒါ သူ့ဆရာကြီးအတွက် မေးဒါဘုရား”

ဒကာမကြီးက ဒကာကြီး၏ ပြဿနာစစ်မြစ်ကို ဇာတ်ကြောင်းလှန်သည်။ သို့နှင့် မိမိသည် ဒကာကြီးအားမေးသည်--

“ဘယ်လိုလဲ ဒကာကြီး၊ ပြဿနာကခပ်ရှုပ်ရှုပ်နဲ့ တူတယ်၊ ဒကာကြီး ပြဿနာဇာတ်လမ်းကို အကျဉ်းချုပ် ခင်းပြအုံးမှနဲ့ တူတယ်”

“ဒီလိုဘုရား၊ သူ့ကိုယ်သူ သောတာပန်လို့ဆိုတဲ့ စာတတ် ဒကာကြီး တယောက်ရှိတယ်ဘုရား၊ တပည့်တော်တို့ အပေါင်း ပေါ့ဘုရား”

“သူက အဲဒီဒကာကြီးရဲ့ နောက်လိုက်ပေါ့ ဘုရား”

“ဒကာမကြီးက ဝင်ပြောခြင်းဖြစ်၏၊ ဘေးမှနားထောင် နေသူများက ရယ်ကြ၏။

“နင်အသာနေစမ်းပါအုံး၊ ဒီမှာ ဦးပဉ္ဇင်းကို ရှောက်နေ ဒါဟာ၊ အဲဒီဒကာကြီးကလဲ သူ့ဇနီးရှိရက်နဲ့ ဒကာမတယောက်နဲ့ မှားမိတယ်တဲ့ဘုရား”

“မှားမိတော့ သူက ဘယ်လိုပြောသလဲ”

“အဲဒါ သူကပြောတယ်၊ ကာမေသုမိစ္ဆာစာရကံ မထိုက်ဘူးတဲ့၊ သူများဇနီး မဟုတ်လို့တဲ့”

“အဲဒီလိုပြောတော့ ဒကာကြီးက ယုံသလား”

“သူက စာတတ်ဆိုတော့ တပည့်တော်တို့က ယုံရဒါပေါ့ဘုရား၊ ဒီအနားမှာ သူ့မှီတဲ့လူမှ မရှိဘဲဟာ”

“အော်....ဒကာကြီးက သူက စာတတ်ဆိုဒါနဲ့ သူပြောဒါ ယုံရသလား၊ ကိုယ်ပိုင်ဉာဏ်နဲ့ ချင့်ချိန်ယုံပါလား”

“သူ့ကို ဒီအနီးအနားမှာ ဘယ်သူမှ မနိုင်ဘူးဘုရား၊ သူက ကျမ်းကိုးကျမ်းကားနဲ့ပြတော့လဲ ယုံရဒါဘဲ”

“ဒီဒကာကြီးဟာ တကဲ့ စာတတ် ဟုတ်ဟန်မတူပါဘူး၊ စာကပ်ရင်လဲ ဖြစ်မယ်၊ စာမှတ်ရင်လဲ ဖြစ်မယ်၊ စာတတ်ရင် ဒီလိုမပြောဘူး”

“ကဲ-ဦးပဉ္စင်းဘုရား အဲဒီပြဿနာ ရှင်းစမ်းပါအုံးဘုရား”

“အဲဒီပြဿနာ ရှင်းရမယ်ဆိုတော့ ဒီပြဿနာ အရင်ဆုံး သောတာပန်အင်္ဂါကို မှတ်ထားအုံး ဒကာကြီး”

“မှန်ပါဘုရား၊ မှတ်ထားပါမယ်၊ အမိန့်ရှိပါဘုရား”

သောတာပန်အင်္ဂါ

“သောတာပန်ပုဂ္ဂိုလ်သည် ဘုရားဂုဏ်၌ မဘုန်
မလှုပ် သက်ဝင်ယုံကြည်ခြင်း၊ တရားဂုဏ်၌ မတုန်
မလှုပ် သက်ဝင်ယုံကြည်ခြင်း၊ သံဃာ့ဂုဏ်၌ မဝံ့ဘုန်
မလှုပ် သက်ဝင်ယုံကြည်ခြင်း၊ ငါးပါးသီလကို မကြိုး
မပေါက် မပျောက်မကျားအောင် စောင့်သုံးခြင်း”

“သောတာပန်ပုဂ္ဂိုလ်ဟာ အဲဒီအင်္ဂါ ၄-ပါးနှင့် ပြည့်စုံတယ် ဒကာကြီး၊ ဒီတော့ ကာမေသုမိစ္ဆာစာရကံ ကျူးလွန်ပါအုံးမလား”

“ဘယ်ကျူးလွန်ပါမလဲ ဘုရား၊ ဒါတော့ သူလဲ သိပါတယ်၊ အခုဥစ္စာက သူများဇနီးမဟုတ်ဘူးတဲ့ ဘုရား၊ အလွတ်တဲ့ ဘုရား”

“အင်းပါ၊ ကောင်းပါပြီ၊ နားထောင်ပါအုံး၊ ကာမမူတို့၌ ယုတ်ယုတ်၊မာမာ ကျင့်ခြင်းကို ကာမေသုမိစ္ဆာစာရလို့ ခေါ်တယ် ဒကာကြီး”

“ဘယ်လို ယုတ်မာဒါလဲ ဘုရား”

“မိမိဇနီးမယား၊ မိမိယောက်ျားတို့၌ ပျော်ပါးခြင်းမှာ လောကအလိုက် မကွဲရဲထိုက်၍ ယုတ်မာတယ်လို့ မဆိုသာဘူး၊ မဆိုင်သူများနှင့် ပျော်ပါးခြင်းကား လောကအလိုက် ကွဲရဲထိုက်၍ ယုတ်မာတယ်၊ မိစ္ဆာစာရ-မှားသောအကျင့် ဖြစ်တယ်လို့ ဆိုတယ်”

“အမိန့်ရှိပါအုံးဘုရား”

“အဲဒီ-ကာမေသုမိစ္ဆာစာရကံမြောက်၊ မမြောက် ပဌမအင်္ဂါကို မှတ်ထားဘို့လဲ အရေးကြီးတယ်”

“ဘယ်လို အင်္ဂါပါလဲဘုရား”

“မသွားလာထိုက်သော မိန်းမယောက်ျား ဖြစ်ခြင်း၊ ထိုမသွားလာထိုက်သော မိန်းမယောက်ျား၌ မှီဝဲလိုသောစိတ် ရှိခြင်း၊ မှီဝဲမှုလုံ့လပြုခြင်း၊ မှီဝဲအချင်းချင်း ကျင့်ခြင်းကို သာယာခြင်း”

“အဲဒီ အင်္ဂါ ၄-ပါးနှင့် ညီညွတ်ပြည့်စုံလျှင် ကာမေသု မိစ္ဆာစာရကံ ထိုက်တယ်၊ ကံမြောက်တယ်”

မသွားလာထိုက်သော မိန်းမယောက်ျားဆိုဒါ အမိန့်ရှိပါ အုံး ဘုရား”

“နေအုံး ဒကာကြီး၊ အဲဒီကာမေသုမိစ္ဆာစာရကို မိန်းမ အတွက် ကာမေသုမိစ္ဆာစာရ၊ ယောက်ျားအတွက် ကာမေသု မိစ္ဆာစာရလို့ ၂ မျိုးရှိကြောင်း မှတ်ထားအုံး”

“မှန်ပါဘုရား မှတ်ပါမယ်၊ ဦးပဉ္စင်းပြောခါမှတ် ကြား ဘူးပါတယ် ဘုရား၊ တပည့်တော်တို့က ကာမေသုမိစ္ဆာစာရကံ ဆိုဒါ ယောက်ျားများသာ ထိုက်ထားလားလို့ အမိန့်ရှိပါ ဘုရား”

“မိခင် စောင့်ရှောက်အပ်သော မိန်းမ၊ ဘခင် စောင့်ရှောက်အပ်သော မိန်းမ၊ မိဘ ၂-ပါးလုံး စောင့်ရှောက်အပ်သော မိန်းမ၊ အမည်မတို့ စောင့်ရှောက်အပ်သော မိန်းမ၊ မောင်ကြီး မောင်ငယ်တို့ စောင့်ရှောက်အပ်သော မိန်းမ၊ ဆွေမျိုးတို့ စောင့်ရှောက်အပ်ဘော မိန်းမ၊ အနွယ်တူလူတို့က စောင့်ရှောက်အပ်သော မိန်းမ၊ အတူတကွ တရားကျင့်ဖော် တို့က စောင့်ရှောက်အပ်သော မိန်းမ”

“ဒကာကြီး အဲဒီ ၈-ဟောက်သော မိန်းမတို့ဟာ မိမိတို့ကာမကို ယောက်ျားအား ပေးသော်လဲ မိမိတို့မှာ ကာမေသုမိစ္ဆာစာရ မဖြစ်ဘူး၊ မိမိတို့ကာမအဖွဲ့ကို မိဘ စသည်တို့က မပိုင်လို့ဘဲ၊ မိဘစသည်တို့က စောင့်ရှောက်တယ်”

ဆိုသော်လဲ သူတပျင်းတို့ မစော်ကားရုံသာ စောင့်ရှောက်ထား။
ဒါပေမဲ့ အဲဒီ ၈-ယောက်သော မိန်းမတို့၌ သွားလာတဲ့
ယောက်ျားတို့မှာတော့ ကာမေသုမိစ္ဆာစာရကံ ထိုက်တယ်”

“ဒီလိုဆိုတော့ အခက်သားပါလား ဘုရား”

“ခက်မနေနဲ့ ဆက်ပြီးနားထောင်အုံး”

“အမိန့်ရှိပါဘုရား”

“မင်းပြစ်၊ မင်းဒဏ်မကင်းသော မိန်းမ၊ အစောင့်
အရှောက်ရှိသော မိန်းမ၊ ဥစ္စာဖြင့် ဝယ်အပ်သော
မိန်းမ၊ သူ၏မယားဖြစ်ဘို့ရန် သဘောတူသဖြင့် သူ
အိမ်၌ သွားနေသောမိန်းမ၊ စည်းစိမ် ဥစ္စာအတွက်
သွားရောက်နေထိုင်သော မိန်းမ၊ အဝတ်တန်းဆာ
အတွက် သွားရောက်နေထိုင်သော မိန်းမ၊ ရေခွက်၌
လက်ဆုံချ၍ ထိမ်းမြားရသော မိန်းမ၊ ချအပ်သော
ခေါင်းခုရှိသော မိန်းမ၊ မယားပြုရန် သိမ်းပိုက်အပ်
သော သုံးပန်းမိန်းမ၊ အစေခံမယားမိန်းမ၊ ကျွန်မယား
မိန်းမ၊ အတည်အမြဲမဟုတ် တခဏမယားမိန်းမ”

“အဲဒီ ၁၂-ယောက်သော မိန်းမတို့ဟာ မိမိတို့ ကာမကို
ပိုင်ဆိုင်သော ယောက်ျားများကိုသာ မိမိတို့ကာမကို ပေး
ခွင့်ရှိတယ်။ အခြားယောက်ျားတို့အား ပေးလျှင် ခိုးပေးရာ
ရောက်၍ မိမိတို့လဲ ကာမေသုမိစ္ဆာစာရကံထိုက်တယ်။ သွား
လာသူ ယောက်ျားတို့မှာလဲ ကာမေသုမိစ္ဆာစာရကံ ထိုက်
တယ်”

“ရှင်းရဲ့လား ဒကာကြီး”

“ရှင်းပါတယ်ဘုရား”

“ရှင်းသထက် ရှင်းချင်ရင် ဒီလိုမှတ်ထား၊ ယောက်ျားဟာ မိမိပိုင်ဆိုင်သည့် ဇနီးမှတစ်ပါး တခြားသောမိန်းမ ဘယ်မိန်းမ ဘဲ ဖြစ်ဖြစ် အဲဒီ ၂၀ သော မိန်းမတို့ကို သွားရာ၌ ကာမေသု မိစ္ဆာစာရကံထိုက်တယ်၊ မိန်းမတို့မှာတော့ ရှေ့ ၈-ယောက် က သူတို့မှာ ကာမေသုမိစ္ဆာစာရကံမထိုက်ဘူး၊ သို့သော် အပြစ်တော့ကြီးတယ်၊ နောက် ၁၂ ယောက်ကတော့ ကာမေသုမိစ္ဆာစာရကံထိုက်တယ်”

“ဒီလိုဆို- ယောက်ျားမှာတော့ ကာမေသုမိစ္ဆာစာရကံ ထိုက်တာချည်းပေါ့ဘုရား”

“အင်းပေါ့ ထိုက်တာချည်းဘဲပေါ့”

“ဒီလိုဆိုရင် ဒီဆရာကြီးဟာ ဘယ်သောတာပန်ဟုတ်မလဲ ဘုရား”

“ဘယ်သူက သောတာပန် ဟုတ်တယ်လို့ ပြောနေလို့လဲ ဒကာကြီး”

“သူက ပြောဒါဘုရား”

“ဒါ့ကြောင့် ဝိပဿနာတရားတွေ နာမည် ပျက်နေဒါ ပေါ့၊ ဟိုဂိုလ်မဟုတ်တာနဲ့ တရားနာမည်ပျက်တယ်၊ သောတာပန်လဲ အမည်ခံချင်တယ်၊ ကာမေသုမိစ္ဆာစာရကံလဲ မထိန်းနိုင်ဘူးဆိုတော့ မခက်ဘူးလား”

“ကော်ထူးပေါ့ ဘုရား”

“ဒီကာမေသုမိစ္ဆာစာရကံနဲ့ ပတ်သက်လို့ သိပ်မှတ်စရာ ကောင်းတယ် ဒီကာကြီး၊ လက်စရှိတဲ့ ဆက်ပြောအုံးမယ်၊ နောက်ဆိုကြုံဘို့ မလွယ်ဘူး”

“ဟုတ်တယ်ဘုရား၊ ဆက်အမိန့်ရှိပါအုံး”

“မှောင်အတွင်း၌ သူ့ဇနီးကို ကိုယ်ဇနီးထင်မှတ်၍ သွားလာသော ယောက်ျားနှင့်၊ ကိုယ်ယောက်ျားထင်၍ သည်းခံသော မိန်းမတို့မှာ အင်္ဂါ ၄ ပါးနဲ့ ညီညွတ်လို့ ကာမေသုမိစ္ဆာစာရကံထိုက်တယ်တဲ့၊ ဒါပေမဲ့ ခိုးလိုသောစိတ်မပါဘဲ အထင်မှားလို့ဖြစ်ရတဲ့အတွက် အပြစ်တော့ သိပ်မကြီးဘူးလို့ ဆိုတယ်”

“ပြီးတော့ သမီးရင်းကို ကျူးလွန်သော ဘခင်မှာ အဲဒီသမီးကို မိခင်က တဖက်တလမ်း စောင့်ရှောက်လျက်ရှိသေးလျှင် ဘခင်မှာ ကာမေသုမိစ္ဆာစာရကံ ထိုက်တယ်၊ မိခင်မရှိသော်၎င်း၊ သို့မဟုတ် မစောင့်ရှောက်ဘဲ ထားသော်၎င်း ဘခင်မှာ ကာမေသုမိစ္ဆာစာရကံ မထိုက်ဘူးတဲ့”

“နောက်ရှိသေးတယ်၊ ဘခင်အိမ်မှာနေသူ သမီးဖြစ်လျှင် ဘခင်၏ အစောင့်အရှောက်က လိုရင်းဘဲ၊ အစောင့်အရှောက်တမျိုးရှိလျှင် အခြားတမျိုးက အစောင့်အရှောက် မဖြစ်နိုင်ဘူး၊ အကယ်၍ ဘခင်နှင့်အတူမနေဘဲ အမ-ညီမ စသည်တို့ အစောင့်အရှောက်ခံနေသူ၊ သို့မဟုတ် သီလရှင်ဖြစ်၍ တရားက စောင့်နေသူကို ဘခင်က ကျူးလွန်လျှင် ကာမေသုမိစ္ဆာစာရကံ ထိုက်တယ်တဲ့”

“နောက်ဆုံးပြောမယ်၊ တိရစ္ဆာန်မတို့၌ အမြဲလင်ဖြစ်သော တိရစ္ဆာန်အထီးရှိလျှင်၎င်း၊ နဂါးစသည်ကဲ့သို့ ဆိုင်ရာမိဘက စောင့်ရှောက်ထားလျှင်၎င်း ကာမေသုမိစ္ဆာစာရကံထိုက်တယ် တဲ့”

“အရူးမကို မိဘစသည်တို့က အုပ်ထိန်းထားလျက်ရှိသေးလျှင် ကာမေသုမိစ္ဆာစာရကံထိုက်တယ်၊ အအုပ်အထိန်းမရှိသူ မှာ ကာမေသုမိစ္ဆာစာရကံ မမြောက်ဘူးတဲ့”

“ဒီလိုဆိုရင်တော့ဘုရား၊ ယောကျ်ားတွေမှာ ဒီကံက လွတ်တဲ့ ယောကျ်ား အတော်ရှားမယ်ထင်တယ်”

“အဲဒါတော့ မသိဘူးဒကာကြီး”

“ဦးပဉ္စင်းဘုရား မသိပြစ်ဟာ တယ်ဆိုးဝါးပါလား ဘုရား”

“အင်းပေါ့၊ အပြစ်တကဲ့အပြစ်လဲမှာ မသိပြစ်ဟာ အကြီးဆုံးဘဲပေါ့၊ အဲဒီ မသိမှု မောဟဝိဇ္ဇာကြောင့် သတ္တဝါ တွေ သံသရာရှည်နေရဒါပေါ့၊ အဲဒီမသိမှု မောဟ-အဝိဇ္ဇာကို သိမှုအမောဟ-ဝိဇ္ဇာဖြစ်အောင်ကျင့်ဘို့ အရေးကြီးတယ်”

“ဘယ်လို ကျင့်ရပါ့မလဲဘုရား”

“ဒီနေရာမှာ အလျော်ဆိုရင်တော့ ကာမေသုမိစ္ဆာစာရကံ နှင့် ပတ်သက်ပြီး တရားစကားဖြစ်တော့ အလျော်ဟောပေး ရရင်တော့ ကာမအပြစ်တွေဘဲ ဟောပေးရမယ်ပေါ့၊ အဲဒါဘဲ မြင်အောင်ကြည့်ပေါ့၊ ကျင့်ပေါ့”

“အဲဒီကာမအပြစ်တွေ အမိန့်ရှိပါအုံးဘုရား”

“မိစ္ဆာစာရ၊ ကျူးလွန်ကလည်း၊ မုန်းကြသူများ၊ ရန်သူပွား၍၊ ရှားပါးလာဘ်တိတ်၊ ချမ်းသာဆိတ်၏။ ဣတ္ထိ-ဗဏ္ဍုန်၊ မျိုးယုတ်ခါခါ၊ မျက်နှာမလှ၊ အရှက်ရလျက်၊ လက္ခဏဣန္ဒြေ၊ ယွင်းသွေချိုသိမ်၊ စိုးရိမ်များစွာ၊ ချင်သူကွာသည်၊ ရှောင်ကအပြန် အကျိုးတည်း”

“အဲဒီအပြစ်တွေက ကာမေသုမိစ္ဆာစာရကံအတွက် သက်သက်ဘဲ၊ အားလုံး ကာမတွေအတွက် အပြစ်တွေကိုလဲ ဆင်ခြင်ရမယ်”

“ဘယ်လိုလဲဘုရား၊ အမိန့်ရှိပါအုံးဘုရား”

“ကာမဂုဏ်-အာရုံလိုက်စားသူသည် လူလောက၌ အဘယ်နည်း၊ နတ်ပြည်၌လည်း ငြိမ်းချမ်းရေး မရပါ။ လေနှင့်တကွသော မီးသည် ထင်းဖြင့် ရောင်ရဲမပြေ သကဲ့သို့ အာရုံငတ်သူသည် အာရုံဖြင့် ရောင်ရဲ မပြေနိုင်ပါ” (ဗုဒ္ဓစရိတ)

“သံသရာတွင် ကာမအာရုံနှင့်တူသော အစီးအပွား မဲ့ခြင်းမျိုး မရှိပါ။ သို့ရာတွင် မောဟကြောင့် လူတို့သည် ထိုအာရုံတွင် ခုံမင်တပ်မက်နေကြပါသည်။ ဤသဘောကို သိမြင်ပါလျှင် အစီးအပွားမဲ့ခြင်းမှ ကြောက်သော အဘယ်ပညာရှိသည် ကိုက်တိုင် အစီးအပွားမဲ့ခြင်းကို လိုလားပါမည်နည်း (ဗုဒ္ဓစရိတ)

“လူသည် သမုဒ္ဒရာတိုင်အောင် မြေကိုရသော်လည်း သမုဒ္ဒရာတဘက်ကို အောင်မြင်လိမ့်။ သတ္တဝါတို့သည် ကာမဂုဏ် ခံစားရာ၌ မရောင့်ရဲသည်မှာ စီးဝင်သော ရေဖြင့် သမုဒ္ဒရာ မရောင့်ရဲ သကဲ့သို့ပင် ဖြစ်၏”
(ဗုဒ္ဓစရိတ)

“ကာမတို့မှာ အရသာ အနည်းငယ်သာ ရှိ၍ အနှောင်အဖွဲ့က အဓိကဖြစ်ပါသည်။ ရောင့်ရဲမှု လုံးဝ မရှိပါ။ သူတော်ကောင်းတို့ ကဲ့ရဲ့အပ်ပါသည်။ ယုတ်မာခြင်း မြဲ၏ဟု သိ၍ ဘယ်သူသည် ကာမမည်သော အဆိပ်ကို ပူးမည်နည်း” (ဗုဒ္ဓစရိတ)

“ကာမအာရုံတို့သည် ကြိုးစားမှရ၍ စောင့်ရှောက်ထားလည်း လှည့်ပတ်ပြီး ပြန်သွားပါသည်။ ထို့ကြောင့် ခေတ္တငှားသည့် အရာဝတ္ထု ကဲ့သို့သော ထိုအာရုံ၌ စောင့်စည်းသော အဘယ်ပညာရှိသည် မွေ့လျော်ပါမည်နည်း” (ဗုဒ္ဓစရိတ)

“အကြင်ကာမတို့သည် အမျိုးမျိုး အဖုံဖုံ ထက်သန်စွာ ကြိုးစားခြင်းကြောင့် ရသော်လည်း တခဏအတွင်း ပျက်စီးသွားတတ်ပါသည်။ အိပ်မက်ကဲ့သို့သော ထိုကာမတို့၌ မိမိကိုယ်ကိုသိသော အဘယ်သူသည် နှင်သက်မည်နည်း” (ဗုဒ္ဓစရိတ)

“အကြင်ကာမတို့ကြောင့် လူတို့သည် မိမိကိုယ်ကို ရေ၊ မီး၊ သားရဲတို့၌ စွန့်ပစ်ကြပါသည်။ ရန်သူကဲ့သို့

မကောင်းသော ထိုကာမတို့၌ ဘယ်သူ့ချမ်းသာ ဖြစ်ပါ မည်နည်း” (ဗုဒ္ဓစရိတ)

“ပညာမဲ့သူတို့သည် ကမတို့ကြောင့် ကခုန်၏၊ သတ်ဖြတ်၏၊ ဆွေမျိုး စသူတို့ ဒုက္ခရောက်၏၊ သနား စရာကောင်းသော ဤသက်ရှိ ဇီဝလောကသည် ကာမ အတွက် တပ်မက်ဆင်းရဲ ယုတ်ညံ့ဖြစ်ပြီး အားကုန်၍ သေခြင်းသို့ ရောက်ရပါသည်” (ဗုဒ္ဓစရိတ)

“ဒီလိုအပြစ်တွေကို မြင်နေလျှင် ဒီကာမတွေကို ဘယ် တပ်မက်တော့မလဲ ဘုရား”

“အင်းပေါ့၊ တရားအားထုတ်တယ်ဆိုဒါ အဲဒီသဘာဝ တွေကို အမှန်အတိုင်း သိအောင် အားထုတ်တာပေါ့၊ သိတော့ ပြီးငွေ့ပြီး ကာမကနေပြီး လွန်မြောက်သွားဒါပေါ့”

“သိပ်တော့ မလွယ်ဘူးနဲ့ တူတယ်ဘုရား”

“လွယ်တဲ့ ရိပ်သာတွေရှိတယ်၊ အဲဒီသွားပေါ့၊ ဦးပဉ္စင်းတို့ ကတော့ လွယ်တဲ့နည်း မပြတတ်ဘူး၊ ပြီးခဲ့တဲ့ရက်တွေက ဟောခဲ့သလို ခက်ခက်ဘဲ ပြတတ်-ဟောတတ်တယ်”

“အင်း- ဦးပဉ္စင်းကလဲ မနက်ဖြန် ပြန်တော့မယ်”

“ပြန်တော့မယ် လုပ်မနေနဲ့ ယခုလဲ ၁၂ နာရီထိုးပြီ၊ ပြန်မယ်၊ အိပ်ချင်ပြီ”

မိမိသည် ပြောပြောဆိုဆိုပင် ထပြန်ကာ တည်းခိုရာကျောင်း
သို့ ရှေးရှုလာခဲ့ပါသတည်း။

* ကာမဂုဏ်ငါးပါး အပြစ်များ၊ စဉ်းစားရှုပွား ရှောင်
စေသော်

* ကာမဂုဏ်တွင် ပြစ်မမြင်၊ အစဉ်ဘေးတွေ့လိမ့်မည်နော်

*

*

*
၇

လောကုတ္တရာကို သိချင်ပါတယ်ဘုရား

(၃၁)

လူတို့သည် အများအားဖြင့် မိမိတို့လုပ်ကိုင်နေသော အလုပ်
ကိစ္စတို့ကို တကယ်တိတိကျကျ သိရှိပြီး လုပ်ကိုင်နေသူနှင့်
တကယ် တိတိကျကျ မသိရှိဘဲ လူပြော သူပြော တဆင့်ပြော
သံကြားနှင့် လုပ်ကိုင်နေသူဟူ၍ ၂ မျိုး ၂ စားရှိ၏။ ယင်း
နှစ်မျိုးတွင် နောက်အမျိုးအစားမှာ များလှ၏။

တိတိကျကျ မသိ၍ သိအောင်မေးရန်လည်း မတတ်၊ တတ်အောင်လည်း မမေးသူကား သာ၍ပင် များသေးတော့၏။ သို့သို့ကား မဖြစ်သင့်၊ ဖြစ်သင့်သည်မှာ မိမိ အလုပ်ခွင်တွင် မိမိကျွမ်းကျင် နားလည်ရန် သင်ကြား နာကြားမှတ်သား မေးမြန်းသင့်၏။ သို့မှ အကျိုးရှိကာ လိုရာခရီးသို့ အမြန်ရောက်နိုင်မည် ဖြစ်ပေ၏။

လိုရာခရီး ရောက်ရေးအတွက် မေးသူ အနည်းငယ်ထဲမှ တယောက်တွေ့ရ၏။ တချိန်က ဖြစ်၏။ မိမိသည် ရွာတရွာ တရားပွဲအပြီး အနားယူနေစဉ် တရားနာပရိသတ်ထဲမှ ဒကာ တယောက် ရောက်လာကာ ဦးချပြီးထိုင်ကာ လျှောက်မေး၏—

“ဆရာတော်ဘုရား— “လောကုတ္တရာကို သိချင်ပါတယ် ဘုရား”

“လောကုတ္တရာကို ဘယ်လိုသိချင်ဒါလဲ ဒကာကြီး”

မိမိမှာ အမေးကို ကြားရသော် ဘယ်လိုဖြေရမှန်း မသိ၊ သို့နှင့် မေးလိုရင်းကို ပြန်မေးရသည်။

“တပည့်တော် ဘယ်လိုလျှောက်ရမှန်းတောင် မသိပါဘူး ဘုရား၊ လောကုတ္တရာရေး-လောကုတ္တရာရေးနဲ့ သူရောက်ယ်ပါ ပြောနေ လုပ်နေကြဒါပါဘဲ ဘုရား၊ ဘယ်လိုဟာကို လောကုတ္တရာရေးလို့ တပည့်တော် မသိပါဘူး ဘုရား၊ တပည့်တော် မသိသလိုဘဲ တခြားသိသူလဲ အလွန်နည်းပါလိမ့်မယ် ဘုရား၊ အဲဒီလောကုတ္တရာရေးကို တပည့်တော် သိချင်ပါတယ်ဘုရား”

“အင်း....အဖြေကတော့ အမှတ်ခက်လိမ့်မယ် ဒကာကြီး၊ အတိအကျ မမှတ်မိသော်လဲ သဘောလောက်တော့ မှတ်မိအောင် ကြိုးစားမှတ်ပေါ့နော် ဒကာကြီး”

“မှန်ပါဘုရား၊ တပည့်တော် မှတ်နိုင်သလောက် ကြိုးစားမှတ်ပါမယ် ဘုရား”

“ဒကာကြီးမေးတဲ့ လောကုတ္တရာဆိုဒါက ပါဠိစကား ဒကာကြီးရဲ့၊ အဲဒီ ပါဠိကို ပုဒ်ခွဲလိုက်ရင် “လောကတပုဒ်၊ ဥတ္တရာတပုဒ်၊ နှစ်ပုဒ် ဖြစ်မသွားဘူးလား”

“မှန်ပါဘုရား၊ ဖြစ်သွားပါတယ်”

“အဲဒီ ၂ ပုဒ်မှာ နောက်ပုဒ်ဖြစ်တဲ့ ဥတ္တရာကို ခဏထားလိုက်အုံး၊ ရှေ့ပုဒ်ဖြစ်တဲ့ “လောက” ကို ရှင်းကြစို့”

“မှန်ပါ ရှင်းပါဘုရား”

“လောကကိုရှင်းတော့ ဒကာကြီး လောကသုံးပါးကို ကြားဘူးတယ်မဟုတ်လား”

“မှန်ပါ ကြားဘူးပါတယ်ဘုရား”

“အဲဒီ လောကသုံးပါးက ဘာလဲဆိုတော့ သတ္တဝါမျိုးစုံကို သတ္တလောက ခေါ်တယ်၊ ရုပ်နာမ်မျိုးစုံကို သင်္ခါရလောက ခေါ်တယ်၊ သတ္တဝါမျိုးစုံဘို့ နေထိုင်ရာ ဉာဘုံကို သြကာသလောက ခေါ်တယ်၊ ဒီလောက်ဆို လောကပုဒ်ကို သဘောပေါက်လောက်ပြီလား ဒကာကြီး”

“မှန်ပါဘုရား နားလည်ပါပြီ”

“နားလည်မှလဲ နားလည်တယ်ပြော ဒကာကြီး၊ အားနာပြီးတော့ နားလည်ပါတယ် မပြောနဲ့”

“အားမနာပါဘူးဘုရား၊ နားလည်လို့ ပြောဒါပါဘုရား”

“ကဲ-ဒါဖြင့် ဥတ္တရာပုဒ် ရှင်းကြစို့၊ ဥတ္တရာဆိုဒါက လွန်မြောက်တယ်လို့ အဓိပ္ပာယ်ရတယ် ဒကာကြီး၊ လောကနှင့် ဥတ္တရာ ၂ ပုဒ်တဲြပြီး အဓိပ္ပာယ်ကောက်တော့ “လောကမှ လွန်မြောက်”တယ်လို့ အဓိပ္ပာယ်ရတယ်၊ သဘောပေါက်လား ဒကာကြီး”

“မှန်ပါဘုရား၊ ပေါက်ပါတယ်”

“ကဲဒါဖြင့် လောကက ၃ ပါးရှိတော့ ဘယ်လောကမှ ဘယ်သူတွေဟာ ဘယ်လိုလွန်မြောက်လဲဆိုဒါ သိဘို့အရေး မကြီးဘူးလား ဒကာကြီး”

“မှန်ပါ အရေးကြီးပါတယ်ဘုရား၊ အဲဒါသိချင်လို့ မေး ဒါပါ ဘုရား”

“ကဲ-ဒါဖြင့် ကြိုးစားမှတ်ပေါ့၊ ဒါဟာ ဒကာကြီး သိချင်တဲ့အချက်ကိုး”-

“သောတာပန်ပုဂ္ဂိုလ်သည် ပုထုဇဉ် သတ္တလောကမှ လွန်မြောက်၏၊ သကဒါဂါမ် ပုဂ္ဂိုလ်သည် သောတာပန် သတ္တလောကမှ လွန်မြောက်၏၊ အနာဂါမ်ပုဂ္ဂိုလ်သည် သကဒါဂါမ် သတ္တလောကမှ လွန်မြောက်၏၊ ရဟန္တာပုဂ္ဂိုလ်သည် အနာဂါမ် သတ္တလောကမှ လွန်မြောက်၏”

“အဲဒါက သတ္တလောကမှ အရိယာပုဂ္ဂိုလ်တို့ လွန်မြောက် ပုံ “လောကုတ္တရာ”ဘဲ ဒကာကြီး”

“မှန်ပါဘုရား၊ ဆက်အမိန့်ရှိပါ ဘုရား”

“သောတာပန် ပုဂ္ဂိုလ်သည် ၇ ဘဝကို ထား၍ အစမထင် သံသရာဝဋ် တစ်ခု၌ ဖြစ်လတ်သော သင်္ခါရ လောကမှ လွန်မြောက်၏။ သကဒါဂါမ် ပုဂ္ဂိုလ်သည် ၂ ဘဝကိုထား၍ ၃ ဘဝတို့၌ ဖြစ်လတ်သော ဥပါဒိန္ဒက သင်္ခါရလောကမှ လွန်မြောက်၏။ အနာဂါမ် ပုဂ္ဂိုလ်သည် တဘဝကိုထား၍ ဒုတိယဘဝ၌ ဖြစ်လတ်သော ဥပါဒိန္ဒက သင်္ခါရလောကမှ လွန်မြောက်၏။ ရဟန္တာပုဂ္ဂိုလ်သည် တဘဝ၌ ဖြစ်လတ်သော သင်္ခါရ လောကမှ လွန်မြောက်၏”

“အဲဒါက သင်္ခါရလောကမှ အရိယာပုဂ္ဂိုလ်တို့ လွန်မြောက်ပုံ“လောကုတ္တရာ”ဘဲ ဒကာကြီး”

“မှန်ပါဘုရား၊ ဆက်အမိန့်ရှိပါအုံး ဘုရား”

“သောတာပန် ပုဂ္ဂိုလ်သည် အပါယ်လေးဘုံ ဟူသော သြကာသလောကမှ လွန်မြောက်၏။ သကဒါဂါမ် ပုဂ္ဂိုလ်သည် ကာမဘုံတစ်ဘုံဟူသော သြကာသလောကမှ လွန်မြောက်၏။ အနာဂါမ် ပုဂ္ဂိုလ်သည် အလုံးစုံသော ကာမဘုံဟူသော သြကာသလောကမှ လွန်မြောက်၏။ ရဟန္တာပုဂ္ဂိုလ်သည် ကာမဘုံ-ရူပဘုံ အရူပဘုံဟူသော လောကသုံးပါးဆိုတဲ့ သြကာသလောကမှ လွန်မြောက်တော်မူ၏”

“အဲဒါက အရိယာပုဂ္ဂိုလ်များ သြကာသလောကမှ လွန်
မြောက်ပုံ“လောကုတ္တရာ”ဘဲ ဒကာကြီး”

“မှန်ပါဘုရား ရှင်းပါပြီဘုရား”

“ဒါဖြင့် ခုဆို ဒကာကြီး လောက ၃ ပါးရှိရာ ဘယ်
လောကမှ ဘယ်သူတွေဟာ ဘယ်လို လွန်မြောက်လဲဆိုဒါ ရှင်း
သွားပြီပေါ့”

“ရှင်းပါပြီဘုရား၊ ရှင်းဒါထက် တပည့်တော်တို့ အများ
စုဟာ အပြောသာ လောကုတ္တရာရေး ဖြစ်နေပြီးတော့ တကယ်
အလုပ်ကျတော့ “လောကလယ်ရေး”တွေချည်းဘဲ ဖြစ်နေပါ
ပေါ့လား ဘုရား”

“အင်း- အင်း- ဒကာကြီး အဲဒီလို ကိုယ် အဖြစ်မှန်ကို
ကိုယ်သိသွားရင် ဦးပဉ္ဇင်း ရှင်းပေးရကျိုးနပ်ပြီပေါ့၊ ဒကာကြီး
လဲ “လောကလယ်ရေး” မှ “လောကုတ္တရာရေး” ဖြစ်အောင်
ကြိုးစားတတ်ပြီပေါ့”

“မှန်ပါ ကြိုးစားတတ်ပါပြီ ဘုရား”

“ကြိုးစားတတ်တော့ ဘာလိုသေးလဲ ဒကာကြီး”

“ကြိုးစားတတ်တော့ သိထားတဲ့အတိုင်း လိုက်နာကျင့်ကြံ
ကြိုးကုတ် အားထုတ်ဘို့ဘဲ လိုပါတော့တယ်ဘုရား”

“အင်း-အင်း၊ ဟုတ်ပြီ၊ ဟုတ်ပြီ၊ ဘုရားဟောထားဒါလဲ
အရှိသားဘဲ ဒကာကြီးရဲ့”

“အမိန့်ရှိပါအုံးဘုရား”

“ရဟန်းတို့ ဘုရားရှင်တို့သည် ဟောညွှန် ပြသရုံမျှ သာ တတ်နိုင်ကြကုန်၏။ လောကမှ ထွက်မြောက်ရန် စတဲပြုလုပ်ရန် ကိစ္စမှန်သမျှသည် သင်တို့သည်သာ ကြိုးစားအားထုတ်အပ်၏။ သမထဝိပဿနာ ၂ ဖြစ် ရှုပွားကြကုန်လျက် ကျင့်ကြံနိုင်သူတို့သည် မာရ်မင်း၏ နှောင်ဖွဲ့ခြင်း လောကတွင်းမှ လွန်မြောက်ကုန်၏”
(မဂ္ဂဝဂ် ဓမ္မပဒ)

“တရားက သဘောမပေါက်တော့လဲ နာရဒါ ပျင်းတယ် ဘုရား၊ သဘောပေါက်တော့လဲ နာရဒါ အားမရဘူးဘုရား၊ အရှင်ဘုရားလဲ အားနာပါတယ်ဘုရား၊ တတ်နိုင်သေးရင် ဆက်အမိန့်ရှိပါအုံးဘုရား”

“တော်တော်ကြာ ဒကာကြီး “ကျောပူသာ ခံနိုင်တယ် နားပူဒါ မခံနိုင်ဘူး” ဖြစ်နေအုံးမယ်”

“ခု တထိုင်တော့ မဖြစ်ပါဘူးဘုရား၊ စိတ်ဝင်စားတုန်း မို့လား မသိပါဘူးဘုရား၊ အမိန့်သာရှိပါဘုရား”

“ငါသည် ပျင်းရိသော်လဲ နေ၏၊ မဖဲသွား၊ မွေ လျော်သော်လဲ ဖဲသွား၏၊ ပညာရှိသည် လောကုတ္တရာ အကျိုးစီးပွားနှင့် မစပ်သော နေခြင်းဖြင့် မနေရာ”
(မလိတဝမ္ဘထေရ ဂါထာ)

“တယ်ကောင်းပါလားဘုရား”

“တယ်ကောင်းမနေနဲ့ ဒကာကြီး “ခံတွင်းကောင်းလျှင် အားလုံး ဟင်းကောင်းချည်းဘဲ” ဆိုတဲ့ စကားပုံ လိုဘဲပေါ့၊

ဒကာကြီးလဲ နှလုံးသွင်း ကောင်းနေလို့ တရားကောင်းချည်း ဖြစ်နေဒါ”

“သိပ်မှန်တယ်ဘုရား၊ ဆက်အမိန့်ရှိပါအုံး ဘုရား”

“ကောင်းစွာသင်ကြား နာယူခြင်းသည် အကြား အမြင်ကို ပွားစေတတ်၏။ အကြားအမြင်သည် ပညာကို ပွားစေ၏။ ပညာဖြင့် အနက်ကို ဟုတ်မှန်စွာ သိ၏။ သိအပ်သောအနက်သည် လောကလောကုတ္တရာ ၂ ဖြာ ချမ်းသာကို ဆောင်တတ်၏” (မဟာစုန္ဒတ္ထေရ ဂါထာ)။

“ဆရာတို့၏ အဆုံးအမစကားကို သိသောပညာ ရှိသည် ယင်းအဆုံးအမ စကား၌ လိုက်နာပြုကျင့် နေထိုင်ရာ၏။ ဆရာ၌ ချစ်ခြင်းကို ဖြစ်စေရာ၏။ ယင်းသို့ ပြုသူသည် ဆည်းကပ်သူလည်းမည်၏။ ပညာရှိသူလည်း မည်၏။ သိခြင်းကြောင့် လောက လောကုတ္တရာ တရား ထူးရှိသူလည်း ဖြစ်၏” (ထေရဂါထာ)။

“လောကကြီးကို သေမင်းသည် အလွန်နှိပ်စက်အပ် ၏။ အိုခြင်း၊ ဇရာတရားသည် ခြံရံလွှမ်းမိုးအပ်၏။ တဏှာ ခြေငြိမ်းသည် နှလုံးတွင်း၌ စူးဝင်နေ၏။ အာရုံတောင့် တမှု လက္ခဏာရှိသော အလိုသည် အခါခပ်သိမ်း ဖူးလောင်စေအပ်၏” (ထေရဂါထာ)။

“ပြစ်မှုကျူးလွန်၍ အပြစ်ဒဏ် ရောက်သူသည် ကိုးကွယ်ရာမဲ့ ဖြစ်၍ ညှင်းဆဲနှိပ်စက်ခံရသကဲ့သို့ လော

ကကြီးသည် ကိုးကွယ်ရာမဲ့ ဖြစ်၍ အမြဲမပြတ် အိုခြင်း၊
ဇရာ၊ သေခြင်း၊ မရဏတို့ ညှင်းဆဲ နှိပ်စက်ခံနေရ၏”
(ထေရဂါထာ)

“အိုခြင်း၊ နာခြင်း၊ သေခြင်း တရားသုံးပါးတို့သည်
မီးပုံကြီးတို့ကဲ့သို့ ဤသတ္တလောကကိုနှိပ်စက်ကုန်လျက်
ရှေးရှုရောက်လာကုန်၏။ ထိုအိုခြင်း၊ နာခြင်း၊ သေခြင်း
တို့ကို ပြန်လည် တွန်းလှန်ဘို့ရန် အားအစွမ်းလည်းမရှိ၊
ထွက်ပြေးရန် လျင်မြန်သည့် အဟုန်လည်းမရှိ” (ထေရ
ဂါထာ)။

“ကဲ-အရှင်ဘုရားလဲ ညောင်းရော့မယ်၊ ခွင့်ပြုပါအုံး
ဘုရား”

* လောကရန်ဘေး အစုံတို့ ထွက်ပြေးလောက
လွန်စေသော်။

* လောကလွန်မှ ဘေးဘယ အေးရန်ဗျူဟပြောင်မည်နော်။

“ကိလေသာဆယ်ပါးဆိုဒါ အဲဒါလားဘုရား”

(၃၂)

တချိန်သော ဝါတွင်းကာလဖြစ်၏။ မိမိနေထိုင်ရာ တောရ
ကျောင်း ဆွမ်းခံရွာမှ ဒကာဒကာမများက တရားဟော
တရားပြပါရန် လျှောက်ထားသဖြင့် ဥပုသ်နေ့တိုင်း ရွာ
ကျောင်းသို့သွား၍ တရားဟော တရားပြ၏။ ဝါကျွတ်
သော် တရားအားထုတ်သူများ သိနိုင်ရန် ဝိပဿနာညစ်ညူး
ကြောင်း ဘေးရန် ၁၀ ပါးကို ဟောပြောပြသလိုက်၏ -

“ယောဂီတို့ ယခုဆို ဝါကျွတ်ပြီ။ မိမိတို့အားထုတ် နာ
ကြားခဲ့တဲ့ ဥပုသ်ချက်ပေါင်း ၁၃ ရက်ရှိပြီ။ အဲဒီ ၁၃ ရက်
မှာ ကောင်းစွာ ကြိုးကုတ်အားထုတ်တဲ့ ယောဂီတွေမှာ ဝိပဿ
နာ ညစ်ညူးကြောင်း ဘေးရန် ၁၀ ပါးတို့ ဖြစ်တတ်တယ်။
အဲဒီဘေးရန် ၁၀ ပါးတို့ ဖြစ်ပေါ်လာလျှင် မသာယာဘဲ
ဘေးရန်ဟု သိပြီး ပယ်ရှားနိုင်ရမယ်။ သို့မှသာ ရွှေကို တရား
တိုးတက်မယ်။ အဲဒီဘေးရန်တွေကလဲ နှုတ်တော့ ဘေးရန်လို့
သိဘို့ကို မလွယ်။ တချို့ ဘေးရန်လို့ မသိတဲ့အပြင် မဂ်တွေ-
ဖိုလ်တွေပင် ထင်တယ်။ အဲဒီဘေးရန်တွေက ဘာတွေလဲ
ဆိုတော့-

ဝိပဿနာညစ်ညူးကြောင်းဘေးရန် (၁၀) ပါး

၁။ ယောဂီတို့မှာ တရားအားထုတ်လို့ ဝိပဿနာဉာဏ်
ရင့်ကျက်သင့်သလောက် ရင့်ကျက်လာတော့ ယောဂီတို့သန္တာန်

မှာ အခိုက်အတန့် ကိလေသာကွာလိမ့်မယ်။ အဲဒီလို ကိလေသာ ကွာခိုက်မှာ ယောဂီတို့ စိတ်တွေ ကြည်လင်လာသောကြောင့် စိတ်ကြောင့် ဖြစ်တဲ့စိတ္တဇ “ကိုယ်ရောင်ကိုယ်ဝါ”တွေ၊ အဲဒီ စိတ္တဇ ကိုယ်ရောင်ကိုယ်ဝါမှဆက်၍ စိတ္တပစ္စယဥတုသမုဋ္ဌာန အရောင်အဝါတွေ ပြန့်နှံ့ထွက်ပေါ်လာတတ်တယ်။

အဲဒီအရောင်အဝါတွေဟာ ဉာဏ်ထက်လျှင် ထက်သလောက် မိမိနေထိုင်ရာအရပ်၊ တခန်းလုံး၊ တအိမ်လုံး၊ တဇရပ်လုံး၊ တကျောင်းလုံး စသည်ဖြင့် လင်းတတ်တယ်။ အဲဒီလို အလင်း ရောင်တွေတဲ့အခါ ယောဂီဟာ “ငါ့မှာ ရှေးက ကိုယ်ရောင် ကိုယ်ဝါ မထွက်ဘူးချေ၊ ဤ ကိုယ်ရောင်ကိုယ်ဝါကို ထွက်ဖြာ စေနိုင်သော စိတ်သည် မဂ်စိတ်ဖိုလ်စိတ်ပင် ဖြစ်ရာ၏။ ငါသည် မဂ်ဖိုလ်ရပြီ” ဟု မှတ်ထင်၍ ရူပွားဆဲ အရူခံအာရုံ တွန်းသဘောကို စွန့်လွှတ်ပြီး ကိုယ်ရောင် ကိုယ်ဝါကို သာယာ နှင်သက် စွဲလမ်းလျက် ကြည့်နေတတ်တယ်။ အဲဒီလိုဆိုလျှင် ဝိပဿနာလမ်းကြောင်း လွဲမှားသွားပြီ။ ငါကြောင့် အဲဒီ ကိုယ်ရောင်ကိုယ်ဝါကို ဝိပဿနာဘေးရန်လို့ခေါ်တယ်။ ယောဂီ တို့ဟာ ကိုယ်ရောင်ကိုယ်ဝါ ပေါ်လာလျှင် ဘေးရန်လို့သိပြီး မသာယာ မနှစ်သက် မစွဲလမ်းဘဲ လျစ်လျူရှုကာ မူလရူပွား နေကျ ဝါယောလေဓာတ် ရုပ်ပရမတ်ဖြစ်သော တွန်းသဘော ကိုဘဲ ရှုလျက်နေပါ။

၂။ နောက်တမျိုးက ဘာလဲဆိုတော့ “ဉာဏ်” ဘဲ။ ယောဂီ တို့မှာ ရူပွားတိုင်း ရူပွားတိုင်း ရုပ်၊ နာမ်၊ အဖြစ်၊ အပျက်တွေကို လွန်စွာ ထင်ထင်ရှားရှား မြင်နိုင်စွမ်းရှိတဲ့ ဝဇီရမိန်လက်

နက် မိုးကြိုးစက်ကဲ့သို့ သွက်လက်လျင်မြန် အမြင်သန်တဲ့ ဝိပဿနာဉာဏ်လဲ ဖြစ်ပေါ်လာတတ်တယ်။ အဲဒီဉာဏ်မျိုး ဖြစ်ပေါ်လာရင် မရဘူးတဲ့ စာတွေ့တောင် ရလာပြီး ရပြီးသားတွေလဲ မမေ့ဘူး၊ တချို့ နာရင်းတောင် ကရားလဲဆုံးရော အကုန် ပြန်ဟောနိုင်သည်အထိ ဖြစ်တယ်။

၃၊ နောက်တမျိုးကတော့ “ပီတိ”ဘဲ၊ ယောဂီပုဂ္ဂိုလ်က တရားနာရင်းနဲ့ဖြစ်စေ၊ အားတုတ်ရင်းနဲ့ဖြစ်စေ ပီတိငါးမျိုး တမျိုးမျိုးဖြစ်တတ်တယ်။ ပီတိငါးမျိုးက ဘာလဲဆိုတော့-

“ကြက်သီးမွေးညှင်း ထရုံမျှ သေးငယ်စွာသော နှစ်သက်မှုပီတိ၊ လျှပ်စစ်ပျက်သလို ခဏခဏဖြစ်၍ ခဏခဏပျက်သော နှစ်သက်မှုပီတိ၊ ဒီရေလှိုင်းလုံးကြီးတွေ လှမ်းဖုံးလာသကဲ့သို့ တကိုယ်လုံး၌ လှမ်းဖုံးသက်ရောက်သော နှစ်သက်မှုပီတိ၊ မိမိအဟုန်ဖြင့် ကိုယ်ကိုအထက်သို့ မြှောက်တက်နိုင်သော ပီတိ၊ ဆီနှင့် ဝါဂွမ်းထိသကဲ့သို့ တကိုယ်လုံးမှာ ပျံ့နှံ့သော နှစ်သက်မှုပီတိ”လို့ အဲဒီပီတိငါးမျိုးဘဲ။ အဲဒီငါးမျိုး တမျိုးမျိုး ဖြစ်တဲ့အခါမှာလဲ ယောဂီဟာ ဝိပဿနာ အာရုံကိုလက်လွှတ်တတ်တယ်။ ဒါ့ကြောင့် ဘေးရန်လို့ ခေါ်ဒါဘဲ”

၄၊ နောက်တမျိုးကတော့ “သုခ”ဘဲ၊ ယောဂီမှာ ဆီထိသော ဝါဂွမ်းပမာ တကိုယ်လုံးမှာ သာမန်လူတို့ မတွေ့ကြုံဘူးသော ချမ်းသာသုခမှု ဝေဒနာကိုလဲ တွေ့ရတတ်တယ်။ ယခုခေတ် အများဆုံးဘဲ မဂ်ဖိုလ်ထင်ပြီးမျောနေတာ ဒီသုခမှာဘဲ ယောဂီ

တို့ ယောဂီတို့ဟာ ဒုက္ခကိုဘော့ လွန်စွာကြောက်လို့ တိုက်ထုတ်ပြီး ဒီသုခလဲပေါ်လာရော နှစ်သက်စွဲလမ်းလို့ လက်ခံသိမ်းပိုက်ထားတတ်တယ်။ အဲဒီ သုခကို မသာယာဘဲ သုခရဲ့ အဖြစ်၊ အပျက် မြင်အောင်ရှုရှင်လဲရဲ့။ သို့မဟုတ် မူလပေးထားတဲ့ တွန်းသဘောကို ပြန်ရှုရှင်လဲ ရှိပါ။

၅။ နောက်တမျိုးက ငြိမ်းချမ်းမှု “ပဿဒ္ဓိ”ဘဲ။ ယောဂီတို့ရဲ့ ကိုယ်စိတ်တွေဟာ ပူပန်ခြင်း လေးလံခြင်း ထိုင်းမှိုင်းခြင်း ကြမ်းတမ်း ခက်ထန်ခြင်း မရှိတော့ဘဲ ပေါ့ပေါ့၊ ပါးပါး သွက်သွက်၊ လက်လက် ဖြစ်လာတတ်တယ်။ နူးညံ့၊ ပျော့ပျောင်း လာတတ်တယ်။ ကိုယ်စိတ်နှစ်ပါးလုံးပင် အေးမြ၊ ငြိမ်းချမ်း သဖြင့် “ကာယပဿဒ္ဓိ၊ စိတ္တပဿဒ္ဓိ” ဖြစ်လာတတ်တယ်။

၆။ နောက်တမျိုးကတော့ “သဒ္ဓါ” တရားဘဲ။ ယောဂီတို့ရဲ့ စိတ်တွေဟာ အထူးသဖြင့် ကြည်လင်လာပြီးလျှင် ဘုရား၊ တရား၊ သံဃာဆိုတဲ့ ရတနာသုံးပါး အပေါ်၌ အထူးသဖြင့် ရှေးကထက် ကြည်ညိုလေးစားမှု အဓိမောက္ခခေါ်တဲ့ ဆုံးဆုံး ဖြတ်ဖြတ် ကြည်ညိုမှု သဒ္ဓါလဲ ဖြစ်ပေါ်လာတတ်တယ်။ အဲဒီအခါမှာ “သောတာပန် ပုဂ္ဂိုလ်ဟာ ဘုရား၊ တရား၊ သံဃာ သိပ်ပြီး ကြည်ညိုတယ်။ ငါလဲ ယခု ရတနာသုံးပါး ရှေးကထက် ကြည်ညိုတယ်။ ငါ သောတာပန်ဖြစ်ပြီ” လို့ ထင်တတ်တယ်။

၇။ နောက်တမျိုးက “ဝီရိယ” ဘဲ ယောဂီဟာ တရား ကောင်းလာတော့ ဝိပဿနာစိတ်ကို နောက်မဆုတ်အောင် ရှေ့သို့ တိုးတက်ပြီး အားထုတ်ချင်လာအောင် ထောက်ပံ့

အားပေး ချီးမြှောက်တတ်တဲ့ ပဂ္ဂဟခေါ် ဝီရိယလဲ ဖြစ်ပေါ်လာတတ်တယ်။ အဲဒီအခါမှာ အအိပ်၊ အနေ အတော်နည်းသွားတတ်တယ်။ တချို့ များ အအိပ်နည်းလို့ စိုးတောင်၊ စိုးရိမ်တယ်။ အဲဒီလို တရားက ဆောင်သွားလို့ မအိပ်သာကတော့ ပူစရာမလိုပါဘူး။ မနိုင်ဘဲ အတင်းအားထုတ်ယာမျိုးကတော့ ပူစရာဘဲ။

၈။ နောက်တမျိုးကတော့ “သတိ” တရားဘဲ။ မြင့်မိုရ်တောင်ပမာ မိမိတို့ ရှုပွားနေတဲ့ တွန်းသဘော ကမ္မဋ္ဌာန်းအာရုံ၌ လွန်စွာတည်တန့်သော သတိတရားလဲ ဖြစ်ပေါ်လာတတ်တယ်။

၉။ နောက်တမျိုးကတော့ “ဥပေက္ခာ” ဘဲ။ အဲဒီ ဥပေက္ခာက ဒီနေရာမှာ ၂ မျိုးရှိတယ်။ ယောဂီပုဂ္ဂိုလ်မှာ ဖြစ်ပျက်မှုတို့ အလွန်ထင်ရှားနေရကား ယင်းအဖြစ်အပျက်တို့ကို ရှုပွားဘို့ရန် ဗျာပါရ မများရတော့ဘဲ အသင့်အားဖြင့် ရှုပွားနိုင်သော ဝိပဿနာဉာဏ်နှင့် ယှဉ်သော “ဝိပဿနုပေက္ခာ” နှင့် ယင်းအဖြစ်အပျက်တို့ကို ဆင်ခြင်လိုသောအခါ၌ အလွန်လျင်မြန်စွာ ဆင်ခြင်နိုင်သော “အာဝဇ္ဇနုပေက္ခာ” လဲ ဖြစ်ပေါ်လာတတ်တယ်။

ယောဂီတို့ ဆိုခဲ့ပြီးတဲ့ ဉာဏ်အစရှိသော တရား ၉ မျိုးတို့ ဖြစ်ပေါ်လာတဲ့ အခါမှာလဲ အရောင်အလင်းမှာ ကဲ့သို့ပင် “ငါ့မှာ ရှေးက ဤကဲ့သို့ ဉာဏ်မျိုး မဖြစ်ဘူးချေ။ ယခု ဤဉာဏ်ကို ဖြစ်စေသောစိတ်ကား မဂ်စိတ်၊ ဖိုလ်စိတ် ဖြစ်ရာ၏။

ငါမဂ်ရပြီ၊ ဖိုလ်ရပြီ” ဟု မှတ်ထင်ကာ ဝိပဿနာ လမ်းလွဲတတ်သည်။ ယခုပြောခဲ့တဲ့ ၉ မျိုးက စင်စစ်တော့ ဘေးရန်အစစ် မဟုတ်ဘူး၊ သူတို့ဖြစ်ပေါ်တဲ့ အခါ သာယာနှစ်သက် စွဲလမ်းမှ ဘေးရန်ဖြစ်တယ်။

၁၀။ နောက်ဆုံးဖြစ်တဲ့ “နိကန္တ” ဆိုတဲ့ နှစ်သက်မှုကမှ ဘေးရန်အစစ် ဖြစ်တယ်။ အဲဒီ နိကန္တ က အရောင်အလင်း စသည်တို့ဖြင့် တန်ဆာဆင်ထားသဖြင့် အလွန်တင့်တယ်သကဲ့သို့ ဖြစ်သော ဝိပဿနာကို သာယာနှစ်သက် စွဲလမ်းတဲ့ တဏှာဘဲ။ အဲဒီ နိကန္တ ခေါ်တဲ့ တဏှာလဲ ဖြစ်တတ်တယ်။ ဒီ နိကန္တ ခေါ်တဲ့ တဏှာဟာ လွန်စွာသိမ်မွေ့လို့ ယောဂီပုဂ္ဂိုလ်က တဏှာ မှန်းတောင် မသိနိုင်ဘဲ ဝိပဿနာတရား၌ လွန်စွာမွေ့လျော်တဲ့ “ဝိပဿနာရတီ” လို့သာ အထင်ရှိတတ်တယ်။ အဲဒီအခါမှာ ဝိပဿနာတရားဟာ ရှေ့သို့ မတိုးတက်တော့ဘူး။

ဤသို့ စသည်ဖြင့် မိမိသည် ဝိပဿနာဘေးရန် ၁၀ ပါးကို အကျယ်တဝင့် ရှင်းလင်းဟောပြောပြသ၏။ တရားပွဲပြီးသော် ဒကာတယောက် ရောက်လာ လျှောက်ထား၏—

“ဦးပဉ္စင်းဘုရား ကိလေသာ ၁၀ ပါးဆိုဒါ အဲဒါလား ဘုရား”

မိမိမှာ တရားဟော၍မှ အမောမပြေရသေးတဲ့အထဲ မေးလာတဲ့အမေးကြောင့် တဖန်ထပ်၍ မောသွားရပြန်၏။

“ဒကာကြီးကလဲ ဇီးကွက်-ဇီးကွက်နဲ့ အော်နေဒါတောင် ဘာငှက်လဲလို့ မေးသလိုဖြစ်နေပြီ။ ဝိပဿနာ၏ ဘေးရန်၊

ဝိပဿနာ ညစ်ညူးကြောင်းလို့ ဟောတဲ့ အထဲမှာ ခဏ၊ ခဏ အပါသားဘဲ မဟုတ်လား”

“တင်ပါဘုရား ပါပါတယ်၊ ဒါပေမဲ့ တပည့်တော်က ကိလေသာ ၁၀ ပါးကိုဘဲ ဟောနေတယ်မှတ်တယ် ဘုရား”

မောမယ်ဆို မောလောက်ပါပေ၏၊ မိမိမောခြင်းမှာ မေးလာသူ နားမလည်၍ မောခြင်းကား အဓိက အကြောင်း မဟုတ်ပါ၊ အဓိက မောကြောင်းမှာ မေးလာသူသည် သာမန် မဟုတ်၊ နာမည်ကျော် ရိပ်သာကြီးတခုမှ သင်္ခါရုပေက္ခာဉာဏ် ချဉ်ဟု ဆုံးဖြတ်ပေးခြင်း ခံရသူဖြစ်သည့်ပြင် ယခုလက်ရှိလဲ ရိပ်သာတခုကို ဖြစ်မြောက်အောင်မြင်အောင် ဆောင်ရွက်သူတို့ တွင် ရှေ့တန်းကပါ ဂင်ပြီး ရိပ်သာတည်တန့် တိုးပွားရေးကို ဆောင်ရွက်နေသူ ယောဂီဟောင်းကြီးတယောက်က ဤကဲ့သို့ မေး၍ မောရခြင်း ဖြစ်ပါသည်။

“ဒကာကြီး ကိလေသာ ၁၀ ပါး ဆိုဒါက လောဘ၊ ဒေါသ၊ မောဟ၊ မာန၊ ဒိဋ္ဌိ၊ ဝိစိကိစ္ဆာ၊ ထိန၊ ဥဒ္ဓစ္စ၊ အဟိရိက၊ အနောတ္တပ္ပတို့ကို ခေါ်တယ်၊ အဓိပ္ပာယ်အကျယ်တော့ မပြောနိုင်တော့ဘူး၊ အဓိပ္ပာယ်ပြောလျှင် ယခုတရားလောက်ဘဲ နှစ်နာရီ သုံးနာရီကြာမယ်”

“တင်ပါဘုရား၊ ရှိပါစေတော့ဘုရား”

“ခုတော့ သီတင်းလဲကျွတ်သွားပြီ၊ နောက်လဲ ဒီမှာ တရားပွဲဖြစ်မှာ မဟုတ်တော့ဘူး၊ နားလည်ချင်ရင်တော့ ဦးပဉ္စင်းနေတဲ့ တောရကျောင်းကို လာခဲ့ပေါ့”

“တင်ပါဘုရား၊ နောက်မှ အေးအေး လာခဲ့ပါအုံးမည် ဘုရား၊ ဦးပဉ္ဇင်းလဲ မောနေရော့မယ်၊ ခွင့်ပြုပါအုံးဘုရား”

ဒကာကြီးမှာ ရှိခိုးဦးချ၍ ပြန်သွားတော့၏။ မိမိမူကား အမောဖြေရင်း အတွေးနယ်ခဲ့၍ နေရစ်ခဲ့တော့၏—

“အင်း-ဘုရားရှင် ဟော်တော်မူခဲ့တာ သိပ်မှန်ကန် ဒါဘဲ၊ ‘ရဟန်းတို့ ဤဇမ္ဗူဒိပ်၌ မေ့လျော့ပွယ်ကောင်း သော အရံ၊ မြေအရပ်၊ ရေကန်သည် အနည်းငယ်မျှသာ ရှိ၏၊ စင်စစ်သော်ကား ချိုင့်ဝှမ်း၊ မြင့်မောက်သော မြေ၊ သွားလာကူးခက်သော မြစ်၊ သစ်ငုတ်၊ ဆူးငြောင့် ရှိသော အရပ်၊ မညီညွတ်သော တောတောင်တို့သာ များသကဲ့သို့—

“ရဟန်းတို့ ဤအတူပင်လျှင် လူ့ပြည်၌ ဖြစ်သော သတ္တဝါတို့သည် အနည်းငယ်မျှသာ ဖြစ်ကုန်၏၊ စင်စစ် သော်ကား လူ့ပြည်မှတစ်ပါးသော အပါယ်ဘုံ၌ ဖြစ် သော သတ္တဝါတို့သာ များကုန်၏”

“ရဟန်းတို့ ဤအတူပင်လျှင် မထိုင်းမှိုင်း၊ မဆွံ့ အ ကောင်းစွာ ဆိုအပ်သောစကား၊ မကောင်းသဖြင့် ဆိုအပ်သောစကား၏ အနက်အဓိပ္ပာယ်ကို သိနိုင်ကုန် သော ပညာရှိပုဂ္ဂိုလ်တို့သည် အနည်းငယ်မျှသာ ဖြစ် ကုန်၏၊ စင်စစ်သော်ကား ထိုင်းမှိုင်းကုန်၊ ဆွံ့ အကုန်၊ ကောင်းစွာ ဆိုအပ်သောစကား၊ မကောင်းသဖြင့်

ဆိုအပ်သောစကား၏ အနက်အဓိပ္ပာယ်ကို မသိနိုင် ကုန်သော ပညာမဲ့ပုဂ္ဂိုလ်တို့သည်သာ' များကုန်၏”

“ရဟန်းတို့ ဤအတူပင်လျှင် မြတ်သောပညာမျက် စိနှင့် ပြည့်စုံကုန်သော သတ္တဝါတို့သည် အနည်းငယ် သာ ဖြစ်ကုန်၏။ စင်စစ်သော်ကား အဝိဇ္ဇာအမှိုက် တိုက်သို့ ရောက်ကုန်၍ တွေ့ဝေကုန်သော သတ္တဝါ တို့သာ များကုန်၏”

“ရဟန်းတို့ ဤအတူပင်လျှင် နိဗ္ဗာန်ကို အာရုံပြု ကုန်၍ မဂ်ဖိုလ်သမာဓိကို ရကြကုန်၊ စိတ်တည်ကြည် ခြင်းကို ရကြကုန်သော သတ္တဝါတို့သည် နည်းပါး ကုန်၏။ စင်စစ်သော်ကား နိဗ္ဗာန်အာရုံပြု၍ မဂ်-ဖိုလ် သမာဓိကို မရကြကုန်၊ စိတ်၏ တည်ကြည်ခြင်းကို မရကြကုန်သော သတ္တဝါ တို့သာ များကုန်၏”
(ဧကဂ္ဂုတ္တရပါဠိတော်)။

- * ဝိပဿနာ ဘေးဆယ်ဖြာ မှန်ပွာသိ၍ ပယ်စေသော်။
- * ဘေးရန်လွှတ်မြောက် မဂ်ဖိုလ်ပေါက် အရောက်ရှုပွား နိုင်စေသော်။

“အရှင်ဘုရား အမြဲစံဖြတ်တယ်”

(၃၃)

စာဖတ်ခြင်းသည် တရားနာခြင်းနှင့် မခြားနားပေ။ စာဘတ်တဲ့အခါ ရံခါသဒ္ဓါတရား ဖြစ်၏။ ရံခါ သဒ္ဓါတရား မဖြစ်၊ တရားနာတဲ့အခါမှလဲ ယင်းကဲ့သို့ပင် ဖြစ်၏။ ရံခါ သဒ္ဓါတရားဖြစ်၏။ ရံခါ မဖြစ်ပေ။

သို့ဖြစ်၍ တရားနာတဲ့အခါဖြစ်စေ၊ စာဘတ်တဲ့အခါဖြစ်စေ သဒ္ဓါတရား ဖြစ်ပေါ်လာပါက ယင်းသဒ္ဓါတရားကို အသုံး ချ၍ ဖြစ်ပေါ်သည့်အတိုင်း ပြုလုပ်ပြောဆို ကျင့်ကြံသင့်၏။ သို့မဟုတ်က ယင်းသဒ္ဓါတရားမှာ ပျောက်ကွယ်သွားတတ်၏။ ပျောက်ကွယ်သွားခဲ့သော် တရားနာပါ၊ စာဘတ်ပါ။ မိမိသည် တရားနာရသော် နှုနာ၏။ မနာရသော် စာဘတ်၏။ သို့နှင့် တနေ့ဘတ်မိသည်-

“စာပေကျမ်းဂန် သင်ကြား ပို့ချခြင်းဟူသော “ပရိယတ္တိတာဝန်” ဝိပဿနာတာဝန်က မွဉ်းစီးဖြန်းခြင်းဟူသော “ဝိပဿနာတာဝန်” ၂-ပါးကို အားမထုတ်ဘဲ လူမှုရေးရာ အဖြာဖြာ၌သာ အမြဲမေ့လျော် ပျော်ပိုက်၍နေသော ရဟန်းသည် ပြိတ္တာတို့၏ နေရာဖြစ်သော ဂိဇ္ဈကုဋ်တောင်ကို ဘယ်လို ကြံဆောင်၍ လွတ်မြောက်အောင် စွမ်းဆောင်နိုင်ပါအံ့နည်း” (စဟုရာရက္ခကျမ်း)

“ပရိယတ္တိစာပေကိုလည်း မသင်ကြား၊ ပဋိပတ် အကျင့်တရားကိုလည်း အားမထုတ်ဘဲ အမြဲပျင်းရိ လျက် မကောင်းသော အကြံအစည်ကိုသာ ကြံစည် စိတ်ကူး၍ နေသောရဟန်းသည် ပြိတ္တာတို့၏ နေရာ ဖြစ်သော ဂိဇ္ဈကုဋ်တောင်ကို ဘယ်လိုကြံဆောင်၍ လွတ်မြောက်အောင် စွမ်းဆောင်နိုင်ပါအံ့နည်း” (စတု ရာရက္ခကျမ်း)

“မိမိသည် ယင်း ၂-ဂါထာကို ဘတ်မိသော် သံဝေဂ ဖြစ်၏။ “အင်း....ငါ့မှာ ပရိယတ္တိကိုစွဲ ပြီးသင့်သလောက်ပြီး ပြီ၊ ပရိယတ္တိသင်ခြင်းသည်ပင် ပဋိပတ်ကျင့်စဉ် မမှားဘို့အတွက် ဖြစ်၏။ ယခုအခါ ပဋိပတ်ကျင့်ဘို့ အခါပင်ဖြစ်တော့၏”။ သို့စဉ်းစားသံဝေဂဖြစ်ပြီး တရားကို နိုင်သလောက်အားထုတ် သျှက် အခါအားလျော်စွာ အများအတွက် တရားယော ဘရားပြပေး၏။

ယင်းသို့ ပြုကျင့်နေတိုင်စဉ် တနေ့တွင် အလှူတလှူ၌မိမိ၏ ရင်းနှီးသော ဒကာတယောက်နှင့် တွေ့ဆုံ၏။ တွေ့လျှင်တွေ့ ခြင်း ဒကာကြီးက ပြောတော့၏—

“အရှင်ဘုရားအမြစ်ဖြတ်တယ်”

“ဘာအမြစ်ဖြတ်တာလဲ ဒကာကြီး”

“သာသနာအမြစ် ဖြတ်တာပေါ့ဘုရား”

“ဘယ်လို အမြစ်ဖြတ်လဲ ဒကာကြီး”

“အရှင်ဘုရားက ယခုစာပေမပို့ချဘဲ တကိုယ်ကောင်း ကြံပြီး တရားအားထုတ်နေတော့ အရှင်ဘုရားနဲ့ ပတ်သက်ပြီး ပေါက်ပွားမဲ့ ရှင်ရဟန်းတည်းဟူသော သာသနာ့ရေသောက် မြစ်တွေ ပြတ်ကုန်ဒါပေါ့။ အဲဒါ အရှင်ဘုရား အမြစ်ဖြတ်ထား ပေါ့”

“ဒကာကြီးကလဲ ကပ်သီးကပ်သပ် ပြောရော့မယ်၊ ဦး ပဉ္စင်းစာမချလဲ စာချနေတဲ့သံဃာတော်တွေ အများကြီး အရှိသားဘဲဟာ၊ “နှမ်းတစိနဲ့ ဆီမဖြစ်ပါဘူး” ဒကာကြီးရဲ့”

“နှမ်းတစိနဲ့ ဆီမဖြစ်ပေမဲ့ နှမ်းစိတွေများတော့ ဆီဖြစ် တယ်ဘုရား၊ သာသနာ့ရေသောက်မြစ်ဟာ ပရိယတ္တိဖြစ်ပါ တယ်ဘုရား၊ သာသနာတော် အရှည်တည်တန့်ချင်လျှင် ပရိယတ္တိသာသနာတော်ကို အားသွန်ပြီး ပြုစုတောက်ပုံ မွေးမြူရမယ်ဘုရား”

“ဒကာကြီးမှာ ပရိယတ္တိသာသနာတော်ကို အားပေးမှု ဘက်တွင် နှစ်ယောက်မရှိသော ဒကာကြီးဖြစ်၏၊ ပရိယတ္တိ အားသွန်၏၊ သို့နှင့် မိမိအား ဖိပြောနေခြင်းဖြစ်၏”

“ဦးပဉ္စင်း ယခု ပဋိပတ်ကျင့်ကြံအားထုတ်နေတယ်ဆိုပေမဲ့ အလွတ်မဲ့ သက်သက် မဟုတ်ပါဘူး၊ ရံခါ အကြားအကြား မှာ နိုင်သလောက် တရားဟောပေး၊ တရားပြပေးနေဒါဘဲ၊ ဒါလဲတဘက်တလမ်းက ပရိယတ္တိသာသနာပြုဒါဘဲပေါ့”

“အဲဒီ သာသနာပြုနည်းက သာသနာအရှည်မတည်တန့် နိုင်ဘူးဘုရား၊ ဘာဖြစ်လို့လဲဆိုတော့ တရားနာပရိသတ်ဆိုဒါ

နာတုန်းတောင် မှတ်မိဒါမှ ပဟုတ်သာ၊ နာလဲပြုံးကုန်ရော၊
ဘာမှမကျန်တော့ဘူး၊ ဒါကြောင့် အဲဒီသာသနာပြုနည်းကား
“သစ်ပင်အပျားရေလောင်းဒါနဲ့ တူတယ်” ဘုရား၊ အဓိကက
ပရိယတ္တိဖြစ်တော့ ပရိယတ္တိသင်ကြားပို့ချရင်းနဲ့ ပဋိပတ်ကို
ဖြည့်ရမှာ၊ ဒါမှမိမိလဲကောင်း၊ မိမိတပည့်တွေလဲကောင်း၊
သာသနာလဲကောင်းပေါ့ဘုရား”

“ဒုကာကြီး ပရိယတ္တိသင်ခြင်း၏ အဓိကရည်ရွယ်ချက်က
ပဋိပတ်ကျင့်ဘို့ဘဲ၊ ကဲ၊ နားထောင် ဦးပဉ္ဇင်းဟောပြမယ်”

“ဟောပါဘုရား၊ နာပါမယ်”

“မိမိကိုယ်ကို ဆုံးမဘို့ရာ ဘုရားရှင်ဟောတော်မူ
အပ်သော ပရိယတ်တရားကို သင်ကြားရာ၏။ ဆုံးမ
ဘို့ရာ လိုလားပါမှုကား သူတပါးကိုလည်း သနား
သောအားဖြင့် ဆုံးမရာ၏” (စတုရာရက္ခကျေး)

“တပါးသော အခြားတစုံတယောက်သောသူကို
အကြားအမြင် ပရိယတ်ဖြင့်၎င်း၊ အကျင့်ပဋိပတ်
ဖြင့်၎င်း၊ မနှိပ်ကွပ်ရာ မိမိကိုယ်ကို နှိပ်ကွပ်ခြင်းသည်
သာ ကောင်း၏။ ဘုရားရှင်၏ သားတော်ရဟန်းသည်
ထောင်လွှားတက်ကြွခြင်း မာန်မာနမရှိရာ” (စတုရာ
ရက္ခကျမ်း)

“အရှင်ဘုရားလိုသာ အားလုံးကိုယ် ဘို့ချည်းဘဲ အား
ထုတ်နေရင် ပရိယတ္တိသာသနာကွယ်မယ်၊ ပရိယတ္တိသာသနာ
ကွယ်ရင် ပဋိပတ္တိသာသနာလဲ ကွယ်မယ်ဘုရား”

“မကွယ်ပါဘူး ဒကာကြီးရာ၊ မပူပါနဲ့၊” ဤရဟန်းတွေ ကောင်းကောင်း ကျင့်ကြံ နေထိုင် သမျှ ကာလ ပတ်လုံး လောကမှာ ရဟန္တာ မဆိတ်သုဉ်းဘူး”လို့ ဘုရားဟော အင်း သားတဲ့”

“ကောင်းကောင်း ကျင့်ကြံဘို့ရာ ကျင့်ကြံနည်း ပရိယတ် မှန်ဘို့ အရေးမကြီးဘူးလား ဘုရား”

“ဒါတော့အရေးကြီးဒါပေါ့ ဒကာကြီး”

“ယခုဆို အရှင်ဘုရားကြည့်လေ၊ ပရိယတ္တိ နဲ့အားနည်း လာတော့ ပဋိပတ်အတုတွေ ပေါ်လာတယ်၊ ပဋိပတ်အတု တွေပေါ်လာတော့ အရိယာအတုတွေ ပေါ်လာတယ်”

ထိုစဉ် မိမိဘေးတွင်ရှိသော မိတ်ဆွေက မိမိအားလက်တို့ ၍ တိုးတိုးပြော၏—

“အရှင်ဘုရား နိုင်အောင်ပြော အရှုံးမပေးနဲ့”

“ဒါကတော့ ပရိယတ္တိ အားနဲ့လို့ ရယ်လို့ မဟုတ်ပါဘူး၊ ဆုတ်ကပ်ခေတ် မို့ပါ။ ဦးပဉ္စင်းတော့ “ပဏ္ဍိတောဟိ ပရိယတ္တိံ သုတ္တာ ဒေဝီ ပူရေတိ” ဆိုတဲ့ အတိုင်း ပညာရှိဟာ ပရိယတ်ကို သင်ကြား ပြီးသော် သာသနာ ၂- ပါး ပြည့် စေတယ်ဆိုဒါ သဘောကျပြီး ကြိုးစားနေဒါဘဲ”

“တပည့်တော် အရှင်ဘုရားဘတ်တဲ၊ စတုရာရက္ခ ကျမ်းထဲ မှာ ဘတ်ဖူးတယ်”

“ဘယ်လို ဖတ်ဖူးလဲ ပြောစမ်းပါအုံး”

“ဤလောက၌ သားငယ်တို့သည် ဖွားမြင်ပြီးသော် လည်း နို့ရည်ကို သောက်စို့ရမှ အသက် ရှင်ကြကုန်၏၊

ဤသာသနာတော်၌ ဘုရားရှင် သားတော် တို့သည်
ကမ္မဝါစာဖြင့် ဖွားမြင်ကုန်သော်လည်း ပရိယတ္တိစာ
ပေ ဟူသော ဘုရားရှင်၏ ရင်နှို့ကို သောက်စို့သင်
ကြားရမှသာ အသက်ရှင် နိုင်ကြကုန်၏”

“အဲဒါက ကလေးငယ်ပမာ ပရိယတ်စာပေ မတတ်သေး
သူတို့အတွက် ပြောဒါ ဒကာကြီးရဲ့၊ ဦးပဉ္ဇင်းက ပရိယတ်
စာပေဆိုတဲ့ ဘုရားရှင်ရဲ့ ရင်နှို့ကို သောက်စို့ပြီးလို့ ကြီး
ပြင်းနေပြီ၊ နို့ပြတ်နေပြီ”

“သာသနာတည်ခြင်း၏ မူလဘူတ အကြောင်း ရင်းမှာ
ပရိယတ္တိသာဖြစ်တယ်၊ ပဋိပတ္တိ-ပဋိဝေဓတို့မှာ မမြဲကြ၊ ရံခါ
ရှိ ရံခါမရှိ လို့ ဆိုလို့ တပည့်တော် ကိုယ်တိုင်လဲ ပရိယတ္တိ
အားပေး၊ အရှင်ဘုရားလဲ အားပေး စေချင်လို့ လျှောက်ထား
မောရောဘဲဘုရား”

“ကဲ၊ မောရင် တရားနာ တရားဟောပေးမယ်”

“ကဲ၊ ဟောပါဘုရား နာပါမယ်”

“ငါသေရလိမ့်မည်ဟု နှလုံးသွင်းမှု မရှိဘဲ ပျင်းရိ
ငြီးငွေ့ မပျော်မေ့သည် ဖြစ်၍ စာပေကျမ်းဂန်
သင်အံ လေ့ကျက်ခြင်း ဝိပဿနာ ဘာဝနာ ကမ္မ
ဌာန်း စီးဖြန်းခြင်း ဟူသော လုပ်ငန်း ၂-ရပ်ကို
မဖြည့်စွမ်းနိုင်သော ရဟန်းသည် ရှင်လူအများ သနား
စရာ သေရွာရ၏” (စတုရက္ခကျမ်း)

“အရှင်ဘုရား တရားကလဲ တရားစောင်း ချည်းဘဲဟာ”

“အယ်လို့ တရားစောင်းချည်းလဲ ဒကာကြီးရဲ့”

“အရှင်ဘုရားလို့ထဲ ဘက် ဆွဲဟောထားဒါ ချည်းဘဲဟာ”
 “ကဲဒါဖြင့် တဲတဲဟောမယ် နာအုံး”

“နောက်နောင်အခါ မင်ကိုရခြင်းငှာ မျိုးစေ့ဖြစ်
 သော သမထဝိပဿနာဘာဝနာကို ကျင့်ကြံ အား
 ထုတ်ရာ၏။ ကျင့်ကြံမှုမျိုးစေ့ မရှိသော် မင်ကို အဘယ်
 မှာ ရနိုင်အံ့နည်း၊ မှန်၏။ သမထဝိပဿနာ ဘာဝနာ
 ကျင့်ခြင်းသည်မင်မျိုးစေ့ အစစ်အမှန် ဖြစ်၏” (စတု
 ရာရက္ခကျမ်း)

“မင်မျိုးစေ့ ရှိသူသည် အကုသိုလ် အဟန့်ကြောင့်
 အပါယ်လေးဘုံ၌ နစ်မြုပ် နေငြားသော်လည်း ဉာဏ်
 အရောင်တောက်၍ မင်ရချိန် ရောက်သော အခါ
 ပြန်၍ပေါ်လာပြီးလျှင် ပွင့်လတံ့သော ဘုရားရှင်တို့၏
 အထံတော်၌ မင်ကိုရလေရာ၏။ (စတုရာရက္ခကျမ်း)

“မင်မျိုးစေ့ မရှိသောသူအား ကျင်လည်မျှော်
 ပါးမည့် သံသရာသည် အလွန်တရာ ရှည်လျားလျက်
 အဆုံးမရှိနိုင်ချေ၊ ထို့ကြောင့် သံသရာဝဋ်မှ ထွက်
 မြောက်လိုသောသူသည် သမထ ဝိပဿနာ ဟူသော
 မင်မျိုးစေ့ကို လုံးပမ်းကြိုးကုတ် အားထုတ်ရာ၏”

(စတုရာရက္ခကျမ်း)

“ကဲ၊ အချိန်လဲ မရှိတော့ဘူး ဘုရား၊ အရှင်ဘုရားလဲ
 တိုက်တွန်းလို့ မရတော့ဘူး၊ တပည့်တော်ကို ခွင့်ပြုပါအုံး
 ဘုရား”

“ကဲ....ကဲ.... ဒကာကြီးလဲ အသက်ရာကျော် ရှည်လျားပြီး ပရိယတ္တိ သာသနာတော် အားပေးရင်း ပဋိပတ် သာသနာ ဖြည့်ကျင့် နိုင်ပါစေသော်”

- * ပရိယတ်တတ် ပဋိပတ် ကျင့်တတ်ကြပါစေကုန်သော်၊
- * တရပ်ရပ်မှာ မလွန်ရာ ညီစွာ ညီတတ်ကုန်စေသော်။

*

*

*

“ ခုမှ အထင်ကြီး ပျောက်သွားတယ် ”

(၃၄)

လောကတွင် အထင်ကြီးမှု အမျိုးမျိုးရှိ၏။ အချို့က ပညာတတ်လို့ ကိုယ်ကိုယ်ကို အထင်ကြီး၏။ အချို့က ပစ္စည်းရှိလို့ အထင်ကြီး၏။ ရုပ်ချောလို့ အထင်ကြီး၏။ ရာထူးကြီးလို့ အထင်ကြီး၏။ မိတ်ဆွေသင်္ဂဟပေါများလို့ အထင်ကြီး၏။ နာမည်ကျော်ကြားလို့ အထင်ကြီး၏။ ဘုန်းကြီးလို့ အထင်ကြီး၏။ မရောက်ဘူးသောဒေသသို့ ရောက်ရ၍ အထင်ကြီး၏။ မဘွဲ့မမြင် မသိရှိဘူးသည်ကို ဘွဲ့မြင်သိရှိရ၍ အထင်ကြီး၏။ ဤသို့စသည်ဖြင့် သူ့အဆင့်နှင့်သူ အထင်ကြီးမှု အမျိုးမျိုးရှိ၏။

မညာဉာဏ် အမှန်အကန် မရရှိပါက ယင်းအထင်ကြီးမှု များမှာ တသက်လုံး မပျောက်နိုင်တော့ပေ၊ တသက်လုံး သာမက တသံသရာလုံးပင် မပျောက်နိုင်တော့ပေ၊ မညာဉာဏ် အမှန်အကန် ရရှိပါမှသာလျှင် ယင်းအထင်ကြီးမှု ပျောက် ကင်းမြီး ပုံမှန်-မူမှန် အမြင်မှန်သို့ ပြန်ရောက်နိုင်ပေမည်။

မှန်၏၊ တချိန်သော နေ့ကာလက မိမိသည် မြို့ကြီးတမြို့ တွင် တရားဟော တရားပြ၏၊ ယင်းတွင် မိမိသည် တရားအား ထုတ်သူ သီထားထိုက်-ဆောင်ထားထိုက်သော သံယောဇဉ် နှင့် သံယောဇနိယ တရားကို ဟောပြောပြသ၏—

“ သံယောဇဉ် ”

“ယောဂီတို့ သံယောဇဉ်ကြီးလို့ ခေါ်ရိုးရှိသည့်အတိုင်း ကြိုးဖြင့် ချည်နှောင်ထားသကဲ့သို့ မိမိကိုးရာ သတ္တဝါကို သံသရာဝဋ်မှ မလွတ်ရအောင် ချည်နှောင်တတ်သော တရား ကို သံယောဇဉ်လို့ ခေါ်တယ်၊ အဲဒီသံယောဇဉ်ဟာ ၁၀- ပါး ရှိတယ်၊ အဲဒီသံယောဇဉ် ၁၀-ပါးကို လင်္ကာနှင့် အကျဉ်း မှတ်ထားပါ—

၁။ ရုပ်နာမ်အရှိ၊ ငါထင်ဘိ၊ ဒိဋ္ဌိသံယောဇဉ်၊

၂။ ဝေခွဲမသိ၊ ယုံမှားရှိ၊ ဝိစိသံယောဇဉ်(ဝိစိကိစ္ဆာ သံယောဇဉ်)

၃။ နွားခွေးအတတ်၊ ကျင့်မြတ်မှတ်၊ သီလဗ်သံယော ဇဉ်၊ (သီလဗ္ဗတပရာမာသံယောဇဉ်)

၄။ ကိုယ်ထက်သာ၍၊ လိုမနာ၊ ဣဿာသံယောဇဉ်၊

၅။ ကိုယ်စည်းစိမ်ကြည့်၊ ဝန်တိုဘိ၊ မစ္ဆရိသံယောဇဉ်၊ (မစ္ဆရိယသံယောဇဉ်)

“ယောဂီတို့ အဲဒီသံယောဇဉ် ၅-ပါးကို သောတာပတ္တိ မဂ်က ပယ်နိုင်တယ်။ မိမိကိုယ်မိမိ သောတာပန်ဟုတ်လား မဟုတ်လား သူတပါး သွားမေးမနေနဲ့၊ အဲဒီ သံယောဇဉ် ငါးပါး ကိုယ်မှာရှိလား မရှိလားသံ ကိုယ်ဘာသံကိုယ် ကြည့်ပါ။ အဲဒီငါးပါး ရှိနေသေးရင် သောတာပန် မဟုတ် သေးဘူးပေါ့။”

“ယောဂီတို့ အဖြစ်များဒါ ဣဿာမစ္ဆရိယ သံယောဇဉ် နှစ်ပါးပေါ့။ ကိုယ်ရိပ်သာ လူများစေချင်တယ်၊ သူများ ရိပ်သာထက် သာချင်တယ်၊ ကိုယ်ရိပ်သာ ဆရာတော်တရား ပဲ့ လူစည်ကားချင်တယ်၊ ကိုယ်ရိပ်သာက တရားတွေ သိပ် တွင်ကျယ်စေချင်တယ် စသည်ဖြင့် ကိုယ်ဘက်မှာသာ သာ လိုခြင်း၊ ကိုယ်ဘက်ယောဂီ တခြားရိပ်သာသွားဒါ မကြိုက် ခြင်း စသည်ဖြင့် ယောဂီတို့မှာ ဖြစ်တတ်တယ်။ အဲဒါဆိုရင် ယောဂီတို့ဟာ သာမန်သူတော်ကောင်း အဆင့်တောင် မရှိ သေးဘူး၊ သောတာပန်အဆင့်နဲ့တော့ ဝေးပါသေးတယ်”

“ယောဂီတို့ ယခုခေတ်မှာ သာသနာတော်ကို အစစ် အမှန် ကြည်ညိုသူပင် အတော်ရှားပါးလျက်ရှိပြီး အများ အားဖြင့် ဝါဒတခု ကြီးပွားရေး၊ အသင်းတခုကြီးပွားရေး၊ ရိပ်သာတခု ကြီးပွားရေး စသည်ဖြင့် အမြင်ကျဉ်းကျဉ်းနဲ့

ပြုလုပ်ဆောင်ရွက်နေဒါ တွေ့ရတယ်။ သာသနာရေးအနေနဲ့ ခြုံငုံပြီး ပြုလုပ်ဆောင်ရွက်တာ သိပ်မတွေ့ရတော့ဘူး။ အဲဒါဟာ ဣဿာမစ္ဆရိယ သံယောဇဉ်များခြင်းရဲ့ သဘာဝဘဲ” နောက် ဆက်မှတ်ပါ-

၆။ ကာမဂုဏ်ငါးဝ, တပ်စွဲက, ကာမသံယောဇဉ်
(ကာမရာဂသံယောဇဉ်)

၇။ စိတ်ဆိုးဒေါသ, မျက်ထွက်က, ပဋိသသံယောဇဉ်။

“အဲဒီ သံယောဇဉ် ၂ပါးကို သကဒါမိမဂ်က အကြမ်း စားတွေ့ဘဲ ပယ်နိုင်တယ်။ အနုစားတွေကို မပယ်နိုင်သေးဘူး။ ဒါ့ကြောင့် သကဒါဂါမိမဂ်ဖြင့် အကြွင်းမဲ့ ပယ်သတ်နိုင်တဲ့ သံယောဇဉ်မရှိဘူးလို့ မှတ်ရမယ်။ အဲဒီသံယောဇဉ် ၂-ပါး ကို အနာဂါမိမဂ်ကမှ အကြွင်းမဲ့ ပယ်သတ်နိုင်တယ်။ ဒါ့ကြောင့် အနာဂါမိပုဂ္ဂိုလ် ဖြစ်သွားလျှင် ချီးမွမ်းဒါလဲ မသယာတော့ဘူး။ ကဲ့ရဲ့ဒါလဲ စိတ်မဆိုးတော့ဘူး။ ကဲဆက် မှတ်အုံး-

၈။ မောက်မော်တက်ကြ, ထောင်လွှားက, မာန
သံယောဇဉ်။

၉။ သုံးပါးဘဝ, မဂ်မောက, ဘဝသံယောဇဉ်။
(ဘဝရာဂ သံယောဇဉ်)

၁၀။ အမှန်လေးဖြာ, မှားသိဒါ, အဝိဇ္ဇာသံယောဇဉ်။

“ယောဂီတို့ အဲဒီသံယောဇဉ် ၃-ပါးကို အရဟတ္တမဂ်ကမှ အကြွင်းမဲ့ ပယ်သတ်နိုင်တယ်။ ရဟန္တာပုဂ္ဂိုလ်မှ ပယ်သတ်

နိုင်တယ်ပေါ့၊ ရဟန္တာဖြစ်မှတ် သံယောဇဉ် ၁၀-ပါး အကုန်
တယ်နိုင်တယ်ပေါ့၊ သံယောဇဉ် ၁၀-ပါး လုံးဝမရှိတော့တဲ့
ပုဂ္ဂိုလ်ဟာ ဘယ်လောက် ကောင်းမလဲဆိုဒါ စဉ်းစားသာ
ကြည့်တော့ ယောဂီတို့၊ အဲဒီသံယောဇဉ် ၁၀-ပါး အကြောင်း
အကျဉ်းချုပ် အဓိပ္ပာယ်ကို မဿဒေဝလင်္ကာမှာ မာန်လည်
ဆရာတော်ဘုရားကြီးက လင်္ကာစီကုံးခဲ့တယ်-

“သံယောဇဉ်ဟု၊ ဆယ်စဉ်ဓမ္မ၊ ဤပါပကား
ဘဝကိုးလီ၊ အသညီနှင့်၊ သညီနေဝ၊ ဖြစ်သမျှ၌ မြဲလှ
ပတ်နှောင်၊ ကြိုးသံလျောင်သို့၊ မချောင်ကျပ်တင်း၊
ဘွဲ့ချည်ပြင်း၍ ခပင်းပြောထူ၊ နတ်လူထိုထို၊ ဖြစ်တိုင်း
ကိုယ်နှင့်၊ ပုဂ္ဂိုလ်ဇန္တ၊ များအထူတို့ ဝဋ်စုအတွင်း၊
ကျင်လည်ခြင်းဖြင့်၊ ဝဋ်ကင်းငြိမ်းရာ၊ မသွားသာခဲ့”

“ကာမရာဂ၊ ဘဝစသည်၊ လူတို့ပြည်ဝယ်၊ ကြာ
ချည်မက၊ သိမ်မွေ့လှသား၊ ဒေဝဗန္ဓုနာ၊ နတ်မှာ
နတ်မျိုး၊ နတ်ဘို့ကြိုးထက်၊ ထံပိုးလှန်ကန်၊ ဆဆလှန်
၍၊ အဗ္ဘန္တရ၊ ဟဒယ၌၊ ဘွဲ့ထသိမ်မွေ့၊ ချည်နှောင်
လေ့လျက်၊ မရွေ့စအား၊ သားမယားနှင့်၊ တိုင်း
ကားပြည်ရွာ၊ မကွာစနိုင်၊ သက်ဆုံးတိုင်၏”

“လက်ကိုင်မမိ၊ မျက်စိမထင်၊ ကြိုးဆယ်မျှင်ဖြင့်၊
သို့စင်မပြတ် ဆယ်ခွေပတ်ပြီး၊ မလွတ်နိုင်ကြ၊
ကိုးဘဝဝယ်၊ နေ့ညညည်းညူ၊ ကြွက်ကြွက်ဆူဖြင့်၊
ငြူငြူစူစူ၊ ဟိန်းဟဲအူ၍၊ သည်းအူမချီ၊ ထိုင်ထိပြင်းပြ”

ပူသောကနှင့်၊ ကြောင့်ကြထိုက်၊ တအိအိလျှင်၊ ကသိ
လင်တ၊ မဆုံးဆအောင်၊ ဒုက္ခလွန်ကဲ၊ ချည်နှောင်မြဲ
သည်၊ ဆင်းရဲတပေပေနှင့်သာ တမ့်။”

“ယောဂီတို့ ဒီလောက်ဆိုလျှင် သံယောဇဉ် အကြောင်း
အတော်အတန် သဘောပေါက်ပြီပေါ့နော်၊ ယခု သံယော
ဇနိယ အကြောင်း ပြောမယ်—

“သံယောဇနိယ”

“သံယောဇနိယ” ဆိုဒါက အဲဒီ သံယောဇဉ်ကြီး ၁၀
ချောင်းဖြင့် သွားသွားပြီး ချည်စရာ၊ ဖွဲ့စရာ အာရုံ- ဒွါရ-
ခန္ဓာ တွေကိုခေါ်တယ်။ ဥပမာဆိုလျှင် မိမိတို့ကိုယ် ပြန်ကြည့်
ပါ။ မျက်စိ၊ နား၊ နှာ၊ လျှာ၊ ကိုယ်၊ စိတ်ဆိုတဲ့ ဒွါရ ၆ ပါး
ဟာ သံယောဇနိယတဲ။ သံယောဇဉ် ဖြစ်စရာတွေတဲ။
နောက် အဆင်း၊ အသံ၊ အနံ့၊ အရသာ၊ အတွေ့၊ အထိ၊
သဘောတရား ဆိုတဲ့ အာရုံ ၆ ပါးဟာ သံယောဇနိယတဲ၊
သံယောဇဉ် ဖြစ်စရာတဲပေါ့။ နောက် ရုပ်၊ ဝေဒနာ၊ သညာ၊
သင်္ခါရ၊ ဝိညာဏ်၊ လို့ခေါ်တဲ့ ခန္ဓာငါးပါး ဟာလဲတဲ သံယော
ဇနိယတဲပေါ့။

နောက်မြင်လွယ်အောင် ပြောလျှင် ယောဂီတို့ခန္ဓာ
ကိုယ်ကြီးနှင့်တကွ သားသမီးဆွေမျိုး ဥာတကာ မိတ်
ဆွေသင်္ဂဟ ပစ္စည်းဥစ္စာ တိုင်းကားပြည်ရွာအားလုံး
တို့ဟာ သံယောဇနိယတွေတဲပေါ့။”

“ယောဂီတို့ ဒီလောက်ဆိုလျှင် သံယောဇနိယကို သဘောပေါက်လောက်ပြီပေါ့နော်။ ယခုဆိုလျှင် ယောဂီတို့သံယောဇနိယနှင့် သံယောဇနိယ ၂-မျိုးကို ခွဲခြားသိသွားပြီ။ ဒီ ၂-မျိုးမှာ ဘယ်ဟာကြောက်ရမှာလဲဆိုတော့ သံယောဇနိယကိုကြောက်ရမှာဘဲ။ သံယောဇနိယကို ကြောက်ရမှာ မဟုတ်ဘူး။ ပယ်ရမှာလဲ သံယောဇနိယကိုဘဲ ပယ်ရမှာဘဲ။ ယခုခေတ် တရားအားထုတ်သူ အများဆုံးပယ်နေတဲ့ ပယ်မှားဖြစ်တဲ့ သံယောဇနိယ တရားတခုကတော့ ဝေဒနာဘဲ”

“ယောဂီတို့ ဝေဒနာကိုပြန်ကြည့်ပါ။ သံယောဇနိယ ၁၀-ပါးထဲမှာ ပါသလား။ သို့မဟုတ် သံယောဇနိယထဲမှာ ပါသလား။ ဟော-သံယောဇနိယထဲမှာ ပါတယ်မဟုတ်လား။ အဲဒါယခု ယောဂီတရားမှာ ၉၉-ယောက်လောက်ဟာ ဝေဒနာကုန်အောင် အားထုတ်သတဲ့။ သံယောဇနိယကုန်အောင်တော့ အားမထုတ်ဘူး။ ယောဂီတို့စဉ်းစားပါ။ အားထုတ်မှားလား၊ အားထုတ်မှန်လားလို့ ပယ်တဲ့ဝေဒနာကလဲ ဒုက္ခဝေဒနာတဲ့။ သုခဝေဒနာတော့ မပယ်ဘူး။ ငြိမ်ပြီးခံစားနေတယ်”

“ယောဂီတို့ ဝေဒနာဆိုတဲ့တရားဟာ သံယောဇနိယတရားဘဲ။ အရှုခံအကြည့်ခံတရားဘဲ။ သူက ယောဂီတို့ကိုတရားပြရအောင် ပေါ်လာဒါဘဲ။ အဲဒါယောဂီတို့က နှင်လွှတ်လို့ တိုက်ထုတ်လို့တော်မူပါမလား။ သူ့ကိုကြည့်ရပွားများပြီး သူ့ရဲ့ အနိစ္စအချက်၊ ဒုက္ခအချက်၊ အနတ္တအချက်ကိုမြင်မှယောဂီတို့မှာ သူ့အပေါ်တယ်တာတဲ့ သံယောဇနိယပြုတ်မှာ။ သို့မဟုတ်လျှင် သံယောဇနိယပြုတ်ပါမလား။”

ဤသို့ စသည်ဖြင့် မိမိသည် သံယောဇဉ်နှင့် သံယောဇနိယ အကြောင်းကို ဘုရားဟောသုတ္တန်များ အကိုးသားက ပြ၍ အကျယ်တဝင့် ရှင်းလင်းဟောပြလိုက်၏။ နောက်နေ့ တရားပွဲ မစမီ ယောဂီ ဒကာတယောက်က ရောက်လာ လျှောက်ထား၏—

“ ခုမှ အထင်ကြီး ပျောက်သွားတယ် ”

“ဘာဖြစ်လို့ ခုမှ အထင်ကြီးပျောက်သွားဒါလဲ”

“ဦးပဉ္စင်း မနေ့ညက သံယောဇဉ်နှင့် သံယောဇနိယ ခွဲခြားဟောလိုက်တော့မှ အထင်ကြီး ပျောက်သွားတယ်”

“နဂိုရ်တုန်းက ဘယ်လို အထင်ကြီးထားလို့လဲ”

“နဂိုရ်တုန်းကတော့ ကိုယ့်ကိုယ်ကို တော်တော် အဆင့် မြင့်မြင့် ထင်ထားဒါပေါ့ဘုရား”

“အဆင့်မြင့်မြင့် ဆိုဒါက သောတာပန်-သကဒါဂါမ် စသည်ပေါ့လေ ဟုတ်လား”

“တင်ပါ၊ အဲဒီလိုဘဲ ဆိုပါတော့ဘုရား”

“ဒါဖြင့် မင်းဥစ္စာက မှန်မကြည့်ခင်တုန်းကတော့ ငါ အလှဆုံးဘဲ၊ မှန်လဲကြည့်ရော ငါအကြည့်တန်ဆုံး ဆိုဒါလို ဖြစ်နေပြီပေါ့၊ ခုလဲ “ဓမ္မာဒါသ-တရားမှန်” ဆိုဒါ၊ ဒါဘဲ၊ တရားမှန် မကြည့်ခင် တုန်းကတော့ သောတာပန်လားဟ၊ သကဒါဂါမ်လားဟ၊ အနာဂါမ်လားဟပေါ့လေ၊ ဒါတောင်

ရဟန္တာဆိုဒါ လူဝတ်နှင့် မရှိကောင်းလို့ ရှိကောင်းရင် ရဟန္တာအထိတောင် တက်ပြီး၊ ထင်ချင်ထင်အုံးမှာ၊ ဓမ္မာ ဒါသဆိုတဲ့ သံယောဇဉ်နှင့် သံယောဇနိယ တရားမှန်လဲ ကြည့်ရရော “ငါဘာမှ မဟုတ်သေးပါလား” လို့ ဆိုဒါ အမှန်မြင်မသွားဘူးလား”

“တင်ပါ၊ အမှန်မြင်သွားပါပြီဘုရား”

“ဒါပေမဲ့ စိတ်တွေ အားငယ်မသွားနဲ့နော်၊ ပိုပြီးအားပျ စရာ ကောင်းတယ်လို့ သာ မှတ်ထား၊ ဘာဖြစ်လို့လဲဆိုတော့ “သောတာပန် စသည် မဟုတ်သေးဒါတောင်မှ ဒီလောက် ကိုယ်၊စိတ်ချမ်းသာရပါလျှင် သောတာပန်စသည် ဖြစ်ပါက ဘယ်လောက်များ ချမ်းသာလိုက်မလဲ” လို့ မြော်မှန်းပြီး ကြိုးစားဘို့ အမှန်သိသွားဒါပေါ့၊ ဟုတ်လား”

“ဟုတ်ပါတယ်ဘုရား”

“ဒီသံယောဇဉ်နှင့် သံယောဇနိယတရား ၂-ပါးကို အား ထုတ်သူတွေဟာ ကွဲကွဲပြားပြား မသိဒါများတယ်”

“ဟုတ်တယ်ဘုရား၊ တပည့်တော် တရားအားထုတ်တာတဲ တော်တော်ကြာပြီ ဘုရား၊ မြို့ပေါ်မှာရှိတဲ့ ရိပ်သာတွေလဲ စုံပါပြီ၊ မသိခဲ့ရပါဘူး၊ ခုမှတဲ သိရပါတယ်”

“အဲဒီလို မသိတော့ အပယ်မှား ရှုပွားအားထုတ်မှု မှား တွေ ဖြစ်ပြီး အကျိုးမရတဲ အပြင် တချို့ ရူးသွားတယ်၊ တချို့ အယူမှား မိစ္ဆာဒိဋ္ဌိ ဖြစ်သွားတယ်”

“ဖြစ်သွားဒါပေါ့ဘုရား၊ ဝေဒနာမကုန်ဘဲ ဝေဒနာကုန်
တယ်လို့ ယူတော့ အယူမှားဘဲဟာ ဝေဒနာက အနှောင်
အဖွဲ့ခံ သံယောဇနိယဘဲ၊ ကုန်နိုင်ဒါမှမဟုတ်တာ၊ ဝေဒနာ
မှာ သွားချည်တဲ့ ဖွဲ့တဲ့ တရားကမှ သံယောဇနိဘဲဟာ၊
ဒီနှောင်ဖွဲ့တဲ့ သံယောဇနိကုန်ရမှာဘဲ မဟုတ်လားဘုရား”

“အင်းပေါ့၊ ဒါနဲ့ ပြောရင်းတောင် သုတ်,တသုတ် သတိ
ရလာတယ်”

“အမိန့်ရှိပါအုံးဘုရား”

“ဗန္ဓနာသုတ် ”

“အခါတပါး ဘုရားရှင်ဟာ သာဝတ္ထိပြည် ဇေတဝန်
ကျောင်းမှာ သီတင်းသုံးတော်မူတယ်၊ တနေ့ ရဟန်းတော်
တွေဟာ သာဝတ္ထိပြည်ထဲ ဆွမ်းခံကြပြီး ပြန်ရောက်တော့
ဘုရားရှင်ကို လျှောက်ထားကြတယ်—

“အရှင်ဘုရား ပသေနဒီ ကောသလမင်းကြီးသည်
လူများအပေါင်းကို နှောင်ဖွဲ့ ထားအပ်၏၊ အချို့
သော သူတို့ကို ကြီးတို့ဖြင့်၊ အချို့သောသူတို့ကို လက်
ထိပ်တို့ဖြင့်၊ အချို့သောသူတို့ကို သံခြေကျဉ်းတို့ဖြင့်
နှောင်ဖွဲ့ထားအပ်ပါကုန်၏”

“ရဟန်းတို့ သံဖြင့်ပြုအပ်သော အနှောင်အဖွဲ့ကို
၎င်း၊ သစ်သားဖြင့်ပြုအပ်သော အနှောင်အဖွဲ့ကို၎င်း၊
ခိုင်မြဲသော အနှောင်အဖွဲ့ဟူ၍ ပညာရှိတို့ မဆိုကုန်၊
ကျောက်မျက်ရတနာ နားခောင်းတို့၌၎င်း၊ သား၊ သွေး

တို့၌၎င်း၊ မယားတို့၌၎င်း၊ အလွန်အမင်း နှစ်သက်
သည် ဖြစ်၍ အကြင်ငဲ့ကွက်ခြင်းသည် ရှိ၏”

“ရဟန်းတို့ အပါယ်သို့ ဆောင်တတ်သော၊ လျော့
သော၊ အဖြေခက်သော၊ ထိုငဲ့ကွက်ခြင်း အနှောင်
အဖွဲ့ကို မြဲသော အနှောင်အဖွဲ့ဟူ၍ ပညာရှိတို့ ဆိုကုန်
၏။ ပညာရှိတို့သည် ထိုအနှောင်အဖွဲ့ကိုလည်း ဖြတ်
ကုန်၍ ကာမဂုဏ်ချမ်းသာကို ပယ်လျက် ငဲ့ကွက်ခြင်း
မရှိကုန်ဘဲ ထွက်မြောက်ကုန်၏” (ဗန္ဓနာသုတ်-ကော
သလသံယုတ်)

“ဒီမှာဆိုရင် ငဲ့ကွက်စရာ သား၊သမီးစသည်က သံယော
ဇနိယာပေါ့ဘုရား၊ ငဲ့ကွက်မှုက သံယောဇဉ်ပေါ့ဘုရား”

“အေး၊ ဟုတ်ပြီ-ဟုတ်ပြီ၊ မင်း၊ အဲဒီလို သဘောပေါက်
လျှင် တရားမဝေးတော့ဘူး၊ ကြိုးစား ကြိုးစား”

“တရားပွဲအချိန် နီးပြီထင်တယ်”

“အင်း- ၇-နာရီထိုးဘို့ ၅-မိနစ်လိုတော့တယ်”

“တပည့်တော် ဦးတင်ပါတယ်ဘုရား”

* သံယောဇဉ်မျိုး၊ ဆယ်မျှင်ကြိုး၊ ဖြတ်ချိုးနိုင်ကြပါ
စေသော်။

* သံယောဇဉ်ကုန်၊ နိဗ္ဗာန်ဘုံ ခိုလှုံ ကပ်ရောက်နိုင်
စေသော်။

“ အိမ်မှာထားရမှာ ရှက်လို့တဲ့ ”

(၃၅)

မိမိသည် သူတပါးတို့အား တရားဟော ရမှာထက် သူတပါးတို့၏ ဟောတရားများကို နာကြားရဒါ ပိုမို၍ နှစ်သက်သည်။ သူတပါး တရားများကို နာကြားချင်သည်။ သူတပါးတို့အားလဲ တရားနာကြားဘို့ အကျိုးတရား လက်ကံများ ချပေး၍ တိုက်တွန်းလေ့ရှိသည်-

၁။ နာ ကြား များလျှင် သဒ္ဓါရှင် ဉာဏ်မြင်သိတိုးမည်။

၂။ သိတိုင်းကျင့်က နိဗ္ဗာန်ရ သုခကောင်းကျိုးစည်။

၃။ မနာမကြား သဒ္ဓါပါး ဉာဏ်ရှားသိတိုးမည်။

၄။ အသိတိုးက မှားပြုကြ ဒုက္ခမဆုံးပြီ။

“ယင်းသို့ မိမိသည် သူတပါးတို့လဲ တရားနာအောင် တိုက်တွန်းလျက်၊ မိမိကိုယ်တိုင်လဲ လျော်ကန် သင့်မြတ်လျှင် အမြဲပင် နာကြားလေ့ ရှိ၏။ လူကိုယ်တိုင် ဟောဒါမရသော် တိတ်ခွေအဆင်သင့်က တိတ်ခွေတရားကိုပင် နာကြား၏။ နာကြားခြင်သည် ကိုယ့်အတွက် အကျိုးများစွာ ရှိသည် မဟုတ်ပါလော့၊ အကျိုးရှိသော နာကြားမှုကို နာကြားသင့်သည် မဟုတ်ပါလော့”

ယင်းသို့ တရားဝါသနာပါသူ မိမိသည် တခါကကြုံ၏။ ရွာကြီးတရွာသို့ တရားဟောအဖွဲ့တဖွဲ့ ရောက်လာ၏။ ယင်း

တွင် နိုင်ငံကျော် ရိပ်သာဆရာတော်ကြီး ခေါင်းဆောင်၏၊
ဝိပဿနာတရားပြ အဖွဲ့ဖြစ်၏။ မိမိမှာ ထိုစဉ်မရှိ၊ ပြန်ရောက်
လာသော် သတင်းကြား၏။ သို့နှင့် ပြန်ရောက်လျှင် နီးစပ်သူ
ဒကာတယောက်အား မေးကြည့်သည်-

“ဒကာကြီး ကိုမူတို့ တရားတွေ အသံ ဖမ်းမထားဘူး
လား”

“ဖမ်းတော့ထားတယ် ဘုရား၊ သခုတော့ အကုန်မရှိတော့
ဘူး၊ တချို့ ဖျက်ပစ်လိုက်ပြီတဲ့”

“ဟာ-ဘာဖြစ်လို့ ဖျက်ပစ်လိုက်ရတာလဲ၊ ဦးပဉ္ဇင်းတောင်
မှ မနာသုသေးဘဲဟာ”

“ဖျက်ပစ်တာက ဒီလိုပါတရား၊ ဟောဒါက လေးပါး
ဟောတယ်၊ တပါးက အဲဒီမှာပါတဲ့ ဆရာတော်ကြီးရဲ့ ဂုဏ်
ပုဒ်တွေကိုဘဲ ဟောတယ်၊ တရားတလုံးမှ မပါဘူး၊ ဒါကြောင့်
အဲဒါလဲ ဖျက်ပစ်တယ်၊ တပါးကတော့ တရားဟောပီတယ်၊
အသံဆွဲလွန်း၊ညှုလွန်း၊ ခရာလွန်း၊တာလွန်းလို့ “အိမ်မှာထား
ရမှာ ရှက်လို့တဲ့” ဘုရား ဖျက်ပစ်တယ်၊ ဆရာတော်ကြီးနဲ့
နောက်တပါး ဟောဒါတော့ ရှိသေးတယ်”

“ဟာ-ဘယ်နှယ်လဲ တရားဘဲ အိမ်မှာထားရမှာ ရှက်ရ
မှာလဲ၊ မှောင်ခိုပစ္စည်းမှ မဟုတ်တာဘဲဟာ”

“အမယ်လေး အရှင်ဘုရား အဲဒီတရားက မှောင်ခိုပစ္စည်း
ထက် ဆိုးတယ်ထင်လို့ ကိုမူက ဖျက်ပစ်တာပေါ့ အရှင်ဘုရား”

“အိမ်မှာထားရမှာ ရှက်လောက်အောင် ဟောတဲ့တရားက
ဘာတရားမို့လဲ ဒကာကြီး၊ ပြောစမ်းပါအုံး”

“သံယောဇဉ် ဖြတ်တရားတဲ့ ဘုရား”

“ဟ— သံယောဇဉ် ဖြတ်တရားဆိုဒါ သာသနာတော်မှာ အရေးအကြီးဆုံး တရားဘဲဟာ၊ ဘယ် နှယ် အိမ်မှာထားရမှာ ရှက်ရဒါလဲ၊ မိုက်ပါကိနွယ်”

“အရှင်ဘုရားမှ မနာရဘဲဟာ၊ တကယ်ဘဲ နားရှက်စရာ ကောင်းတယ်၊ ညီအကို မောင်နှမ သား၊ အမိတစု မျက်နှာ စုံညီ နာဘို့တောင် မသင့်ဘူး၊ သံယောဇဉ် ဖြတ်တရားသာ ဆိုတယ်၊ ဟောသူကိုယ်တိုင်က ကာမရာဂ သံယောဇဉ် ဒီဋ္ဌိ သံယောဇဉ် အဝိဇ္ဇာသံယောဇဉ် တင်းလင်းနဲ့ ဟောထားဒါ ဘဲဟာ ဘယ်မှာ သံယောဇဉ် ပြတ်မှာလဲ၊ အမည်ဘဲရှိတယ် ဘုရား”

“ဟင်— ဘယ် နှယ်လဲ၊ အဲဒီအဖွဲ့ နိုင်ငံကျော် င်ပဿနာ တရားပြ ရိပ်သာအဖွဲ့မဟုတ်လား၊ ဆရာတော်ကြီး ကိုယ်တိုင် လဲ ပါတယ်၊ ဆရာတော်ကြီးကတောင် မရှက်လို့ဟောခိုင်း ဒါ၊ ဒကာက ရှက်ရသတဲ့လား၊ အင်း.... ဒီလိုဆိုရင်တော့ ဝိပဿနာ သာသနာတော့ သွားပြီ၊ ရေစုံမျောပြီ”

“မျောရင် အရှင်ဘုရားတို့ဘဲ လိုက်ဆယ်ပေါ့”

“မလုပ်နဲ့၊ မလုပ်နဲ့၊ မာသဒေဝလင်္ကာမှာ မာန်လည်ဆရာ တော်ဘုရားကြီး ရေးထားဒါ ရှိတယ်”

“ဘယ်လိုပါလဲဘုရား၊ အမိန့်ရှိပါအုံးဘုရား”

“ပမာဏဆစ်၊ ရေနစ်ဘူအား၊ ကြင်သနား၍၊
ဆယ်မှားသောနှယ်၊ ရေဝယ်စိုးစိုး၊ နှစ်ယောက်လုံး
ဆိုင် ပိုင်၍နစ်သို့”

—တုံ၊ အဲဒီလိုရေးတာတယ်၊ တော်တော်ကြာ ဆယ်ရပ်နဲ့ ဦးပဉ္စင်းပါ၊ ရောနှစ်နေမှ အခက်ဘဲ၊ အသက်ကြီး၍ ဘုန်းကြီးပြီး နိုင်ငံကျော်လာလျှင် အရှက်မရှိ အလဇ္ဇိဖြစ်တတ်တယ် တုံ၊ အဲဒီအရှက်မရှိ အလဇ္ဇိအင်္ဂါကို ကျမ်းဂန်မှာ ပြထားဒါ ရှိတယ်၊ ဦးပဉ္စင်းတို့လဲ ခုဆို့ ကြီးလာပြီ၊ တော်တော်ကြာ အဲဒီဆရာတော်ကြီးလို အရှက်မရှိမှ အခက်ဘဲ”

“အဲဒီ အလဇ္ဇိအင်္ဂါကို အမိန့်ရှိပါအုံးဘုရား၊ မှတ်သား ထားပါရစေ”

“ဘုန်းကံကြီးမား၊ ခြေရံများ၍၊ ပါးရှားသဒ္ဓါ၊ သက်ဝါကြီးမင်း၊ စာခေါင်ချင်းဟု၊ ငါးခင်းအညီ၊ အလဇ္ဇိကား၊ တိုက်ကျီအိမ်တွင်း၊ မီးထွန်းလင်း၍၊ အတင်းဝင်လျှိုး၊ ဖြူအောင်ခိုးသည့်၊ သူခိုးအလား၊ ဘုရားရွှေစက်၊ ပေအောင်ဖျက်သည်၊ ရှင်ဇျက်အလဇ္ဇိ၊ ပိုက်ကြီးတည်း” (လယ်တီဆရာတော်)

“ဟာ—သိပ်မှန်ပါလား ဘုရား၊ အဲဒီအထဲ အရှင်ဘုရား မပါဘို့အရေးကြီးတယ်ဘုရား၊ အရှင်ဘုရားကလဲ တရား ဟောနေဒါ အဲဒီ အင်္ဂါနဲ့ အရှင်ဘုရားနဲ့ နီးစပ်တယ်ဘုရား”

“အင်း....ဒါကြောင့် ဦးပဉ္စင်းက လိုက်မဆယ်ရဲဘူးလို့ စောစောကတဲက မပြောဘူးလား”

“တပည့်တော်က လူအားဘဲဘုရား၊ ဘယ်သိမလဲ”

“ဦးပဉ္စင်းက သူများတရားလဲ နာတယ်၊ အဲဒီတရားမှာ ခုလိုသူများတွေ ဝေဘန်ဒါလဲ မှတ်ထားတယ်၊ ကိုယ့်မမြှောက် အောင် ရှောင်တယ်၊ တရားဟောနည်း စာအုပ်တွေလဲ အင်္ဂါ

တယ်၊ အဲဒီအတိုင်း အတတ်နိုင်ဆုံး လိုက်နာသင့်ဒ်၊ လိုက်နာ ရှောင်သင့်ဒ်၊ ရှောင်တယ်”

“ဘယ်လိုပါလဲ ဘုရား၊ အမိန့်ရှိပါအုံး”

“စာအုပ်ထဲအတိုင်းတော့ အတိအကျ မပြောနိုင်ဘူး၊ နီးစပ်အောင်တော့ ပြောမယ်”

“ပြောနိုင်သလောက် ပြောပါဘုရား”

“ဟော ပြော သူ တို့ ကား နည်းကောင်းများကို အသုံးမပြုကြဘဲ ကျဘန်းဆိုသလို ဟောကြ၏၊ အများ အားဖြင့် စကားထွက်၍ အသံကောင်းက အဟော ကောင်း ဖြစ်ကြလေသည်”

“ရဟန်းတော်များသည် ထိုနည်းကောင်းများကို ဂရုမစိုက်ဘဲ ရေး၍ထားသော တရားစာများ၊ စာအုပ် များ၌ပါသော တရားများကို ကျက်မှတ်ခါ အသံနေ အသံထားကိုသာ အရေးတကြီး ဂရုစိုက်ကြလေသည်”

၎င်းတို့ ဟောပြောသော တရားများမှာ ဓာတ် စက်၌ပါသော တေးနှင့်တူရာ တရားနာပရိသတ်များ မှာ အဟုတ်တကယ် တရားမရ၊ ပရိသတ်၏ စိတ်ကို ထိခိုက်လှုပ်ရှားခြင်း မရှိ၊ ဟောနေခိုက် နာနေခိုက် မှာသာ နားထောင်ကောင်းသဖြင့် သာယာနေခြင်း မျှသာ အကျိုးရှိလေသည်”

“မိုးညှင်းဆရာတော်၊ လယ်တီဆရာတော် စသည့် ပုဂ္ဂိုလ်ကြီးများသာလျှင် တရားကို နာသူများ၏အိမ် သို့ ပါသွားအောင် ဟောနိုင်ကြလေသည်”

“တယ်မှန်ပါလားဘုရား၊ ဒီစာအုပ်ဟာ လယ်တီဆရာ
တော်တို့ခေတ်က စာအုပ်နဲ့တူတယ်”

“ရေးသူက ပီမိုးနင်းဆိုတော့ အဲဒီခေတ်မို့မှပေါ့၊ ဒါ
ကြောင့် ကိုယ်တိုင်လေ့လာရေးလို့ မှန်ဒါပေါ့”

“ဦးပဉ္ဇင်းလဲ ရှက်စရာဖြစ်လောက်အောင်တော့ အသံ
မလုပ်ပါနဲ့နော်”

“ဦးပဉ္ဇင်းကိုတော့ လူတွေက တမျိုးကဲ့ရဲ့တယ်”

“ဘယ်လိုလဲဘုရား”

“ဒီဘုန်းကြီး တရားဟောဒါကလဲ အေးရွှေရွှေနဲ့၊ ရယ်
စရာလဲမပါ၊ အသံလဲ မကောင်းနဲ့၊ အိပ်ချင်လိုက်တာတဲ့”

“ဦးပဉ္ဇင်းဘယ်လို ကြားသလဲ”

“ကြားတဲ့လူက တဆင့်ပြောလို့ သိဒါပေါ့၊ ဒကာကြီးရဲ့
ကဲ နောက်မှ ဒကာကြီး ဆရာတော် ၂ ပါး တရားလာပို့
ညောင်းပြီ၊ သွားတော့”

* ဗုဒ္ဓတရား ရိုးရိုးသား အများသိအောင် ဟောနိုင်
သော်။

* အဆန်းဟောကြား အပါယ်လား၊ ရှောင်ရှားနိုင်ကြ
ပါစေသော်။

*

*

*

အိုးမြိမ်းကဲ့တို့ ရေလောင်း

နေတယ်ဆို

(၃၆)

“ဘုရားစကားတော်ဖြစ်သောပိဋကတ်တရားတော်
ကိုလည်း သင်အံသရဇ္ဈာယ်လော့၊ ကမ္မဋ္ဌာန်းတရား
တို့ကိုလည်း နှလုံးသွင်းလော့၊ သာသနာတော်၌
ဤသို့သဘောရှိသော ရဟန်းကို တရားဖြင့် နေလေ
ရှိသော ရဟန်းမြတ်ဟူ၍ ဘုရားရှင်ဟောကြားတော်
မူအပ်၏” (စတုရာရက္ခကျမ်း)။

ယင်းဂါထာမှာ သာသနာပြု ထူးတမ်း၊ စနစ်၊ စည်း
ကမ်း၊ နည်းလမ်းမှန်ကို ပြသော ဂါထာဖြစ်၏။ မှန်၏၊ ရှေး
ယခင်က ဆရာတော် သံဃာတော်တို့သည် ပရိယတ္တိသင်ကြား
ပို့ချရင်း ပဋိပတ္တိကို ဖြည့်ကျင့်ခဲ့ကြသဖြင့် သာသနာတော်
မှာ နေလိုလလို ထွန်းလင်းတောက်ပခဲ့၍ သာသနာဒါယကာ
ဒါယိကာမတို့မှာလဲ ကိုယ်ကျင့်တရား အထူးကောင်းကြ၏။

ယခုခေတ်တွင်မူ ပရိယတ္တိသာသနာကား တခြား၊ ပဋိပတ္တိ
သာသနာကား တဖုံလိုဖြစ်နေပြီ။ ပရိယတ္တိလမ်းနှင့် ပဋိပတ္တိလမ်း
မှာ အချင်းချင်း အပြန်အလှန် မစပ်ဟပ်မိ ဖြစ်နေသည်၊
ယင်းသို့ မစပ်ဟပ်မိ ဖြစ်နေခြင်းသည် သာသနာတော်
ဆုတ်ယုတ် ပျက်စီးခြင်း၏ အဓိက အကြောင်းရင်း ဖြစ်
တော့၏။

သို့ဖြစ်၍ ယခုခေတ် သာသနာပြု နည်းမျိုးကို အမြင် ကျယ်သော ဆရာတော်အချို့က မကြိုက်နှစ်သက်၊ မိမိကိုယ် တိုင် တချိန်က ဆရာတော်တပါးနှင့်တွေ့၍ ထူးတမ်းစနစ် ဘည်းကမ်းပြု၍ ဆုံးမဩဝါဒမှု ရခဲ့ပါ၏-

“ဟေ.... မောင်ပညာဇောတ မင်း- အိုးခြမ်းကွဲတွေ ရေ လောင်းနေတယ်ဆို”

မိမိမှာ ဆရာတော်ကြီး အမိန့်ရှိသည်ကို နားမလည်၊ ဆိုလိုသည့် အဓိပ္ပာယ်ကို မရှင်းလင်း၊ သို့နှင့် ဆရာတော် ကြီးအား ထပ်၍ မေးလျှောက်ရ၏။

“ဆရာတော်ဘုရား ထပ်အမိန့်ရှိပါအုံးဘုရား၊ တပည့်တော် နားမလည်၊ ဆိုလိုသည့် အဓိပ္ပာယ် မသိပါဘုရား”

“မောင်ပညာဇောတ မင်း တရားဟောနေတယ် မဟုတ် လား”

“မှန်ပါဘုရား၊ အသင့်အတင့်အနည်းအပါးလောက်တော့ ဟောပါတယ်ဘုရား။ နယ်လှည့်ဓမ္မကထိကတော့ မဟုတ်ပါ အရှင်ဘုရား”

“တရားဟောဒါ အိုးခြမ်းကွဲတွေ ရေလောင်းတာပေါ့ကွဲ့၊ မောင်ပညာဇောတရဲ့”

မိမိမှာ ယင်းသို့ ဆရာတော်ကြီး ထပ်အမိန့်ရှိသော်လည်း အဓိပ္ပာယ်မရှင်းလင်း၊ မသိနားမလည်ပါ၊ ထို့စဉ် ဆရာတော် ကြီးက ဆက်၍ အမိန့်ရှိပြန်သည်-

“တို့ ဆရာတော်ကြီးတပါး တရားဟောတော့ အခြားဆရာတော်ကြီး တပါးက ပြောတယ်ကဲ့”

“အမိန့်ရှိပါ ဘုရား”

“မောင်(....)ရယ် မင်း စာချနေတုန်းက ငါဖြင့်
“မောင်(....)ဘုန်းကြီးပါစေ၊ သက်ရှည်ပါစေ၊ သာသနာတော်အကျိုး သည်ပိုးနိုင်ပါစေ”လို့ မေတ္တာပို့လိုက်ရဒါ နေရောညပါ အမေဘဲ၊ ယခု မောင်(....) တရားဟောနေတယ်ကြားတော့ အိုးခြမ်းကဲ့တွေ ရေလောင်းနေဒါမို့ ငါမေတ္တာမပို့တော့ဘူး”

“မောင်ပညာဇောတလဲ ယခု တရားဟောနေတော့ အိုးခြမ်းကဲ့ရေလောင်းနေတယ်လို့ တို့ပြောဒါဘဲကဲ့”

“မိမိမှာ ယင်းသို့ ပြောပြတော့မှ နားလည်တော့၏။ အဓိပ္ပာယ်ရှင်းလင်းတော့၏။ မှန်၏။ တရားဟောခြင်း၊ တရားပြခြင်းဖြင့် သာသနာပြုသည်မှာ အများအားဖြင့် လူများကို ပြုရခြင်းဖြစ်၏။ လူများမှာ သရာဝါသကိုစွဲများရကား ယင်းတရားများကို မဆောင်ထားနိုင် မမှတ်ထားနိုင်”

တရားနာကြားစဉ် ခဏ၌ပင် တရားနား၌ မတည်ချင်၊ နာပြီးပါမူကား အားလုံးပျောက်တော့၏။- အိုးခြမ်းကဲ့ထဲ ရေလောင်းလျှင် လောင်းဆဲလဲမတည်၊ လောင်းပြီးလဲ ကုန်သလို ဖြစ်လို့ တရားဟောခြင်း၊ တရားပြခြင်း၊ သက်သက်ဖြင့် သာသနာပြုခြင်းကို အိုးခြမ်းကဲ့တွေ ရေလောင်းတယ်ကု ဆိုခြင်းဖြစ်၏။

စာချခြင်းဖြင့် သာသနာပြုနေသည်မှာ လုံခြုံကြီးမားသော ရာဝင်အိုကြီးထဲသို့ ရေလောင်းနေတာနှင့်တူ၏။ မှန်၏။ ရာဝင်အိုးသည် ရေလုံ၏။ ရေအများကြီးဝင်၏။ အရှည်တည်တန့်၏။ ၎င်းမှ တဖန်ခပ်ယူ၍ လိုသလို အသုံးပြုနိုင်သလို ပရိယတ္တိစာတတ် တပါးရလျှင် အိုးခြမ်းကဲ့ ထောင်၊ သောင်းသိန်း၊ သန်းမကကို ရေလောင်းနိုင် ဖြည့်နိုင်သည် မဟုတ်ပါလော။ သို့နှင့် မိမိသည် ဆရာတော်ကြီးအား ပြန်လည်လျှောက်ထား၏-

“ဆရာတော်ဘုရား တပည့်တော်လဲ တောမှာနေရင်း ကိုရင်တပါး ဦးပဉ္ဇင်းတပါးကို စာချပေးနေပါတယ်ဘုရား၊ တရားဟောဒါက တနှစ်မှ လေးလလောက်ပါဘုရား၊ တရားဟောဒါ တရားပြဒါ အဓိကမဟုတ်ပါဘူး ဘုရား”

ထို့စဉ်က အမှန်ပင် မိမိထံတွင် နေလျက်ရှိသော ကိုရင်တပါးနှင့် ဦးပဉ္ဇင်းတပါးအား မိမိ စာချပေးလျက်ရှိ၏။ ကိုရင်မှု ပဉ္ဇင်းဖြစ်ပြီးနောက် ၂ ဝါအရတွင် ထွက်သွားခဲ့ပြီ။ ပဉ္ဇင်းမှု ယခုအခါ တောရွာတရွာတွင် ကျောင်းထိုင်လျက် ပါဠိတော်များကိုပင် ဟောပြောနိုင်လျက်ရှိ၏။

“အေး အေး....ကောင်းတယ်၊ ကောင်းတယ် မောင်ပညာဇောတရယ်၊ တရားလဲဟောပေါ့၊ တရား မဟောရဘူးလို့ မဆိုပါဘူး၊ ပါဠိတော်မှာ ရှိတယ်မဟုတ်လား-

“ရဟန်းတို့ ပစ္စည်း ၄ ပါးဟူသော အာမိသဒါန အားဖြင့် အမြဲမပြတ် ထောက်ပံ့ကြကုန်သော ထိုလူ

များ အပေါင်းအား တရားဟောခြင်း ဓမ္မဒါနဖြင့်
ကျေးဇူးတုံ့ပြန်မှုကို ပြုကြကုန်လော့”

“ဆရာတော် သံဃာတော်တို့သည်၎င်း၊ ဒကာ
ဒကာမတို့သည်၎င်း မိမိတို့ဆိုင်ရာ ဓမ္မာနုဂ္ဂဟ ပစ္စယာ
နုဂ္ဂဟ ကိစ္စတို့ကို သိမြင်ကြ၍ သဒ္ဓမ္မသုံးဖြာ သာသနာ
တော်ကြီးကို နိဗ္ဗာန်မျက်မှောက် ဆိုက်ရောက်သည်
တိုင်အောင် ချီးမြှောက်နိုင်ကြပါစေကုန်သတည်း”

“မှန်ပါ ရှိပါတယ်ဘုရား၊ တပည့်တော် ယခုတော့ စာချမှု
အဓိကပါဘဲ၊ တရားဟောမှုက အဓိကမဟုတ်ပါဘုရား”

“အေး-အေး-ကောင်းတယ်၊ ကောင်းတယ်၊ မောင်ပညာ
ဇောတရယ် တရားလဲ ဟောပေါ့၊ စာလဲချပေါ့၊ စာချမှုကို
အဓိကထား၊ တရားဟောမှု အဓိကမထားနဲ့”

“တပည့်တော်တို့ တောထဲဆိုတော့ နေချင်တဲ့လူ ရှားတယ်
ဘုရား၊ တောကျောင်းမှာက တထပ်ထဲဘဲ စားရဒါ၊ ဆွမ်း
အုပ်တွေဘာတွေ ရှိဒါမဟုတ်တော့ တခါတခါ မမျှတဘူး
ဘုရား ဒါ့ကြောင့် တောထဲနေပြီး စာတတ်ချင်တဲ့လူ မရဘူး
ဘုရား၊ ယခု ကိုရင်နဲ့ ဦးပဉ္ဇင်းတောင် ပြေးချင်လှပြီဘုရား၊
မနည်းဘဲ တရားဟော ထားရတယ်ဘုရား”

“အေး-အေး-ဒိုးခြမ်းကဲ့ ရေလောင်းရင် သတိထားပြီး
လောင်း၊ အလောင်းမတတ်ရင် ဒိုးခြမ်းကဲ့ စူးတတ်တယ်၊
လယ်တီပဏ္ဍိတ တရားဟောတော့ မဟာဝိသုဒ္ဓါရုံ ဆရာတော်
ကြီးက ဒိုးမသည့်အနေဖြင့် သတိပေးတယ်—

“တံခါးတွင် ထွက်ဝင်ပေါင်းစပ်၍ အကျဉ်းအကြပ်
နေကြသူများသည် ယုတ်မာမိုက်ရူး သုံးဦးသော
အစောင့်အရှောက်ကြောင့် လိုရာမရောက်ဘဲ တံခါး
ပေါက်၌ ကန်ကျောက်တုံးခတ် ပိညှပ် ပျက်စီးကုန်
သကဲ့သို့—

“ထို့အတူသာလျှင် စက်ဆုပ်ဖွယ်ရှိသော မာရ်နတ်
နှင့် တူသော ကုမာရီတည်းဟူသော မာရ်စစ်သားတို့
သည် ပေါင်းထွေးရောစပ်၍ ပိညှပ်ကာ ပျက်စီးကုန်
လိမ့်မည် ထင်ယောင်တကား”

“အဲဒီလို သတိပေးတော့ လယ်တီပဏ္ဍိတကလဲ တရားဟော
စိတ်သန်နေလို့နဲ့တူတယ်၊ ဆရာတော်ကြီးထံ စာပြန်လိုက်တယ်—

“မဟာမြင့်မိုရ်တောင် မင်းကြီးသည် ကမ္ဘာကြီးကို
ဖျက်ဆီးသော ကမ္ဘာဖျက်လေကြောင့် တုန်လှုပ်မှုလည်း
တုန်လှုပ်လေရာ၏”

“ယင်းသို့ ကမ္ဘာဖျက်လေကြောင့် မြင့်မိုရ်တောင်
ကြီး ပျက်စီးတုန်လှုပ်ပါယော်လည်း တပည့်ပဏ္ဍိတ
သည် ကာမဂုဏ် အာရုံတည်းဟူသော လေအဟုန်
ကြောင့် မတုန်လှုပ်တန်ရာပါဘုရား”

“အဲဒီလို စာပြန်ပြီး ဘာကြာမလဲ ၁၂၆၉ ခုနှစ် တပို့တွဲ
လဆန်း ၉ ရက်နေ့မှာ လယ်တီပဏ္ဍိတဟာ အိုးခြမ်းကဲ့ စူးရှ
ခံသွားရရှာတယ်”

“ဆရာတော် အမိန့်ရှိဒါနဲ့ တပည့်တော် တရားဟောရမှာ တောင် ကြောက်သွားပြီဘုရား၊ တောထဲမှာ ကုတ်နေဒါဘဲ ကောင်းတယ်နဲ့ တူပါတယ်ဘုရား”

“ကြောက်တော့ မကြောက်နဲ့ပေါ့၊ သတိထားဘို့ ပြောဒါ၊ တရားဟောဒါဟာ ရသေ့ရဟန်းတို့ရဲ့ တံခွန်လို့ ပါဠိတော်မှာ ဆိုတယ် မဟုတ်လား—

“လူမိုက်တို့ ရောထွေးနေသော ပညာရှိကို မဟော ပြောသည့်ရှိသော် ပညာရှိဟု မသိနိုင်ကုန်၊ ဘုရားရှင် ဟောတော်မူသော အမြိုက်နိဗ္ဗာန်တရားကို ဟောပြော သော်မှသာလျှင် ပညာရှိဟု သိနိုင်ကုန်၏”

“ထို့ကြောင့် ရသေ့ရဟန်းတို့၏ တံခွန်ဖြစ်သော တရားကို ဟောပြောရာ၏၊ ထွန်းပြရာ၏၊ ချီးမြှောက် ရာ၏၊ ရသေ့ရဟန်းတို့သည် ကောင်းစွာ ဟောကြား ခြင်းဟူသော တံခွန်ရှိကုန်၏၊ မှန်၏၊ တရားတော်သည် ရသေ့ရဟန်းတို့၏ တံခွန်အောင်လံ ဖြစ်၏”

“မှန်ပါ ဆိုထားပါတယ် ဘုရား”

“ဒါ့ကြောင့် တရားလဲ ဟောတဲ့အခါ ဟော၊ သို့ပေမဲ့ တရားဟောမှု အဓိကမထားနဲ့၊ စာချမှုအဓိကထား၊ ရဟန်း ပရိသတ်နဲ့နေ၊ ပရိသတ်ရှိဒါ ကိုယ့်သီလ တဝက်လုံတယ်ကဲ့၊ အိုးခြမ်းကဲ့ ရုတ်တရက် မစူးနိုင်ဘူး၊ ပရိသတ်မရှိလျှင် အိုးခြမ်း ကဲ့ အစူးမြန်တယ်”

“မှန်ပါဘုရား”

“ကဲ-သွား,...သွား....ညောင်းရောမယ်”

“ဤဘုရားရှင် သာသနာတော်၌ ကုန်သွယ်ခြင်း၊ လယ်လုပ်ခြင်း စသည်တို့ဖြင့် ဝမ်းစာရှာမှီးရခြင်း မရှိပေ။ စာပေသင်ကြားမှု၊ ကမ္မဋ္ဌာန်း ဘာဝနာ စီးဖြန်းမှု တာဝန် ၂ ခုကို အားထုတ်ရခြင်း ကိစ္စသာ ရှိချေ၏။ ထိုကိစ္စ ၂ ပါးကို အခြားသော ဗာဟိရကိစ္စတို့ဖြင့် မယုတ်မလျော့စေရာ” (စတုရရက္ခကျမ်း)

✽ * *

ဒီလိုဆို ဘာပြောရပါ့မလဲ

(၃၇)

တချိန်ကဖြစ်ခဲ့၏။ မိမိနေထိုင်ရာ တောရကျောင်း ဆွမ်းခံရွာ တရွာမှ ယောဂီများက တရားဟောပါရန် တောင်းပန်၍ တရားဟော၏။ ယောဂီများမှာ ဟိုဟိုဒီဒီ ရိပ်သာမျိုးစုံမှ ရိပ်သာပြန် ယောဂီများဖြစ်၏။ အသစ်မှ နည်းပါး၏။

သို့နှင့် မိမိသည် ယောဂီဟောင်းများနှင့် လျော်အောင် တရားခပ်မြင့်မြင့် ဟောပေး၏။ ထိုနောက်တဖန် ယောဂီများ မပြောသင့်သော တိရစ္ဆာန်ကထာ ၃၂ ပါးကို ဟောပေး၏။

“ယောဂီတို့ ယောဂီတို့ မပြောသင့်သော တိရစ္ဆာန်ကထာ တိရစ္ဆာန်စကား ၃၂ ပါးရှိတယ်။ တိရစ္ဆာန်လို့ ခေါ်ဒါက မြန်မာစကားစစ်စစ် မဟုတ်ဘူး၊ ပါဠိက ဆင်းသက်တဲ့ အခေါ် ဘဲ၊ တိရစ္ဆာန်ဆိုဒါကို မြန်မာလို သေသေချာချာခေါ်ရင် ဖီလာသွားသော သတ္တဝါဘဲ၊ မဂ်ဖိုလ်မှ ဖီလာကန်လန် သွား တတ်တဲ့ သတ္တဝါပေါ့”

“သူတို့ရဲ့ ပကတိ သွားလာပုံကလဲ လူတို့သွားလာပုံနဲ့ ဆိုတော့ ကန့်လန့်ဘဲ မဟုတ်လား၊ ပြီးတော့ သူတို့ရဲ့ နေထိုင် ကျင့်သုံးပုံကလဲ မဂ်ဖိုလ်ရောက်ကြောင်းနှင့် ဖီလာကန်လန်ဘဲ မဟုတ်လား၊ သူတို့က တနေ့တနေ့ အိပ်တယ်၊ စားတယ်၊ မေထုန်မှိဝဲတယ်၊ အဲဒီအလုပ် သုံးလုပ်ဘဲလုပ်တယ်၊ မဂ်ဖိုလ် နိဗ္ဗာန်ရောက်ကြောင်း သူတို့ ဘာလုပ်သလဲဆိုတော့ ဘာမှ မလုပ်ဘူး”

“လူမိုက်ကလဲ မဂ်ဖိုလ်နိဗ္ဗာန်ရောက်ကြောင်း မလုပ်ဘူး၊ အိပ်တယ်၊ စားတယ်၊ မေထုန်မှိဝဲတယ်၊ ဒီသုံးလုပ်ဘဲ လုပ်တယ်၊ ဒါ့ကြောင့် လူမိုက်နှင့် တိရစ္ဆာန် တန်းတူထားပြီး- “လူမိုက် တိရစ္ဆာန်၊ နိဗ္ဗာန်စကား၊ အလွန်ခါး၏”လို့ ဆိုဒါပေါ့”

“ယောဂီတို့ လူရယ်လို့ ဖြစ်လာရင်လဲ မဂ်ဖိုလ်နိဗ္ဗာန် ရောက်ကြောင်း ကြိုးစားအားထုတ်မှပေါ့၊ သို့မဟုတ်ရင် အိပ်-စား-ကာမနဲ့ အချိန်ကုန်နေပါက မိမိတို့ ဘယ်လိုအစား ထဲ ပါမလဲဆိုဒါသာ စဉ်းစားကြည့်ပါဘော့”

“ယောဂီတို့ ဒါ့ကြောင့် ယခုပြောမဲ့ ၃၂ ပါးသော တိရစ္ဆာန်စကားတွေ အချိန်ကုန်ခံ ပြောနေခြင်းဖြင့် မဂ်ဖိုလ်

နိဗ္ဗာန် မရောက်နိုင်ဘဲ၊ မဂ်ဖိုလ်နိဗ္ဗာန်နှင့် မလျော်ဘဲ၊ မဂ်ဖိုလ်
 နိဗ္ဗာန်မှ ဖိလောကန်လန်ဖြစ်လို့ တိရစ္ဆာန်စကားလို့ ခေါ်တယ်။
 တိရစ္ဆာန်တွေ ပြောလို့ တိရစ္ဆာန်စကား ခေါ်ဒါမဟုတ်ဘူး။
 အဲဒီစကားတွေကို သေသေချာချာ မှတ်ထားပါ။ ဘာတွေ
 လဲ ဆိုတော့-

၃၂-ဖြာ တိရစ္ဆာန်ကထာ

- ၁။ ရာဇကထာ=မင်းစိုးရာဇာ အကြောင်းပြောခြင်း။
- ၂။ စောရကထာ=ခိုးသားဓားပြ အကြောင်းပြောခြင်း။
- ၃။ မဟာမတ္တကထာ=အမတ်၊ ဝန်ကြီးများအကြောင်း ပြောခြင်း။
- ၄။ သေနကထာ=စစ်သည်၊ စစ်သားများ အကြောင်း ပြောခြင်း။
- ၅။ ဘယကထာ=ဘေးရန် အန္တရာယ်အကြောင်း ပြောခြင်း။
- ၆။ ယုဒ္ဓကထာ=စစ်ပွဲစစ်တိုက်ခြင်း အကြောင်းပြောခြင်း။
- ၇။ အန္တကထာ-ထမင်းခဲဘွယ်အကြောင်း ပြောခြင်း။
- ၈။ ပါနကထာ-အဖျော်ယမကာ အကြောင်းပြောခြင်း။
- ၉။ ဝတ္တကထာ-အဝတ်ပုဆိုး အကြောင်းပြောခြင်း။
- ၁၀။ ယာနကထာ-ယဉ်အကြောင်း ပြောခြင်း။
- ၁၁။ သယနကထာ-အိပ်ရာနေရာအကြောင်း ပြောခြင်း။
- ၁၂။ မာလာကထာ-ပန်းအကြောင်း ပြောခြင်း။

- ၁၃။ ဂန္ဓကထာ—နံသာအကြောင်း ပြောခြင်း။
- ၁၄။ ဉာတိကထာ—ဆွေမျိုးအကြောင်း ပြောခြင်း။
- ၁၅။ ဂါမကထာ—ကျေးရွာအကြောင်း ပြောခြင်း။
- ၁၆။ နိဂမကထာ—နိဂုံး (market- towns) အကြောင်း ပြောခြင်း။
- ၁၇။ နဂရကထာ—မြို့ (towns) အကြောင်း ပြောခြင်း။
- ၁၈။ ဇနပဒကထာ—ဇနပုဒ် (districts) အကြောင်း ပြောခြင်း။
- ၁၉။ ဣတ္ထိကထာ—မိန်းမအကြောင်း ပြောခြင်း။
- ၂၀။ ပုရိသကထာ—ယောက်ျားအကြောင်း ပြောခြင်း။
- ၂၁။ သူရကထာ—ရဲရင့်လူအကြောင်း ပြောခြင်း။
- ၂၂။ ဝိသိခါကထာ—လမ်းခရီးအကြောင်း ပြောခြင်း။
- ၂၃။ ကုမ္ဘဌာနကထာ—ရေခပ်ဆိပ်, အိုးထိန်း ကျွန်မ အကြောင်း ပြောခြင်း။
- ၂၄။ ပုဗ္ဗပေတကထာ—သေပြီးသူတို့အကြောင်း ပြောခြင်း။
- ၂၅။ နာနတ္ထကထာ=ဆိုခဲ့ပြီး ဆိုလတ်မှ တပါးသော တော အကြောင်း, တောင်အကြောင်း, မြစ်အကြောင်း, ကျွန်းအကြောင်း, စတဲ့ ရောက်တတ်ရာရာ အကြောင်း ပြောခြင်း။
- ၂၆။ လောကက္ခာယိကသမုဒ္ဒက္ခာယိကကထာ=လောက အကြောင်း သမုဒ္ဒရာအကြောင်း ပြောခြင်း။
- ၂၇။ ဘဝကထာ=ကြီးပွားကြောင်း ပြောခြင်း။
- ၂၈။ ဝိဘဝကထာ=ဆုတ်ယုတ်ပျက်ပြားကြောင်းပြောခြင်း။

- ၂၉။ ဥစ္ဆေဒကထာ=ဘဝပြတ်ကြောင်း ပြောခြင်း။
၃၀။ သဿတကထာ=ဘဝဆက်ကြောင်း ပြောခြင်း။
၃၁။ ကာမသုခကထာ=ကာမဂုဏ် ချမ်းသာ အကြောင်း ပြောခြင်း။
၃၂။ အတ္တကိုလမထကထာ=ကိုယ်ကို ညှင်းဆဲ ကြောင်း ပြောခြင်း။

အဲဒါ ၃၂ ပါးဘဲ၊ အဲဒီအကြောင်းတွေကို ယောဂီတို့ဟာ မပြောရဘူး၊ ပြောလျှင် တရားဆုတ်ယုတ်မယ်၊ မတိုးတက်ဘူး”

“ဒီလိုဆို ဘာပြောရပါ့မလဲ ဘုရား”

တရားထောက် ဒကာကြီး ထ၍ မေးလျှောက်ခြင်းဖြစ်၏။

“အဲဒီတိရစ္ဆာန်စကား ၃၂ ပါးမှ ကျန်တဲ့စကားဘဲ ပြောပေါ့ ဒကာကြီးရဲ့”

“ကျန်ဒါ ဘယ်မှာရှိတော့မှာလဲ ဘုရား၊ ကုန်နေပြီဘဲ၊ ပြောတတ်တာကလဲ ဒါတော့ဘဲ ပြောတတ်တာဘဲ”

“ကျန်ပါသေးတယ် ဒကာကြီးရဲ့၊ ကဲဒကာကြီးပြောချင်ရင် ကျန်သေးတဲ့စကား ၁၀ မျိုးကို သင်ပေးမယ်၊ မှတ်ထား၊ အဲဒီ ၁၀ မျိုးကိုတော့ ကထာဝတ္ထု ၁၀ ပါးလို့ ခေါ်တယ်၊ ယောဂီသူတော်ကောင်းမှစ၍ ဘုရားရဟန္တာများ ပြောတဲ့ စကား ၁၀ မျိုးပေါ့၊ အဲဒါက ဘာတွေလဲဆိုတော့-

ကဏ္ဍဝတ္ထု ၁၀ ပါး

- ၁။ အပ္ပိစ္ဆကထာ = အလှိုင်းနည်းခြင်းနှင့်စပ်တဲ့စကား။
 ၂။ သန္တုဋ္ဌိကထာ = ရောင့်ရဲလွယ်ခြင်းနှင့် စပ်တဲ့စကား။
 ၃။ ပဝိဝေကကထာ = ဆိတ်ငြိမ်ခြင်းနှင့် စပ်တဲ့စကား။
 ၄။ အသံသဂ္ဂကထာ = မရောနှောခြင်းနှင့် စပ်တဲ့စကား။
 ၅။ ဝီရိယာရမ္ဘကထာ = ဝီရိယနှင့်စပ်တဲ့စကား။
 ၆။ သီလကထာ = သီလနှင့်စပ်တဲ့စကား။
 ၇။ သမာဓိကထာ = သမာဓိနှင့် စပ်တဲ့စကား။
 ၈။ ပညာကထာ = ပညာနှင့်စပ်တဲ့ စကား။
 ၉။ ဝိမုတ္တိကထာ = လွတ်မြောက်မှု အရဟတ္တဖိုလ်နှင့် စပ်တဲ့ စကား။
 ၁၀။ ဝိမုတ္တိဉာဏဒဿနကထာ = လွတ်မြောက်မှု အရဟတ္တဖိုလ် ကို ဆင်ခြင်တဲ့ဉာဏ်နှင့် စပ်တဲ့ စကား။

“အဲဒီစကား ၁၀ မျိုးက ပြောရမဲ့စကားတွေတဲ့။ အဲဒီ စကားတွေ ပြောရမယ်ဆိုတော့ တရားအားထုတ်ရမှာ ပျင်း တိုင်း အချိန်ကုန် ထိုင်ပြောနေရမှာ မဟုတ်ဘူး။ ပြောသင့်တဲ့ အချိန်အခါမှာ အတိုင်းအရှည်နှင့် ယှဉ်ပြီး ပြောသင့်ဒါထက် ပိုမပြောရဘူး”

“ဒါကြောင့် ရှေးက အချို့ဆရာတော်ကြီးတွေ ရေငုံနေ ဒါနဲ့တူတယ် ဘုရား”

“အင်းပေါ့ မပြောသင့်တဲ့ တိရစ္ဆာန်စကားတွေ ပြောမိ မှာ စိုးလို့ပေါ့၊ တိရစ္ဆာန်စကားတွေဟာ မိစ္ဆာဝါစာတွေတဲ့။

ခုနစ်ကပြောခဲ့တဲ့ ကထာဝတ္ထု ၁၀ ပါးကမှ သမ္မာဝါစာဘဲ၊
စကားပြောမှုနဲ့ပတ်သက်ပြီး မာန်လည်ဆရာဇော်ဘုရားကြီးက
မဿဒေဝလင်္ကာမှာ လင်္ကာဖိကုံးခဲ့တယ်-

“ပလေပစာ၊ ထွေရာဆန်းပြား၊ တဘွားဘွားလည်း၊
စကားရတိုင်း၊ အပိုင်းမရှိ၊ ပြောမိပြောရာ၊ မပြောရာ
ရှင်၊ ကိန္ဓရာစစ်၊ ငှက်မျိုးဖြစ်လျက်၊ ကျစ်လစ်သေ့
အား၊ ကြောက်မူသားကြောင့်၊ စကားမသည်း၊ နှုတ်
စောင့်စည်း၏၊ ချုပ်တည်းနှုတ်လျှာ၊ မစောင့်စွာ
ကြောင့်၊ ဟင်္သာညီနောင်၊ ဆောင်သည်မိုက်လှ၊ လိပ်
ဗာလလျှင်၊ လွတ်ကျအောင်မြေ၊ သက်ဆုံးသေ၏”

“ယောဂီတို့ ဒီလောက်ဆိုလျှင် ယောဂီတို့ ပြောသင့်တဲ့
စကား၊ မပြောသင့်တဲ့စကား ပြည်စုံပြီပေါ့၊ ယောဂီတို့ဟာ
ပြောသင့်တဲ့စကားကို အတိုင်းအရှည်ကြည့်ပြီးပြော၍ မပြော
သင့်တဲ့စကားကိုတော့ လုံးဝရှောင်ရမယ်ပေါ့”

ဤသို့ စသည်ဖြင့် မိမိသည် အကျယ်တဝင့် ရှင်းလင်း
ဟောပြောပြသပြီး တရားနိဂုံးချုပ်လိုက်၏။

- * မသင့်စကား မရှောင်ရှား လားလားနိဗ္ဗာန်မရတည်း။
- * ပြောသင့်စကား သင့်ပြောကြား ရငြားမဂ်ဖိုလ်
နိဗ္ဗာန်တည်း။

“ဖြစ်မှဖြစ်ပါ့မလား”

(၃၈)

ကြောက်စိတ် စိုးရိမ်စိတ်သည် အကူအညီတမျိုးကို ဖြစ်စေနိုင်၏။ သက်နှင့် လုံ့လဝီရိယသည် ဤကြောက်စိတ်၊ စိုးရိမ်စိတ်မှ ထွက်ပေါ်လာနိုင်လေ၏။ မှန်၏။ ကြောက်စိတ်-စိုးရိမ်စိတ် ဝင်လာလျှင် ကြောက်စရာ-စိုးရိမ်စရာမှ လွတ်မြောက်ရန် နည်းလမ်းကို သတိ၊ ဝီရိယအကူအညီဖြင့် လွတ်မြောက်ရန် ရှာကြံကြိုးစား၍ လွတ်မြောက်နိုင်လေ၏။ သာဓကပြရသော်—

တချိန်သော နွေကာလကဖြစ်ခဲ့၏။ မြို့ကြီးတမြို့တွင် မိမိတရားဟော၏။ မိမိအရင်ဟောသော ဓမ္မကထိကမှာ နိုင်ငံကျော် ဖြစ်၍ ပရိသတ်များလှ၏။ မိမိဟောသောညတွင်လဲ ၎င်းအချိန်နှင့်ပင် ပရိသတ်များလှ၏။ မိမိသည် ဟောနေကျအတိုင်းပင် ဟောပြော၍ ပြီးသွား၏။ တရားပွဲပြီးသော် အကျိုးဆောင်များရောက်လာလျှောက်ထား၏—

“ဦးပဉ္စင်းဘုရားက ယခုလို ကုလားထိုင်ပေါ်မှာ ထိုင်နေတော့လဲ သိပ်မသေးပါဘူး”

“ဘယ်မှာ ထိုင်နေတော့ သေးနေလို့လဲ”

“ပလ္လင်ပေါ်တက်တော့ ဦးပဉ္စင်းဘုရားကိုယ်က သေးသေးရှိတော့တယ်ဘုရား၊ ကိုရင်လေးလို ဖြစ်နေတယ်”

“ပလ္လင်က အဟန့်ကြီးစေတော့ မြုပ်နေဒါပေါ့”

“တပည့်တော်တို့ဆိုဒါ ရင်တမမနှင့်ဘဲ၊ “ဖြစ်မှ ဖြစ်ပါ
မလား”လို့ စိုးရိမ်လို့ တရားတောင် ဖြောင့်အောင် မနာနိုင်
ဘူး”

“ဘာဖြစ်လို့ စိုးရိမ်ဒါလဲ”

“တပည့်တော်တို့က ဦးပဉ္စင်းဘုရား တရားလဲ့ တခါမှ မနာ
ဘူးဘူး၊ ပုလ္လင်ပေါ်တက်တော့လဲ ကိုရင်လေးလို့ ဖြစ်နေ၊
ပရိသတ်ကလဲများ ဆိုတော့ စိုးရိမ်ဒါပေါ့ဘုရား”

“မဖြစ်မှ တရားပဲ့ ပင့်တုန်းက လက်ခံပါ့မလား ဒကာကြီး
တို့ကလဲ”

“ဒါတော့ ဒါပေါ့ဘုရား၊ တပည့်တော်တို့က တာဝန်ခံတော့
ဆိုတော့ စိုးရိမ်ဒါမှ တခါတောင်မဟုတ်ဘူး ဘုရား၊ နှစ်ခါ
တောင် စိုးရိမ်တယ်”

“ဘယ်လိုနှစ်ခါလဲ ပြောစမ်းပါအုံး”

“တရားပဲ့ မစခင် ပဌမတော့ “ဖြစ်မှ ဖြစ်ပါ့မလား”လို့
စိုးရိမ်တယ်ဘုရား၊ နောက်တရားပဲ့ စဟောတော့ တရားက
သိပ်မြင့်ပြီးနေတော့ ပရိသတ်နှင့် ဟပ်မှ ဟပ်မိပါ့မလားလို့
တခါစိုးရိမ်ပြန်တယ်ဘုရား၊ ပရိသတ်ကြည့်တော့လဲ ငြိမ်လို့၊
ထပည့်တော်တို့ ပရိသတ် အစွန့်အဖျား လှည့်ပတ်ပြီး စုံစမ်း
ထောက်လှမ်းနေတယ်ဘုရား၊ ပဌမပိုင်း နားရင်တော့ ကုန်
မယ်နဲ့တူတယ်လို့လဲ စိုးရိမ်နေတယ်၊ နောက်တော့ နားပြီးသော်
လဲ မကုန်သွားဘဲ ဒီအတိုင်းဘဲ ပရိသက် ပြန်လာတော့မှ စိတ်
အေးသွားတယ်ဘုရား”

“အင်း-ဦးပဉ္ဇင်းက အရပ်နဲ့နဲ့ပူတော့ ရှင်ဘဒ္ဒိယလို ဖြစ်နေဒါပေါ့”

“ဘယ်လို ရှင်ဘဒ္ဒိယလို ဖြစ်နေဒါလဲ ဘုရား”

ရှင်ဘဒ္ဒိယ

“အခါတပါး ဘုရားရှင် သာဝတ္ထိပြည် ဇေတဝန်ကျောင်းမှာ သီတင်းသုံး နေတော်မူတယ်။ အဲဒီအခါမှာ ရှင်ဘဒ္ဒိယဟာ ဘုရားရှင်ထံသို့ ကြွလာတယ်။ ရှင်ဘဒ္ဒိယ ကြွလာဒါကို ဘုရားရှင်က အဝေးမှ မြင်လျှင် အနီးရှိ ရဟန်းတို့အား မိန့်တော်မူတယ်—

“ရဟန်းတို့ သင်တို့သည် အဆင်းမလှသော ရှုချင်ဘွယ် မကောင်းသော၊ ပုက္ကသော၊ ရဟန်းတို့ နှိပ်စက်ပြောဆိုခြင်းကို ခံနေရသော သဘောရှိသော လာနေသော ထိုရဟန်းကို မြင်ကုန်သလော”

“မြတ်စွာဘုရား မြင်ပါကုန်၏”

“ရဟန်းတို့ ဤရဟန်းသည် ကြီးမားသော တန်ခိုးရှိ၏။ ကြီးမားသော အာနုဘော်ရှိ၏။ ထိုရဟန်း မဝင်ဘူးသော သမာပတ်ကို ရရန်မလွယ်။ လူ့ဘောင်မှ ရဟန်းဘောင်သို့ ဝင်ရောက် ရဟန်း ပြုကြသော အမျိုးကောင်းသားများ လိုလားအပ်သော အတုမရှိသော အကျင့်မြတ်၏ အဆုံးဖြစ်သော အရဟတ္တဖိုလ် အကျိုးကို ယခုဘဝ၌ပင် ကိုယ်တိုင်ထူးသော ဉာဏ်ဖြင့် ရောက်၍နေ၏”

“ဦးပဉ္စင်းဘုရားက အရုပ်မဆိုးပါဘူး၊ သိပ်လဲ မပုပ်ပါဘူး၊ ပလ္လင်ပေါ်မှာသာ ပုသလို ထင်ရဒါပါ”

“ဒါက သဘောပြောဒါပါ။ ဦးပဉ္စင်းလဲ ရှင်ဘဒ္ဒိယလို ရဟန္တာမှ မဟုတ်ဘဲဟာ၊ တန်ခိုးလဲ မကြီးဘူး၊ နောက်ဘုရား ရှင်က ဆက်အမိန့်ရှိသေးတယ်”

“ဆက်ပါအုံးဘုရား”

“ရဟန်းတို့ ကြိုးကြာ၊ ဥဒေါင်း၊ ဆင်၊ ချေ၊ သမင်ဟု ဆိုအပ်သော အလုံးစုံသော သတ္တဝါတို့သည် ခြင်္သေ့မှ ကြောက်ကုန်၏။ ကိုယ်သဏ္ဌာန်မူကား တူမျှခြင်း မရှိပေ”

“ရဟန်းတို့ ဤအတူသာလျှင် လူ၌ ငယ်ပင် ငယ်သော်လည်း ပညာရှိသော သူသည်သာ ထိုလူများ အပေါင်းတွင် ကြီးမြတ်သူမည်၏။ သူမိုက်သည် ကိုယ်သဏ္ဌာန်ကြီးသော်လည်း ကြီးမြတ်သူမမည်”

(လက္ခဏာက ဘဒ္ဒိယသုတ်၊ ဘိက္ခုသံယုတ်)

“အများအားဖြင့်တော့ဘုရား၊ သူဖြစ်ဖြစ်ကိုယ်ဖြစ်ဖြစ်ပေ၊ အမြင်ကြည့်ပြီး အထင်သေး၊ အထင်ကြီး ဖြစ်တတ်တာဟာ ခမ္မတာဘဲ”

“ဒါ့ကြောင့် မဃဒေဝလင်္ကာမှာ မာန်လည်ဆရာတော်ကြီးက လင်္ကာစီခွဲဒါပေ—

“ပေါ်ယယ်ထိုထို၊ လူဗိုလ်အရှိ၊ များအချိလည်း၊ သတ္တိဗလ၊ စွမ်းသာမကို၊ မပြုမသိ၊ ပြုမှသိ၏၊ သိမှထိတ်လန့်၊

“ရှုံကြောက်ခန့်စွာ၊ ခံ့ မှရိသေ၊ ရှိသေသော်သာ၊ လိုက်နာ
ရှင်လန်း၊ ကျင့်ဖြောင့်တန်း၏။”
“သိပ်မှန်တယ် ဘုရား”

“သိပ်မှန်ဆို၊ မကာရလောပခေါ် မတလုံးကြေ ဆရာ
တော်ဘုရားကြီး ရေးခဲ့တဲ့ လင်္ကာဘဲဟာ၊ ယခု ဒကာကြီးတို့
ဦးပဉ္စင်းကို ကိုရင်လေးနဲ့ တူတယ်ဆိုပြီး အထင်သေးကာ
စိတ်ပူပန်ဒါ ဘာမှ မဟုတ်သေးဘူး၊ ဘုရားရှင် ကိုယ်တော်
မြတ်ကြီးတောင် ငယ်လို့ဆို အထင်သေး ခံရသေးတယ်”
“ဘယ်လို အထင်သေးခံရပါသလဲ ဘုရား”

ဒဟရသုတ်

“အခါတပါးမှာ သောသလ မင်းကြီးက ဘုရားရှင်ထံ
ချဉ်းကပ်ရှိခိုးပြီးလျှောက်တယ်—

“အရှင်ဂေါတမ သည်လည်း အတုမရှိသော သဗ္ဗညုတ
ဉာဏ်ကို ထိုးတွင်း၍ သိ၏ ဟူ၍ ဝန်ခံပါသလော”

“မင်းကြီး အတုမရှိသောသဗ္ဗညုတဉာဏ်ကိုထိုးထွင်း
၍ သိ၏ ဟူသောစကားကို ကောင်းစွာ ဆိုလိုသူသည်
ငါ့ကိုသာလျှင် ရည်ညွှန်း၍ ဆိုသူဖြစ်ရာ၏၊ မင်းကြီး
မှန်၏ ငါသည် အတု မရှိသော သဗ္ဗညုတ ဉာဏ်ကို
ထိုးထွင်း၍ သိ၏”

“အရှင်ဂေါတမသံဃာနှင့် ပြည့်စုံကုန်၊ ဂိုဏ်းနှင့်
ပြည့်စုံကုန်၊ ဂိုဏ်းဆရာဖြစ်ကုန်၊ ထင်ရှားကုန်၊ များ
သော အခြံအရံရှိကုန်၊ အယူဝါဒကို တီထွင်ကုန်၊ လူ

အများက သူတော်ကောင်းဟု သမုတ်အပ်ကုန်သော ပုရဏကဿပ အစရှိ ကုန်သော သမဏ၊ ဗြဟ္မဏ ကြီးတို့ သော်မှလည်း “ငါသည် အဆုံးမရှိသော သဗ္ဗညုတ ဉာဏ်ကို ထိုးထွင်း၍ သိ၏ ဟူ၍ ဝန်ခံကုန်သလော” ဟု မေးအပ်ကုန်သည် ရှိသော် “အတုမရှိသော သဗ္ဗညုတဉာဏ်ကို ထိုးထွင်း၍ သိ၏” ဟု ဝန်ခံကုန်”

“အရှင် ဂေါတမသည် ဇာတ်အနွယ် အားဖြင့် ငယ်လည်းငယ်၏၊ ရဟန်းပြုသစ်စလည်း ဖြစ်၏၊ သို့ ဖြစ်လျက် အဘယ့်ကြောင့် “အတုမရှိသော သဗ္ဗညုတဉာဏ်ကို ထိုးထွင်း၍ သိ၏” ဟု ဝန်ခံသနည်း”

“မင်းကြီး မင်းသားငယ်ကို ငယ်၏ ဟူ၍ မထေမဲ့မြင် မပြုအပ်၊ ငယ်၏ဟူ၍ ပြက်ရယ်မပြုအပ်”

“မင်းကြီး လူတို့ထက် မြတ်သော မင်းသားသည် မင်းအဖြစ်ကို ရသည်ရှိသော် အမျက်ထွက်သည် ဖြစ်၍ ရာဇဒဏ်ဖြင့် ထိုသူအား လုံ့လပြုတတ်၏၊ ထို့ကြောင့် အသက်ကို စောင့်ရှောက်လိုသူသည် မင်းသားငယ်ကို မထေမဲ့မြင် မပြုအပ်”

“မင်းကြီး မြေကို ငယ်၏ဟူ၍ မထေမဲ့မြင် မပြုအပ်၊ ငယ်၏ဟူ၍ ပြက်ရယ်မပြုအပ်”

“မင်းကြီး တန်ခိုးရှိသော မြေသည် အထူးထူး အပြားပြားသော အဆင်းသဏ္ဌာန်တို့ဖြင့် လှည့်လည် တတ်၏၊ ထိုမြေသည် တရံတခါ မိမိအနီးသို့ ရောက်၍ မလိမ္မာသော လူယောက်ျားကို၎င်း၊ လူမိန်းမကို

၎င်း၊ ကိုက်ရာ၏။ ထို့ကြောင့် မိမိအသက်ကို စောင့်ရှောက်လိုသူသည် မြေကို မထေမဲ့မြင် ပြုခြင်းမှ ရှောင်ကြဉ်ရာ၏”

မင်းကြီး မီးကို ငယ်၏ ဟူ၍ မထေမဲ့မြင် မပြုအပ်၊ ငယ်၏ဟူ၍ ပြက်ရယ်မပြုအပ်”

“မင်းကြီး မီးသည် လောင်စာကို ရသော် ကြီးမားသည် ဖြစ်၍ တခါတရံ မိမိအနီးသို့ ရောက်လာသော မလိမ္မာသော လူယောက်ျားကို၎င်း၊ လူမိန်းမကို၎င်း၊ လောင်ရာ၏။ ထို့ကြောင့် မိမိအသက်ကို စောင့်ရှောက်လိုသူသည် မီးကို မထေမဲ့မြင် ပြုခြင်းမှ ရှောင်ကြဉ်ရာ၏”

“မင်းကြီး ရဟန်းကို ငယ်၏ဟူ၍ မထေမဲ့မြင် မပြုအပ်၊ ငယ်၏ ဟူ၍ ပြက်ရယ် မပြုအပ်”

“မင်းကြီး သီလနှင့် ပြည့်စုံသော ရဟန်းသည် သီလတည်း ဟူသော တန်ခိုးဖြင့် မထေမဲ့မြင် ပြုအပ်သောသူကို လောင်တတ်၏။ ထိုသူအား သားသမီးတို့သည်၎င်း၊ အခြေလေးခုရှိသော ကျွဲနွား စသော သားတို့သည်၎င်း၊ မဖြစ်ထွန်းကုန်၊ အမွေခံ တို့သည်လည်း အမွေဥစ္စာကို မရကုန်၊ ထိုသူတို့သည် အမွေခံ မရှိကုန်၊ သားသမီး မရှိကုန်သည် ဖြစ်၍ ထန်းပင်ငုတ်နှင့် တူကုန်၏” (ဒဟရသုတ်၊ ကောသလသံယုတ်)

“သိပ်ကောင်းဒါဘဲ ဘုရား၊ တပည့်တော်တို့လဲ လက်တွေ့သင်္ခန်းစာတွေ အများကြီး ရသွားပြီဘုရား၊ ဦးပဉ္ဇင်းဘုရား

လဲ ညောင်းရော့မယ်၊ ၁၂ နာရီတောင် ကျော်သွားပြီ၊
ဘုရား ခွင့်ပြုပါအုံးဘုရား”

- * သက်ရွယ်ကြီးက၊ ထင်ကြီးကြ လောကဓမ္မတာ။
- * သက် ရွယ် ငယ်က၊ ထင်သေးကြ၊ လောကဓမ္မတာ။
- * ထင်သေးပြစ်မှား ထင်ကြီးငြား လေးစားဓမ္မတာ
- * ပြစ်မှားထင်ကြီး လွဲချော်ပြီး ပြစ်ကြီးဓမ္မတာ။

*

*

*

“ဟေ....လာကြ ! လာကြ !”

(၃၉)

“ဂုဏ်လိုက ဂုဏ်ပို့၏၊ ဟန်လိုကဟန်ပို့၏”ဆိုသောစကားသည် အလွန်မှန်ကန်သော စကားဖြစ်၏။ ယင်းသို့ မှန်လွန်းသော စကားကို သတိထား၍ ရှောင်ရှား လိုက်နာသူမူကား နည်းပါးသည်ဘု ထင်မြင်မိ၏။ သို့ဖြစ်၍ ဂုဏ်မလုပ်သင့်သည့်နေရာတွင် ဂုဏ်လုပ်၍၊ ဟန်မလုပ် သင့်သည့် နေရာတွင် ဟန်လုပ်မှုများကို နေရာတကာတွင်လို့ တွေ့နေရခြင်း ဖြစ်၏။

ယင်းသို့ ဂုဏ်လုပ်၊ ဟန်လုပ်ရာတွင် လောကီ ရေးဘက် တွင်မူ မဆိုသာသော်လဲ လောကမှ ထွက်မြောက်ရေး ဘက် တွင်မူ ဆိုလာ၏။ ဆိုသာ မဆိုသာကိုမူ ပညာရှိများမှ သိနိုင် ၏။ ပညာမဲ့သူများကမူ မသိနိုင်။

မှန်၏။ မိမိကိုယ်တိုင် တချိန်က ကြုံဆုံခဲ့ရ၏။ မိမိသည် တချိန်သော နွေကာလက မြို့ငယ်တမြို့သို့ တရားမဟာရောက် ခဲ့၏။ ထိုစဉ် ရောက်မဆိုက်ပင် မိမိနှင့် ရင်းနှီးသော ဒကာ တယောက်က လျှောက်ထား၏—

“ဆရာတော်မရောက်ခင် သုံးလေးရက် လောက်က ဒိမြို့ သို့ ကမ္ဘာကျော် ဆရာတော်ကြီးတပါးနှင့် သံဃာသုံးလေး ပါး ကြွကာ တရား ဟောတယ်ဘုရား”

“အင်း— နိုင်ငံတောင်မက ကမ္ဘာတောင်ကျော်တယ်ဆို တော့ အဟောအပြော သိပ်ကောင်းမှာပေါ့နော်၊ ဒကာကြီးတို့ ‘ရောသွားပြီးတရားမနာဘူးလား’”

“ဘယ်နေ့မလဲဘုရား၊ ဟုရားသံကြားရင်မနေထိုင်နိုင်အောင် ဖြစ်နေတဲ့လူစုဘဲဟာ၊ သွားကြဒါပေါ့၊ လူတွေလဲ သိပ်စည် ကားဒါဘဲဘုရား”

“ကမ္ဘာကျော်ဆိုတဲ့အတိုင်း အဟောအပြောလဲ ကောင်း ဘယ်မဟုတ်လား၊ ဘာတရားတွေဟောလဲ၊ ပြန်ဟောပြစမ်းပါ အုံး၊ ဦးပဉ္ဇင်းလဲ နာရဒါပေါ့”

“ဟာ-ဘုရား၊ တပည့်တော်ဖြင့် ရှက်တောင်ရှက်တယ်”

“ဟ-ဘာဖြစ်လို့ ရှက်ရဒါလဲ၊ တရားနာဒါ တရားဟော ဒါဘဲဟာ၊ သူတော်ကောင်းအလုပ် မဟုတ်လား”

အဲဒီကမ္ဘာကျော် ဆရာတော်ကြီး တရားနာချင်လို့ သွားပဲ
တယ်။ ရှေ့ထွက်ကိုယ်တော်တပါးကလဲ အသံနေအသံထားနှင့်
ဆွဲကာ၊ ငင်ကာ ချွဲကာ၊ ပြစ်ကာ ဆရာတော်ကြီးကို ချီးကျူး
နေဒါဘုရား တနာရီတောင် ကျော်မယ်ထင်တယ်”

“ဂုဏ်ရှိလို့ ဂုဏ်ဖေ၊ ချီးကျူးရဒါဘဲဟာ ကြာမှာပေါ့၊
ဂုဏ်တွေကြားရတော့ တရားနာရာမှာ ပိုပြီးသဒ္ဓါတက်တာ
ပေါ့”

“ဒါက တရားပွဲဘဲဟာဘုရား၊ ချီးကျူးပူဇော်ပွဲမှမဟုတ်
တာ၊ ဒီလောက်တောင် ချီးကျူးတော့ မလွန်လွန်းဘူးလား၊
ဒီလို ဘယ်ဆရာတော်မှ လုပ်တာမတွေ့ပါဘူးဘုရား”

“အော်—ဒီပြင်ဆရာတော်တွေမှာက အဲဒီလိုဂုဏ်ဖေ၊ စရာ
မရှိလို့ နေမှာပါ။ ဂုဏ်ဆိုဒါ သည်းခြေကြိုက်ဘဲ မသံဒေဝ
လင်္ကာမှာတောင် မာန်လည်ဆရာတော်ဘုရားကြီး လင်္ကာစီခွဲ
တယ်”

“ဘယ်လိုပါလဲဘုရား”

“ရာဂမိုက်လွမ်း၊ လူတို့တမ်းကား၊ ချီးမွမ်းဆိုက၊
နှစ်သက်ကြလျက်၊ လှပရုပ်သွင်၊ အဆင်းမြင်လည်း၊
ခုံမင်မဆိုင်း၊ မြင်တိုင်းတွေရာ၊ ကြိုက်တတ်စွာ၏၊
လိုရာပြရှောင်း၊ ဆိုဖြားယောင်းလည်း၊ ထောင်း
ထောင်းလွယ်ကာ၊ လိုက်တပ်စွာ၏၊ ကိုလေသာဆိုး၊
အမိုက်မျိုးတည့်၊ အကျိုးမဲ့မှု၊ အမြဲပြုရှင်”

“ကဲဘုရား ဆရာတော်ရွတ်ပြတဲ့ လင်္ကာထဲမှာကို ပါနေဒါ
ဘဲဟာ”

“ဘာပါနေဒါလဲ”

“အကျိုးမဲ့မှု အမြဲပြု၏”တဲ့၊ ဒီတရားပွဲမှာ ဂုံဏ်ဖေဖော်တဲ့ အလုပ်ဟာ အကျိုးမဲ့မှုပါဘုရား”

“ဘာဖြစ်လို့ အကျိုးမဲ့ရမှာလဲ၊ အကျိုးရှိဒါပေါ့၊ ကြည့်ညို့သူတွေ ပေါ်လာမယ်၊ လာဘ်လာဘတွေ များလာမယ်၊ နာမည်ကြီးသထက်ကြီးမယ်၊ ကဲအကျိုးမရှိဘူးလား၊ ဦးပဉ္စင်းတို့တောင် ချီးကျူးပေးမဲ့၊ ဦးပဉ္စင်းတပါး မခေါ်ခွဲနိုင်လို့ ခေါ်ခွဲနိုင်ရင် ဒီလိုဘဲရွှေထွက်ထားပြီး ချီးကျူးခိုင်းမှာပေါ့”

“တော်ပါတော့ ဆရာတော်ဘုရား၊ အဲဒီလိုသာ ဆရာတော်ဟာ ရှေ့ထွက်ထား ချီးကျူးခိုင်းရင်တော့ တပည့်တော်တို့ တရားမနာတော့ဘူးဘုရား”

“ဒကာကြီးတို့ မနာချင်နေပေါ့၊ ဦးပဉ္စင်းက ရှင်သာရိပုတ္တရဲ့ ပဌမဆရာ တိတ္ထိကြီးပြောသလို ပြောလိုက်ချင်တယ်”

“အမိန့်ရှိပါ ဘုရား”

“ပညာရှိနှင့် ပညာမဲ့”

“ရှင်သာရိပုတ္တက သူ့ဆရာကြီးကို ဘုရားထံခေါ်တော့ “လောကမှာ ပညာရှိတဲ့လူနဲ့ ပညာမဲ့တဲ့လူ ဘယ်သူများသလဲ”လို့ မေးတယ်၊ ဒီတော့ ရှင်သာရိပုတ္တကပြောတယ်၊ “ပညာမဲ့တဲ့လူတွေ များပါတယ်” ဒီလိုဆို ငါ့ထံ ပညာမဲ့တဲ့လူတွေ လာလိမ့်မယ်၊ ရဟန်းဂေါတမထံ ပညာရှိတွေ သွားလိမ့်မယ်၊ ငါ့အတွက်မပူနဲ့တဲ့”လို့ပြောတယ်”

“ဒါဖြင့် ဆရာတော်လဲ ဒီလိုပြောမယ်ပေါ့”

“ပြောလိုက်ချင်တယ်လို့ ပြောဒါပါ။ အဲဒီလို ဂုဏ်ဖော်ပေးမဲ့ လူရမှုပြောလိုက်ချင်ဒါပါ။ ခုတော့ မပြောချင်သေးပါဘူး”

“ဒီလိုလုပ်တာဟာ ဝိပဿနာတရားပြု ဆရာဂုဏ်နဲ့ မစပ်ဟပ်ဘူးဘုရား”

“ဒကာကြီးကလဲ တယ်-ကဲ့ရဲ့ တတ်တာဘဲ၊ ကဲ့ရဲ့တဲ့အပြစ် ချီးမွမ်းတဲ့အကျိုးတွေ မသိဘူးထင်တယ်”

“အမိန့်ရှိပါအုံးဘုရား၊ မသိပါဘုရား”

“ရဟန်းတို့ ဥာဏ်ဖြင့် မစိစစ်မသက်ဝင်ဘဲ ဂုဏ်ထိုက်သူ၏ ဂုဏ်ကိုပြောဆို၏။ ဥာဏ်ဖြင့် မစိစစ်မသက်ဝင်ဘဲ ဂုဏ်ထိုက်သူ၏ ဂုဏ်မဲ့ကို ပြောဆို၏။ ဥာဏ်ဖြင့်မစိစစ် မသက်ဝင်ဘဲ မကြည်ညိုသင့်သော အရာ၌ ကြည်ညိုခြင်းကို ဖြစ်စေ၏။ ဥာဏ်ဖြင့်မစိစစ်မသက်ဝင်ဘဲ ကြည်ညိုသင့်သောအရာ၌ မကြည်ညိုခြင်းကို ဖြစ်စေ၏”

“ရဟန်းတို့ ဤတရား ၄ ပါးတို့နှင့် ပြည့်စုံသူသည် ဆောင်၍ချေထားအပ်သကဲ့သို့ ဤအတူ ငရဲသို့ ရောက်ရ၏”

“ရဟန်းတို့ ဥာဏ်ဖြင့် စိစစ်သက်ဝင်၍ ဂုဏ်ထိုက်သူ၏ ဂုဏ်မဲ့ကို ပြောဆို၏။ ဥာဏ်ဖြင့် စိစစ်သက်ဝင်၍ ဂုဏ်ထိုက်သူ၏ ဂုဏ်ကျေးဇူးကို ပြောဆို၏။ ဥာဏ်ဖြင့်စိစစ်သက်ဝင်၍ မကြည်ညိုသင့်သောအရာ၌

မကြည်ညိုခြင်းကို ဖြစ်စေ၏။ ဥာဏ်ဖြင့်စိစစ်သက်ဝင်၍
ကြည်ညိုသင့်သောအရာ၌ ကြည်ညိုခြင်းကို ဖြစ်စေ၏”

“ရဟန်းတို့ ဤတရား ၄ ပါးတို့နှင့် ပြည့်စုံသူသည်
ဆောင်၍ချထားအပ်သကဲ့သို့ ဤအတူ နတ်ပြည်သို့
ရောက်ရ၏” (အဝဏ္ဏာရဟသုတ် စတုကင်္ဂုတ္တရပါဠိ
တော်)

“အရှင်ဘုရားစကားနဲ့ဘဲ ထင်ရှားပြီးသားပါဘုရား”
တပည့်တော်အတွက် မပူပါနဲ့”

“ဘယ်လိုထင်ရှားလဲ့ ပြောစမ်းပါအုံး”

“တပည့်တော် ယခုပြောနေဒါ ဥာဏ်ဖြင့်စိစစ်သက်ဝင်ပြီး
ပြောဆိုသင့်ဒါ ပြောဆိုတယ်၊ ကြည်ညိုသင့်ဒါ ကြည်ညိုတယ်
လေဘုရား၊ တပည့်တော် ပဌမတော့ ဒီလောက် စိတ်ပျက်
ပါဘူး၊ တရားပွဲပြီးတော့ ကောင်လေးတွေ ပြောင်ကော့မှ
ပိုစိတ်ပျက်သွားလို့ ဆရာတော်ဘုရားရှောက်ပြဒါပါ”

“ကောင်လေးတွေက ဘယ်လိုပြောင်သလဲ”

“တယောက်နဲ့ တယောက်တွေ့ရင် “ဟေ.... လာကြ
လာကြ!နဲ့ လက်ယပ်ခေါ်တယ်ဘုရား”

“ဘာဖြစ်လို့ ကောင်လေးတွေက ဟေ—လာကြ လာကြ!
နဲ့ လက်ယပ်ခေါ်ရဒါလဲ”

“အဲဒီ ကမ္ဘာကျော်ဆရာတော်ကြီး ချီးကျူးတဲ့ရှေ့ထွက်
ကိုယ်တော် ဆိုတဲ့ အထဲမှာ အဲဒါပါတယ်ဘုရား၊ အဲဒါကို
ကောင်လေးတွေက မှတ်ထားပြီး လူတွေ့ရင် လက်ယပ်ခေါ်ပြီး

ဟေ—လာကြ လာကြလုပ်နေတယ်၊ ဘယ်ကောင်းမလဲဘုရား ရှက်စရာကြီး”

“ဒကာကြီးဥစ္စာကလဲ စကားပုံ ပြင်ရတော့မလို့ ဖြစ်နေပြီ”

“ဘယ်လို စကားပုံပြင်ရမလို့ ဖြစ်တာလဲဘုရား”

“ယိုသူမရှက်၊ မြင်သူရှက်” ဆိုတဲ့စကားပုံရှိတယ်လေ၊ ယခုလဲ ဒကာကြီးပြောတဲ့အတိုင်းဆိုရင် “ဆိုသူမရှက်၊ ကြားသူရှက်” သို့မဟုတ် “ဆိုခိုင်းသူမရှက်၊ ကြားရသူရှက်” လို့ စကားပုံပြင်ရမယ်၊ သို့မဟုတ် စကားပုံသစ်ထွင်ရမယ်”

“သာသနာရေးအတွက် စိုးရိမ်လို့ပြောဒါပါဘုရား၊ နောင် လာနောက်သားတွေ အတုလိုက်မှာစိုးလို့ပါ၊ အခုဘဲ ဆရာတော် ဘုရားက ချီးကျူးမဲ့လူ မခေါ်နိုင်လို့ ခေါ်နိုင်ရင် ခေါ်ခဲ့ မှာလို့ပြောနေပြီဟာ”

“ဦးပဉ္ဇင်းက ဒကာကြီးပြောလွန်းလို့ သက်သက်ပြောဒါ ပါ၊ တံရားဟောဒါနဲ့ ပတ်သက်လို့ ဦးပဉ္ဇင်းအတုခိုး ကြည်ညို ဒါ အစဆုံး တိပိဋကဓရ ဘွဲ့ရဆရာတော် အရှင်ဝိစိတ္တသာရာ တိဝံသဘဲ”

“အဲ—ဟုတ်တယ် ဘုရား၊ အဲဒီဆရာတော်ဘဲ အတုခိုး ဘုရား၊ သိပ်ရိုးတယ်ဘုရား၊ ရွှေထွက်နောက်ထွက် မထားဘူး ဘုရား၊ ချီးကျူးမဲ့ကိုယ်တော်လဲ ခေါ်နိုင်သားဘဲ ဘုရား၊ မခေါ်ခဲ့ဘူး၊ ဟောလိုက်တဲ့ တရားကလဲ လေးငါးနာရီဘဲ ဘုရား၊ အံ့ရောဘဲ”

“ဒကာကြီးတို့ဆီ ဦးပဉ္ဇင်း တရားဟောရောက်တာ နှစ်
တော်တော်ကြာပြီတဲ့။ ဦးပဉ္ဇင်း မှ ပြောင်း သွားလား၊
မပြောင်းသွားလား သတိထားကြည့်ပေါ့”

“ဆရာတော်ဘုရား ဘုန်းမကြီးသေးလို့ပါ။ မှုပြောင်း
တယ်ဆိုဒါ ဘုန်းကြီးမှ ပြောင်းလို့ရဒါ။ ဘုန်းမကြီးဘဲ
ဘယ်ပြောင်းလို့ ရမလဲ”

“ဦးပဉ္ဇင်း ယခုလိုအတိုင်း နေရင် ဘုန်းလဲကြီးမှာ မဟုတ်
ပါဘူး၊ တကယ်လို့ ဘုန်းကြီးလဲ အဲဒီလိုတော့ မလုပ်ပါဘူး၊
အာမခံပါတယ်”

“ဝမ်းသာပါတယ်ဘုရား၊ သာဓု-သာဓုလို့ သာဓု ၂-ကြိမ်
ဘဲ ခေါ်အုံးမယ်ဘုရား”

“ဘာဖြစ်လို့ သာဓု ၃-ကြိမ် မခေါ်ဒါလဲ ဒကာကြီး”

“ဆရာတော်ဘုရားက ငယ်ငယ်ရှိသေးဒါ ဘုရား၊ တော်
တော်ကြာ ဖောက်ပြန်သွားရင် ဘယ် နှယ်လုပ်မလဲ၊ အများ
အားဖြင့် အသက်ကြီးလာ ဘုန်းကြီးလာမှ ဖောက်ပြန်တတ်
တာ ဘုရား”

“အင်း—အင်း၊ ဒကာကြီးပြောမှ “သစ်ပင်ကိုနုတ်သတ်၊
ဘုန်းကြီးကို လာဘ်သတ်” ဆိုတဲ့ စကားပုံကို သတ်နုတ်တယ်၊
ဦးပဉ္ဇင်းလဲ ဒကာကြီး ဝေဘန်ပြောပြတော့ သံဝေဂအများ
ကြီး ရသွားတယ်”

“အဲဒီ သံဝေဂ များများရမှ ဘုရား၊ ရပြီးသား သံဝေဂ
လဲ ကြာရှည်ခံမှ ဘုရား၊ နို့ မဟုတ်လျှင် မှားတတ်တယ်”

“ကဲ ကဲ-ဦးပဉ္စင်းသဲ ရောက်စ-ညောင်းပြီ၊ ဒကာကြီး
တို့ကို ဦးပဉ္စင်းလက်သုံး တရား ၂-ဂါထာသဟောပြီး တော်
ကြစို့၊ နားကြစို့-”

“ဂုဏ်ရှိသူသည် ကဲ့ရဲ့ခြင်းကြောင့် ဂုဏ်မရှိသူ မဖြစ်
နိုင်၊ ထို့ကြောင့် မကဲ့ရဲ့ထိုက်ဘဲ ကဲ့ရဲ့သူကို အမျက်မထွက်
ရာ၊ ဂုဏ်မရှိသူသည် ချီးမွမ်းခြင်းကြောင့် ဂုဏ်ရှိသူ
မဖြစ်နိုင်၊ ထို့ကြောင့် မချီးမွမ်းထိုက်ဘဲ ချီးမွမ်းခြင်း
ကို မသာယာရာ”

“တစုံတယောက်သော မနှစ်သက်သူသည် ဂုဏ်ကို
ကဲ့ရဲ့ခြင်းဖြင့် ဖျက်ဆီးခြင်းငှာ မတတ်နိုင်၊ နှစ်သက်
သူသည် ချီးမွမ်းခြင်းဖြင့် တိုးပွားစေခြင်းငှာလည်း
မတတ်ကောင်း၊ ထို့ကြောင့် ထိုကဲ့ရဲ့ခြင်း ချီးမွမ်းခြင်း
နှစ်ခုကို အလေးမမူရာ” (စတုရရက္ခကျမ်း)

“ဆိပ်ကောင်းတယ် ဆရာတော်ဘုရား၊ ဒါပေမဲ့ အကောင်း
ကို လှူကြိုက်များ၏၊ ရအောင်လုပ်သူက နည်းတယ်ဘုရား၊
ဆရာတော်ဘုရားဘဲ စံပြလုပ်ပြီး ကျင့်သုံးပြစမ်းပါဘုရား”

“ဟား....ဟား.... ဒကာကြီးဥစ္စာကလဲ ကမ္ဘာကျော်ဆရာ
တော်ကြီး လက်ညှိုးထိုးပြီး ဦးပဉ္စင်းကိုချည်းဘဲ နှက်နေဒါ
ပါတဲလား”

“နှက်တာ မဟုတ်ပါဘူးဘုရား၊ အကျိုးလိုလို့ သတိပေး
ဒါပါ ဘုရား”

“ကဲ ကဲ—နောက်မှ တရားပွဲပြီးမှ သတိပေး၊ ညောင်းပြီ၊ အညောင်းဖြေအုံးမယ်”

“ရှေ့ဆောင် နွားလား၊ အကောက် သွားက၊
နောက်နွားတသိုက်၊ အကောက်လိုက်၏၊ ရှေ့ဦးနွားမူး၊
အဖြောင့်ကူးသော်၊ မထူးနောက်ပါ နွားတကာလည်း၊
ဖြောင့်စွဲမြစ်၌၊ ကူးနောက်လိုက်၏” (မဃဒေဝလင်္ကာ)

*

*

*

“ ရေဆွမ်းတုဉ်းပေးတယ် ဘုရား ”

(၄၀)

ဘုရားရှင် ဘုရားအဖြစ်သို့ ရောက်တော်မူပြီးနောက် လေ့
ဆယ်ငါးဝါ ကာလပတ်လုံး ဟောကြားတော် မူအပ်သော
ပိဋကတ်သုံးပုံ အလုံးစုံကို အဆီညှစ်၍ အနှစ်ထုတ်ယူသည်
ရှိသော် ဗောဓိပက္ခိယဘုရား ၃၇-ပါး ရ၏။ ယင်းကို အကျဉ်း
ချုံးပြန်သည်ရှိသော် ဝိသုဒ္ဓိ ၇-ပါး~~၏~~ ယင်းကို အကျဉ်းချုံး
ပြန်သည်ရှိသော် သီလ၊ သမာဓိ၊ ပညာ သိက္ခာသုံးပါး အကျဉ်း
တရား ရ၏။ အဓိသီလသာသနာ၊ အဓိစိတ္တသာသနာ၊ အဓိ
ပညာသာသနာ ဟူ၍လည်း ခေါ်၏။

ယင်းသိက္ခာသုံးပါး အကျင့်တရား သို့မဟုတ် သာသနာ သုံးရပ်ကို မိမိသန္တာန်တွင် တည်အောင်ကျင့်ပါလျှင် မိမိတွင် သာသနာတည်သည် မည်တော့၏၊ ပါရမီဖြစ်တော့၏၊ သို့မဟုတ်က သာသနာမတည်၊ ပါရမီမဖြစ်၊ နောက်ဘဝတွင်လည်း ပါရမီရင့်ဘို့ မလွယ်ကူချေ။

သို့ဖြစ်၍ ယခုဘဝ ဘုရားရှင်အဆုံးအမ သာသနာတော်ကြီးနှင့် ကြံ့ကြိုက်ခိုက် ယခုဘဝ၌ပင် အပါယ်သံသရာမှ လွတ်ထိုက်လျှင်လည်း လွတ်ရမည်၊ မလွတ်ထိုက်လျှင်လည်း နောင်ဘဝ၌၎င်း၊ နောက်ဘုရားသာသနာ၌၎င်း၊ လွတ်နိုင်ရန် ပါရမီမျိုးစေ့ကို အောင်မြင်စွာ ရစေရန် မှန်ကန်စွာ ကျင့်ကြံနိုင်ရမည်၊ ကျင့်ကားကျင့်၏၊ မမှန်ကန်လျှင်မူ အောင်မြင်သော ပါရမီမျိုးစေ့ မဖြစ်နိုင်။

ယခု ဘုရားသာသနာတော်ကြီး ထင်ရှားရှိစဉ်ပင် အကျင့်အမျိုးမျိုးရှိ၏၊ တချိန်က ကြံ့ခဲ၏၊ မြို့ကြီးတမြို့အနီးမှ ရွာကြီးတရွာတွင် မိမိတရားဟော၏၊ ပဌမ သုံးလေးရက် ဟောပြီး နောက်တနေ့တွင် ဒကာမကြီးတယောက် ရောက်လာ လျှောက်ထား၏—

“ဦးပဉ္စင်းဘုရား မနေ့ကဟောတဲ့ ရပ်ပြစ်ရှစ်ပါးတရား နာရတော့ တပည့်တော် သံဝေဂတွေပြင်ပြီး ညက အိပ်ဟောင် ကောင်းကောင်း မပျော်ဘူး ဘုရား”

“သံဝေဂဖြစ်တာနှင့် ဘာဖြစ်လို့ အိပ်မပျော်ရလဲ၊ သံဝေဂ မဟုတ်ဘဲ ကြောက်တာနှင့်တူတယ်”

“တပည့်တော်တို့ ဩကာသဆိုတိုင်း ရပ်ပြစ်ရှစ်ပါးကတော့ ပါနေဒါပါဘဲဘုရား၊ ဒါပေမဲ့ ယခု ဦးပဉ္စင်းဘုရား ဟောသလို အပ်ချမတ်ချမသိတော့ တပည့်တော်တို့ မကြောက်ဘူးဘုရား၊ ယခု ဦးပဉ္စင်းဘုရား ဟောလို့သိတော့ ရပ်ပြစ်ရှစ်ပါးက လွတ်တို့ဆိုဒါ တကယ်တော့ မလွယ်သေးပါလားလို့ သိသွားလို့ သိပ်ကြောက်သွားတယ်ဘုရား၊ ဒါ့ကြောင့် ဟိုတွေ့ ဒီတွေ့နဲ့ အိပ်မပျော်ဒါဘုရား”

“အင်း—ဒါ့ကြောင့် တရားနာသင့်ဒါပေါ့ ဒကာမကြီး၊ တချို့က တရားအားထုတ်ပြီး ရိပ်သာကပြန်လာတယ်ဆိုရင်ဘဲ အထင်ကြီးပြီး “တရားနာစရာမလိုတော့ဘူး” လို့ ပြောတတ်တယ်”

“တပည့်တော်တို့ကတော့ ဒီလိုမဟုတ်ပါဘူးဘုရား၊ တရားလဲ လေ့လာလိုက်စားပါတယ်၊ တရားပွဲကြုံလျှင်လဲ အမြဲနာပါတယ်၊ ယခုလဲ နေ့လည်၊ နေ့လည်ဆို အိမ်မှာမနေပါဘူးဘုရား”

“ဘယ်သွားနေသလဲ”

“တောင်ပေါ် သွားနေတယ်ဘုရား”

ဒကာမကြီးများ ရွာအနီးတွင် ကျောင်းကန် ဘုရားနှင့် စိမ်းလန်းသာယာ စိုပြေသော တောင်ကုန်းကလေး တကုန်းရှိ၏။

“တောင်ပေါ်မှာ အဖော်တွေ ရှိလား၊ ဘာသွားလုပ်နေသလဲ”

“တောင်ပေါ်မှာ တခြား အဖော်တော့ မရှိပါဘုရား
တော်တော် ‘အကျင့်ကောင်းတဲ့ ရသေ့တွေရှိတယ်’ ဘုရား၊
ပဌမတော့ သူတို့လဲ ဦးပဉ္စင်းတွေဘဲ ဘုရား၊ နောက်မှ ရသေ့
ဝတ်လိုက်တယ်”

မိမိမှာ ဦးပဉ္စင်းဘဝမှ ရသေ့ဝတ်လိုက်တယ်ဆိုတော့ စိတ်
ပျက်သွားသည်။ မှန်၏။ ဦးပဉ္စင်းဘဝမှ ရသေ့ ဝတ်ခြင်း၊ ရသေ့
ပေါ်လာခြင်းသည် သာသနာပျက်ခြင်း၊ သာသနာဆုတ်ခြင်း
ပင်မဟုတ်ပါလော။

“အင်း....အဲဒီရသေ့တွေ ဘယ်လိုကျင့်ကြံ ကြိုးကုတ်အား
ထုတ်ကြသလဲ ပြောစမ်းပါအုံး”

“အကျင့်တော်တော် ပြင်းထန်တယ်ဘုရား၊ တခါတခါ

“ရေဆွမ်းဘုဉ်းပေးတယ်ဘုရား”

မိမိမှာ အံ့အားသင့်သွား၏။ ဘယ်နှယ် ရေဆွမ်းလဲ၊ ရေ
သည် ဆွမ်းမဟုတ်၊ ဆွမ်းသည်လဲ ရေမဟုတ်၊ ရေသည် အကပ်
မခံဘဲ အချိန်မရွေး သောက်နိုင်၏။ ယင်းရေကို ဆွမ်းအဖြစ်
ဘုဉ်းပေးတယ်တဲ့၊ အင်း....ခက်ပြီ၊ မိမိသည် ရှေ့သို့ ဆက်၍
တာပြောရမည်နည်း၊ ရေဆွမ်းဘုဉ်းပေးဒါကို ထောက်ခံအား
ပေးရမည်လော၊ ကန့်ကွက်ပြောကြားရမည်လော၊ ထိုစဉ် ဒကာ
မကြီးက ဆက်ပြောပြန်၏။

“အမြဲ ဘုဉ်းပေးဒါကတော့ “ မီးလွှတ်ဘုဉ်းပေးတယ် ”
ဘုရား၊ ရေဆွမ်းကတော့ တခါတခါမှ ဘုဉ်းပေးပါတယ်
ဘုရား”

အင်း....လာပြန်ပြီ။ မီးလွတ်တဲ့၊ ဘယ်မီးမှ ဘယ်လိုလွတ်သလဲ မသိဘူး။ မိမိသည် ယင်းသို့ တွေးတော စဉ်းစားပြီး ဒကာမကြီးအား မေး၏။

“ဘယ်မီးမှ ဘယ်လိုလွတ်တဲ့ မီးလွတ်ကို ဘုဉ်းပေးလဲ ဒကာမကြီး”

“သူတို့ ဘုဉ်းပေးတဲ့ မီးလွတ်ဆိုဒါကဘုရား မီးဖြင့်မချက်တဲ့ အစားအစာတွေပေါ့ ဘုရား၊ သစ်သီး အမျိုးမျိုးပေါ့”

“အော်....အော်....အဲဒီသစ်သီးတွေက စားလောက်အောင် အလွယ်တကူဘဲ နေ့စဉ်ရရှိလား”

“ဒီလိုဘဲ ရှာရဒါပေါ့ဘုရား၊ တပည့်တော်က နံနက်ပိုင်း ဈေးမှာ ရှာဖွေဝယ်ယူပြီး တောင်ပေါ်တက်သွား၊ ဟိုမှာ နေ့လယ်နေ၊ ညနေမှ ပြန်ဆင်းလာတယ်ဘုရား”

“အင်း....အင်း၊ ဒကာမကြီး ရသေ့တွေ မီးလွတ်နဲ့ ဦးပဉ္ဇင်းတို့ မီးလွတ်နှင့်မတူဘူး”

“ဦးပဉ္ဇင်းဘုရားလဲ မီးလွတ်ဘုဉ်းပေးသလား ဘုရား”

ဒကာမကြီးမှာ မီးလွတ်စားတာကို အထင်ကြီးဟန် တူ၏ မိမိက ဦးပဉ္ဇင်းတို့ မီးလွတ်နှင့် မတူဘူးပြောတော့ အံ့သြသော အမူအရာနှင့် ပြန်မေးသည်။

“အင်း—ဟုတ်တယ်၊ ဦးပဉ္ဇင်းတို့ တောရကျောင်းမှာ အမြဲ မီးလွတ်စားတယ်”

“ဦးပဉ္ဇင်းဘုရား မီးလွတ်က ဘယ်လိုပါလဲဘုရား”

“ဦးပဉ္ဇင်းတို့ မီးလွတ်က ဒီလိုဒကာမကြီးရဲ့၊ ကျောင်းမှ၊ ဘာမှမချက်ဘူး၊ မီးလွတ်ဘဲ၊ ရွာထဲသွားဆွမ်းခံပြန်လာလျှင်

ထိုင်စားဘဲ၊ ထပ်ပြီးလဲမနှွေးဘူး၊ မချက်ဘူး၊ ရဒါ ထိုင်ပြီး စားဒါဘဲ”

“ရေနှွေးလဲ မဘုဉ်းပေးဘူးလားဘုရား”

“ရေနှွေးဘုဉ်းပေးရင် ကျောင်းက ဘယ်မီးလွှတ်မလဲ အားလုံးမီးလွှတ်ဘဲ၊ ရေလဲမီးလွှတ်၊ ဆွမ်းလဲမီးလွှတ်ဘဲ”

“ရသေ့တွေကတော့ ရေနှွေးသောက်တယ်နဲ့ တူတယ် ဘုရား”

“ဟာ—ဒါဖြင့် ဘယ်မီးလွှတ်မလဲ”

“ဦးပဉ္စင်းဘုရားတို့ မီးလွှတ်က တမျိုးဆိုဒါ ဟုတ်သား၊ ဘဲ ဘုရား”

“နောက်တမျိုးရှိသေးတယ် ဒကာမကြီး”

“အမိန့်ရှိပါအုံးဘုရား၊ ဦးပဉ္စင်းဘုရား ပြောဒါတွေက အဆန်းချည်းဘဲဘုရား”

“ဟာ....ဘယ်ကလာဆန်းရမှလဲ ဒကာမကြီး၊ နှစ်ပေါင်း နှစ်ထောင်ငါးရာကျော်ကဘုရားရဟန္တာများဘုဉ်းပေးသွားတဲ့ မီးလွှတ်နည်းဘဲဟာ”

“နောက်တမျိုး အမိန့်ရှိပါအုံးဘုရား”

“ယခုပြောခဲ့တဲ့ မီးလွှတ်က ပကတိမီးကို ပြောဒါနော် ဒကာမကြီး၊ နောက်ပြောမဲ့ မီးလွှတ်က ကိလေသာမီးကို ပြောမှာ”

“မှန်ပါ အမိန့်ရှိပါဘုရား”

“သူမြတ်တို့အားသော်လည်း လျှောက်ကန်ထိုက်တန်သော ဤစားဖွယ်သည် ခွေးစားကျင်း၌ စွန့်ပစ်အပ်သော အန်ဖတ်ကဲ့သို့ ဤအတူ တံတေး စသည်တို့နှင့် လုံးထွေး မွေ့နှောက်အပ်သည် ဖြစ်၍ မစင်ဖြစ်သည် တိုင်အောင် သွားလတ်”

“ရထားအိုကို မပြိုကွဲစေခြင်းငှာ လှည်းစားဆီပေးအပ်သကဲ့သို့ ထို့အတူ ဣရိယာပထ စက်ဘီးတင်ဆောင် ဤကိုယ်ကောင်ကို မပြိုကွဲစေခြင်းငှာ စားသောက်ဖွယ်ပေး၍ မွေးမြူအပ်၏”

“နှစ်ပါးစုံလည်း ဖြစ်ကုန်သော ထိုလှည်းနှင့် လှည်းစာတို့သည် အချင်းချင်း မသိကုန်သကဲ့သို့ ကိုယ်သည်၎င်း၊ စားသောက်ဖွယ်သည်၎င်း အချင်းချင်း မသိကုန်၊ ကိုယ်နှင့် စားသောက်ဖွယ် ၂-မျိုး လုံးတို့သည်လည်း ဓာတ် ၄-ပါး အစုတို့သာလျှင်တည်း”

“တင့်တယ် ကောင်းမွန်သော အဖိုးများစွာထိုက်သော ဤထမင်းသည်၎င်း၊ ဤဟင်းသည်၎င်း၊ ဤခွံသည်၎င်း၊ တခုသော ခံတွင်းပေါက်ဖြင့် ဝင်၍ ကိုးပေါက်ဒွါရ အမာဝတို့မှ ထွက်လေ၏”

“ဝမ်းတွင်းအစာအိတ်၌ တညဉ့်မျှ သိပ်သဖြင့် စက်သုပ်ရှုံရှာဘွယ် အဖြစ်သို့ ရောက်လတ်၊ ဖုံးလွှမ်းတူညီကာသော လူမမြင်ရာ၌ ရှက်စနိုးသော အခြင်းအရာဖြင့် စွန့်ပစ်ရ၏”

“ကြာဇဏ်၌ ဧရပေ ကံကဲ့သို့ရင်း၊ အနာဂံ ပထမ
လိမ္မိလျက် အသားနုတက်စေခြင်း ကဲ့သို့ရင်း၊ ရှာဖွေ
ခြင်း၊ ခံယူခြင်း၊ သုံးဆောင်ခြင်း၌ အတိုင်းအရှည်ကို
သိသည်ဖြစ်၍ အမြဲထင်မြင်သော သတိရှိလျက် တကွာ
မာန်ဖြင့် လိမ္မိကျ ခြင်းမရှိဘဲ သုံးဆောင်ရာ၏”

“အဲဒီလို ဆင်ခြင်စားရင် လောဘမီး ဒေါသမီး မမာဟ
မီးတွေ လောင်အုံးမလား ဒကာမကြီး”

“ဘယ်လောင်တော့မလဲ ဘုရား”

“အဲဒါလဲ- မီးလွတ်ဘဲပေါ့”

“မှန်ပါ၊ အရှင်ဘုရား အမိန့်ရှိမှဘဲ မီးလွတ်အမျိုးမျိုး
သိပါတယ်ဘုရား”

“ဒကာမကြီး ဘုရားရှင်ဟာ အကျင့်သုံးမျိုးကို ဟောခဲ့
ဘယ်၊ အဲဒါ ကိုယ်ကျင့်တဲ့အကျင့် ဘယ်အထဲပါလဲ တိုက်
ကြည့်၊ မကောင်းတဲ့အထဲပါရင် နောက်ဆုတ်၊ ကောင်းတဲ့
အထဲပါရင် တိုးကျင့်”

“မှန်ပါ အမိန့်ရှိပါတုရား”

အကျင့်သုံးမျိုး

“ရဟန်းတို့ အကျင့်တို့သည်—

၁။ မြဲမြံစွာယူသောအကျင့်၊

၂။ မိမိကိုယ်ကို လောင်မြိုက်စေတတ်သောအကျင့်၊

၃။ အလယ်အလတ်ဖြစ်သော အကျင့်ဟူ၍ ၃-မျိုးတို့
ရှိကုန်၏”

“ရဟန်းတို့ ဤလောက၌ အချို့သော သူသည်
 “ ကာမဂုဏ်တို့သည် အပြစ်ရှိ ” ဤသို့ ဆိုလေ့ရှိ၏။
 ဤသို့ယူလေ့ရှိ၏။ ထိုပုဂ္ဂိုလ်သည် ကာမဂုဏ်တို့၌
 သုံးဆောင်ခံစားခြင်းသို့ ရောက်၏။ ရဟန်းတို့ ဤအ
 ကျင့်ကို လောဘ၏အစွမ်းအားဖြင့် မြဲမြံစွာ ယူအပ်
 သော အကျင့်ဟု ဆိုအပ်၏”

“ရဟန်းတို့ ဤလောက၌ အချို့သော သူသည်
 အဝတ်မဝတ်ဘဲ နေ၏။ လွတ်လပ်စွာ ကျင့်၏။ အရှင်
 ရုပ်ပါဦးလော့ ဆိုသူ၏ ဆွမ်းကိုမခံ၊ ပင်ဖိတ်သော
 ဆွမ်းကိုမခံ၊ ငါး၊ မစား၊ အမဲ၊ မစား၊ ခုနစ်အိမ်၌သာ
 ဆွမ်းခံ၏။ ခုနစ်လုပ်သာစား၏။ ခုနစ်ရက်ခြားလည်း
 အစား၏။ ဟင်းရွက်ဖိမ်းကို သော်လည်း စား၏။
 ထမင်းရေကိုသော်လည်း သောက်နေ၏။ တောသစ်မြစ်
 သစ်ဘီးကို စားလျက် မျှတနေ၏။ ကြွေကျတော
 သစ်သီးကို စားလျက်နေ၏။ ဆူးအခင်းပေါ်၌ အိပ်၏။
 ဤနည်းဖြင့် ဤသို့သဘောရှိသော ကိုယ်ကို အလွန်
 အမင်း ပူပန်စေသော များစွာသော အကျင့်ကို
 မပြတ်အားထုတ်လျက် နေ၏။ ရဟန်းတို့ ဤအကျင့်ကို
 မိမိကိုယ်ကို လောင်မြိုက်စေတတ်သော အကျင့်ဟု
 ဆိုအပ်၏”

“ရဟန်းတို့ ဤသာသနာတော်၌ ရဟန်းသည်
 မဖြစ်သေးသော အကုသိုလ်တရားယုတ်တို့ကို မဖြစ်စေ
 ရန်၊ ဖြစ်ပြီးသော အကုသိုလ်တရားယုတ်တို့ကို ပယ်ရန်၊

မဖြစ်သေးသော ကုသိုလ်တရားတို့ကို ဖြစ်ပေါ်စေရန်၊
ဖြစ်ပြီးသော ကုသိုလ်တရားတို့ကို တည်တံ့စေရန်၊
မပျောက်ပျက်စေရန်၊ ကြီးပွားစည်ပင်ရန်၊ ပြည့်စုံစေရန်၊
ကုသိုလ်ဆန္ဒကို ဖြစ်စေ၏။ လုံ့လပြု၏။ ဝီရိယ စိုက်
ထုတ်၏။ စိတ်ကို ပင့်မြှောက်၏။ ကြိုးစား၏”

“ဆန္ဒ-ဝီရိယ-စိတ်-ပညာကို အကြီးအမှူးပြု၍ ဖြစ်
သော သမာဓိ၊ အားထုတ်ခြင်း ဝီရိယဟူသော သင်္ခါရ
နှင့်ပြည့်စုံသော ဣဒ္ဓိပင်္ဒကို ပွားများ၏”

“ဣန္ဒြေငါးပါး၊ ဗိုလ်ငါးပါး၊ ဗောဇ္ဈင် ခုနစ်ပါး၊
မဂ္ဂင်ရှစ်ပါးတို့ကို ပွားများ၏။ ရဟန်းတို့ ဤအကျင့်
ကို အလယ်အလတ်ဖြစ်သော အကျင့်ဟု ဆိုအပ်၏”

“အဲဒါ အကျင့်သုံးမျိုးဘဲ ဒကာမကြီး၊ မီးလွှတ်စားတဲ့
အကျင့်တို့၊ ရေဆွမ်းဘုဉ်းပေးတဲ့ အကျင့်တို့ ဘယ်အမျိုးထဲ
ပါပမလဲ”

“နံပါတ်နှစ် မိမိကိုယ်ကို လောင်မြိုက် စေတတ်သော
အကျင့်ထဲ ပါလိမ့်မယ်နဲ့ တူတယ်ဘုရား”

“အင်း.....အနမတဂ္ဂသံသရာ၌ ကျင်လည်ပြေးသွား မျော
ပါးနှစ်မွှန်း၍ နေကြရကုန်သော သတ္တဝါတို့အား ကမ္ဘာတေ့
အသင်္ချေ အသင်္ချာကုန်ပါသော်လဲ တကြိမ်တခါမျှ တွေ့ဘို့ရန်
ကြုံဘို့ရန် ခဲယဉ်းလှသော ဘုရားရှင်ပွင့်ခြင်းနှင့် သူတော်
ကောင်းတရား ကြားနာရခြင်းဆိုတဲ့ ခဏ ၂-ပါး တို့နှင့်
ကြုံကြိုက်နေကြရပါလျက် ယင်းခဏ နှစ်ပါးတို့၏ အဆီအနှစ်

ဩဇာကို သုံးဆောင်ခံစားကြရန် မှန်ကန်သော ကျင့်ကြံမှု ပဋိပတ်နည်းလမ်းရောက်ဘို့ မလွယ်ဘူး ဒကာမကြီး”

“မှန်ပါဘုရား မလွယ်ပါဘူး”

“အင်း.... အဲဒါ - နံပါတ်သုံးအကျင့် ဖြစ်အောင် ကြိုးစားအုံး”

“မှန်ပါဘုရား”

“ကဲ - သွားတော့....သွားတော့....ညောင်းပြီ”

* ဗုဒ္ဓသာသနာ ကြုံဆဲခါ မှန်စွာ ကျင့်ကြံနိုင်စေသော်၊

* သာသနာတိုင်းမှ ကျင့်လုံက နေအံ့ကျ မှန်ဘို့
မလွဲနော်။

+

+

+

“ချိုးအစာကောက်သလိုဘဲ”

(၄၁)

ယခုခေတ်တွင် တရားပွဲသည် နှစ်မျိုးနှစ်စားရှိ၏။ ယင်းမှာ နိုင်ငံရေးတရားပွဲ နှင့် သာသနာရေးတရားပွဲပင် ဖြစ်၏။ ယင်းသို့ တရားပွဲ ၂ မျိုးရှိရာ ဟောပြောမှုလဲ ၂ မျိုးကွဲအောင် ဟောမှသာ အသက်ဝင်၍ စိတ်ဝင်စားမည် အကျိုးရှိမည် ဖြစ်၏။

မှန်၏။ နိုင်ငံရေးတရားပွဲမျိုး ဟောရာ၌ အများအားဖြင့် လူထုပရိသတ်ကို စိတ်တက်ကြွပြီး နိုးကြားလှုပ်ရှားလာအောင် လက်ခုတ်သံ တဖြောင်းဖြောင်းနှင့် ဩဘာသံ တညံ့ညံ့ဖြစ်အောင် ဟောနိုင်ဘို့ လို၏။

ယင်းသို့ဖြစ်အောင် ဟောရာ၌ ဟောသူသည် မိမိတွင်ရှိသော ကိုယ်လက်အင်္ဂါတွေကို အသုံးချ၍ ဟန်အမူအရာနှင့် ဟောပြောလျှင် ပိုမို၍ ထိရောက်၏။ အောင်မြင်၏။ တရားနာသူ လူထုပရိသတ် စိတ်ဝင်စား၏။

သို့ဖြစ်၍ တရားဟောစဉ် လက်ကိုမြှောက်သင့်မြှောက်ရ၏။ ခါသင့်ခါရ၏။ လက်ဖြင့် စားပွဲကို ထုသင့် ထုရ၏။ ရိုက်သင့် ရိုက်ရ၏။ ခေါင်းခါသင့် ခါရ၏။ ခေါင်းငြိမ့်သင့် ငြိမ့်ရ၏။ ကိုယ်ယိမ်းသင့် ယိမ်းရ၏။

သာသနာရေး တရားပွဲမျိုး ဟောရာ၌မူ ယင်းသို့ဟောလျှင် အဆင်မပြေပေ။ မှန်၏။ သာသနာရေး တရားပွဲမျိုးမှာ ထကြွသောင်းကြမ်းနေသော ကိုယ်၊ နှုတ်၊ စိတ်ကြမ်းတမ်းမှုတွေကို ငြိမ်သက်နည်း ဟောရခြင်း ဖြစ်ရ၏။

ယင်းသို့ဖြစ်၍ ဟောပြောသူသည် မိမိတွင်ရှိသော ကိုယ်လက် အင်္ဂါတွေကို ငြိမ်သက်နိုင်သမျှ ငြိမ်သက်အောင် လေ့ကျင့်ထားဘို့ အရေးကြီးသည်။ သို့မှသာ မိမိဟောသည့် တရားနှင့် မိမိအမူအရာမှာ ထပ်မံဟပ်မိ၍ ထိရောက်မည်။ အောင်မြင်မည်။ ပရိသတ် စိတ်ဝင်စားမည်။

သို့ဖြစ်၍ သာသနာရေးတရားပွဲ ဟောသူသည် ခေါင်းမလှုပ်သင့်။ ကိုယ်လက် မလှုပ်သင့်။ ကိုယ်နေ၊ ငြိမ်သက်ရမည်။

ငါသည် တရားနာပရိသတ်တွေကို ကိုယ်၊နှုတ်၊စိတ် ငြိမ်သက်
နည်းကို ဟောပြောနေသူဖြစ်၍ ငါ့ကိုယ်ထိုင် ငြိမ်သက်မှု
ဖြစ်မည်ဟု အမြဲသတိရှိကာ ဟောရမည်။

မှန်၏။ နိုင်ငံရေးတရားနာ ပရိသတ်ရော၊ သာသနာရေး
တရားနာပရိသတ်ပါ ပရိသတ် ၂ မျိုးလုံးသည် တရားနာစဉ်
အခါ တရားကိုသာ နာလိုသည်မဟုတ်။ တရားဟောပြောသူ
ကိုလည်း ကြည့်လိုမြင်လိုသည်။ တရားနာပရိသတ်သည် အများ
အားဖြင့် မျက်စိကိုဖွင့်၍ ဟောပြောသူကို ကြည့်၍ နာကြ၏။

ယင်းသို့ ကြည့်ရာ၌ ဟောပြောသူသည် အဟောအပြော
နှင့် အမူအရာ ဟပ်၊မဟပ်၊ သို့မဟုတ် အဟောအပြောနှင့်
အလုပ် ညီ၊မညီကို လက်တွေ့မျက်မြင် စူးစမ်းလို၍လဲ ဖြစ်၏။

ပရိသတ်သည် စိတ်ဝင်စားလျှင် စိတ်ဝင်စားသလို ချီးမွမ်း
စကား ပြောကြား၍ စိတ်မဝင်စားလျှင်လည်း စိတ်မဝင်စား
သလို ကဲ့ရဲ့စကား ပြောကြားလေ့ရှိ၏။

မှန်၏။ မိမိသည် တခါက မြို့ကြီးတမြို့တွင် တရားဟော
တရားပြနေ၏။ တရားပွဲပြီးသော် မိမိကျောင်းသို့ ပြန်လာ၏၊
မကြာမီ ဒကာကြီးတယောက် ရောက်လာ၍ ဦးချကာ ထိုင်၏။
ပြီးသော် လျှောက်၏—

“ဦးပဉ္ဇင်း တရားဟောဒါ တယ်အရေးကြီးပါလား”

“ပြောမှ ပြောပလေ ဒကာကြီးရယ်၊ တရားဟောဒါ
အရေးအကြီးဆုံးပေါ့၊ ဘယ်နှယ်အရေးမကြီး ရှိပါ့မလဲ၊ လူ
အများကို ဟောရဒါဘဲဟာ၊ ယခုမှ အထူးအဆန်း ဒကာကြီး
က ဘာအကြောင်းထူး တွေ့မြင်၊ သိရှိလာလို့ လာပြောဒါလဲ”

“ခုနက တရားပွဲပြီးတော့ ဟိုစင်္ကြံထဲ တပည့်တော်သွား
တယ်၊ ဟိုမှာလူ ၃ ယောက် တရားဆွေးနွေး စကားပြောနေ
ဒါ ကြားခဲ့တယ်”

“အင်း-ဘယ်လိုကြားခဲ့လဲ ပြောစမ်းပါအုံး”

“တယောက်က ရှောက်ပြောနေတယ်၊ ဘယ်ဆရာတော်
တရားဟောဒါက ဘယ်လိုစသည် ရှောက်ပြောနေတော့ နား
ထောင်ကြည့်တယ်၊ နောက်ဆုံးတခု မှတ်မိခဲ့ဒါကတော့ ဘယ်
ဆရာတော်ကြီး တရားဟောဒါကလဲ “ချိုးအစာကောက်သလို
ဘဲ”တဲ့ ဘုရား၊ ကဲ့ရဲ့သံ ကြားခဲ့ရတယ်”

“အင်း-ဦးပဉ္စင်းတို့ ဟောနေတဲ့ တရားတော်ကို “သဒ္ဓမ္မ”
သုတော်ကောင်းတရားလို့ ခေါ်တယ်မဟုတ်လား”

“တင်ပါဘုရား”

“အင်း-အဲဒီ သုတော်ကောင်းတရား ကျင့်ကြံကြိုးကုတ်
အားထုတ်သူကို ပါဠိလို “သန္တ” မြန်မာလို သုတော်ကောင်း
ခေါ်တယ်၊ ပါဠိလိုကတော့ သိပ်ရှင်းတယ် ဒကာကြီး”

“အမိန့်ရှိပါအုံး ဘုရား”

“ပါဠိလို သန္တ = မြန်မာလို ကိုယ်, နှုတ်, စိတ်ငြိမ်သူလို့
အဓိပ္ပာယ်ရတယ်၊ ဒါ့ကြောင့် သူတပါးကို သန္တ = သုတော်
ကောင်း ဖြစ်အောင် ဟောပြောသူဟာ ကိုယ့်မှာ တရားနာသူ
စိတ်ကျလောက်အောင် ပဌမဦးဆုံး သန္တ = သုတော်ကောင်း
ဖြစ်ဘို့ သို့မဟုတ် ကိုယ်,နှုတ်,စိတ်ငြိမ်သက်ဘို့ အရေးမကြီး
ဘူးလား”

“သိပ်အရေးကြီးဒါပေါ့ ဘုရား၊ ဒါဖြင့် ဦးပဉ္စင်း အဲဒီ သန္တအကြောင်း တပည့်တော်ကို နည်းနည်းဟောပြပါလား ဘုရား”

“ကဲ-ဒါဖြင့် ရိုရိုသေသေ နားစိုက်မှတ်သား”

“တင်ပါ၊ မှတ်သားပါမယ် ဘုရား”

“သန္တပုဂ္ဂိုလ်”

“အသင့်အားဖြင့် သိ၍ ကိလေသာမှ လွတ်သော လောကဓံကြုံလည်း မတုန်လှုပ်သော ပုဂ္ဂိုလ်၏စိတ်သည် သန္တ ငြိမ်သက်၏၊ စကားသည်လည်းသန္တ-ငြိမ်သက်၏၊ ကိုယ်အမူအရာသည်လည်းသန္တ-ငြိမ်သက်၏” (အရဟန္တ ဝဂ်-ဓမ္မပဒ)

“ပညာရှိတို့သည် ကိုယ်ကိုစောင့်စည်းကုန်၏၊ ထိုမှ တပါး နှုတ်ကို စောင့်စည်းကုန်၏၊ ပညာရှိတို့သည် စိတ်ကို စောင့်စည်းကုန်၏၊ ထိုပညာရှိသို့သည် စင်စစ် ကောင်းစွာ ထက်ဝန်းကျင်မှ စောင့်စည်းကုန်၏ ” (ကောဓဝဂ်-ဓမ္မပဒ)

“ငြိမ်သက်သော ကိုယ်ရှိသော ငြိမ်သက်သော နှုတ်ရှိသော ငြိမ်သက်သော စိတ်ရှိသော၊ ကောင်းစွာ တည်ကြည်သော ပျိုအန်အပ်ပြီးသော လောကီ အာမိသရှိသော ရဟန်းကို ဥပသန္တ ငြိမ်သက်သော ရဟန်းဟူ၍ ဆိုအပ်၏” (ဘိက္ခုဝဂ်-ဓမ္မပဒ)

“နေပါအုံး ဦးပဉ္ဇင်းရယ်၊ ကိုယ်ကတော့ မလှုပ်ဘူး၊ သန္တ
ငြိမ်သက်ပါပြီတဲ့၊ တရားဟောနေတော့ နှုတ်က လှုပ်နေတယ်
မဟုတ်လား၊ ဘယ်လိုသန္တ ဖြစ်မလဲ”

“အင်း-ဒကာကြီး မေးဒါပေးစရာဘဲ၊ အမေးသိပ်ကောင်း
တယ်၊ ဒီနေရာမှာ သန္တဖြစ်ပုံက ဒီလို ဒကာကြီးရဲ့၊ ကိုယ်က
နေ စပြောမယ်နော်”

“တင်ပါဘုရား၊ အမိန့်ရှိပါ”

“ကိုယ်ဖြင့် သူ့အသက်သတ်ခြင်း၊ သူ့ဥစ္စာခိုးခြင်း၊ သူတပါး
ကာမကို ကျူးလွန်ခြင်း မရှိဘဲ ရှောင်ကြဉ်ပြီးတော့ ကာယ
သုစရိုက်တရား ဖြည့်ကျင့်နေလျှင် ကိုယ်သန္တဖြစ်တယ်ပေါ့”

“တင်ပါဘုရား”

“နှုတ်ဖြင့် မုသားပြောခြင်း၊ ဂုံးတိုက်ခြင်း၊ ကြမ်းကြမ်း
တမ်းတမ်း ပြောဆိုခြင်း၊ ဆဲရေးတိုင်းထွာခြင်း၊ အကျိုးမရှိ
ပြိန်ဖျင်းတဲ့စကားတွေ ပြောကြားခြင်းမှ ရှောင်ရှားပြီး ဝဇီ
သုစရိုက် တရားတွေ ဖြည့်ကျင့်နေလျှင် သန္တပေါ့၊ နားလည်
လွယ်အောင် ပြောလျှင် သမ္မာဝါစာဖြစ်လျှင် နှုတ်သန္တပေါ့”

“တင်ပါဘုရား၊ အမိန့်ရှိပါဘုရား”

“အဲဒါထက် တရားဟောတဲ့ နေရာမှာ ဒေါသသံ-မာနသံ
မေနှာ မမာကြောလွန်းဘဲ လောဘသံ တဏှာသံမေနှာ မချဲ့
လွန်း၊ မခရာလွန်း၊ မတာလွန်း၊ မညှုလွန်း၊ မဆဲ့လွန်း၊ သတင်သံ
မဆန်လွန်းဘဲ မူလအရှိသံနှင့် ပြုပြီသသ ရွတ်ဆိုဟောပြောခြင်း
ဘဲ၊ လောဘစွန်း၊ ဒေါသစွန်းဆိုတဲ့ အစွန်း ၂ ပါးလွတ်ပြီး
မဇ္ဈိမပဋိပဒါကျကျ ဟောလျှင် နှုတ်သန္တဘဲပေါ့”

“မဇ္ဈိမ ပဋိပဒါကလဲ ဟောတဲ့နေရာမှာတောင် အရေးကြီးပါလားဘုရား”

“အို-ဒကာကြီးကလဲ မဇ္ဈိမပဋိပဒါဆိုဒါ ကိုယ်မှာလဲ အရေးကြီးတယ်၊ နှုတ်မှာလဲ အရေးကြီးတယ်၊ စိတ်မှာလဲ အရေးကြီးတယ်၊ အားလုံး နေရာတကာ အရေးကြီးတယ်”

“ဒါနဲ့ ခုနက စိတ်သန္တ မပြောရသေးဘူး ဘုရား၊ အမိန့် ဆက်ရှိပါအုံး ဘုရား”

“အင်း-စိတ်သန္တဆိုဒါက စိတ်ဖြင့် သူတပါးစည်းစိမ်ကို မတရားလိုချင်ခြင်း၊ သူတပါးကို ပျက်စီးစေလိုခြင်း၊ မှားသော မိစ္ဆာဒိဋ္ဌိ အယူရှိခြင်းများကင်းပြီး မနောသုစရိုက်နှင့် ပြည့်စုံလျှင် စိတ်သန္တဘဲပေါ့”

“ဒါဖြင့် တရားဟောတဲ့ပုဂ္ဂိုလ်မှာ မဇ္ဈိမ ပဋိပဒါကျကျ တရားရှိလား မရှိလားဆိုဒါ ကိုယ်၊နှုတ်၊စိတ် အကဲခတ်ကြည့်ရင် သိနိုင်ပါပေါ့ဘုရား”

“အင်း-အကဲခတ်တဲ့ လူကတော့ တိုက်ချိုက်အားဖြင့် ကိုယ်နဲ့ နှုတ်ဘဲ အကဲခတ်နိုင်မှာပေါ့၊ စိတ်ကို တိုက်ချိုက် ဘယ်အကဲခတ်နိုင်မလဲ၊ ကိုယ်၊နှုတ်သန္တ မဖြစ်ထာ ဖြစ်ထာကြည့်ပြီး စိတ်ကို အကဲခတ်ရမှာဘဲ”

“ဒါကတော့ ဟုတ်ပါတယ်ဘုရား”

“ကဲ-ဒါဖြင့် ဒကာကြီး ရှေးက သူတော်ကောင်းသန္တတို့ရဲ့ နည်းမှီးပြီး သွားကျင့်ပေတော့”

“အဲဒီ သူတော်ကောင်းသန္တတို့ရဲ့နည်းကို အမိန့်ရှိပါအုံး ဘုရား”

“ဒကာကြီးမှလဲ အမိန့်ရှိပါအုံးချည်းဘဲ၊ တခါမှ ဒကာကြီး ဘတ်မှတ်ထားဒါကလေးတွေ ထုတ်ပြီးမပြောဘူး”

“ဘတ်တော့ ဘတ်ထားဘဲဘုရား၊ မမှတ်မိဘူး”

“ကဲဒါဖြင့် နားထောင်”

“သုတော်ကောင်းသန္တသည် ရှာ၌ ဆဲရေးသူ ရှိခိုးသူ ၂ ဦးကို တူမျှသော အဘို့ရှိအောင် ပြုရာ၏။ ဆဲရေးသူ အပေါ်၌ စိတ်ဖြင့် ပြစ်မှားခြင်းကို စောင့်ရှောက်ရာ၏။ ရှိခိုးခြင်းကြောင့် ထောင်လွှားတက်ကြွမှု မရှိရာ”

(စတုရာရက္ခကျမ်း)

“သုတပါးတို့၏ ပြစ်မှားခြင်းကို ခံရသော သုတော်ကောင်း သန္တသည် ရဟန်း သံဃာနှင့် များစွာသော လူတို့၏ များစွာဆဲဆိုသောစကားကို ကြားရသည်ရှိသော် ကြမ်းကြုတ်သောစကားဖြင့် တဖန်ပြန်၍ မပြောဆိုရာ၊ မှန်၏။ သုတော်ကောင်း သန္တတို့သည် ဆန့်ကျင်ဖက် အမှုမျိုးကို ပြုလုပ်ရိုး မရှိကြကုန်” (စတုရာရက္ခကျမ်း)

“ဂင်္ဂါမြစ်ကြီးကို မြက်မီးရှူးဖြင့် ပူစေခြင်းငှာ မတတ်နိုင်ရာ သက္ကဲ့သို့ သုတော်ကောင်း သန္တတို့၏ စိတ်သည် သုယုတ်မာစကားတို့ကြောင့် ဖောက်ပြန်ခြင်းသို့ မရောက်နိုင်ချေ” (စတုရာရက္ခကျမ်း)

“ကျောက်အတိ ပြီးသော ကျောက်တောင်ကြီးသည် ပတ်ဝန်းကျင် တိုက်ခတ်သော လေတို့ကြောင့်

ဘယ်အခါမှ မလှုပ်ရှားနိုင်သကဲ့သို့ သူတော်ကောင်း
သန္တတို့၏ စိတ်နှလုံးသည် ချီးမွမ်းခြင်း ကဲ့ရဲ့ခြင်းတို့
ကြောင့် ဖောက်ပြန်သောသဘောမျိုး မဖြစ်နိုင်ပေ”

(စတုရာရက္ခကျမ်း)

“မြစ်အတွင်းဝယ် လှေငယ်-လောင်းငယ်တို့သည်
လှိုင်းတံပိုးတို့ကြောင့် မြင့်တု၊ နိမ့်တု၊ လှုပ်ရှား၊
ခုံပေါက်ကုန်၏။ လှေသင်္ဘောကြီးတို့သည်ကား လှိုင်း
တံပိုးတို့ကြောင့် မလှုပ်ရှားနိုင်ကုန်သကဲ့သို့—

“လောက၌ ချီးမွမ်းခြင်း ကဲ့ရဲ့ခြင်းတို့ကြောင့် သူ
ယုတ်မာသည်သာလျှင် ကြွတု၊ နိမ့်တု၊ တုန်လှုပ်ကုန်၏။
အမြော်အမြင် ပညာရှိသော သူတော်ကောင်း သန္တတို့
သည်ကား ကြီးကျယ်လှစွာသော ချီးမွမ်းခြင်း ကဲ့ရဲ့
ခြင်းတို့ကြောင့်သော်လည်း တုန်လှုပ်ခြင်းမရှိကုန်”

(စတုရာရက္ခကျမ်း)

“ဦးပဉ္စင်း သူတော်ကောင်း သန္တဖြစ်၍ မလွယ်ပါလား
ဘုရား”

“ဒကာကြီးကို ဦးပဉ္စင်းက လွယ်တယ် ဘယ်တုန်းက ပြော
လို့လဲ”

“ဘယ်တုန်းကမှ မပြောပါဘူး ဘုရား”

“ဒါကြောင့် ဦးပဉ္စင်းခဏ၊ ခဏပြောဒါက သူတော်ကောင်း
သန္တ အမည်ခံချင်ရင် သူတော်ကောင်းသန္တနဲ့ တူအောင်
နေထိုင်ကျင့်သုံးနိုင်မှ ကောင်းတယ်။ သို့ ဟုတ်လျှင် ရှေးက

တကဲ့ သူတော်ကောင်းသန္တခေါ် ကိုယ်အတွက်နဲ့ အထင်သေး
ခံရမယ်လို့”

“ဒါဖြင့် ဦးပဉ္စင်းလဲ သူတော်ကောင်းသန္တ မဟုတ်သေး
ဘူးပေါ့”

“မဟုတ်သေးလို့ တောထဲသွားကျင့်နေဒါပေါ့၊ ဗုဒ္ဓရင်
တောမှခွာပြီး အေးအေးနေမှာပေါ့”

“ကဲ-ဒါဖြင့် တပည့်တော် ယောဂီကျောင်းသွားပြီး သန္တ
ဖြစ်အောင် ကျင့်တော့မယ်ကုရား”

ဒကာကြီးမှာ ပြောပြောဆိုဆိုပင် ရှိခိုးဦးချ၍ ဆ,ကာ
ယောဂီကျောင်းဆီသို့ သွားတော့၏။ မိမိမူကား အနားဖြေ
လျက် ကျန်ရစ်ခဲ့တော့၏။

* မိမိကိုယ်နော် သန္တခေါ် သူတော်ဖြစ်အောင် ကျင့်
စေသော်။

* သူတော်သန္တ ဖြစ်လေမှ စတင်သက် အေးလိမ့်
သော်။

“ရဟန္တာကိုရင် ကစားသေးလားဘုရား”

(၄၂)

တနေ့သောနေ့လည်ခင်းတွင် ဖြစ်၏။ မိမိသည် ခြေထောက် နာသဖြင့် ခြေထောက်ကို မြန်မာစုံတ်ဆေးနှင့် ကိုယ် ဘာသာ ကိုယ် ထိုးနေသည်။ ထိုစဉ် အမှတ်မထင် တရားနာပရိသတ်မှ ဒကာတယောက် ရောက်ရှိလာပြီးလျှင် ပြဿနာတခု ပေါ် လာသည်—

“ရဟန္တာကိုရင် ကစားသေးလား ဘုရား ”

“ဟာ- ဘယ်ကလာ ကပ်သီးကပ်သပ် ရဟန္တာကိုရင် ကစားရမလဲ”

“ဦးပဉ္စင်းကသာ မကစားဘူးပြောတယ် တပည့်တော်က နိုင်ငံကျော် စာရေးဆရာကြီးတယောက်ရဲ့ စာအုပ်ထဲမှာ သေ သေချာချာဘတ်ဖူးထားတယ်ဘုရား”

“အို— နိုင်ငံကျော်စာရေးဆရာကြီးတယောက်ရဲ့ စာအုပ် ထဲ ဘတ်ဖူးထားဒါနဲ့ ရဟန္တာကိုရင် ကစားတယ်ဆိုဒါ မှန်ရ ရှေ့လား”

“မမှန်ဘူးလားဘုရား”

“ဘယ်ကလာ မှန်မှလဲ၊ အကြီးအကျယ်မှားတယ်”

“ဦးပဉ္စင်း ဒါဖြင့် ရဟန္တာကိုရင် ကစားတယ် မကစား ဘူးဆိုတဲ့ ပြဿနာကို အတိအကျ ဖြေရှင်းပေးပါလားဘုရား”

“ဖြေရှင်းပေးဘို့ ပြဿနာအစအနတော့ ပြောအုံးမှပေါ့”

“ဘယ်လိုအစအနပြောရမှလဲဘုရား”

“ဘယ်ရဟန္တာကိုရင် ဘယ်မှာကစားတယ် ဆိုဒါတော့ ပြောမှပေါ့၊ ဒါမှ တွေးတောဆင်ခြင်ထောက်ဆစရာ ရှာပြီး ဖြေရှင်းနိုင်မှာပေါ့”

“အော်-ဟုတ်သားဘဲဘုရား၊ အဲဒါ တပည့်တော် ချွတ် ယွင်းချက်ပါဘဲဘုရား၊ ဟိုကိုရင်ဘုရား၊ ရှင်ပေါဠိလကြီးကို တရားပြတဲ့ ရဟန္တာကိုရင်ပေါ့ ကစားတာ”

“ကဲ-ပြောစမ်းပါအုံး ကစားပုံကို ဘယ်ပုံကစားသလဲ”

“ရှင်ပေါဠိလကြီး တောထဲရောက်တော့ ထေရ်ကြီးတွေက ကမ္မဋ္ဌာန်းမပေးဘဲ “မီးတင်းကုတ်တွင် ၇-နှစ်အရွယ်မျှသာရှိ သေးသော ကစားနေသည့် သာမဏေထံသို့ ညွှန်လိုက်၏” လို့ ကစားပုံ တွေ့တယ်ဘုရား”

“ဒီရှင်ပေါဠိလကြီးနှင့် ပတ်သက်ပြီး အမျိုးမျိုးကိုယ်လို သလို ဆွဲပြောနေကြတယ်၊ ခုလဲ ကိုရင်နဲ့ လိုသလို ဆွဲပြော ပြန်ပြီ”

“အဲဒါ အရှင်ဘုရား ရှင်းပေးပါလားဘုရား”

“ကဲ-နားထောင်၊ မူရင်းဓမ္မပဒအဋ္ဌကထာလာတိုင်း ရှင်း ပြပေးမယ်”

“ရှင်းပါဘုရား”

“ရှင်ပေါဠိလ”

“ရှင်ပေါဠိလကြီးဟာ ဝိဟသီဘုရားရှင်မှစ၍ ယခုဘုရား ရှင်တိုင် ဘုရားရှင် ၇-ဆူ သာသနာတော်မှာ ပိဋကတ်သုံးပုံ ဆောင် ရဟန်းငါးရာတို့၏ စာချချည်းဖြစ်ခဲ့တယ်၊ ကျွတ်တမ်း

ဝင်မည့်ပုဂ္ဂိုလ်ဘဲ၊ သို့သော် အရှင်မြတ်ဟာ ဝိပဿနာတရား အားမထုတ်ဘူး၊ ဒါကို ဘုရားရှင်သိလို့ စဉ်းစားတယ်—

“ဤပေါဠိလရဟန်းအား မိမိ၏ဒုက္ခမှ ထွက်မြောက် ရေးကို ပြုကျင့်အံ့ဟု စိတ်မျှမဖြစ်ဘဲရှိ၏။ သူ့ကို ထိတ် လန့်သံဝေ ဖြစ်စေအံ့”

“အဲဒီလို စဉ်းစားကြံစည်ပြီး ရှင်ပေါဠိလကြီး ဘုရားရှင်ထံ လာတိုင်းပြန်တိုင်း ဘုရားရှင်က ခေါ်တယ်—

“အချည်းနှီးသော ပေါဠိလ လာလော့၊ အချည်း နှီးသော ပေါဠိလ ထိုင်လော့၊ အချည်းနှီးသော ပေါ ဠိလ သွားလော့၊ အချည်းနှီးသော ပေါဠိလ သွား၏”

“အဲဒီလို ခေါ်ဝေါ်ပြောဆိုတော့ ရှင်ပေါဠိလကြီးက စဉ်းစားတယ်—

“ငါသည် အဋ္ဌကထာနှင့်တကွ ပိဋကတ်သုံးပုံကို ဆောင်တယ်၊ ရဟန်းငါးရာတို့၏ ဂိုဏ်းကြီး ၁၈ ဂိုဏ်း မှာ စာချလဲ ဖြစ်တယ်၊ သို့ပါလျက် ငါ့ကို ဘုရားရှင် က မြှောက်ပင် အချည်းနှီးသော ပေါဠိလလို့ ခေါ် တယ်၊ စင်စစ် ငါ့ကို စျာန်မဂ်ဖိုလ် စသော တရား အထူးမရှိလို့ ဒီလိုခေါ်ဒါဘဲ”

“ရှင်ပေါဠိလကြီးဟာ အဲဒီလိုစဉ်းစားပြီး ထိတ်လန့်သံဝေ ဖြစ်သွားတယ်၊ ဆုံးဖြတ်ချက်လဲချတယ်—

“အရည် ပဝိသိတွာ သမဏဓမ္မံ ကရိဿာမိ= တော
သို့မြန်း၍ ရဟန်းတရားကို အားထုတ်ပါတော့အံ့”

“ယင်းသို့ ဆုံးဖြတ်ပြီး သပိတ်တလုံး၊ သုံးထည်သော
သင်္ကန်းနှင့် တောထွက်ခဲ့တယ်။ ယူဇနာ ၁၂၀-ဝေးသော
ရဟန္တာ ၃၀၊ သီတင်းသုံးတဲ့ တောကျောင်း တကျောင်း
ရောက်တယ်။ နောက်ထာနဲ့တပြိုင်နက် အကြီးဆုံးအရှင်မြတ်ကို
ချဉ်းကပ်ရှိခိုးပြီး လျှောက်တယ်--

“အရှင်ဘုရား တပည့်တော်၏ မှီခိုရာဖြစ်တော်မူပါ
ဘုရား”

“ငါ့ရှင် သင်သည် စာချဓမ္မကထိက ဖြစ်၏။ ငါတို့က
တောင်မှ ငါ့ရှင်ကိုမှီ၍ တစုံတရာသိစရာကို မေးရအုံးမှာ၊
ဘယ်ကြောင့် ငါ့ရှင် ဒီလိုပြောရသလဲ”

“အရှင်ဘုရား ဤသို့ မပြောပါနဲ့ဘုရား၊ တပည့်တော်၏
မှီခိုရာ ဖြစ်တော်မူပါဘုရား”

အရှင်မြတ်ကြီးသည် ရှင်ပေါဠိလကြီးတွင် ပရိယတ္တိကို
အမှီပြု၍ မာန်မာနရှိနေသည်ကို သိသဖြင့် မာနကျစေခြင်းငှာ
အရှင်မြတ်ကြီးအောက် ငယ်သည့်မထေရ်ထံသို့ ညွှန်းလိုက်၏။
ရှင်ပေါဠိလကြီးသည် သွား၏၊ ယင်းထေရ်က နောက်တပါးထံ
ညွှန်းပြန်၏။ ဤနည်းဖြင့် အဆင့်ဆင့်ညွှန်းရာ နောက်ဆုံး နေ့
သန့်ရာတွင် သင်္ကန်းချုပ်နေသော ၇-နှစ်သား ကိုရင်ကလေး
ထံသို့ ရောက်သွားလေ၏။

“ဟင်ဘယ်မှာလဲ ရန္တဟာကိုရင်ကလေး ကစားဒါ၊ သင်္ကန်း ချုပ်နေဒါဘဲဟာ”

“အဲဒါကြောင့် ပြောဒါပေါ့၊ နိုင်ငံကျော် စာရေးဆရာ ကြီး တယောက်ရဲ့ စာအုပ်ထဲ ဘတ်ဖူးဒါနဲ့ မှန်ရော့လားလို့”

“ဆက်ပြီးရှင်းပါအုံးဘုရား”

“အဲဒီလို ရောက်သွားတော့ ရှင်ပေါဌိလကြီးကလဲ မာန် မာနမှ မရှိဘဲဟာ ကိုရင်ကလေးရဲ့ရှေ့မှာ လက်အုပ်ချီပြီး လျှောက်ပြန်တယ်—

“သူတော်ကောင်း အကျွန်ုပ်၏ မှီခိုရာဖြစ်ပါလော့”

“နေပါအုံးဘုရား၊ ကြားဖြတ်မေးပါရစေ၊ ကိုရင်ကလေး ကို ရှင်ပေါဌိလကြီးက ရှိခိုးတယ်ပေါ့”

“ရှိခိုးဒါ မဟုတ်ဘူး၊ လက်အုပ်ချီပြီး အရိုအသေပြုဒါပေါ့၊ ရှိခိုးဒါနဲ့ လက်အုပ်ချီဒါ တခြားစိတ်၊ အိန္ဒိယ ယဉ်ကျေးမှု မှာဆို ယခုတိုင်ရှိတယ်၊ တဦးနှင့်တဦးတွေ့လျှင် လက်အုပ်ချီ နှုတ်ဆက်လေ့ရှိတယ်”

“ကဲ-ရှင်းပါပြီဘုရား၊ ဆက်ပြီးရှင်းပါအုံး”

“အဲဒီလို ရှင်ပေါဌိလကြီးက လျှောက်တော့ ကိုရင်က လေးက ပြန်ပြောတယ်—

“ဆရာ—အံ့ဘွယ်ရှိပါပေစွာဘုရား၊ ဘယ်ကြောင့် ဒီလိုပြော ရဒါလဲ ဘုရား၊ အရှင်ဘုရားတို့သည် ကြီးပါကုန်၏၊ ဗဟုသုတ လဲ ရှိပါကုန်၏၊ အရှင်ဘုရားတို့၏ အထံမှာပင် တပည့်တော်တို့ သင်စရာတွေကို သင်ရမှာပါဘုရား”

“သုတေသ်ကောင်း ဤသို့မပြောပါနှင့်၊ အကျွန်ုပ်၏ကိုးကွယ်ရာ ဖြစ်တော်မူပါလော”

“အရှင်ဘုရား အကယ်၍ ဆုံးမတိုင်း နာယူလိုက်နာနိုင်သည် ဖြစ်အံ့၊ အရှင်ဘုရားတို့၏ မှီခိုရာ ဖြစ်ပါမည်”

“သုတေသ်ကောင်း ဆုံးမတိုင်း နာယူလိုက်နာပါမည်၊ မီးပုံကြီးထဲ ဆင်းဆိုလျှင် ဆင်းပါမည်”

“ဒီလိုဆိုရင် အရှင်ဘုရား ယခု ဝတ်ရုံထားသည့် အတိုင်း ဤရေအိုင်သို့ ဆင်းပါလော့”

“ကိုရင်ကလေးသည် သင်္ကန်းသုံးထည်နှင့် လာသောအဖြစ်ကို သိလျက် အဆုံးအမကို လိုက်နာပြုကျင့်-မပြုကျင့် သိရန် စုံစမ်းလို၍ ရေအိုင်ကို ညှန်ပြ၍ ဆင်းခိုင်းလိုက်ခြင်း ဖြစ်၏။ ရှင်ပေါဌိလကြီးလဲ တခွန်းတည်းနှင့်ပင် ဆင်းလိုက်သည်၊ ပြန်မမေး၊ သင်္ကန်းစွန်း ရေစွတ်သောအခါမှ ကိုရင်ကလေးက ခေါ်လိုက်သည်-

“အရှင်ဘုရား ကြွပါဘုရား”

ရှင်ပေါဌိလကြီးသည် တခွန်းတည်းနှင့်ပင် ပြန်ကြွလာပြီး ရပ်နေတယ်၊ ထိုအခါ ကိုရင်ကလေးက ကမ္မဋ္ဌာန်းပေးတယ်-

“အရှင်ဘုရား တောင်ပို့ တခုမှာ အပေါက် ၆ ပေါက် ရှိပါတယ်၊ အဲဒီတောင်ပို့သို့ အပေါက်တပေါက်မှ ဖွတ်တကောင် ဝင်သွားပါတယ်၊ အဲဒီဖွတ်ကို ဖမ်းလိုပါလျှင် ကျန်သည့် ငါးပေါက်ကိုပိတ်ပြီး ၆ ခုမြောက် ဝင်သည့် အပေါက်မှ ဖမ်းယူရပါတယ်၊ အဲဒီဥပမာ

အတူပါဘဲ၊ အရှင်ဘုရားတို့သည် ဒွါရ ၆ ပါး တံခါး ၆ ပေါက်တို့တွင် ဒွါရ ၅ ပါး၊ တံခါး ၅ ပေါက်တို့ကို ပိတ်၍ မနောဒွါရဖြင့် ကမ္မဋ္ဌာန်းတရား ရှုပွားတော် မူကြပါကုန်ဘုရား”

ရှင်ပေါဌိလကြီးသည် ဗဟုသုတရှိ ကျန်းဂန်တတ် ပုဂ္ဂိုလ် ဖြစ်သည်။ ဤမျှဖြင့် ဆီမီးညှိထွန်း ပြသကဲ့သို့ လင်းသွားသည်။ ရှင်းသွားသည်။ သို့နှင့် လျှောက်သည်—

“သူတော်ကောင်း ဤမျှဆို တော်လောက်ပါပြီ”

“ရှင်ပေါဌိလကြီး ယမ်းသို့လျှောက်ပြီး မိမိ၏ ကရဇ္ဇ ကာယ ခန္ဓာကိုယ်တွင်း ဉာဏ်သွင်း၍ ရဟန်းတရားကို အား ထုတ်တော့၏”

“နေပါအုံးဘုရား၊ မေးပါရစေအုံး၊ ရှင်ပေါဌိလကြီးက ဒီလောက် စာတတ်ပါရဲ့သားနှင့် သူဘာသာသူ အား မထုတ်တတ်လို့ နည်းခံမေးမြန်းရဒါလား”

“သူဘာသာသူ အားထုတ်တတ်တာပေါ့၊ သို့ပေမဲ့ ဆရာ သမားနဲ့ အားထုတ်တော့ ဆရာသမားအပေါ် လေးစားမှု ကြောင့် မြန်မြန်တရားရနိုင်တယ်၊ ကိုယ့်ဘာသာကိုယ်ဆိုတော့ မလေးစားဘူး၊ ပေါ့တယ်၊ တော်တော်နှင့်မရနိုင်ဘူး၊ ဒါကြောင့် နည်းခံ အားထုတ်တာဘဲ၊ အားမထုတ်တတ်လို့ မဟုတ်ဘူး၊ ယခုကြည့်ပါလား၊ နည်းပြောတော့ အစအနာဘဲ ရှိသေး တယ်၊ အားထုတ်တတ်လို့ အားထုတ်နေပြီ၊ စာမတတ်သူကို အဲဒီလောက်နည်းပြောရုံနဲ့ အားထုတ်တတ်ပါ့မလား”

“ဘယ်အားထုတ်တတ်မလဲ ဘုရား”

“အဲဒီလို ရှင်ပေါဋ္ဌိလကြီး တရားအားထုတ်နေတော့ ဘုရားရှင်က ဇေတဝန်ကျောင်းတော်က မြင်၍ ဩဘာသ ရောင်တော်လွှတ်ပြီး တရားဟောတယ်--

“ကမ္မဋ္ဌာန်းတရား ကြိုးစားပွားများခြင်းကြောင့် စင်စစ် ပညာတိုးပွား၏၊ ကမ္မဋ္ဌာန်းတရား မကြိုးစား မပွားများခြင်းကြောင့် ပညာကုန်ခန်း ဆုတ်ယုတ်၏၊ ပညာပွားခြင်း၊ ဆုတ်ယုတ်ခြင်း ခရီးနှစ်ဖြာ လမ်းနှစ် ဖြာကို သိပြီး၍ ပညာတိုးပွားသော အခြင်းအရာ ဖြင့် မိမိကိုယ်ကို သွင်းထားရာ၏”

“အဲဒီတရားလဲဆုံးရော ၊ ရှင်ပေါဋ္ဌိလကြီးလဲ ရဟန္တာအရှင် မြတ် ဖြစ်သွားတယ်”

“ဒါနဲ့ စာတတ်ရင် စာခံတယ်ဆိုဘုရား၊ စာခံလို့ တရားရ ကြာတယ် ပြောပါလား၊ ခုတော့ စာတတ်တဲ့ ရှင်ပေါဋ္ဌိလကြီး တရားအားထုတ်တာ ခဏကလေးနဲ့ တရားရသွားပါလား”

“ဘယ်ကလာ ကပ်သီးကပ်သပ် စာခံရမှာလဲ၊ စာခံတယ် ပြောတဲ့ ဆရာတွေဟာ အများအားဖြင့် စာမတတ်သူတွေ ဖြစ်တယ်၊ စာတတ်လော်လဲ အလုပ်မတတ်သူတွေ ဖြစ်တယ်၊ စာတတ် အလုပ်တတ်သော်လဲ စာနဲ့အလုပ်နဲ့ မဟပ်တတ်သူတွေ ဖြစ်တယ်၊ ဒါ့ကြောင့် စာတတ်တဲ့ ပုဂ္ဂိုလ်တွေ အားထုတ် လာရင် သူတို့နှင့် အဆင်မပြေချင်ဘူး၊ ဒါ့ကြောင့် သူတို့ နာမည်မပျက်အောင် စာတတ်သူကို ကန်ထားဒါဘဲ”

“ဒီလိုဆို ဒီဆရာတွေ ဘယ်ရိုးသားမလဲဘုရား”

“ရိုးလား မရိုးလားတော့ သူတို့ဘာသာ သူတို့ အသိဆုံး
ဘဲ၊ ဘေးကလူကတော့ ဘယ်သေသေချာချာ သိမလဲ။”

“စာတတ် သူတွေကို ကန်တယ် ဆိုဒါတော့ ဟုတ်တယ်
ဘုရား၊ တပည့်တော် ကြားဘူးတယ်၊ တရား အားထုတ်သူ
တွေမှာ ဒကာမတွေက နံပါတ်တစ်တွဲ၊ ဒကာတွေက နံပါတ်
နှစ်တွဲ၊ ရဟန်းတော်တွေက နံပါတ် သုံးတွဲ”

“အဲဒါ နံပါတ်လေး မရှိလို့ နံပါတ်သုံးပြောဒါ၊ နံပါတ်
လေးရှိရင်၊ လေးတောင် ပြောအုံးမှာ၊ အဲဒီလို ဌာနကို
ဘယ်တော့မှ သွားအားမထုတ်နဲ့ မဟုတ်ဘူး၊ မမှန်ဘူး၊
ညာနေဒါ”

“တပည့်ထော်လဲ ရဟန္တာကိုရင်ကလေး ကစားသေးလား
ဆိုဒါနဲ့ ပတ်သက်ပြီး အများကြီး ဗဟုသုတ ရသွားတယ်
ဘုရား၊ ကျေနပ်ပါပြီဘုရား ခွင့်ပြုပါအုံးဘုရား”

* မဟုတ်မတရား ပြော—ရေးသား၊ လေးပါး အပါယ်
ရောက်မည်နော်

* အမှန်တရား ပြော—ရေးသား၊ ရောက်ငြား နိဗ္ဗာန်
ချမ်းသာနော်

“အကောင်ကြီး ဖြစ်နေတယ်ဘုရား”

(၄၃)

ဤခေတ်ကား ဝိပဿနာခေတ်မို့လား မသိပါ။ ဝိပဿနာ အမည်ခံ တရားပြုသူလဲ ပေါ၏။ အားထုတ်သူလဲ ပေါ၏။ မှန်ကန်သော ဝိပဿနာတရားပြုသူ မမှန်မကန် ဝိပဿနာတရား ပြုသူလဲ ရှိသလိုပင် မှန်ကန်စွာ ဝိပဿနာတရား အားထုတ်နိုင်သူ နှင့် မမှန်မကန် ဝိပဿနာတရား အားထုတ်သူလဲ ရှိပေမည်။ သို့ဖြစ်၍ တရားပြုသူကလဲ မိမိတရားကို မိမိ စိစစ်ထိုက်၍ အား ထုတ်သူကလဲ မိမိအားထုတ်သည့် တရားကို စိစစ်ထိုက်သည်။

သို့မှသာ တရားပြုသူရော တရားအားထုတ်သူပါ နှစ်ဦး နှစ်ဝ အကျိုးရှိမည် ဖြစ်၏။ မှန်၏။ မိမိသည် အနယ်နယ်အမြို့မြို့ သို့ရောက်ခဲ့၍ အတွေ့အကြုံအမျိုးမျိုး တွေ့ကြုံခဲ့သဖြင့် ဤသို့ တင်ပြခြင်း ဖြစ်၏။

ယင်းမှ အတွေ့အကြုံ တခုကား ဤသို့တည်း။ တခါက ဖြစ်ခဲ့၏။ မိမိသည် ရွာတရွာတွင် တရားဟော၏။ တရားပွဲပြီး နောက်နေ့တွင် တရားအားထုတ်ဘူးသူ ဒကာမ ကြီးငယ်တစု ရောက်ရှိလာပြီး ရှိခိုးဦးချ ထိုင်နေကြ၏။ ယင်းတွင် ဒကာမ ငယ်ငယ်တယောက်က လျှောက်သည်—

“ဦးပဉ္ဇင်းဘုရား တပည့်တော် တရားအားထုတ်လို့ တွေ့တဲ့ အတွေ့ကို လျှောက်ထားပါရစေဘုရား”

ဤလို အမေးမျိုး-ခွင့်တောင်းမှုမျိုးမှာ ရောက်ရာအရပ်တိုင်း လိုလိုပင် ကြုံတွေ့ရ၏။ သို့နှင့် မိမိက ခေါင်းအေးအေးနှင့်ပင် ပြောလိုက်၏။

“လျှောက်ချင် လျှောက်လေ၊ ဘယ်လိုတွေ့လဲ”

“တပည့်တော် တရားအားထုတ်တော့ “အကောင်ကြီး ဖြစ်နေတယ်ဘုရား”

“ဘယ်လိုအားထုတ်လို့ ဘယ်လို အကောင်ကြီး ဖြစ်နေဒါလဲ၊ ပြောစမ်းပါအုံး၊ စုံစုံလင်လင်”

အများအားဖြင့် မေးလျှောက်သူတို့မှာ စုံစုံလင်လင် လိုရင်းကို မမေးလျှောက်တတ်၊ ဆစ်နိုင်၊ ဖုနိုင်မှ လိုရင်းရောက်၏။ သို့ဖြင့် မိမိမှာ ဆစ်ရ၊ ဖုရ၏။

“တပည့်တော် ၃၂ ကောဋ္ဌာသ အားထုတ်တယ်ဘုရား”

“အင်းလေ၊ အဲဒီ ၃၂ ကောဋ္ဌာသကို ဘယ်လိုအားထုတ်သလဲ ပြောစမ်းပါအုံး”

“တပည့်တော် ညဘက်မှာ ဘုရားစင်ရှေ့ သွားထိုင်တယ်၊ ၃၂ ကောဋ္ဌာသရွတ်တယ်၊ ခေါင်းက ဆံပင်ကို အာရုံပြုပြီး “ဆံပင်-ဆံပင်” လို့ နှုတ်ကရွတ်တယ်၊ ရွတ်ပြီး အဲဒီခေါင်းက ဆံပင်ကို ဖြုတ်ပြီး ရွှေ့နားမှာ ပုံထားတယ်”

“ဘယ်လို လုပ်ဖြုတ်လဲ”

“စိတ်ကူးနဲ့ ဖြုတ်တယ်ဘုရား”

“စိတ်ကူးနဲ့ဖြုတ်တော့ ပြုတ်သလား”

“ပြုတ်တယ်ဘုရား၊ ခေါင်းမှာ ဆံပင်မရှိဒါလဲ တွေ့တယ်၊ ရှေ့မှာ ဆံပင်တွေပုံနေဒါလဲ တွေ့တယ်”

“ကဲ-နောက်ဆက်ပြောပါအုံး”

“နောက် မွေးညှင်းကိုအာရုံပြုပြီး မွေးညှင်း မွေးညှင်းလို့ ရွတ်ပြီး၊ မွေးညှင်းတွေဖြုတ်ပြီး ရှေ့နားမှာပုံတယ်၊ အဲဒီလို အစဉ်အတိုင်း ခြေသည်း၊ လက်သည်းတွေလဲ ဖြုတ်-ဖြုတ်ပုံတယ်၊ တပည့်တော်ကိုယ်မှာ အားလုံးကုန်သွားဒါလဲ အာရုံထင်တယ်၊ ကိုယ်မှာအားလုံးလဲကုန်ရော မူလကိုယ်ပျောက်ပြီး ရှေ့က အပုံကြီးက “အကောင်ကြီးဖြစ်နေတယ်ဘုရား”

“အင်း--ထိုင်ပြီး ရှုပွားနေတဲ့ ကိုယ်ကာယပျောက်အောင် နှိမိတ်ထင်ရှုပွားနိုင်တယ်ဆိုရင်တော့ တယ်မည့်ဘူး၊ ကဲ-ဒါပေမဲ့ ရှုပွားပုံကိုတော့ သိပ်မကြိုက်သေးဘူး”

“ဘယ်လိုရှုပွားရမလဲ ဘုရား၊ တပည့်တော်ကို သင်ပေးပါဘုရား၊ တပည့်တော်က ဆရာစွဲ နည်းစွဲမရှိပါဘူး”

ကောဠာသကမ္မဋ္ဌာန်း

“အဲဒီ ကမ္မဋ္ဌာန်းကို ကောဠာသ ကမ္မဋ္ဌာန်းလို့လဲ ခေါ်တယ်၊ ကာယဂတာသတိ ကမ္မဋ္ဌာန်းလို့လဲ ခေါ်တယ်၊ ဒီကမ္မဋ္ဌာန်းကိုပွားလျှင် ပိဋကတ်သုံးပုံဆောင် ဖုဂ္ဂိုလ်ဖြစ်ပေစေ စပွားလျှင် ရွတ်ရတယ်၊ ရွတ်ခြင်းကလဲ ဘယ်လောက်ကျေးဇူးများသလဲဆိုတော့—

“နှုတ်ဖြင့် ရွတ်ဘတ်သရဇ္ဈာယ်ခြင်းသည် စိတ်ဖြင့် ရွတ်ဘတ်သရဇ္ဈာယ်ခြင်းအား ကျေးဇူးပြု၏။ စိတ်ဖြင့် ရွတ်ဘတ်သရဇ္ဈာယ်ခြင်းသည် အသုဘလက္ခဏာကို ထိုး ထွင်းသိခြင်းအား ကျေးဇူးပြု၏။ အသုဘလက္ခဏာကို ထိုးထွင်းသိခြင်းသည် မဂ်ဖိုလ်ကိုသိခြင်းအား ကျေးဇူး ပြု၏”

“အဲဒီလို အဋ္ဌကထာမှာ ဆိုတယ်။ ဒါ့ကြောင့် ပထမ တစပဉ္စကခေါ်တဲ့အရေလျှင် ငါးခုမြောက်ကို ဒီလိုပွားရမယ်-

“ဆံပင်, မွေးညှင်း, လက်သည်း, ခြေသည်း, သွား, အရေ၊ အရေ, သွား, လက်သည်း, ခြေသည်း, မွေးညှင်း, ဆံပင်”

“အဲဒီလို ပထမ အနုလုံခေါ် အစဉ်အတိုင်း ငါးခုကို ရွတ် ပွား ငါးရက်၊ နောက် ပဋိလုံခေါ် ပြောင်းပြန် ဒုတိယ ငါး ရက်ရွတ်ပွား၊ နောက် အနုလုံပဋိလုံခေါ် အပြန်အလှန် ၂-ခု ပေါင်းရွတ်ပွား၊ ငါးရက်ရွတ်ပွား၊ အဲဒီလိုပွားတော့ ၁၅- ရက် တတုတ်တုတ်နှုတ်ဖြင့် ရွတ်ပွားနေရမယ်။ ပွားတော့လဲ ဝတ်ကြေဝတ်ကုန်မဟုတ်ဘူး”

“ဆံပင်လို့ရွတ်လျှင် ဆံပင်ကို အာရုံထင်အောင် ရှုဆင်ခြင် ရွတ်ရမည်။ မွေးညှင်းလို့ရွတ်လျှင် မွေးညှင်းကို ရှုဆင်ခြင်၊ လက်သည်း, ခြေသည်း စသည်တို့လဲ အဲဒီအတိုင်းပေါ့။ နား လည်လား”

“နားလည်ပါတယ်ဘုရား”

“ဖြုတ်ပုံရသေးလား”

“ဖြုတ်မပုံရပါဘူးဘုရား”

“အေး-အေး၊ ဖြုတ်မပုံနဲ့၊ ကိုယ်မှာဘဲ တခုစီဆင်စောင် ရှိပွားရုတ်၊ အဲဒီလိုရုတ်တော့ ရုတ်ပုံရုတ်နည်း စနစ်ကျဘို့ အရေးကြီးတယ်၊ အစဉ်ကို မကျော်စေနဲ့နော်၊ မနှေးလဲမနှေး လွန်းရဘူး၊ မမြန်လဲမမြန်လွန်းရဘူး၊ စိတ်လဲမပြန်လွင့်ရဘူး၊ အဆင်းသဏ္ဌာန် စသည် မြင်အောင် ဒီလိုဆင်ခြင်-

“ဆံပင်တို့သည် မည်းနက်သော အဆင်း အားဖြင့် ၎င်း၊ လျော်မျှသဏ္ဌာန် အားဖြင့်၎င်း၊ ညှိဟောင် သောအနံ့ အားဖြင့်၎င်း၊ သလိပ်၊ သည်းခြေ၊ လေ ဟူသော မှီရာ အကြောင်း အားဖြင့်၎င်း၊ ဦးခေါင်း ခွံဟူသော တည်ရာအရပ်အားဖြင့်၎င်း၊ စက်ဆုပ်စရာ၊ ရှုံ့စရာ ဖြစ်ကုန်၏၊ နှစ်သက် မြတ်နိုးဖွယ်မရှိကုန်”

“သဘောပေါက်ရဲ့လား”

“ပေါက်ပါတယ်ဘုရား”

“နောက်မွေးညင်းလဲ ဆံပင်လိုဘဲ သူ့အဆင်းနှင့် သူ့သဏ္ဌာန် သူ့အနံ့၊ သူ့မှီရာ၊ သူ့အရပ်အားဖြင့် ပွား၊ လက်သည်း ခြေ သည်း သွားအရေတို့လဲ ဒီလိုဘဲပေါ့။ စာမှာ ဘယ်လိုဆိုလဲ ဆိုတော့-

“ဤငါးပါးသော အခြင်းအရာအားဖြင့် ဆံပင် တို့၌ ကြည့်ရှုဆင်ခြင်ရာ၏၊ မွေးညင်းစသည်တို့၌လည်း ဤနည်းအတိုင်းပင်ရှိ၊ ဤသို့လျှင်- ၃၂ ပါးသော

ကောဌာသတို့ကို အသီးသီးတခုစီ တခုစီ ကြည့်ရှုဆင်
ခြင်ရာ၏။

— လို့ အဲဒီလို ဆိုထားတယ်။ ဒါ့ကြောင့် ဒီတစ ပဉ္စက
ခေါ်တဲ့ ပဌမငါးခု အရေးကြီးတယ်”

“တင်ပါဘုရား”

“အဲဒီ ငါးခုပွားပုံကို ဆရာတော်အရှင် ဇနကာဘိဝံသ
က လင်္ကာနဲ့ ရေးထားတယ်=

“ငါ၏ ကိုယ်မှာ နှံ့သာ မွေးကြိုင်၊ မြဲခိုင်လှစွာ၊
ကောင်းရာမမြင်၊ ဆံပင်သာရှိ၊ အမွေးရှိ၍၊ ရှိသည်
လက်သည်း၊ ခြေအသည်းနှင့် သွားလည်း တထွေ၊
အရေတမျိုး၊ ညှိနံ့ဆိုးသည်၊ အသိုး အပုပ်ချည်း
ပါတကား”

ရှုနည်းသုံးသွယ်

“အဲဒီလိုလဲ ပွားနိုင်တယ်၊ ယခု ပြောခဲ့ဒါဟာ အဆင်းကို
မြင်အောင်ရှုတဲ့ ဝဏ္ဏမနသိကာရနည်းနဲ့ စက်ဆုပ် ရှုံရှာဘွယ်
ကို ထင်အောင် ရှုတဲ့ အသုဘ မနသိကာရနည်း နှစ်နည်းဘဲ၊
သဘော ပေါက်လား”

“ပုန်ပါ ပေါက်မိတယ် ဘုရား”

“နောက်မှတ်ကို ထင်မြင်အောင် နှလုံးသွင်း ရှုဖွဲ့တဲ့
ခဏှ မနသိကာရ နည်းနဲ့ ခိုသေးတယ်၊ အဲဒါ ကတော့
ဝိပဿနာ နည်းဘဲ၊ ခုနက နှစ်နည်းကတော့ သမထနည်းပေါ့”

“အဲဒီ ဝိပဿနာနည်းကို ရှင်းပြပါအုံး ဘုရား”

“ကဲ ဒါဖြင့် သေသေ၊ ချာချာနားထောင်၊ ဆံပင်ကိုကိုင် ကြည့်၊ ဆံပင်တွေ့မလား၊ မာဒါတွေ့မလား”

“မာဒါတွေ့ပါတယ်ဘုရား”

“မာဒါဟာ ဆံပင်ဟာလား ပထဝီဓာတ်လား”

“ပထဝီဓာတ်ပါဘုရား”

“မာသဘော ပထဝီဓာတ်က ပရမတ်၊ ဆံပင်က ပညတ် လို့ ပညတ်၊ ပရမတ် မကွဲသွားဘူးလား”

“ကွဲသွားပါတယ်ဘုရား”

“အဲဒီလို ကွဲသွားတော့ ဝိပဿနာပွားတော့ ပရမတ်ပွား မလား၊ ပညတ်ပွားမလား”

“ပရမတ်ပွားရပါမယ်ဘုရား”

“ဒါဖြင့် မာသဘောပရမတ်ကို ဉာဏ်ဖြင့်ကြည့်ရ ပွားများ တော့ အရှည်ခံဒါ တွေ့မလား၊ ကုန်ပျောက် သွားဒါ တွေ့ မလား”

“ကုန်ပျောက်သွားဒါ တွေ့ပါမယ်ဘုရား”

“ကုန်ပျောက်တာတွေလျှင် အနိစ္စတွေဒါဘဲ၊ ဆက်ကြည့် ရပွားများ၊ ဆင်းရဲတဲ့ ဒုက္ခသဘော၊ အစိုးမရတဲ့ အနတ္တ သဘောလဲတွေ့လိမ့်မယ်။ အဲဒီလို အနိစ္စ၊ ဒုက္ခ၊ အနတ္တသဘော တွေ့တော့ ဒီလို ဆုံးဖြတ်ချက် ချနိုင်လိမ့်မယ်—

“နေတံ မမ — ဆံပင်ငါ့ဥစ္စာမဟုတ်၊ နေသော ဟ မသို့—ဆံပင် ငါမဟုတ်၊ န မသော အတ္တာ— ဆံပင် ငါ့ အတ္တမဟုတ်”

အဲဒီလို ဆုံးဖြတ်ချက် ချနိုင်ရင် တရားရတယ် ခေါ်ဒါပေါ့၊ အဲဒီလိုဘဲ မွေးညှင်း ဝသည့်တို့ကိုလဲ ရှုပွား၊ ဒါက ပထမီတခု ရှိသေးတယ်၊ ဆံပင်ကိုကြည့် ဆံပင်တွေ့မလား၊ အေးဒါ တွေ့မလား”

“အေးဒါ တွေ့မယ်ဘုရား”

“အဲဒါ တေဇောဓာတ် တွေ့ဒါပေါ့၊ တေဇောလဲ ခုနကလိုဘဲ ပညတ်ပရမတ်ခွဲရူပေါ့၊ နောက် ဝါယောလဲ ရှုနိုင်တယ်၊ အဲဒီလို ရှုပွားဒါကို ဓာတုမနသိကာရနည်းလို့ ခေါ်တယ်၊ ယခုဆို ၃၂ ကောဋ္ဌာသမ္ဘာ ပဌမငါးခုဖြစ်တဲ့ “တစပဉ္စက” ပြီးရောပေါ့၊ အဲဒီ-၅ ခုနဲ့လဲ တရားရနိုင်တယ်၊ အဲဒီ ၅ ခုကို “တစပဉ္စက ကမ္မဋ္ဌာန်း” လို့လဲ ခေါ်တယ်။ ဘုရားတိုင်းမစွန့်တဲ့ ကမ္မဋ္ဌာန်းဘဲ၊ ရှင်လောင်း၊ ရဟန်းလောင်း တွေကိုဆံပင်ရိတ်ခါနီးမှာ အဲဒီ တစပဉ္စက၊ ကမ္မဋ္ဌာန်း သင်ပေးထားရတယ်၊ ရိတ်တဲ့အခါမှာ ဆင်ခြင်ရတယ်၊ ရှင်သီဝလိတို့ဆို ဆံပင်လဲရိတ်ပြီးရော ရဟန္တာ ဖြစ်တာဘဲ”

“အဲဒီ ၅ ခုကို ယခုပြောခဲ့သလို ရှုပွားလျှင် ရှုပွားနေတဲ့ ကိုယ်ကြီးက မကုန်သွားတော့ အကောင်မပျောက်သွားဘူး၊ ဟိုရှေ့မှာလဲ အကောင်ဖြစ်အုံးမလား”

“ဒီလိုဆို ဘယ်ဖြစ်တော့မလဲ ဘုရား”

“တရားလဲ မရနိုင်ဘူးလား”

“ရနိုင်ပါတယ်ဘုရား”

“အဲဒါမှ မရသေးလျှင် ဆက်ပြီးတော့ တစပဉ္စကကမ္မဋ္ဌာန်း ပွားနည်းအတိုင်း ဝက္ကပဉ္စကကို ပွားရမယ်—

“အသား၊ အကြော၊ အရိုး၊ ရိုးတွင်းခြင်ဆီ၊ အညှို့၊
အညှို့၊ ရိုးတွင်းခြင်ဆီ၊ အရိုး၊ အကြော၊ အသား”

“တပည့်တော် ရှေ့သို့ မှတ်မိမှာ မဟုတ်တော့ဘူးဘုရား၊
ပွားလဲပွားနိုင်မှာ မဟုတ်တော့ဘူးဘုရား၊ ပဌမ တစပဉ္စက
ကိုဘဲ ပွားပါအုံးမယ် ဘုရား”

“အင်း-အင်း ဒါဖြင့် အဲဒါကိုဘဲ ပွားအုံးပေါ့၊ အဲဒါ
ပွားလဲ စနစ်ကြရင် တရားရဒါပါဘဲ၊ ဘုရားရှင်ကလဲ အဲဒီ
ကာယ ဂတာ သတိကမ္မဋ္ဌာန်းကို သိပ်ချီးကျူးထားတယ်”
“အမိန့်ရှိပါအုံးဘုရား”

“ကာယဂတာသတိကမ္မဋ္ဌာန်း”

“ရဟန်းတို့ အကြင် သူတို့သည် ဆံပင်အစရှိသော
ရုပ်အပေါင်း၌ အောက်မေ့ခြင်း ကာယဂတာသတိ
ကိုမသုံးဆောင်ကုန်၊ ထိုသူတို့သည် အမြိုက်နိဗ္ဗာန်ကို မသုံး
ဆောင်ရသည် မည်ကုန်၏”

“ရဟန်းတို့ အကြင်သူတို့သည် ဆံပင်အစရှိသော
ရုပ်အပေါင်း၌ အောက်မေ့ခြင်း ကာယဂတာသတိ
ကို သုံးဆောင်ကုန်၏။ ထိုသူတို့သည် အမြိုက် နိဗ္ဗာန်
ကို သုံးဆောင်ရသည် မည်ကုန်၏။”

“ရဟန်းတို့ အကြင်သူတို့သည် ဆံပင် အစရှိသော
ရုပ်အပေါင်း၌ အောက်မေ့ခြင်း ကာယဂတာ သတိ
ကို ပျောက်ပျက် စေအပ်၏။ ထိုသူတို့သည် အမြိုက်
နိဗ္ဗာန်ကို ပျောက်ပျက်စေအပ်သည် မည်၏”

“ရဟန်းတို့၊ အကြင်သူတို့သည် ဆံပင် အစရှိသော ရုပ်အပေါင်း၌ အောက်မေ့ခြင်း ကာယဂတာသတိ ကို မပျောက်ပျက်စေအပ်၊ ထိုသူတို့သည် အမြိုက်နိဗ္ဗာန် ကို မပျောက်ပျက်စေအပ်သည် မည်၏”

“ရဟန်းတို့၊ အကြင်သူတို့သည် ဆံပင် အစရှိသော ရုပ်အပေါင်း၌ အောက်မေ့ခြင်း ကာယဂတာသတိ ကို မျက်မှောက်မပြုအပ်၊ ထိုသူတို့သည် အမြိုက်နိဗ္ဗာန် ကို မျက်မှောက်ပြုအပ်သည် မမည်”

“ရဟန်းတို့၊ အကြင်သူတို့သည် ဆံပင် အစရှိသော ရုပ်အပေါင်း၌ အောက်မေ့ခြင်း ကာယဂတာ သတိ ကို မျက်မှောက် ပြုအပ်၏၊ ထိုသူတို့သည် အမြိုက် နိဗ္ဗာန်ကို မျက်မှောက် ပြုအပ်၏” (ဧကဂ္ဂိတ္ထရပါဠိ တော် အမတဝဂ်)

“သုတယောက် မေးဒါနဲ့ အကုန် ကုန်သွားပြီ ဘုရား၊ တပည့်တော်တို့တောင် မမေးရသေးဘူး၊ အရှင် ဘုရားကလဲ မနက်ဖြန် ပြန်တော့မယ်”

“သူ့ အမေးက ရှုပ်နေတော့ ကြာဒါပေ၊ ဘယ်နှယ် တတ်နိုင်မလဲ ဦးပဉ္စင်းလဲမောပြီ၊ ဒါတောင် အကျဉ်းချုပ်

ပြောလို့၊ ကဲ သွားကြအုံးတော့၊ နောက်မှ အချိန်ကြည့် လာ
သင့်လဲလား၊ မလာသင့်လဲ တော်တော့ ကံဘဲပေါ့”

* တရားရှုဒါ မှန်ဘို့ဟာ လွန်စွာအရေးကြီးသနော်၊

* မမှန်လွဲမှား ပင်ပန်းများ သေဌား အပါယ်ရောက်
မည်နော်။

+

+

+

“ဖေဖေ့နှယ် ဘာဖြစ်လို့ ဒီမိန်းမယူရသလဲ”

(၄၄)

လောကတွင် လူတွေ မည်မျှ ဦးရေများပြားသော်လည်း
အကျဉ်းအားဖြင့် ခွဲခြားလိုက်လျှင် တရားရှိသူနှင့် တရားမရှိသူ
သို့မဟုတ် တရားရသူနှင့် မရသူ၊ သို့မဟုတ် တရားကျင့်သုံးသူ
နှင့် မကျင့်သုံးသူဟူ၍ ၂-မျိုးသိပ် ရှိတော့၏။

ယင်းတွင် တရားမရှိသူ ကိုယ်၊ နှုတ်၊ စိတ် အမူအကျင့်
မကောင်းသော် ခွင့်လွှတ်နိုင်သေး၏၊ တရားရှိသူ ကိုယ်၊ နှုတ်၊
စိတ်အမူအကျင့် မကောင်းသော် ခွင့်မလွှတ်နိုင်ချေ၊ အဘယ်
ကြောင့်ဆိုသော် တရားရှိသူ၊ တရားရသူဟူ၍ အမည်ခံထား

သောကြောင့် ယင်းအမည်နှင့် မညီညွတ် လေလိုက်လျော၍ ဖြစ်ပေ၏။

ယင်းတို့ အခြားသူများက ခွင့်မလွှတ်နိုင်သော အဖြစ်မျိုးကား ပေါများလှ၏။ သားသမီးကပင် ခွင့်မလွှတ်နိုင်သော အဖြစ်ဆန်းမူကား ရှားကောင်း ရှားလိမ့်မည်။ ယင်းအဖြစ်ဆန်းကို ကိုယ်တိုင်ကြုံခဲ့ရ၏။ တချိန်က ဖြစ်ခဲ့၏။

ယောဂီတယောက် ရိပ်သာသွားတရားအားထုတ်၏။ တရားကား ရခဲ့၏။ အိမ်ရောက်သော် “ငါက တရားရသူ” ဆိုပြီး အိမ်ရှိ ကျန်လူများကို အထင်သေး အမြင်သေးတော့၏။ အပေါ်စီးက ဆက်ဆံတော့၏။ သို့နှင့် အိမ်ရှိလူများနှင့် မတုံတော့။ ရိပ်သာမသွားခင်က အားလုံးနှင့် ဆက်ဆံရေးပြေပြစ် ပါလျက် ပြန်လာမှ မည်သူနှင့်မျှမတုံသော အခြေရောက်ရ၏။ အမှန်တရားရခဲ့သော် ဤသို့ ဖြစ်မည်လော။

ယင်း အတွေ့အကြုံမှာ သာမန်ထဲက မဟုတ်ပါ။ တကဲ့အဖြစ်အပျက် အတွေ့အကြုံတခုဖြစ်ပါ၏။ တချိန်က မိမိသည် မြို့ကြီးတမြို့တွင် တရားပြစဉ်က ဖြစ်ခဲ့၏။ အထိမ်းသိမ်းခံမှ လွတ်ပြီးစ အရာရှိတဦးနှင့် အစုတစုရောက်ရှိ ရဟန်းခံ၍ တရားအားထုတ်၏။ ထိုတွင် မိမိက ရဟန်းခံသော ဦးပဉ္စင်းကြီးအား မေးစစ်၏—

“ဦးပဉ္စင်းကြီး စောစောက တရားအားထုတ်ဘူးသေးသလား”

“တပည့်တော် ရိပ်သာတခုမှာ သီးခြားရယ်လို့တော့ အား
မထုတ်ဖူးပါဘူးဘုရား၊ ထောင်ထဲမှာ နေရစဉ်တုန်းကတော့
တခြားအလုပ်မရှိဘဲ နဲ့အားထုတ်ပါတယ်”

“ဘယ်လိုအားထုတ်သလဲ၊ အားထုတ်ပုံအားထုတ်နည်းကို
ပြောပြစမ်းပါ”

ဦးပဉ္စင်းကြီးသည် တင်ပလွင်ခွေကာ ကိုယ်ကို တင်းတင်း
တောင့်တောင့်ပြု၍ အာနာပါနကို ပြင်းပြင်းထန်ထန် အား
ထုတ်ပြပါ၏၊ ပြီးသော် လျှောက်၏။

“တပည့်တော် ဒီလိုအားထုတ်ပါတယ်ဘုရား”

“ကောင်းပါတယ်၊ ကဲ ဒါဖြင့် တပည့်တော်ပြဿလို့ အဲဒီ
အာနာပါနကိုဘဲ ဦးပဉ္စင်းကြီး ယခု ဒီမှာဘဲ အစမ်း ၁၅-မိနစ်
အားထုတ်ကြည့်စမ်းပါအုံး”

“မှန်ပါဘုရား အမိန့်ရှိပါအုံး အားထုတ်ပုံ အားထုတ်
နည်းကို”

မိမိသည် ဦးပဉ္စင်းကြီးအား အားထုတ်ပုံ အားထုတ်နည်း၊
ထိုင်ပုံ ထိုင်နည်းမှစ၍ ပြောပြသင်ပေး၏။

“ကဲ- ယခုပြောခဲ့တဲ့ အတိုင်းဆို အားထုတ်တတ်ပြီပေါ့
နော”

“မှန်ပါ အားထုတ်တတ်ပါပြီဘုရား”

“ကဲ-ဒါဖြင့် ၁၅-မိနစ်မျှ အားထုတ်ကြည့်စမ်းပါအုံး၊
ဒီမှာဘဲ”

ဦးပဉ္စင်းကြီးသည် ငြိမ်သက်စွာ အားထုတ်နေ၏။ ၁၅-မိနစ်ပြည့်သော် မိမိက ၁၅-မိနစ်ပြည့်ပြီ၊ တော်တော့ဟု ပြောလိုက်သဖြင့် တရားဖြုတ်ပြီး အားရပါးရပြော၏-

“ဦးပဉ္စင်းဘုရား တပည့်တော် ထောင်ထဲတုန်းကသာ ဒီလို စနစ်တကျ အားထုတ်တတ်ရင် တရားရချင်ရမှာဘုရား၊ ယခုတော့ဘုရား ပင်ပန်းလိုက်တာ၊ ဘာတရားမှလဲ မရဘူး”

“စောစောတုန်းက ဒီနည်းကိုသဘောကျလို့ ကိုယ် ဘာသာကိုယ်လေ့လာပြီး အားထုတ်တာဘဲ မဟုတ်ဘူးလား၊ ဘာဖြစ်လို့ပင်ပန်းရလဲ”

“အဲဒီလို မဟုတ်ဘူးဘုရား”

“ဘယ်လိုလဲ ပြောစမ်းပါအုံး”

“တပည့်တော်က တရားလဲ အားထုတ်ချိန် မရပါဘူးဘုရား၊ အလုပ်ကများတယ်ဘုရား၊ အိမ်က ဒကာမတော့ အားထုတ်တယ်ဘုရား၊ သူ့အားထုတ်တာ မြင်ဘူးတွေ့ဘူးဒါနဲ့ဘဲ ထောင်ထဲကျတော့ အလုပ်မရှိလို့ “တရားအားထုတ်ရရင် ကောင်းမယ်” ဆိုပြီး ရမ်းသမ်းအားထုတ်တာဘဲ ဘုရား”

“ဦးပဉ္စင်းကြီးက စောစောတုန်းက ဒကာမကြီးထံမှာ နည်းမှ မခံယူထားဒါဘဲဟာ”

“သူ့ကိုလဲ တပည့်တော်တို့ တအိမ်သားလုံးက “တရားရှိတဲ့လူ တရားရတဲ့လူ” ရယ်လို့ အသိအမှတ်မပြုဘူးဘုရား၊ သူကလဲ တပည့်တော်တို့ တအိမ်သားလုံးကို “တရားမဲ့တဲ့လူတွေ” ဆိုပြီး အားကြီး အထင်သေးတယ်ဘုရား၊ တအိမ်သားလုံးနဲ့ သူတယောက်ဟာ အပေးအယူကို မတဲ့ဘူးဘုရား”

“တဒိမိသားလုံးနဲ့ တယောက်မတွဲဒါ ဘယ်သူဆိုးလဲ ဦးပဉ္စင်းကြီး”

“ဘယ်သူဆိုးလဲဆိုဒါ တပည့်တော် အဖြေမပေးပါရစေနဲ့ ဘုရား၊ တပည့်တော်ရဲ့ သမီး ပြောတဲ့စကားနဲ့ဘဲ ဆုံးဖြတ်ပါ အရှင်ဘုရား”

“နေပါအုံး ဦးပဉ္စင်းကြီး သမီးကလဲ ဒကာမကြီးသမီးဘဲ မဟုတ်လား”

မိမိမှာ မရှင်းလင်း၊ ဇနီးမောင်နှံကြီးမှ ပေါင်းရသော် သားသမီးများ သူဘက်ကိုယ့်ဘက်မှ ပါတတ်၍ မေးခြင်း ဖြစ်၏။

“မှန်ပါဘုရား၊ တပည့်တော်သမီးလဲ သူ့သမီးဘဲပေါ့ဘုရား၊ အတူတူဘဲဟာ”

“ကဲ-ဒါဖြင့် ပြောစမ်းပါအုံး၊ ဦးပဉ္စင်းကြီးသမီးက ဘယ် လို့ပြောလဲ”

“ဖေဖေ နှယ် ဘာဖြစ်လို့ ဒီမိန်းမယူရလဲ”တဲ့ ဘုရား”

“အော်- ဒီလိုကိုပြောဒါဘဲလား”

“မှန်ပါဘုရား၊ ဒီလို ကို ပြောဒါဘဲ”

“အင်း-ဒီလိုဆို ဦးပဉ္စင်းကြီးရဲ့ ဒကာမကြီးဟာ တော်တော် ဆိုးပျံ့ရတယ်”

“သူက ဆိုးတော့ သူ့အားထုတ်တဲ့ တရားကိုလဲ တပည့် တော်က အာရုံမကျဘူးဘုရား၊ သူလဲ တရားရှိတယ်လို့ မထင် ဘူး၊ တရားနဲ့ပတ်သက်လို့ အထင်လဲ မကြီးဘူး”

“ဦးပဉ္ဇင်းကြီးရဲ့ ဒကာမကြီးက ပင်ကိုယ်စရိုက်ကလဲ ခပ်ကြမ်းကြမ်းနဲ့တူတယ်”

“ပင်ကိုယ် စရိုက်ကတော့ အမျှာနဲ့စာရင် နဲ့နဲ့တော့ ကြမ်းပါတယ်ဘုရား၊ ဒါပေမဲ့ ရိပ်သာက ပြန်လာမှ ပိုဆိုးလာတယ် ဘုရား”

“ဟင်-ရိပ်သာကပြန်လာမှ ပိုတော်လာရမှာ မဟုတ်လား၊ ဘယ်နှယ် ပိုဆိုးရလဲ”

“အဲဒါကြောင့်မို့ တပည့်တော်က သူ့အားထုတ်တဲ့တရား အထင်မကြီး၊ သူ့လဲ အထင်မကြီးဒါပေါ့ဘုရား”

“တရားကတော့ ကောင်းပါတယ် ဦးပဉ္ဇင်းကြီး၊ အဲဒီတရားကို ကျင့်ကြံသူ အချိုးမကျလို့ တရားအထင်သေးခံရဒါပါ၊ ကဲ-ဦးပဉ္ဇင်းကြီးလဲ အားထုတ်တတ်ပြီးဘဲ၊ ညောင်းရောမယ်၊ ကိုယ့်နေရာကိုယ်ကြွပြီး အားထုတ်အုံး၊ နောက်နေ့ ဒီအချိန်မှာ ဒီကိုကြည့်”

“မှန်ပါဘုရား”

ဦးပဉ္ဇင်းကြီးသည် ရှိခိုးဦးချ၍ သူ့ကျောင်းပြန်သွားပြီး တရားအားထုတ်နေ၏။ နောက်နေ့တွင် ရှင်ရှင်ပျပျနှင့် ရောက်လာပြီးလျှင် လျှောက်၏—

“ဦးပဉ္ဇင်းဘုရား၊ တပည့်တော် တရားအားထုတ်ရဒါတော့ တော်တော် အချိုးကျပါတယ်ဘုရား”

“ဒါဖြင့် ဘာလိုသေးလဲ ဦးပဉ္ဇင်းကြီး”

“တပည့်တော် ဒကာမကြီးကိုလဲ ဦးပဉ္ဇင်းတရားပြပေးပါဘုရား”

“ဟာ-မလုပ်နဲ့၊ မလုပ်နဲ့ ဦးပဉ္ဇင်းကြီး”

“ဘာဖြစ်လို့လဲဘုရား”

“သူက သူ့ကိုယ်သူ တရားခုထားပြီလို့ ဆုံးဖြတ်ချက် ချထားဒါ၊ အဲဒီလို ဆုံးဖြတ်ချက်ချထားတဲ့သူကို တရားပြဒါ သိပ်ကြောက်စရာကောင်းတယ်”

“တရားရပြီးသားသူကို ပြရဒါ ပိုလွယ်တယ်မဟုတ်လား ဘုရား”

“အမှန်အတိုင်း ရတဲ့လူကတော့ လွယ်ဒါပေါ့၊ နေရာ တကာမှာ အချိုးကျ အဆင်ပြေတယ်၊ အမှန်မရဘဲနဲ့ ရတယ် လုပ်ထားတဲ့သူက နေရာတကာမှာ အချိုးမကျဘူး၊ တရား ဟောလဲ မနာချင်ဘူး၊ မျက်စိမှိတ်နေဒါဘဲ၊ မေးကြည့်တော့လဲ ဘာမှမသိဘူး၊ ပြီးတော့ နေရာတကာမှာ သူများရှေ့ကချည်း ဘဲ၊ အချိုးလဲ မကျဘူး”

“ဒီလိုဆို ဒီဒကာမကြီး ဘယ်နှယ်လုပ်ပါ့မလဲ ဘုရား”

“ဘယ်နှယ်မှ မလုပ်နဲ့ ဦးပဉ္ဇင်းကြီး အဲဒီအတိုင်းဘဲထား၊ သူ့ဘာသာ သူ့တရားနဲ့ သူနေပစေ”

“ဒီအတိုင်းထားလို့တော့ မဖြစ်ဘူးဘုရား၊ သူတရားမရဘဲ နဲ့ ရတယ်လုပ်နေတော့ မှားနေဒါပေါ့”

“ဦးပဉ္ဇင်းကြီးကသာ တရားမရဘူး ပြောနေဒါ သူက ရပြီးသားဘဲ၊ သူ့ဟာနဲ့သူ အချိုးကိုကျလို့”

“တပည့်တော်ကတင် မဟုတ်ဘူးဘုရား၊ သူမှတပါး တအိမ် သားလုံးက သူ့ကို တရားမရဘူးလို့ဘဲ တွက်ဆတယ်”

“အဲဒီလို မရဘဲနဲ့ ရတယ်ထင်ပြီး သိပ်စွဲမြဲနေဒါမျိုးဟာ အပြောအဟောရ ခက်တယ် ဦးပဉ္စင်းကြီး၊ ဒိဋ္ဌိစွဲလို့ ခေါ်တယ်၊ တပည့်တော်တို့လို သာမန် ဦးပဉ္စင်းတပါး မပြောထားနဲ့ ဘုရား တသိန်းလောက် ချွတ်ထာတောင် မကျွတ်နိုင်ဘူးလို့ မသဒေဝလင်္ကာမှာ မာန်လည်ဆရာတော်ဘုရားကြီးက လင်္ကာ စီခဲ့တယ်”

“ဘယ်လိုစီခဲ့လဲ ရွတ်ပြပါအုံးဘုရား”

“သတ္တဝါ တယောက်၊ ယူမှားမှောက်ကို၊ သိန်း လောက်ဘုရား၊ လှန်သောအားဖြင့်၊ ဟောကြားခြေ ချွတ်၊ ဖြေမလွှတ်ဘူး၊ အကျွတ်မရ၊ နိယတဖြင့်၊ ဝါဒ အလို၊ မြေကြီးမျို၍ ယူကိုစန့်ဘဲ၊ အကျင့်လဲ့၍၊ ငရဲ ခံလိမ့်မည်သောကြောင့်”

“ဒီလိုဆိုတော့ တယ်ကြောက်စရာကောင်းပါလားဘုရား”

“ကြောက်စရာကောင်းဒါပေါ့ ဦးပဉ္စင်းကြီးရဲ့၊ တရားရဘို့ ရာက အင်္ဂါ-၄ပါး ညီညွတ်မှ ရနိုင်တယ်၊ အင်္ဂါ ၄-ပါး ညီညွတ်လို့ တရားရရင်လဲ အားလုံးကောင်းသွားတယ်”

“အင်္ဂါ ၄-ပါးက ဘာတွေပါလဲဘုရား၊ အမိန့်ရှိပါ”

၁။ “သပ္ပုရိသုပနိဿယ=သုတေသကောင်း အမှီရမယ်။

၂။ သဒ္ဓမ္မသဝနာ=ဘုရား ဟောကြား သုတေသကောင်း ဘုရားစစ်လဲ နာရမယ်၊

၃။ ယောနိသောမနသိကဉာ=လုံ့လ်တိုင်ကလဲ နှုတ်သွား ကောင်းရှိရမယ်၊

၄။ ဓမ္မာနုဓမ္မပဋိပတ္တိ=သုတော်ကောင်းတရားအားလျော်
စွာလဲ ကျင့်ရမယ်”

“အဲဒီ အင်္ဂါ ၄-ပါးမှာ သုတော်ကောင်းအမှီ အရေးကြီး
တယ်လို့ တပည့်တော်ထင်တယ် ဘုရား”

“အင်း= ဟုတ်တာပေါ့၊ သူလဲ့ရင် ကျန်တဲ့အင်္ဂါတွေမှန်ဘို့
မလွယ်ဘူးပေါ့၊ ဒါ့ကြောင့် ဘုရားရှင်ကလဲ “ဟုတ်တိုင်းမှန်
စွာ သိစွမ်းနိုင်တဲ့ ယထာဘူတဉာဏ် ရဘို့ရာ ဆရာကောင်း
ရှာရမယ်”လို့ ခဏခဏ အမိန့်ရှိတယ်”

“ဆရာကောင်း ဆိုဒါ တပည့်တော်တို့ ခေတ်ပညာသင်
ရာမှာတောင် လိုတယ်ဘုရား၊ ဆရာကောင်းရင် သင်ရဒါ
တတ်လွယ်တယ်၊ သက်သာတယ်၊ အောင်ချက်ကောင်းတယ်၊
ဆရာမကောင်းရင် အားလုံး ဒုက္ခရောက်တာပါဘဲဘုရား”

“အဇာတသတ် ကြည့်ပါလား ဒေဝဒတ်ကို ဆရာတင်လိုက်
တာ အဘေကိုသတ်တဲ့အထိ မိုက်သွားပြီး ယခု လောဟကုမ္ဘီ
ငရဲရောက်နေပြီ၊ ဒါ့ကြောင့် မဿဒေဝလင်္ကာမှာ မာန်လည်
ဆရာတော်ဘုရားကြီးက လင်္ကာစီခွဲတယ်”

“အမိန့်ရှိပါအုံးဘုရား”

“မှီဝဲသမ္မ၊ ဆရာပြုမ္မ၊ ဗဟုသုတ၊ ဂုဏ်ပညာဝန်၊ သီလ
ဝန်၊ သားမွန်လည်ရဲ့၊ ဆည်းကပ်မြဲလော့၊ မှီဝဲများ
ရာ၊ အလေ့ပါ၏”

“စက်နီဿယ၊ ပုဂ္ဂလာဟု၊ ပရိဝါဒီ၊ အမိမကောင်း၊
ယှဉ်မိပေါင်းက၊ အလောင်းတို့လျက်၊ ကျင့်ကောင်း
ပျက်၏”

“တပည့်တော် ဒီလိုအကြံရတယ်ဘုရား၊ ဒကာမကြီးကို ခေါ်ပြီး တရားနာခိုင်းမယ်”

“သူတယောက်ထဲ ဟောပေးလို့မဖြစ်ဘူး၊ ဒဲ့ဒိုးဟောလို့ ဘယ်ရမလဲ”

“တယောက်ထဲ မဟုတ်ပါဘူးဘုရား၊ အများထဲမှာ နာခိုင်းမှာပေါ့၊ ယခုဆို ဦးပဉ္ဇင်းက ဒကာမကြီးအကြောင်း သိနေမှတ်၊ ဒကာမကြီးနဲ့ လျော်မဲ့တရား ရွေးဟောပေးပေါ့ ဘုရား၊ သူရိပ်မိ သိရှိသွားရင်လဲ အကျိုးရှိဒါပေါ့၊ မရိပ်မိ မသိရှိတော့လဲ သူ့ကံဘဲပေါ့”

“အင်း=အဲဒီနည်း အကောင်းသားဘဲ၊ ခေါ်လာခဲ့၊ နာခိုင်းကြည့်ပေါ့”

နောက်နေ့ တရားနာချိန်တွင် ဒကာမကြီး တရားနာရောက်ရှိလာသည်။ သို့သော် တရားကိုမနာ မျက်စိမှိတ်၍ အားထုတ်နေသည်။ တနေ့-တနေ့နှင့် ၂၁-ရက်သို့ ရောက်ခဲ့၏။ ဦးပဉ္ဇင်းကြီးကား လူထွက်ပြီ၊ ဒကာမကြီးတော့ ထူးမခြားနားပင်။

“ပညာမဲ့ငြား၊ မေးဟအားဖြင့်၊ တရားမလျော်၊ မတော်ကျင့်၍၊ မသင့်ပြုထွေ၊ သရေကင်းဘိ၊ ဘုဉ်းမရှိကြောင့်၊ ငွေသိရိလက္ခိ၊ နတ်ဒေဝီလျှင်၊ မမှီရှောင်လှဲ၊ ကာဠီစွဲလျက်၊ မိုက်မဲစိတ်မှာ၊ မညစ်ရာဘူး” (မဃဒေဝ)

*

*

*

“ဝေဒနာမကုန်နိုင်ဘူးလို့ ရိပ်ပိတယ်”

(၄၅)

ပုထုဇနံ သတ္တဝါတို့သည် အနမတဂ္ဂ သံသရာ၌ ကိုးကွယ်ရာဌာန မြဲသည်ဟု မရှိကြ၊ ယနေ့တမျိုး၊ နက်ဖြန်တမျိုး ဖြစ်၏၊ ယခုလ၊ ယခုနှစ်၊ ယခုဘဝ၊ တမျိုး၊ နောက်လ၊ နောက်နှစ်၊ နောက်ဘဝတမျိုး ဖြစ်၏။ ကိုးကွယ်ရာ အစားစား အဖုံဖုံ၊ ပြောင်းကြမြဲဖြစ်ကုန်၏”

အနမတဂ္ဂသံသရာ၌ သဗ္ဗညု ဘုရားရှင်ကို ဘုရားဟု ကိုးကွယ်ကြရသော ဘဝကား အလွန်နည်းပါး၏၊ ပုထုဇနံ သတ္တဝါတို့သည် ရံခါ ဗြဟ္မာ၊ သိကြားနှင့် ထိုထိုနတ်ကြီးတွေကို ကိုးကွယ်ကြရကုန်၏၊ ရံခါ နေ၊ လ၊ နက္ခတ်ဘာရာကို၊ ရံခါ မြစ်၊ တော၊ တောင်၊ မီး၊ သစ်ပင်၊ တောင်ပို့၊ ရေ တို့ကို ဘုရားဟူ၍ ကိုးကွယ်ကြရကုန်၏။

လောက၌ အလွန် ယုတ်မာသော မိစ္ဆာဒိဋ္ဌိ ဆရာကြီးတွေကား ကမ္ဘာ့တန်းဆာ၊ ကမ္ဘာ့ မြေစာကဲ့သို့ အလွန်တရာ ပေါများကြကုန်၏၊ ထိုမိစ္ဆာဒိဋ္ဌိ အယုတ်တမာကြီး တွေကို တွေ့မိတွေ့ရာ ဘုရားဟူ၍ ကိုးကွယ် ကြရသော ဘဝတို့ကား အလွန်များပြားကုန်၏။

ယခုအခါ ကမ္ဘာ့နိုင်ငံများနှင့် ကိုးကွယ်မှု ဘာသာကို နှိုင်းစာကြည့်လျှင် ဟုတ်၊ မဟုတ် မှန်၊ မမှန် သိနိုင်၏။

ဤသို့လျှင် ကိုယ်တိုင်း၌ သက္ကာယဒိဋ္ဌိ အမှောက်အမှားကြီး ရှိနေကြကုန်သော ပုထုဇနံ သတ္တဝါတို့၏ ကိုးကွယ်ရာ

ဘုရားမညသည ဤလောကဘာဓာတ်၌ အလွန် များပြား၏။
 ကြပ်ကြပ်ကိုးကွယ်လေ အပါယ်ငရဲ ကြပ်ကြပ်နက်နဲလေသာ
 ဖြစ်၏။ သို့ဖြစ်၍ ပုထုဇန့် သတ္တဝါ အဖြစ်သည် အလွန်
 ကြောက်လန့် စက်ဆုပ်ရွံ့ရွံ့ အော့အန်ဖွယ်ကောင်းလေ၏။

ယင်းအဖြစ်မှ လွတ်မြောက်အောင် ယခုအခါ သာသနာ
 တွင် ဘုရားရှင်၏ အဆုံးအမ တို့ကို ဆရာကောင်း သမား
 ကောင်းတို့ထံတွင် နည်းလမ်းတကျ သင်ယူ၍ ခန္ဓာငါးပါး
 တို့တွင် တပါးပါး၌ လက္ခဏာရေး သုံးပါးတို့တွင် တပါး
 ပါး ထင်မြင်အောင် ရှုပွား အားထုတ်သင့်ပေ၏။

ယခုအခါ ဘုရားရှင် သာသနာတော်နှင့် ကြုံတုန်း၊ ဆရာ
 ကောင်း သမားကောင်းတွေ ပေါ်များတုန်းမှာမှ အားမထုတ်
 ဘူးပါဆိုလျှင်၊ သို့မဟုတ် အမှန်မတွေ့ လွဲမှား နေပါသေး
 လျှင် အဘယ်အခါမှာ အားထုတ်အံ့နည်း၊ အဘယ်အခါမှာ
 အမှန်တွေ့နိုင်အံ့နည်း။ ယခုအချိန်မှာပင် အမှား များလျက်
 ရှိပြီ၊ အမှန်နည်းလျက်ရှိပြီ။

မှန်၏။ တချိန်က မိမိထံသို့ ဒကာကြီး လေးငါးယောက်
 ရောက်လာကာ ရှိခိုးဦးချ လျှောက်ထား၏—

“အရှင်ဘုရား “ဝေဒနာ ကုန်နိုင်ပါ့မလား” ဘုရား”

ယခု တရားလောကတွင် ဝေဒနာကား ခေတ်စားနေ၏။
 သို့သော် ပြဿလဲ နားလည်သူ ရှား၏။ ယောဂီ တွေမှာလဲ
 ဒုက္ခများလျက်ရှိ၏။ သို့နှင့် မိမိက ပြန်၍ မေး၏။

“ဘယ်ဝေဒနာကို မေးဒါလဲ ဒကာကြီး”

တရားလောကတွင် ဒုက္ခ ဝေဒနာတပါးကို ကုန်စီးအောင် တိုက်ခိုင်း၊ လိုက်ခိုင်း အားထုတ်ခိုင်းနေသည်။ သို့ဖြစ်၍ မိမိက ဒကာကြီးအား သိစေရန် ပြန်မေးခြင်း ဖြစ်၏။ ဒကာကြီးမှာ အမ်းတမ်းတမ်း ဖြစ်သွား၏။ သို့နှင့် မိမိက ဆက်ပြော၏—

“ဒကာကြီး ဝေဒနာက သောမနဿဝေဒနာ၊ ဒေါမနဿဝေဒနာ၊ သုခဝေဒနာ၊ ဒုက္ခဝေဒနာ၊ ဥပေက္ခာ ဝေဒနာလို့ ဝေဒနာငါးမျိုးရှိတယ်။ ဘယ်ဝေဒနာကို ပြောဒါလဲ”

“ဒုက္ခဝေဒနာကို ပြောဒါပါဘုရား”

“အဲဒီဝေဒနာ ငါးမျိုးမှာလဲ သောမနဿဝေဒနာနှင့် သုခဝေဒနာက သုခ၊ ဒေါမနဿဝေဒနာနှင့်ဒုက္ခဝေဒနာက ဒုက္ခ၊ ဥပေက္ခာဝေဒနာက ဥပေက္ခာဆိုတော့ သုခ၊ ဒုက္ခ၊ ဥပေက္ခာလို့ ဝေဒနာသုံးမျိုးဘဲ မရဘူးလား”

“မှန်ပါ သုံးမျိုးဘဲ ရပါတယ် ဘုရား”

“အဲဒီသုံးမျိုးမှာလဲ ဥပေက္ခာကငြိမ်သက်လို့ သုခသဘော ရှိသောကြောင့်၊ သုခ၊ သုခဝေဒနာကလဲ သုခဆိုတော့ သုခတမျိုးထဲ မရဘူးလား”

“မှန်ပါ ရပါတယ်ဘုရား”

“ဒုက္ခဝေဒနာကတော့ ဒုက္ခဘဲဆိုတော့ သုခ၊ ဒုက္ခ၊ ဝေဒနာ နှစ်ပါးဘဲ မရဘူးလား ဒကာကြီး”

“မှန်ပါ နှစ်ပါးဘဲ ရပါတော့တယ်ဘုရား”

“အဲဒီ ၂ ပါးမှလဲသုခဝေဒနာဟာ ပြောင်းလဲ သွားလျှင်၊ ပျက်သွားလျှင် ဒုက္ခ ဖြစ်မသွားဘူးလား”

“မှန်ပါ ဒုက္ခဖြစ်သွားပါတယ် ဘုရား”

“ဒါဖြင့် သုခဝေဒနာကလဲ ပြောင်းလဲသွားလျှင် ဒုက္ခ၊ ဒုက္ခဝေဒနာကလဲ ဒုက္ခဆိုတော့ နောက်ဆုံး ရှုပွားအားထုတ်တဲ့ ယောဂီမှာ အရူအပွား မှန်ကန်လျှင် ဒုက္ခဘဲ အမြဲမထင်ဘူးလား”

“မှန်ပါ ထင်မှာပါဘုရား”

“ဒါဖြင့် ဒုက္ခအမြဲထင်တော့ ဒုက္ခဝေဒနာကုန်လို့ ထင်ဒါလား၊ မကုန်လို့ ထင်ဒါလား”

“မကုန်လို့ ထင်တာပါဘုရား၊ တပည့်တော်လဲ ကြိုးစားအားထုတ်ပါတယ်ဘုရား၊ ဒါပေမဲ့ “ဝေဒနာမကုန်ဘူးလို့ ခိုမိတယ်”၊ တရားပြဆရာကလဲ ဝေဒနာကုန်အောင် ကျွတ်အောင် အတင်း အားထုတ်ခိုင်းနေတယ်ဘုရား၊ ခဏတော့ ကုန်သလိုဘဲဘုရား၊ နောက်တော်တော်ကြာ ပြန်ဖြစ်တာဘဲဘုရား”

“ဝေဒနာက အကြောင်းကြောင့်ဖြစ်တဲ့ အကျိုးတရား ဒကာကြီးရှဲ့၊ “ဖဿပစ္စယာ ဝေဒနာ၊ ဖဿသမုဒယာ ဝေဒနာသမုဒယော”လို့ ဘုရားရှင် ဟောထားတယ် မဟုတ်လား”

“မှန်ပါ ဟောထားပါတယ်ဘုရား”

“ဒါဖြင့် တကယ့်တကယ် ဝေဒနာကုန်မှာက အကြောင်းကုန်မှ ကုန်မှာလား၊ သို့မဟုတ် အကျိုးဝေဒနာသက်သက်ကို ကုန်အောင်လုပ်လို့ ကုန်မှာလား”

“အင်း-တပည့်တော်တို့ အားထုတ်နေဒါ အလွဲချည်းပါလား၊ ဘုရား”

“ဝေဒနာကုန်ဒါမှာ ပြောအုံးမယ် ဒကာကြီး၊ ပဌမဝေဒနာငါးမျိုး၊ နောက်သုံးမျိုး၊ နောက်နှစ်မျိုး၊ နောက်တမျိုး ဆိုတော့ ဒုက္ခတမျိုးထဲ ဖြစ်သွားဘူးလား”

“မှန်ပါ ဖြစ်သွားပါတယ်ဘုရား”

“အဲဒီဒုက္ခ ဝေဒနာကို ပြန်ပွားလိုက်၊ ကိုယ်မှာဖြစ်တဲ့ ကာယိက ဒုက္ခဝေဒနာ၊ စိတ်မှာဖြစ်တဲ့ စေတသိက ဒုက္ခဝေဒနာလို့ နှစ်မျိုးဖြစ်မလာဘူးလား”

“မှန်ပါ ဖြစ်လာပါတယ်ဘုရား”

“အဲဒီ ကာယိကဒုက္ခ၊ စေတသိက ဒုက္ခနှစ်မျိုးကို ဒကာကြီး တရားပြဆရာက ဘယ်ဒုက္ခကုန်အောင် အားထုတ်ခိုင်းလဲ”

“တရားပြဆရာက ဒုက္ခဝေဒနာ ၂ မျိုးလဲ ခဲ့မပြောပါဘူး ဘုရား၊ တရားထိုင်လို့ တအောင်လောက်ကြာတော့ နာ၊ ကျင်၊ ကိုက်၊ ခဲလာဒါကိုဘဲ ကုန်အောင်အားထုတ်ခိုင်းဒါဘဲ ဘုရား”

“အဲ....အထိုင်ကြာလို့ နာ၊ ကျင်၊ ကိုက်၊ ခဲလာဒါက ကာယိကဒုက္ခဘဲဒကာကြီး၊ အဲဒီကာယိကဒုက္ခက မကုန်နိုင်ဘူး၊ ဒီကိုယ်ကြီး ရှိနေသမျှ ရှိနေမှာဘဲ၊ ဒကာကြီးတို့ အားထုတ်ထာက ပင်လယ်ထဲကရေတွေ ကုန်အောင်ဆိုပြီး အမြီးနဲ့ ယက်ထုတ်တဲ ရှဉ့်လို ဖြစ်နေပြီ၊ မကုန်နိုင်ဒါ ကုန်အောင် အားထုတ်နေတယ်၊ ကုန်ရမှာက စေတသိကဒုက္ခကုန်ရမှာ”

“ဒါကြောင့် တပည့်တော်လဲ “ဝေဒနာမကုန်နိုင်ဘူးလို့ ခိုပ်မိတယ်” တရားပြဆရာကလဲ အဘင်းဝေဒနာကုန်အောင် အား

ထုတ်ခိုင်းတယ်၊ အာမခံတယ်တဲ့၊ အားထုတ်တဲ့ ဝေဒနာကုန်တယ်တဲ့၊ အဲဒီလိုဆိုတော့ ခက်နေတယ်ဘုရား”

“ဒါဖြင့် အဲဒီဝေဒနာကုန်တယ်ဆိုတဲ့ တရားပြုဆရာကို တူနဲ့ ခြေသလုံးရိုး သွားထုစမ်းကြည့်ပါလား”

“ထ အော်မှာပေါ့ဘုရား”

“အဲဒါ မကုန်လို့ ထ,အော်ဒါပေါ့၊ ကုန်ရင် ဘယ်ထ, အော်တော့မလဲ၊ တကယ်ကုန်ရမှာက စိတ်မှာဖြစ်တဲ့ စေတသိက ဒုက္ခဝေဒနာကုန်ရမှာ ဒကာကြီး”

“ဟင်....ဒါဖြင့် ကုန်ရမှာက တခြား, ကုန်အောင် အားထုတ်နေဒါက တမျိုးဆိုတော့ မှားမှ မှားပါလားဘုရား”

“အဲဒီ စိတ်မှာဖြစ်တဲ့ စေတသိကဒုက္ခဝေဒနာကုန်ဒါကလဲ ဒကာကြီး “ခိဏာသဝါနံ ဟိ စေတသိကဒုက္ခံ နာမ နတ္ထိ၊ ကာယိကဒုက္ခံ ပန ဟောတိယေဝ”ဆိုတဲ့ အဋ္ဌကထာ စကား အရ ရဟန္တာကျမှ စေတသိကဒုက္ခကုန်တယ်၊ ကာယိကဒုက္ခတော့ ရန္တာမှာလဲ ဖြစ်သေးတယ်၊ ရှိသေးတယ်၊ ဘုရားမှာလဲ ဖြစ်သေးတယ်၊ ရှိသေးတယ်”

“အင်း....မပင်ပန်းသင့်တာနဲ့ ပင်ပန်း, အချိန် မကုန်သင့် ဒါနဲ့ တပည့်တော်တို့ အချိန်ကုန်ခဲ့ရတယ်ဘုရား”

“ပင်ပန်းရုံ, အချိန်ကုန်ရုံတင် မဟုတ်ဘူး ဒကာကြီး၊ မကုန်နိုင်တဲ့ ကာယိကဒုက္ခဝေဒနာကို ကုန်တယ်ယူရင် အယူမှန် သမ္မာဒိဋ္ဌိလား, အယူမှား, မိစ္ဆာဒိဋ္ဌိလား”

“အယူမှား, မိစ္ဆာဒိဋ္ဌိပေါ့ဘုရား”

“ဒေး-အဲဒီအယူမှား မိစ္ဆာဒိဋ္ဌိဟာ သေကငရဲနှင့် တိရစ္ဆာန် နှစ်တန် တတန်တန် ကေနရောက်မယ်တဲ့။”

“ထိုင်နေအကောင်းသား၊ ထသွားမှ ကျိုးမှန်းသိ” ဆိုဒါ ဒါမျိုးပေါ့၊ ဒါနသီလနှင့်အနုဒါ အကောင်းသား ဘာဝနာ တက်ခါမှ ဆရာမှားတွေဟော့ အပါယ်ကျရာ ဘယ်ကောင်း မလဲ ဘုရား”

“အင်း....ဒါဖြင့် ဒီလင်္ကာလေး ကျက်ထား၊ ဆရာများ စေနဲ့၊ အမြဲရွတ်—

နဖူးပွန်းနှင့် ဒူးပွန်းခံကာ၊
ကိုးကွယ်ပါလဲ အလွဲဆရာ။
အပါယ်ငရဲ ပို့မြဲသေချာ၊
ဝဋ်မြစ်တွယ် လွတ်ဖွယ်မရှိပါ။ ။

“တပည့်တော်တို့ကို ဒီအတိုင်းထားလို့တော့ မဖြစ်ဘူး ဘုရား၊ အဲဒီဝေဒနာ အကြောင်းကိုဘဲ အားထုတ်တတ်အောင် ဆက်ရှင်းပေးပါအုံး ဘုရား”

“ကဲဒါဖြင့် နားထောင်၊ ဒီဝေဒနာကုန်ပုံနဲ့ ပတ်သက်ပြီး မယူဆတတ်သူများတယ်၊ အဲဒါဟာ အားထုတ်မှု မမှန်ကန် ခြင်းနှင့် စာပေမတတ်ခြင်းတို့ကြောင့်ဖြစ်တယ်”

“အမိန့်ရှိပါဘုရား”

“သုခဝေဒနာသည်၎င်း၊ ထိုမှတစ်ပါး ဒုက္ခဝေဒနာ သည်၎င်း၊ ဥပေက္ခာဝေဒနာသည်၎င်း၊ ဤသို့ မိမိ

အတွင်းသန္တာန်၌၎င်း၊ ပြင်ပဖြစ်သော နတ်လူဗြဟ္မာ
သတ္တဝါသန္တာန်၌၎င်း အလုံးစုံသော ခံစားမှုဝေဒနာ
သည် ရှိ၏”

“မပျက်လှည့်အလားကဲ့သို့ လှည့်စား လိမ်လည်ခြင်း
သဘောရှိထသော၊ ခံစားစံစားဆဲတွင် လျှပ်ရောင်အ
လားကဲ့သို့ ဖရိုဖရဲပျောက်ကွယ်ခြင်းသဘောရှိထသော၊
ဤဝေဒနာသုံးပါးကို ဒုက္ခသစ္စာဟူ၍ အမှန်အဟုတ်
သိမြင်၍ ဣဋ္ဌာရုံ၊ အနိဋ္ဌာရုံ တိုက်ခိုက်၍ ပါးရာ ကိုယ်
အင်္ဂါ၌ ရေပွက်ငယ်တွေအလား တဖွားဖွားပေါ်
ပေါက်၍ ချုပ်ကွယ်ပျောက်ဆုံးမှုကို ပစ္စက္ခဒိဋ္ဌ ထင်မြင်
အောင်ရှုသည်ရှိသော် ထိုဝေဒနာသုံးပါးတို့၌ ဤသို့
အနိစ္စအစစ်၊ ဒုက္ခအစစ်၊ အနတ္တအစစ် ကေနိဖြစ်၏
ဟူ၍ အထူးသိနိုင်လေ၏”

“ရဟန်းသည် ဝေဒနာတို့၏ ကုန်ခြင်းကြောင့်(ဝါ)
ကုန်ခြင်းခန်းခြင်းဟူသော ယေအမှုကို ထင်မြင်ခြင်း
ကြောင့် အာရုံ ၆-ပါးနှင့်တကွ ဝေဒနာဓမ္မတို့၌
တောင့်တခြင်း ဟူသော ဆာလောင် ငတ်မှုတ်ခြင်း
ကင်းသည်ဖြစ်၍ အငြိမ်းကြီးငြိမ်းလေ၏”

(သုတ္တနိပါတ်ပါဠိတော်)

“ဒီအတိုင်းဆိုတော့ ပျက်ပျက်သွားဒါကို မြင်ဒါကို ဝေ
ဒနာကုန်တယ် ခေါ်ဒါပေါ့ဘုရား”

“အင်းပေါ့- ဒကာကြီးတို့ အမှတ်မထားလို့ မသိဒါ၊ သီလပေးပြီးတဲ့အခါမှာ တချို့ဆရာတော်တွေက အနိစ္စဓယဌေး၊ ဒုက္ခဘယဌေး၊ အနတ္တာအသာရကဌေး စသည်ချပေးဒါ ကြားဘူးတယ် မကုတ်လား”

“မှန်ပါ ကြားဘူးပါတယ်ဘုရား”

“အဲဒီမှာ အနက်ပေးတော့ ‘ခန္ဓာ’ ခန္ဓာငါးပါး၊ ရုပ်နာမ်တရားတို့သည် ဓယဌေး-ကုန်ပျက်တတ်သော အနက်သဘောကြောင့် အနိစ္စာ အမြဲမရှိကုန်” လို့ ပေးတယ်။ အဲဒီမှာ ‘ဓယ’ ကို ‘ကုန်’ ‘ပျက်’ အနက်ပေးတယ်။ အဲဒါကို နားမလည်တဲ့ တရားပြဆရာက ‘ပျက်’ ကို မသိဘဲ ‘ကုန်’ တခုယူပြီး ကွင်းလုံးကျွတ်ကုန်ဒါသွားယူလိုက်တော့ အကြီးအကျယ်မမှားဘူးလား”

“မှားမှ မှားဘဲဘုရား”

“တကယ်ဝေဒနာကို ရူပွားရမှာက ဘယ်ဝေဒနာဘဲဖြစ်ဖြစ် ဖြစ်ပေါ်ရင် ဖြစ်ပေါ်မှန်းသိ၊ ကုန်သွားရင် ကုန်သွားမှန်းသိ၊ ပျက်သွားရင် ပျက်သွားမှန်းသိ၊ ချုပ်သွားရင် ချုပ်သွားမှန်းသိ၊ စင်စစ်တော့ ကိုယ်ပေါ်မှာ ဖြစ်ပေါ်လာတဲ့ ဝေဒနာတခုခုကို သတိ၊ ဝီရိယ၊ ပညာနှင့် အဖြစ်အပျက် မြင်အောင်ရူပွားဘို့ဘဲ ဒကာကြီး”

“ဒီလိုဆိုတော့ တရားအားထုတ်ရဒါ လွယ်လွယ်ပါလားဘုရား၊ ဖြစ်ပေါ်လာတဲ့သဘာဝကို အလိုက်သင့် ကြည့်ရှုနေရုံဘဲဟာ၊ ယခုဒီသဘာဝ နားမလည်တော့ ဖြုတ်ကို အားကြိုးမာန်တက် ခါးတောင်းကြိုက် ဖမ်းသလို ဖြစ်နေတယ်ဘုရား”

“အားထုတ်တဲ့အခါမှာ ကာယိကဝီရိယနှင့် စေတသိက ဝီရိယ ၂-ပါးလဲ နားလည်ရတယ်၊ အဲဒီ ၂-ပါး ညီညွတ်မှလဲ တရားရနိုင်တတ်၊ မညီညွတ်ရင် တရားမရနိုင်ဘူး”

“ယခုဆို ဝေဒနာနှင့် ပတ်သက်လို့ သဘောပေါက်သင့် သလောက် ပေါက်သွားပါပြီဘုရား။ အားထုတ်ကြည့်ဘို့ဘဲလို့ ပါတော့တယ်ဘုရား”

“အင်း— အင်း— အားထုတ်ကြည့်ပေါ့၊ အားထုတ်ပြီး မရှင်းလင်းတော့ နောက်တခါလာခဲ့ပေါ့၊ အားထုတ်တဲ့အခါ မှာ ကိုယ်နဲ့စိတ်မှာ စိတ်ကို အထူးသတိထားဆုံးမ—

“ဤလောက၌ နွားငယ်ကို ဆုံးမလိုသူသည် ချည် တိုင်မှာ ခိုင်ခိုင်ချည်တုတ်၍ ရိုက်ပုတ်ဆုံးမသကဲ့သို့ ထို့ အတူ မိမိစိတ်ကို ဆုံးမလိုသူသည် မိမိစိတ်ကို ဝေဒနာ စသော အာရုံချည်တိုင်၌ သတိပဋ္ဌာန်လွန်ကြိုးဖြင့် ခိုင် ခိုင်ချည်တုတ်၍ ပညာဒုတ်ဖြင့် ရိုက်ပုတ်ဆုံးမရာ၏”

“ခွင့်ပြုပါအုံးဘုရား”

* ဝေဒနာရှုပွား အမှားများ ကြိုးစားစစ်ဆေးနိုင်စေသော်။

* မစစ်ဆေးဘဲ အမှားဘဲ ယူစွဲအပါယ်ရောက်မည်နော်။

“ရဟန္တာလေးဟောတဲ့တရား နာခဲ့ရတယ်”

(၄၆)

ဘုရားရှင် ဟောကြားတော်မူအပ်သော တရားတော်တွေ သည် ဂုဏ်တော် ၆-ပါးနှင့် ပြည့်စုံသဖြင့် အလိုလိုဂုဏ်ရောက် ပြီးသား ဖြစ်နေ၏။ အပြစ်အနာအဆာ တစုံတရာရှာဘူးဟု မရှိ၊ ရှာဖွေလျှင်လည်း မတွေ့နိုင်။

ယင်းသို့ အပြစ်ကင်း၍ အစ-အလယ်-အဆုံး အားလုံး ကောင်းခြင်းဂုဏ်နှင့် ပြည့်စုံသော ဘုရားရှင်၏ တရားတော် တွေကို နာခံမှတ်သား၍ ပြန်လည်ဟောပြောသူသည် “ရှေ့နား ညောင်းရောင်ကြောင့် ပါးပြောင်” ဆိုသလိုပင် ဘုရားရှင်၏ တရားတော်ကို ဟောသည့်ဂုဏ်ကြောင့်ပင် ဂုဏ်ရောက်လျက်၊ ဂုဏ်ရှိလျက် ရှိပေ၏။

ယင်းသို့ တရားတော်၏ ဂုဏ်ကြောင့် ဂုဏ်ရောက်လျက်၊ ဂုဏ်ရှိလျက် ရှိသော တရားဟောသူသည် တရားတော်၏ ကောင်းခြင်းဂုဏ်ကို မိမိတွင် တစိတ်တဒေသမျှ တည်ရှိစေကာ ဟောပြောပါမူ အဘယ်ပရိသတ်သည် မရှိသေမလေးစားဘဲ ရှိပါအံ့နည်း၊ မချီးမွမ်းနိုင်ဘဲ ရှိပါအံ့နည်း၊ တရားသဖြင့်ပင် မက မတရားသဖြင့်ပင် ရှိသေလေးစား ချီးမွမ်းပါလိမ့်မည်။

တရားနာပရိသတ်သည် အများအားဖြင့် သဘောကျလွယ် သူများဖြစ်၏။ လာစဉ်ကပင် နားထောင်ချင်စိတ်နှင့်လာသော ပရိသတ်ဖြစ်၏။ အချို့မူ အပျင်းပြေလိုသောစိတ်၊ တရားနာ

လိုသောစိတ်၊ ဟောပြောသူကို အထင်ကြီးသောစိတ်နှင့် လာသူများဖြစ်လေ၏။ အလွန်တရာ ငြီးငွေ့ဘွယ် ကောင်းသော တရားကိုပင် နာရီဝက်တနာရီ သည်းခံ၍ နာလေ့ရှိသည်။

သို့ဖြစ်၍ ဟောသူသည် ကိုယ်နှုတ်စိတ်ကို စောင့်စည်းနိုင်သမျှ စောင့်စည်း၍ ဟောတို့သာ အရေးကြီး၏၊ မှန်၏၊ တချိန်သော ဆောင်းကာလက မိမိကိုယ်တိုင် ကြံ့ခံရ၏၊ မိမိသည် ရွာတရွာတွင် တရားဟော၏၊ ယင်းရွာအပြီးတွင် မြို့ငယ်တမြို့သို့ သွားရောက်ဟောရ၏၊ မြို့ရောက်သော် တည်းခိုသည့်ကျောင်းမှ ဆရာတော်က ပြော၏ -

“မောင်ပညာဇောတ မင်း နာမည်ကျော်နေပါလား”

“ဘယ်လို နာမည်ကျော်နေပါသလဲ ဆရာတော်ဘုရား”

“ရဟန္တာလေး၊ ရဟန္တာလေးနဲ့ နာမည်ကျော်နေတယ်”

“မလုပ်ပါနဲ့ ဆရာတော်ဘုရား၊ မိုးကြိုးတွေပစ်ချနေပါအုံးမယ်၊ ရဟန္တာမပြောနဲ့ ရဟန္တာ ခြေဖျားကပ်တဲ့ ခြေမှုန့်တောင် မမှီသေးပါဘူး”

ထိုစဉ်အခါမှာ တန်ဆောင်မုန်းလ ဖြစ်၏၊ မိုးမှာ ရံခါရွာတတ်သော မြန်မာပြည် မြေလတ်ပိုင်း မြို့ငယ်မြို့လေး တမြို့တွင် ဖြစ်၏။

“အဟုတ်ကျော်ဒါ မောင်ပညာဇောတရဲ့”

မိမိမှာ ပဌမတော့ ပြောင်နေဒါမှတ်သည်၊ ယခုတဖန် ထပ်ပြောတော့မှ ပိုမိုလန့်ထိတ်သွားသည်၊ သို့နှင့် သိချင်၍ ဆရာတော်အား မေးလျှောက်ရတော့၏။

“အမိန့်ရှိပါအံ့ ဆရာတော်ဘုရား၊ ဘယ်လိုက ဘယ်လို ရဟန္တာလေးဟု ကျော်ဒါလဲဘုရား”

“မောင်ပညာဇော က ဟို (.....) ရွာမှာ ဟုရားဟောနေ တော့ ဒွါမ္ဘိက ဒကာမ ယောဂီတယောက် လာနာတယ်၊ မသိဘူးလား”

“ပရိသတ်ကများတော့ ဘယ်သူက ဘယ်အရပ်ကဆိုတာ မသိပါဘုရား”

“အေး-အဲဒီဒကာမ ယောဂီက အဲဒီမှာ တရား ၃-ရက် နာရင်းနဲ့ မောင်ပညာဇောတ နေဒါ၊ထိုင်ဒါ၊ဟောဒါ၊ပြော ဒါ စသည်ကို ကြည့်ရှုအကဲခတ်ပြီး ရဟန္တာလေးလို့ မှတ် ချက်ချလာခဲ့တယ်”

“သူက ဘာကြည့်ပြီးများ မှတ်ချက်ချခဲ့တယ်ဆိုတာ မသိ ပါဘုရား”

“မောင်ပညာဇောတ သာမညနေပြီး ဆွမ်းခံရင်း တရား ဟောဒါကို သူပြောသံကြားဒါဘဲ”

မိမိမှာ ဆွမ်းခံဝါသနာပါ၍ တရားဟောရောက်ရာအရပ် တွင် တန်းဆွမ်းခံသောအရပ်ဖြစ်က ဆွမ်းခံလိုက်လေ့ရှိသည်၊ နေ့လည်ဘက်တွင် ဆွမ်းခံလိုက်၍ ညဘက်တွင် တရားဟောရ သည်မှာ ကျန်းမာရေး ညီညွတ်သည်ဟု ယူဆသည်၊ သို့သော် တချို့ ဒကာဒကာမများကမူ အထင်သေးမှာစိုးလို့ ဆွမ်းမခံ၊ စေချင်ပေ။

“အင်း—ခဏတဖြုတ် တွေ့ကြုံပြီး သူက ဆုံးဖြတ်ချက်ချ လာဒါနဲ့ တပည့်တော်က ပုထုဇဉ်ဘဝကနေ အလိုလို ရဟန္တာ လေးဖြစ်ရမှာလားဘုရား၊ သတင်းဖြစ်ပုံကို အစအဆုံးအမိန့် ရှိပါအုံးဘုရား”

“အဲဒီ ဒကာမ ယောဂီက (.....) ရွာမှ တရားနာပြန်လာ ပြီး ဒွိရိပ်သာရောက်တော့ ယောဂီတွေကို ပြောတယ်”

“ဘယ်လိုပြောပါသလဲ အမိန့်ရှိပါအုံးဘုရား”

“ရဟန္တာလေးဟောတဲ့တရား နာခဲ့ရတယ်” လို့ ပြောတယ်၊ အဲဒီလို ပြောတော့ ငါက အံ့သြသွားဒါနဲ့ အဲဒီ ယောဂီ ဒကာမကို မေးတယ်--

“ဘယ်မှာနာခဲ့ရဒါလဲ”

“ဟို (.....) ရွာမှာ နာခဲ့ရပါတယ်ဘုရား”

အဲဒီလိုပြောပြီး မောင်ပညာဇောတ နေဒါ၊ ထိုင်ဒါ၊ ဆွမ်းခံကြွဒါ စသည် အကုန်ရှောက်ပြောတယ်၊ ဒါနဲ့ ငါက မေးတယ်--

“အဲဒီရဟန္တာလေးရဲ့ ပုံသဏ္ဌာန် ပြောစမ်း ဘယ်လိုလဲ”

ဒီတော့ ဒကာမ ယောဂီက ပုံသဏ္ဌာန်ကို ပြောပြတယ်၊ ပုံသဏ္ဌာန်ပြောတော့ ဟောတဲ့ ရွာနဲ့ တခါစပ်ကြည့်တော့ မောင်ပညာဇောတမှန်း သိတယ်၊ ဒါနဲ့ ငါက အဲဒီယောဂီ ကို ပြောလိုက်တယ်--

“အဲဒီရဟန္တာလေး ဒီမြို့ကို ကြွလာလိမ့်မယ်၊ ပင့်ထား တယ်”

“ဆရာတော်ကလေး... ပိုးလောင်ရာ လေပင်” “နတ်ရူ ခုံဆော်” ဆိုဒါလို ဖြစ်နေပြီ။ နဂိုရ်ကမှ အထင်ဉာဏ်နဲ့ ရေစာ အထဲ ဆရာတော်က ထပ်ပြောလိုက်တော့ ပိုဆိုးသွားမှာပေါ့။ ဒါဟာ မတရားချိုးမှုမ်း၊ မတရားကြည်ညိုဒါ ခေါ်ပါတယ် ဘုရား၊ တပည့်တော် မသားယာပါဘူး၊ မသဒေဝလင်္ကာဆိုးမ စာကို တပည့်တော် နှလုံးသွင်းထားပါတယ်ဘုရား”

“ဘယ်လိုလဲ မင်း မသဒေဝလင်္ကာကို ရွတ်ပြစမ်းပါအုံး”

“ဝမ်းမမြောက်သာ၊ ဤလူ့ရွာဝယ်၊ ကျွမ်းဝင်ရာ ညွတ်၊ ကြိုက်ရာနတ်နှင့်၊ မမှတ်ဂုဏ်ဝါ၊ ထူးမရှာဘူး၊ ကြည်ညိုရာမြတ်၊ ချစ်ရာတတ်၏၊ ဆတ်ဆတ်ကေနီ၊ မှန် သည်မရှိ၊ လူ့ထူးသိလော့၊ လောကီလူ့တမ်း၊ လူ့ နှုတ်ခမ်းကား၊ ချိုးမှုမ်းကဲ့ရဲ့၊ ဖြစ်တတ်ခဲ့ရှင်၊ ပြစ်ဘွဲ့ ကြည်ညို၊ ပြောဆိုကြလည်း၊ ပြောဆိုသူနှင့်၊ နှိုင်းကာ ချင့်တည့်၊ ယခင်ထိုသူ၊ ယုတ်မြတ်ဟူလည်း၊ အယူတူမှ၊ ကြည်ညိုကြ၏”

“ဒါကတော့ လောကသဘောတဲ မောင်ပညာ ဇောတရဲ့၊ ဘာဘဲဖြစ်ဖြစ် ယခုညတော့ လူစည်ကားလိမ့်မယ် ထင်တယ်၊ မောင်ပညာဇောတဲ ကြည့်ရှုင်းပေတော့”

ဆရာတော်က ယင်းသို့ ပြောသော် မိမိသည် စဉ်းစား မိသည်-

“အင်း...တရားနာပရိသတ် သုံးပုံနှစ်ပုံသည် ရုပ် အဆင်း လှပခြင်း၌ ကြည်ညို၏။ ငါးပုံလေးပုံသည် ရဟန္တာစသည် ကျော်စောသတင်းနှင့် အသံကောင်း

ခြင်း၌ ကြည်ညို၏။ ဆယ်ဘုံကိုးပုံသည် ပစ္စည်းလေး
ဖြာ ကိုလေသာ ခေါင်းပါးခြင်း၌ ကြည်ညို၏။ အပုံ
တထောင်ပုံ တပုံသည်သာ သီလ၊ သမာဓိ၊ ပညာဂုဏ်
ဓမ္မ၌ ကြည်ညိုကုန်၏”

“မိမိသည် ယင်းသို့ စဉ်းစားပြီးသော် ဆုံးဖြတ်ချက်ချ
သည်-

“ဤသို့ မမှန်မကန် သတင်း ထွက်နေပါလျက်နှင့်
ပရိသတ်များရေးအတွက် ငြိမ်နေလျှင် မတရားဝန်ခံရာ
ရောက်သည်။ သို့ဖြစ်လျှင် လိမ်ညာဒါနဲ့ ဘာမှမထူး
ခြား၊ အမှန်ကို ဖွင့်ဟပြောဟောသင့်သည်၊ ကြေညာ
သင့်သည်”

“ညအချိန် တရားပွဲသို့ ရောက်ခဲ့ပြီ။ တရားပွဲမှာ ပရိသတ်
စည်ကားလှ၏။ ရဟန္တာလေးဟု ကျော်ဇောသတင်းကြောင့်
ယင်၏။ သွားရာလမ်းတလျှောက်တွင် အခင်းများ ခင်းထား
သည်မှာ အပြည့်ပင်ဖြစ်၏။ ပလ္လင်ပေါ်တွင်မူ ထိုင်လို့တောင်
မဖြစ်တော့။ ပလ္လင်လက်တန်းပင်ကျော်၏။ အခင်းများဖြင့်
ပြည့်နေ၏။ မိမိသည် ယင်းပြဿနာ ပြေလည်အောင် တရား
မဟောမီ သတ္တဇဉ်လသုတ်ကို နိဒါန်းပျိုးရတော့၏-

“သတ္တဇဉ်လသုတ္တန် ဒေသနာ”

“အခါတပါး ဘုရားရှင်သည် သာဝတ္ထိပြည် ပုဗ္ဗာရုံ
ကျောင်း၌ သတင်းသုံးတော်မူ၏။ ထိုအခါ ဘုရားရှင်သည်
ညနေချမ်းအချိန် တပါးတည်း ကိန်းအောင်းတော်မူရာမှ
ထတော်မူ၍ တံခါးမုခ်အပြင်၌ ထိုင်နေတော်မူ၏”

ထိုစဉ် ကောသလမင်းကြီးသည် ဘုရားရှင်ထံသို့ ချဉ်းကပ် ရှိခိုး၍ ထိုင်နေ၏။ မင်းကြီးဘုရားရှင်ထံ ချဉ်းကပ်၍ မကြာ မီပင် ဆံကျစ်ထူးရသေ့ (၇)ယောက်၊ နိဂဏ္ဌတက္ကတွန်း (၇) ယောက်၊ အစေလကတက္ကတွန်း (၇)ယောက်၊ ကေသာဠကတိတ္ထိ (၇)ယောက်၊ ပရိဗိုဇ် (၇) ယောက်တို့သည် အထူးထူး အပြား ပြားသော ရသေ့ အသုံးအဆောင်တို့ကို ယူကုန်၍ ဘုရားရှင်၏ မနီးမဝေး၌ လွန်၍သွားကုန်။

ကောသလမင်းကြီးသည် ယင်းတို့ကိုမြင်သော် ဘုရားရှင် ၏ ရှေ့တော်မှထကာ ယင်းတို့ရှိရာသို့ လက်အုပ်ကိုညွှတ်လျက် ‘အရှင်ဘုရားတို့ အကျွန်ုပ်သည် ပသေနဒိကောသလမင်းကြီး ပါတည်း’ဟု သုံးကြိမ်တိုင်တိုင် အမည်ကို ပြောကြား၏။

ယင်းသို့ အရိုအသေပြုလျက် အမည်ကို ပြောကြားပြီးလျှင် ယင်းတို့ လွန်သွားသော် ဘုရားရှင်ထံသို့ တဖန်ချဉ်းကပ် ရှိခိုး လျက် ထိုင်ကာ ဘုရားရှင်အား လျှောက်၏—

“အရှင်ဘုရား လောက၌ အကြင်ရဟန္တာပုဂ္ဂိုလ်တို့ သည်၎င်း၊ အရဟတ္တမဂ်ကို ရကုန်သော ပုဂ္ဂိုလ်တို့သည် ၎င်း၊ ရှိကုန်၏၊ ထိုရသေ့၊ တက္ကတွန်း၊ ပရိဗိုဇ်တို့သည် ထိုရဟန္တာ၊ အရဟတ္တမဂ်ရသူတို့တွင် တယောက်အပါ အဝင် ဖြစ်ကုန်၏”

[ဘုရားရှင်၏ ကျောင်းဒကာကြီးလဲဖြစ်၊ ကျောင်းသို့လဲ တနေ့သုံးခေါက် သွားလေ့လဲရှိ၊ ဘုရားရှင်နှင့်လဲ အလွန်တရာ ရင်းနှီးသော ကောသလမင်းကြီးကိုယ်တိုင်ကပင် ကိုးရိုးကား

ယားနှင့် ရသေ့တက္ကတုန်း ပရိဗိုဇ်များကို ရဟန္တာ၊ ဟု အထင်ကြီးပါလျှင် ယခုခေတ်တွင် ပရိသတ်အခြံအရံ အသင့်အတင့် ရှိ၍ နာမည်ကျော်ကြားပြီး ဘေးတီးကောင်းသော ပုဂ္ဂိုလ်အချို့အား ရဟန္တာဟု သမုတ်ကြသည်မှာ အံ့ဩစရာမဟုတ်တော့၊ ပရိသတ်လဲမရှိ၊ နာမည်လဲ မကျော်ကြား ဘေးတီးလဲ မရှိသော မိမိပင် အချောင်ကျော်သေး၏။]

“မင်းကြီး ကာမဂုဏ်ကို ခံစားလေ့ရှိသော၊ သားသွီးတို့ဖြင့် ကျဉ်းမြောင်းသော နေရာ၌နေသော ကာသိတိုင်းထွက် စန္ဒကူးကို သုံးဆောင်သော ပန်းနံ့သာနံ့သာပျောင်းကို ဆောင်လေ့ရှိသော၊ ရွှေငွေကို သာယာသော လှူဖြစ်သောသင်သည်” ဤပုဂ္ဂိုလ်တို့သည် ရဟန္တာဖြစ်ကုန်၏၊ ဤပုဂ္ဂိုလ်တို့သည် အရဟတ္တမဂ်သို့ ရောက်ကုန်၏” ဟူသော အကြောင်းကို သိနိုင်ခဲ့သည်သာတည်း”

“ဘုရားရှင်၏ ယင်းမိန့်ကြားချက်ကို အထူးသတိပြုပါ၊ ဥပမာပြုရသော် လူနှင့် ရဟန္တာသည် အဆင့်ဘယ်လောက်ကွာခြားသနည်း-ဆိုသော် စာမတတ်သူ ကလေးငယ်တယောက်နှင့် စာပေ ဒေါက်တာဘွဲ့ရ ပုဂ္ဂိုလ်တယောက်ပမာ ကွာလှ၏၊ မှန်၏၊ စာမတတ်သေးသူ ကလေးငယ်သည် စာပေ ဒေါက်တာဘွဲ့ရ ပုဂ္ဂိုလ်၏ အရည်အချင်း တော်၊ မတော်ကို အဘယ်သို့ အကဲခတ်နိုင်မည်နည်း၊ အကဲခတ်လျှင် လွဲမည်သာ ဖြစ်၏”]

“မင်းကြီး သီလကို အတူတကွ နေကြည့်သဖြင့် ရှိ၊ မရှိ သိနိုင်၏။ ထိုသို့ သိနိုင်ရန်လည်း ကြာမြင့်စွာ နေကြည့်မှသာ သိနိုင်၏၊ ခဏနေကြည့်သဖြင့် မသိနိုင်၊ နှလုံးသွင်းသူမှသာလျှင် သိနိုင်၏။ နှလုံးမသွင်းသူသည် မသိနိုင်၊ ပညာရှိသူမှသာ သိနိုင်၏။ ပညာမဲ့သူ မသိနိုင်”

“မင်းကြီး စင်ကြယ်သော အပြစ်ကို နှိုးနှေးပြောဆိုကြည့်မှ သိနိုင်၏။ ထိုသို့ သိနိုင်ရန်လည်း ကြာမြင့်စွာ နေကြည့်မှသာ သိနိုင်၏။ ခဏနေကြည့်သဖြင့် မသိနိုင်၊ နှလုံးသွင်းသူမှသာ သိနိုင်၏။ နှလုံးမသွင်းသူသည် မသိနိုင်၊ ပညာရှိသူမှသာ သိနိုင်၏။ ပညာမရှိသူ မသိနိုင်”

“မင်းကြီး တေးရန်ကြုံသော အခါမှ ဥာဏ်စူးစူးကို သိနိုင်၏။ ထိုသို့ သိနိုင်ရန်လည်း ကြာမြင့်စွာ နေကြည့်မှသာ သိနိုင်၏။ ခဏနေကြည့်သဖြင့် မသိနိုင်၊ နှလုံးသွင်းသူမှသာ သိနိုင်၏။ နှလုံးမသွင်းသူသည် မသိနိုင်၊ ပညာရှိသူမှသာ သိနိုင်၏။ ပညာမဲ့သူ မသိနိုင်”

“မင်းကြီး ဆွေးနွေးကြည့်မှသာ ပညာကို သိနိုင်၏။ ထိုသို့ သိနိုင်ရန်လည်း ကြာမြင့်စွာ နေကြည့်မှသာ သိနိုင်၏။ ခဏနေကြည့်သဖြင့် မသိနိုင်၊ နှလုံးသွင်းသူမှသာ သိနိုင်၏။ နှလုံးမသွင်းသူသည် မသိနိုင်၊ ပညာရှိသူမှသာ သိနိုင်၏။ ပညာမဲ့သူ မသိနိုင်”

“သီလ ရှိ-မရှိ၊ စင်ကြယ်-မစင်ကြယ်၊ ဥာဏ်စူးစူး ရှိ-မရှိ၊ ပညာ ရှိ-မရှိကိုတောင်မှ သိသော ဤမျှခက်ခဲပါလျှင်-

“ငါသိတဲ့တရားအထူးကို လူနတ်၊ဗြဟ္မာတို့ လျင်
မြန်စွာ သိနိုင်ကြပါစေ၊ ငါ့ကိုယ်မူကား ရဟန္တာပုဂ္ဂိုလ်
ဟု မသိကြပါစေနှင့်”

ဟု ရွှေအိုးကိုရသော ယောက်ျားပမာ ရဟန္တာပုဂ္ဂိုလ်တို့
သည် မိမိ၏ ရဟန္တာအဖြစ်ကို သူတပါးသိရန် လျှို့ဝှက်လေ့
ရှိ၏။ ယင်းရဟန္တာပုဂ္ဂိုလ်ကို ငါးပါးသီလမျှပင် မလုံနိုင်သူ၊
မင်္ဂလသုတ်မျှ မရသူ၊ အဘယ်ပုဂ္ဂိုလ်သည် ရဟန္တာဟု သိနိုင်
ပါအံ့နည်း၊ သိပါသည်ဆိုလျှင် မှန်အံ့လော”

“အရှင်ဘုရား အံ့ဖွယ်ဖြစ်ပါ၏၊ အရှင်ဘုရား မဖြစ်
ဘူးမြဲ ဖြစ်ပါ၏၊ အရှင်ဘုရား မိန့်ဆိုအပ်သော ဤ
စကားသည် အလွန်ကောင်းစွာ ဆိုအပ်သော စကား
ဖြစ်ပါ၏”

“အရှင်ဘုရား အကျွန်ုပ်၏ မင်းချင်းယောက်ျား
ပြင်ကုန်သော လျှို့ဝှက်လှည့်လည်ကုန်သော စုံထောက်
တို့သည် တိုင်းကားပြည်ရွာကို စုံထောက်၍ လာကုန်
၏။ ထိုစုံထောက်တို့သည် ရှေးဦးစွာ စုံထောက်အပ်ပြီး
သည်ကို အကျွန်ုပ်သည် နောက်မှ ဆုံးဖြတ်ပြီးစီးစေပါ
၏”

“အရှင်ဘုရား ယခုအခါ၌ ထိုစုံထောက်တို့သည်
ပြည်စစ်အကြီးကို မျှောကုန်၍ ကောင်းစွာရေချိုး၊
ဝိုင်းကျံ၊ ပြုပြင်ပြီးသော ဆံ့၊ မုတ်ဆိတ် ရှိကုန်သည်
ဖြစ်၍ ဖြူစင်သော အဝတ် ဝတ်လျက် ကာမဂုဏ်

ငါးပါးတို့ဖြင့် ကုံလုံ ပြည့်စုံကြကုန်သည် ဖြစ်၍
မေ့လျော့ကုန်လတ်”

“ကောသလမင်းကြီးသည် ယင်းသို့ ထောက်ခံ ဝေဖန်
သားသောအခါ ဘုရားရှင်က ဤသို့ မိန့်ပြန်၏-

“မင်းကြီး အဆင်းသဏ္ဌာန်ကိုမြင်ကာမျှဖြင့် လူကို
အကောင်း၊ အဆိုး သိလွယ်သည်မဟုတ်၊ အခိုက်အတန့်
မြင်ကာမျှဖြင့် လူကောင်းဟူ၍ အကျမ်းမဝင်ရာ၊ ကိုယ်၊
နှုတ်၊ နှလုံး မစောင့်သုံးသူတို့သည် ကောင်းစွာ ကိုယ်၊
နှုတ်၊ နှလုံး စောင့်သုံးသူတို့၏ အသွင်အပြင် အသုံး
အဆောင်ဖြင့် ဤလောကကို လိမ်ညာလျက် လှည့်သည်
ကုန်၏”

“မင်းကြီး အတွင်း၌ ပစင်ကြယ်ကုန်သော သူတို့
သည် အတူဖြစ်သော မြေနားချောင်း ကဲ့သို့၎င်း၊
ကြေးပဲဝက်မျှထိုက်သော ရွှေရည်ပွတ် နားချောင်းကဲ့သို့
၎င်း ဖြစ်၍ အပြင်အပ၌ တင့်တယ်ကုန်သကဲ့သို့ ဖြစ်၍
အခြံအရံ ပရိသတ်ဖြင့် ဖုံးလွှမ်းကုန်သည်ဖြစ်၍ ဤ
လောက၌ လိမ်ညာလျက် လှည့်လည်ကုန်၏”

“မိမိသည် ယင်းသို့ နိဒါန်းပျိုးပြီးလျှင် တရားကို ဆက်၍
ဟော၏။ နောက်ညတွင်မူ ပရိသတ် မလျော့သော်လည်း အခင်း
များမူ လျော့သွား၏။

* အစစ်အတု ထိုနှစ်ခု၊ ဆစ်ဖုသေချာ ကြည့်နိုင်သော်၊

* အတုတွေဟာ စစ်ပမာ၊ တူစွာပြု၍ လိမ်သည်နော်၊

“ရုပ်တကောင် နာမ်တကောင်ဆို”

(၄၇)

ယခုခေတ်သည် တရားပြ ရိပ်သာနှင့် တရားပြဆရာများ ပေါ်ပေါက်၏။ တရားတု တရားမှားများလည်း မြောက်များစွာ ပေါ်ပေါက်လျက်ရှိ၏။ သို့ဖြစ်၍ တရားကို တကယ်လေ့လာ လိုက်စားလိုသူတို့သည် မိမိတို့ မြို့ရွာတွင်ရှိသော သီလပြည့်ဝ ပရိယတ္တိ မဟာသုတလံ ရှိကြသော ပုဂ္ဂိုလ်များထံ တရားအား ထုတ်ရာ၌ လိုအပ်သော အခြေခံမဟာသုတကို လေ့လာလိုက်စား သင့်သည်။

သို့ လေ့လာလိုက်စားပြီးမှ တရားကို နာကြားအားထုတ် သော် တရားဟောများ၊ ပြောများ၊ တရားပြများ ဘေးမှ ကင်းဝေးနိုင်မည်၊ ရှောင်ရှားနိုင်မည်၊ သို့မဟုတ်က တရား ဟောများ ပြောများ ဘေးနှင့် ကြုံတွေ့ရချေသော် အပါယ်ခြေကန် နိုင်ရန် နာကြားအားထုတ်ပါလျက် အပါယ်ခြေမကန်နိုင်ဘဲ အပါယ်တွင် ခံရမည်မှာ သေချာ၏။

ယခုခေတ်တွင် အံ့တုအယောင် အမှားမည်မျှ များမည်ကို ရှေးခေတ်နှင့် ချိန်ကြည့်က ပိုသိနိုင်မည်ဖြစ်၏။ ရှေးခေတ်က လယ်တီဆရာတော်ဘုရားကြီးကိုယ်တိုင် တရားတု တရားမှား များ ဘေးမှ ကင်းဝေးရန် သတိပေး နှိုးဆော် မှာကြား ခဲ့သော စာတမ်းကို ဘတ်၍ ယခုခေတ်နှင့် ချိန်ကြည့်ပါ—

“ယခုလောက၌ ဘာဝနာအလုပ်ကို အားထုတ်ကြသူ အလွန်ပေါများ၏။ သမထလုပ်နည်း အမျိုးမျိုး၊ ဝိပဿနာလုပ်နည်း အမျိုးမျိုးရှိကြ၏”

“ရုပ်၊နာမ်တရားတို့ကို ကောင်းကောင်းနားလည်၍ ရှုကြသူလည်းရှိ၏။ ရုပ်၊နာမ် တရားတို့ကို ကောင်းကောင်း နားမလည်မူ၍ ထင်မိတတ်ရာ ရှုကြသူများလည်း ရှိ၏”

“ယခုခေတ် ရုပ်၊နာမ်ခွဲနည်း”

ယခု မျက်မှောက်ခေတ်တွင် ရေပန်းဝားနေသော ရုပ်၊နာမ် ခွဲနည်းမှာ “သိတာနာမ်၊ မသိတာရုပ်” ဟူ၍ ဖြစ်၏။ ဤမျှနှင့် ရုပ်၊နာမ်ကွဲပါလျှင် ယင်းတို့ကို ဥဋ္ဌင်္ဂတည၊ ဆိုမည်လော၊ ဝိပဋ္ဌိတည၊ ဆိုမည်လော၊ သို့မဟုတ် နေယျဆိုမည်လော၊ ပညာရှိတို့သည် ဉာဏ်ပညာဖြင့် စိစစ်၍ ဝေဖန်ကြည့်ပါလေ။ ဤမျှနှင့် ရုပ်၊နာမ်ကွဲ၍ ပညတ်မဘက် ပရမတ်သက်သက်သို့ ရောက်၍ ရူပွားနိုင်ပါမည်လော။

“သမထအလုပ် ဖြစ်စေ၊ ဝိပဿနာအလုပ် ဖြစ်စေ စွဲစွဲ-မြဲမြဲ အားထုတ်၍ လုပ်နိုင်လျှင် အဖုံး-အပိတ် နိဝရဏတရားကို ခွာနိုင်၏။ စိတ်၏တည်ကြည်ခြင်း အထူးသို့ ရောက်နိုင်ကြ၏။ ကိုယ်ရောင် ကိုယ်ဝါများလည်း ဖြစ်ပေါ်လာကြ၏။ ဤသို့ အထူးအထွေ ဖြစ်

ပေါ်လာသည်ကို အချို့က မင်္ဂလာ ဖိုလ်ဉာဏ် ရပြီဟု ထင်မှတ် ကြကုန်၏။ မဟုတ်လေစွ၊ နိဝရဏကွာမှု၏ အကျိုးဆက်မျှ ပေတည်း”

“ အားထုတ်မှု ၂-မျိုး ”

ဆရာတော်ကြီး၏ မိန့်ကြားချက်ကို အထူး သတိရှိပါ။ အားထုတ်မှု ၂-မျိုးရှိ၏။ “ သမထနည်း၊ ဝိပဿနာနည်း ” ဖြစ်၏။ ယင်းတို့ ရုပ်နာမ်မသိဘဲ တနေရာရာတွင် စူးစိုက်မှတ် မှုမျိုးသည် သမထသာဖြစ်၏။ ဝိပဿနာမဖြစ်ပေ။ မှန်၏။ “ဝိပဿနာ၏ အာရုံသည် ရုပ်နာမ်ဖြစ်၏။” ယခုမူ အားထုတ် သူတိုင်း သင်္ခါရပေက္ခာဉာဏ် ရကြ၏။ ရုပ်နာမ်မူကား မသိ ကြ၊ စဉ်းစားပါလေ။

“ လောက၌ ကမ္မဋ္ဌာန်း နည်းဆန်း တွေလည်း အလွန် ပေါများကြ၏။ အချို့သော ဆရာတို့သည် နတ်မှော်သွင်းသကဲ့သို့ ကမ္မဋ္ဌာန်းမှော်သွင်း၍ ပေးကြ ကုန်၏။ အချို့သောဆရာတို့သည် ဘီလူးမှော် သွင်း သကဲ့သို့ ကမ္မဋ္ဌာန်းမှော်သွင်း၍ ပေးကြကုန်၏”

ယခု မျက်မှောက်ခေတ်တွင် အားထုတ်ရင်း အော်ကြသူ များ၊ ငိုယိုကြသူများ၊ ရူးကြသူများသည် ဤနည်းမျိုးနှင့် တွေ့ဟန်တူ၏။ မှန်၏။ ပိဋကတ်စာပေတွင် အားထုတ်ရင်း အော်သူ၊ ငိုယိုသူ၊ ရူးသူများမတွေ့ရ။ အော်သူ ငိုယိုသူနှင့် အရူးများ ပျောက်သည်ကိုသာ တွေ့ရ၏။

“အချို့သော ဆရာတို့သည် အနောက် နိုင်ငံမ
ရောက်လာသော စိတ်ညှို့အတတ်ကဲ့သို့ သူတပါးစိတ်
ကို မိမိစိတ်ဖြင့် ဖိနှိပ်၍ ခဏချင်း ထင်ချက် မြင်ချက်
ရအောင် ပေးကြကုန်၏။ ထိုအခါ လောက၌ အချို့
သော ကသဲနတ်၊ ရှမ်းနတ်၊ တလိုင်းနတ်တို့သည် ခဏ
ချင်း ဝင်ရောက် လာကြကုန်၍ ကမ္မဋ္ဌာန်းယူသူတို့၏
စိတ်၌ အထူးထူး = အထွေထွေ မြင်အောင်ပြကြကုန်၏”

ယခု မျက်မှောက်ခေတ်တွင်လဲ ဤနည်းမျိုး ခေတ်စား
လျက် ရှိ၏။ အားထုတ်သူ များအား တရားပြဆရာက
အားထုတ်ချိန်တွင် ထင်မြင်ချက်ကို ပြောပေးနေ၏။ ပုပ်လာ
ပြီ၊ ပွလာပြီ၊ ရောင်လာပြီ၊ စသည် ပြောပေးနေ၏။ အား
ထုတ်သူတွင်လည်း ထင်မြင်လာ၏။ အချို့မှာ ဘယ်ရက်မှာ
ဘယ်လိုထင်မည်၊ ဘယ်လိုပြောမည်ဟု တွက်ချက်နိုင်၏။ ယင်း
နည်းတို့မှာ စိတ်ညှို့အိပ်မေ့ချပညာ၏ အဆွယ်အပွား မျှသာ
ဖြစ်၏။

“အချို့သော သူတို့မှာ အသုဘကောင်ကြီး ထင်
လာ၏။ အချို့သော သူတို့မှာ အရိုးစုကြီးထင်လာ၏။
အချို့သောသူတို့မှာ မြတ်စွာဘုရားရွှေရုပ်ပွားတော်ကြီး
ထင်လာ၏။ အချို့သောသူတို့မှာ ရဟန်းတော်များ
ထင်လာ၏။ အချို့သောသူတို့မှာ လှပတင့်တယ်သော
လူရုပ်ပုံ နတ်ရုပ်ပုံ ထင်လာ၏”

“ထိုတွင် ရဟန်းတော်ကြီးထင်သည်ကို ကမ္မဋ္ဌာန်းပေးဆရာတို့က မြတ်စွာဘုရားဟုပြောဆိုကြကုန်၏။ လှပတင့်တယ်သော လူရုပ်ပုံ နတ်ရုပ်ပုံများ ထင်လာကြသည်ကို ကမ္မဋ္ဌာန်းပေး ဆရာတို့က ဝေဿဝဏ် နတ်မင်းကြီး ဖြစ်သည်ဟု ပြောဆိုကြကုန်၏။ အချို့ ဆရာတို့က အရိမေတ္တာယျ မြတ်စွာဘုရားအလောင်းတော် နတ်မင်းကြီးဖြစ်သည်ဟု ပြောဆိုကြကုန်၏။ အချို့ ဆရာတို့က သိကြားမင်းကြီး ဗြဟ္မာမင်းကြီး ဖြစ်သည်ဟု ပြောဆိုကြကုန်၏”

အမှန်စင်စစ်မူ ကမ္မဋ္ဌာန်းဆရာသည် နှုတ်တက်ရာ ပြောဆိုနေခြင်းမျှသာဟု မှတ်၊ မိမိ၏ အဖုံးအလွှမ်း နိဝရဏက္ခာခိုက်သမားမိ အရှိန်အဝါကြောင့် ပေါ်လာသော ပညတ်နိမိတ်များသာ ဖြစ်၏။

“လောက၌ လူတို့သည် ဘုရားရုပ်ပွားတော် ဘုရားအသွင်တော်ကို မြင်ရသည်ဆိုလျှင် အလွန်မက်မောကြ၏။ ထို့အတူ နတ်မင်းကြီး၊ သိကြားမင်းကြီး၊ ဗြဟ္မာမင်းကြီး ဖြစ်သည်ဆိုလျှင် အလွန်မက်မောကြ၏။ အရိမေတ္တာယျ ဘုရားအလောင်းတော်ကြီးဆိုလျှင် တလောကလုံးပင် မက်မောကြ၏။ သတိထားကြလေကုန်၏”

မျက်မှောက်ခေတ်တွင်မူ ယင်းသို့ မြင်ပါက နတ်ပြည် ဗြဟ္မာ့ပြည်ကို မြင်သည်၊ ဒိဗ္ဗစက္ခုဉာဏ်၊ ပုဗ္ဗေနိဝါသာ နုဿတိဉာဏ်ရသည်ဟု ပြောကြလေကုန်၏။ စင်စစ် ယင်းတို့ကို မေးကြည့်သော် ရုပ်နာမ်မျှ မသိပေ။

မိမိအကျိုးကို တကယ်လိုလားသော အမျိုးကောင်း သား သမီးတို့သည် ကိုယ့်ကိုယ်ကို မနှစ်နာရလေအောင် နှုတ်တက် ရာပြောသော သင်တန်းတက်၍ မှတ်စုနှင့် ဓာရားပြနေသော ယောင်ဝါးဝါး ကမ္မဋ္ဌာန်းဆရာတို့၏ ပြောချက်နှင့် တင်း တိမ်မနေဘဲ ဆက်လက်လေ့လာသင့်၏။

တချိန်က နှုတ်တက်ရာပြောသော သင်တန်းတက်မှတ်စု နှင့် တရားပြသော ဆရာတယောက်၏ ယောဂီတယောက်နှင့် မိမိတွေ့၏။ ထိုစဉ်က ယောဂီက လျှောက်၏။

“ဦးပဉ္စင်းဘုရား “ရုပ်နာမ်ဆိုဒါ အကောင်ကြီးဆိုဒါ ဟုတ်လား” ဘုရား”

“ဘယ်ကလာ ရုပ်နာမ်ဆိုဒါအကောင်ကြီးရမှလဲ၊ တရား အားထုတ်တဲ့ ရည်ရွယ်ချက်ကိုက အကောင်မဟုတ်တဲ့ ရုပ်နာမ် ကို အကောင်လို့ ထင်နေတဲ့ အထင်ပျောက်အောင် အား ထုတ်ရဒါ။ ဘယ်နှယ် အားထုတ်ခါမှ အကောင်မဟုတ်တဲ့ ရုပ်နာမ်က အကောင်ဖြစ်လာရဒါလဲ”

“မသိပါဘူးဘုရား၊ တပည့်တော် တရားအားထုတ်တော့ ထိုင်ပြီးအားထုတ်နေတဲ့ ကိုယ်ကြီးကိုလဲ သိနေ၊မြင်နေတယ်၊ ရွှေမှလဲ တပည့်တော်ကိုတ်တကိုယ် ထင်ထင်ရှားရှားမြင်နေ တယ်၊ ဒါနဲ့ တပည့်တော် ကမ္မဋ္ဌာန်းဆရာ မေးလျှောက် ကြည့်တယ်”

“မေးလျှောက်ကြည့်တော့ ကမ္မဋ္ဌာန်းဆရာက ဘယ်လို ပြောလိုက်လဲ”

“ကမ္မဋ္ဌာန်းဆရာက ‘အမယ်လေး သူမများတွေ အဲဒါဖြင့် အောင် မနည်းအားထုတ်နေရတယ်၊ အဲဒါ ရုပ်နာမ်ကဲ့ဒါတဲ့၊ ရုပ်တကောင် နာမ်တကောင် နှစ်ကောင်ရှိရာ ရုပ်ကောင်က အမာခံထင်ရှားတယ်၊ နာမ်ကောင်က အရိပ်လိုဘဲတဲ့၊ အဲဒီလို ပြောတယ်ဘုရား၊ ဟုတ်လား ဦးပဉ္ဇင်းဘုရား၊ “ရုပ်တကောင် နာမ်တကောင်ဆို”

“မဟုတ်ပါဘူးဆိုမှ ထပ်မေးနေပြန်ပြီ”

“ဒါဖြင့် တပည့်တော်ကို ရုပ်နာမ်ရှင်းပြစမ်းပါဘုရား”

“နင်အားထုတ်တုန်းက နင့်ကမ္မဋ္ဌာန်းဆရာက ရုပ်နာမ် ရှင်းမပြဘူးလား”

“ရှင်းပြတယ်ဘုရား”

“ဘယ်လိုရှင်းပြလဲ ပြောစမ်းပါအုံး”

“သိဒါကနာမ် မသိဒါကရုပ်”တဲ့ ဘုရား၊

“ဒါဖြင့်ရင် နင်ရုပ်နာမ်ကဲ့နေမှ အကောင်ကြီး ပေါ်လာ တော့ ဘာဖြစ်လို့ နင်ဆရာသွားမေးလဲ”

“မသိလို့ သွားမေးဒါပေါ့ဘုရား”

“အင်း....အင်း၊ နင်က မသိလို့သွားမေးတော့ ဟိုက နင့် ခလာက်မှ မတတ်သူက ရမ်းပြောလိုက်တယ် မဟုတ်လား”

“အဲဒီလို သဘောရောက်နေဒါပေါ့ဘုရား”

“ကဲ—ဒါဖြင့် နားထောင် ငါတို့တို့ပြောပြမယ်”

“မှန်ပါဘုရား”

“နင့်ကိုယ်စမ်းကြည့်စမ်း မာဒါမတွေ့ဘူးလား”

“တွေ့ပါတယ်ဘုရား”

“နောက်တခါ စမ်းကြည့် ပူဒါမတွေ့ဘူးလား”

“တွေ့ပါတယ်ဘုရား”

“နောက်တခါ စမ်းကြည့်၊ တွန်းဒါ၊ ကန်ဒါ၊ တိုးဒါ မတွေ့ဘူးလား”

“တွေ့ပါတယ်ဘုရား”

“အဲဒီ မာဒါရယ်၊ ပူဒါရယ်၊ တွန်းဒါ၊ ကန်ဒါ၊ တိုးဒါတွေဟာ တွေ့ထိကောင်းတဲ ဖောဠဗ္ဗရုပ်တွေဘဲ၊ အဲဒီရုပ်တွေကို တခုစီ ခွဲယူကြည့်စမ်း ရမလား”

“ဘယ်ရမလဲဘုရား”

“ဘာဖြစ်လို့ မရလဲ”

“ခွဲခွာလို့လဲမရ၊ အကောင်လဲ သီးသန့်မှ မဟုတ်တာဘဲ၊ ဘယ်ခွဲယူလို့ရမလဲ”

“ဒါနဲ့ ရုပ်တကောင်ဆို၊ အဲဒီရုပ်သုံးခုရယ်၊ နောက်ဖွဲ့စည်းသဘော၊ ကပ်သဘော၊ ရုပ်တခုထည့်၊ အဲဒီရုပ်လေးခုဟာ ရုပ်ထဲမှာ အကြီးဆုံး အထင်ရှားဆုံးဘဲ၊ သူတို့တောင်မှ အကောင်မဟုတ်လျှင် ကျန်တဲ့သူတို့လေးခု မှီနေတဲ့ ရုပ်တွေဟာ အကောင်ဟုတ်ပါ့မလား”

“ဘယ်ဟုတ်ပါ့မလဲ ဘုရား”

“ဒါဖြင့် ရုပ်တကောင်ရှိသေးလား”

“မရှိတော့ဘူး ဘုရား”

“အဲဒီ နင့်ကိုယ်မှာ အထင်ရှားလုံး အကြီးဆုံးဖြစ်တဲ့ ရုပ်လေးခုလဲ အကောင်မဟုတ်၊ ရုပ်လေးခုမှီပြီးနေတဲ့ ရုပ်တွေလဲ၊ အကောင်မဟုတ်လျှင် အာရုံမျိုးစုံသို့ သွားပြီး သိတတ် ညွှတ်တတ်တဲ့ စမ်းသပ်တွေ့ထိလိုလဲ မရတဲ့ သဘောကလေးကကော အကောင်လား”

“ဘယ်ဟုတ်မလဲ”

“ဒါဖြင့် နာမ်တကောင်ဆိုဒ်၊ ယုံလား”

“မယုံလို့ ဦးပဉ္စင်း မေးကြည့်ဒါပေါ့”

“နင် စဉ်းစားကြည့်၊ နင် အားထုတ်ရင်းနဲ့ ၂ ကောင်တွေတော့ ရှေ့က အကောင်က ထိုင်နေတဲ့အကောင်ကို သိတာလား၊ သို့မဟုတ် ထိုင်နေတဲ့အကောင်က ရှေ့ကအကောင်ကို သိဒါလား”

“ထိုင်နေတဲ့ အကောင်က ရှေ့က အကောင်ကို သိဒါဘုရား”

“အကယ်၍သာ နင့်ဆရာ ပြောသလို ရှေ့က အကောင်က နာမ်သာဆိုရင် ထိုင်နေတဲ့ နင့်ကိုယ်ဟာ၊ ရုပ်သက်သက် ကျန်တော့တယ် မသိရဘူး၊ ရှေ့သို့ ခဲ့ထွက်သွားတဲ့ နာမ်ကောင်ကသာ သိရမှာ မဟုတ်လား”

“မှန်ပါ ဟုတ်ပါတယ်ဘုရား”

“ယခု ထိုင်နေတဲ့ အကောင်က သိတယ်ဆိုတော့ ထိုင်နေတဲ့ အကောင်မှာကို ရုပ်ရော နာမ်ရော မှီနေတယ်မဟုတ်လား”

“မှန်ပါ ဂျီနေပါဘယ်ဘုရား”

“အဲဒီ ဂျီနေတဲ၊ ရုပ်နာမ်ကိုဘဲ သိအောင် ကြိုးစား သား ထုတ်ပါအုံး၊ ရုပ်နာမ်သိရင် ရုပ်ဖြစ်ဖြစ် နာမ်ဖြစ်ဖြစ် တခုခုကို အရှုခံထားဗျား အားထုတ်ပါလျှင် ပကြာမီ တရားသဘော ပေါက်ပါလိမ့်မည်၊ ကဲ ဘော်ရောပေါ့ညောင်းဗျ”

“မှန်ပါဘုရား”

- * တရားရှုရန် အခြေခံ ရုပ်နာမ်ကဲ့သို့ လိုသနော်၊
- * ရုပ်နာမ်ပကဲ့ အားထုတ်လဲ ချော်လဲကြမည် ဖြစ်သနော်၊

*

*

*

“သူများဘုန်းကြီးဟော နားဝင်ချီလို့”

(၄၈)

ပုထုဇဉ်သတ္တဝါတို့သည် အများအားဖြင့် အချောကြိုက်၊ အမြောက်ကြိုက်၊ ချိုသာမှုကို ကြိုက်နှစ်သက်ကြသည်ချည်း ဖြစ်ကုန်၏။ သံသရာဝဋ်မှ လွတ်ရာလွတ်ကြောင်း သူကောင်း တရားကို နာကြားရာတောင်မှ အသံချိုသာမှု နာကြားချင် ကြသည်။ အသံမချိုသာလျှင် မနာကြားချင်ကြပေ။

ယင်းသို့ အသံချိုသာမှု နာကြားချင်သူများ၏ အလိုသို့လိုက် အကြိုက်သို့ ဆောင်သောအားဖြင့် ပင်ကိုယ်က အသံမချိုသာသော ဟောသူအချို့သည် ပင်ကိုယ်က အသံချိုသူများသို့ အတုလိုက်ကာ လူကြိုက်များအောင် ဟဲ့ဆိုပြီး မိမိ၏အရှိသံကို ဆွဲကာ၊ ငင်ကာ ပြစ်ကာ၊ ချွဲကာ ဟောပါလျှင် ဟောသူရော နာသူပါ အပြစ်မကင်း နစ်နာမည် ဖြစ်၏။

မိမိ၏ အရှိသံနှင့် ရိုးရိုးဟောပါမှု ဟောသူရော နာသူပါ အပြစ်မရှိ အကျိုးရှိမည် ဖြစ်၏။ သို့သော် အသံချိုသာမှု ကြိုက်နှစ်သက်သူ အချို့ကမူ ပြောကောင်း ပြောပေလိမ့်မည်၊ ကဲ့ရဲ့ကောင်း ကဲ့ရဲ့ပေလိမ့်မည်။

မှန်၏။ တချိန်က မိမိကိုယ်တိုင် ကြုံခဲ့ရ၏။ မြို့ကြီး တမြို့တွင် ဖြစ်၏။ အလှူတလှူတွင် ဆရာတော်ကြီးတပါး တရားဟော၏။ ဆရာတော်ကြီးမှာ တရားဟောကောင်း၏။ အသံချိုသာ၏။ လုပ်သံ၊ ပြုပြင်သံ မဟုတ်။ ပင်ကိုယ်ကောင်းဖြစ်၏။ မေတ္တာ ကရုဏာ ရှေ့သွားပြု၍ ဟောသဖြင့် ပိုမိုကောင်း၏။ ပရိသတ် မှာ ငြိမ်လျက် ရိုသေစွာ နာယူနေ၏။

အလှူပွဲကား ပြီးပါပြီ။ လူများရှင်းလင်းသွားသော အခါ ဒကာမကြီး သုံးလေးယောက် မိမိထံသို့ ရောက်လာပြီး ဦးချကာ ထိုင်နေ၏။ ယင်းတွင် တယောက်သော ဒကာမကြီးက မိမိအား ကြားလျှောက်တော့၏—

“သူများဘုန်းကြီးဟော နားဝင်ချီလို့။”

“သူများဘုန်းကြီးဟော နားဝင်ချီလို့ဆိုတော့ ဘာလဲ လဲ စကားက ကျန်နေတယ်။ သူများဘုန်းကြီးရှိရင် ဒီ့ဘုန်းကြီးလဲ ရှိရအုံးမယ်၊ ပြောပါအုံး ဆက်ပြီး”

“ဒီ့ဘုန်းကြီးများ ဟောလျှင် ဘယ်နေရာမှန်းတောင် မသိတော့ဘူး၊ အော်လိုက်၊ ငေါက်လိုက် မာန်လိုက်၊ ထန်လိုက်တာ”

ဒကာမကြီးမှာ ရိုးသား၏။ စေတနာ သဒ္ဓါတရား ကောင်း၏။ ဟောဟော၊ ဒိုင်းဒိုင်း ပြောတတ်၏။ ရတနာသုံးပါး လေးစားကြည်ညို၏။ သို့သော် ပညာကား နည်း၏။ သို့နှင့် မိမိသည် ဒကာမကြီးအား သိစေလိုသည့် ဆန္ဒကြီးစွာနှင့် ခပ်မာမာပင် ဟော၏။ သို့နှင့် ပြန်ပြောလိုက်၏—

“ဒကာမကြီးကို အော်၊ ငေါက်၊ မာန်၊ ထန် ဟောဒါတောင်မှ အကျွတ်တရား မရနိုင်ဒါ ချီချီသာသာ ဟောရင် ဘယ်တော့ အကျွတ်တရား ရမှာလဲ”

“ဟုတ်တော့လဲ ဟုတ်တယ်ဘုရား၊ တပည့်တော်က ခပ်ကြမ်းကြမ်း ဟောမှလဲ နားလည်မှာဘုရား”

ဒကာမကြီးမှာ မိမိအား အလွန်ကြည်ညို၏။ သူ့ကို တရားဟောလျှင် တဲ့တဲ့ဘဲ ဟောပါ။ သွယ်ဝိုက် မဟောပါနှင့် တဲ့တဲ့ ဟောဒါတောင်မှ မသိနိုင်ရတဲ့အထဲ သွယ်ဝိုက် ဟောလျှင် ဘယ်မှာသိနိုင်တော့မှာလဲဟု လျှောက်ထား၏။ သို့နှင့် မိမိသည် ခပ်မာမာ-ထန်ထန်ပင် ဟော၏။

“ဒါနဲ့ ခပ်ကြမ်းကြမ်းဟောမှ နားလည်မှလဲ ဆိုသေး
ဘယ်၊ ဘာဖြစ်လို့ နားဝင်မချိတ်၊ ဘုန်းကြီးကို လာကဲ့ရဲ့
နေသေးလဲ”

“ခပ်ကြမ်းကြမ်းဟောမှ နားလည်ဒါတော့ ဟုတ်ပါတယ်
ဘုရား၊ ဒါပေမဲ့ ချိုသာတော့ နားထောင်ကောင်းဒါပေါ့”

“ဦးပဉ္စင်းအသံမှ မကောင်းဒါ၊ ဘယ်ချိုသာမှလဲ၊
ခုဟောသလိုဘဲ ဟောတတ်တာဘဲဟာ၊ ကိုယ့်ကံက ဒီလောက်ဘဲ
အကျိုးပေးဒါ ဒီလောက်ဘဲ ဟောနိုင်တော့မှာပေါ့”

“မအော်-မငေါက်ရင် ကောင်းပါတယ်ဘုရား၊ အော်
ငေါက်တော့ ဘယ်ဆီ နေရမှန်းတောင် မသိတော့ဘူး၊
ချောင်ကပ်နေရတယ်”

“ဟုတ်တယ်ဘုရား၊ တပည့်တော်တို့ဖြင့် သနားတောင်
သနားပါတယ်”

“အဖော်ပါလာသော ဒကာမကြီးများက ပြောခြင်း
ဖြစ်၏။

“ဒါက ဒကာမကြီးမို့ သက်သက်အော်ငေါက် ဟောဒါ
ဘဲ၊ တခြားလူတွေ အော်ငေါက်ဟောရင် ဖြစ်မလား၊ အရိုက်
တောင် ခံရမယ်”

“ဒါတော့လဲ ဘုန်းကြီးက အသိသားဘဲ”

“အောင်မယ် တရားဟော ဘုန်းကြီးများ လူအမှတ်နေ
လား မသိဘူး”

“ဒီလိုတော့လဲ မမှတ်ပါဘူး ဘုရား”

“ဒီမှာ ဒကာမကြီး တရားဟောနည်းက ၂-နည်း ရှိတယ်”

“အမိန့်ရိပါအုံး ဘုရား”

“ တရားဟောနည်း ၂ မျိုး ”

“ဣဓ အာနန္ဒ တထာဂတော လောကေ ဥပ္ပလုတိ အာနန္ဒ ဤလောကဉ္စ ဘုရားရှင်ပွင့်တော်တမူ၊ သည် ပြင် ပုဂ္ဂိုလ်တိုင်းတယောက်ကို ရည်စူး၍ ဟောတော် မူခြင်းမျိုးကို “ဥဒ္ဒိဿ-ရည်ပွတ်၍ တရားဟောမှု” ဟု ခေါ်တယ်”

“ဣဓ ဘိက္ခုဝေ တထာဂတော လောကေ ဥပ္ပလုတိ- ရဟန်းတို့ ဤလောကဉ္စ ဘုရားရှင်ပွင့်တော်တမူ၏ သည် ပြင် ရှေ့တွင် ရှိရှိသမျှသော တရားနာပရိသတ်တို့ကို သိမ်းကြုံးပြီးလျှင် မရွေးမချယ်ဘဲ ဟောတော်မူခြင်း မျိုးကို “အနုဒ္ဒိဿ-မရည်ရွယ်ဘဲ ပရိသတ်အားသုံး သိမ်းရုံး၍ တရားဟောမှု” လို့ ခေါ်တယ်”

“အဲဒီ ၂-မျိုးမှာ ယခု ဒကာမကြီးဘို့ ကျောင်းတရား ပွဲဆိုတော့ ဒကာမကြီးဘဲ ရွယ်ရွယ်ပြီး အဓိကထား၍ ဟော တော့ အော်ငေါက် ဟောရဒါပေါ့”

“တပည့်တော်ကိုချည်းဘဲ မရည်ရွယ်ဘဲ တခြားလဲရည်ရွယ် ဟောပါအုံးဘုရား၊ တော်တော်ကြာ သူများတွေက ဘုန်းကြီး မျက်နှာလိုက်တယ် ဖြစ်နေပါအုံးမယ်”

“မဖြစ်ပါဘူး၊ ပရိသတ်က သိပြီးသားဘဲ၊ သူတို့ကလဲ ဒကာမကြီးကို နာနာဟောလေ ကျေနပ်လေဘဲ၊ တချို့က လာတောင် လျှောက်သေးတယ်၊ ဟောသာ ဟောပါဘုရား၊ ဒါမှ အကျွတ်တရားရမှာတဲ့”

“ဟုတ်တယ် ဘုရား၊ ဒေဝီဒေဝီဘဲ ရည်ရွယ်ဟောပါ ဘုရား၊ ဒေဝီဒေဝီ ရည်ရွယ်ဟောရင် အားလုံး နားလည် သွားတယ်”

“ကဲ ဘယ်နှယ်လဲ ရှေ့မှတောင် မြှောက်ပေးနေပြန်ပြီ၊ ဘုန်းကြီးကလဲ အမြှောက်ကြိုက်ကြိုက်နဲ့”

“ခက်ပြီ၊ ပရိသတ် အကူအညီ ရမှာလားလို့ အကူအညီ တောင်းပါတယ်၊ ဘုန်းကြီးတောင် မြှောက်ပေးနေပြန်ပြီ”

“မြှောက်ပေးဆို သူတို့ကလဲ သိတယ်၊ ဥပမာကလဲရှိတယ် လေ၊ သူများ ခူးပြီးသားထမင်း အဆင်သင့်ဝင်စားသလိုဘဲ၊ ဒကာမကြီးအတွက် ရည်ရွယ်ဟောတဲ့တရားကို အသာနာရင်း နဲ့ သူတို့လဲ တရားသဘောပေါက်ထားပေါ့”

“ဟုတ်တယ်ဘုရား၊ ဟုတ်တယ်”

အဖော်ပါလာသူများက ဝိုင်းဝန်းထောက်ခံကြပြန်၏။

“ကဲ-ကဲ ဟုတ်မနေနဲ့ အချိန်မရှိတော့ဘူး၊ တပည့်တော် တို့ ပြန်ခွင့်ပြုပါအုံးဘုရား”

ဒကာမကြီးများသည် ပြောပြောဆိုဆိုပင် ရှိခိုး ခိုးချ၍ ထပြန်သွားကြ၏။ မိမိမှ သတ္တဝါတို့အကြောင်း စဉ်းစား ကျန်ရစ်ခဲ့၏—

“အလုံးစုံကုန်သော အဆင်းမျိုးစုံ ရူပါရုံတို့သည် ၎င်း၊ အသံမျိုးစုံ သဒ္ဒါရုံတို့သည်၎င်း၊ အနံ့မျိုးစုံ ဂန္ဓာရုံတို့သည်၎င်း၊ အရသာမျိုးစုံ ရသာရုံတို့သည် ၎င်း၊ အတွေ့မျိုးစုံ ဖောဋ္ဌဗ္ဗာအာရုံ တို့သည်၎င်း၊ သဘောတရားမျိုးစုံ ဓမ္မာရုံတို့သည်၎င်း မှီကုန်၏။ ဤအာရုံ ၆-ပါးသည် လောက၏ သုံးဆောင်ခံစား ဖွယ် “အာမိသ” မည်၏။ ကြမ်းတမ်းလှ၏။ ဤအာရုံ ၆-ပါးတို့၌ လူအပေါင်းသည် နစ်မြုပ်၏”

“သတိနှင့်ပြည့်စုံသော ဘုရားရှင်၏ တပည့်သည် ဤအာရုံ ၆-ပါးကိုလည်း ကောင်းစွာ လွန်မြောက် ၍ မာရ်မင်း၏တည်ရာ တေဘူမိကဝဋ် ဒုက္ခကို လွန် မြောက်လျက် နေမင်းကဲ့သို့ တင့်တယ်၏” (ဆဗ္ဗဿာ ယတနသုတ်-မာရသံယုတ်)

* အာရုံ ၆-ပါး၊ လွန်လိုက်စား၊ တရားဝေး၍ နစ်လိုမ့် သော်။

* အာရုံ ၆-ပါး၊ လွန်မြောက်ငြား၊ တရားရ၍ အေးလိမ့် သော်။

“ဟိုကိုယ်တော်တွေ နာခိုင်းချင်တယ်တဲ့”

(၄၉)

“သာသနာ”ဟူသည် “ဘုရားရှင်၏ အဆုံးအမ” ကို ခေါ်သည်။ “ပြု”ဟူသည် ယင်းဘုရားရှင်၏ အဆုံးအမ မတည်သေးသူကို တည်အောင်ပြုခြင်း၊ တည်ပြီးသူကို တည်တန့်အောင် တိုးပွားအောင် ပြုခြင်းပင်ဖြစ်၏။ သို့ဖြစ်၍ သာသနာပြုသူသည် သာသနာနှင့် ပြုဒါကို ကွဲပြားအောင် ကြီးစားဆင်၏။

ယင်းသို့ ကွဲပြားအောင်ကြီးစား၍ ကွဲပြားသော် ဘုရားရှင်၏ အဆုံးအမ သာသနာကို အဆုံးအမအတိုင်း မိမိကိုယ်တိုင် မိမိကိုယ်ကို ဆုံးမတော်မူဒါနဲ့ ကိုက်ညီအောင် အရင်ပြု၍ တတ်နိုင်ပါလျှင် သူတပါးတို့ကိုလဲ အဆုံးအမ သာသနာ တည်အောင်ပြုပုံမှ အချိုးကျမည် ဖြစ်၏။

သို့မဟုတ်ဘဲ အချိုးတကျ မိမိတွင် အရင်သာသနာမတည်သေးဘဲ သူများသွားပြုသော် ယင်းအပြုခံရသူက သာသနာမတည်သေးဘဲ လာပြုသူ မိမိအား ပြန်၍ သာသနာပြုလိုက်လိမ့်မည်ဖြစ်၏။

မှန်၏။ တချိန်က မိမိသည် မြို့ငယ်တမြို့သို့ ရောက်ခဲ့၏။ ယင်း မြို့ငယ်မှာ မြို့ငယ်သလောက် ဝိပဿနာဝါဒများသော မြို့ငယ်တမြို့ဖြစ်၏။ သူနည်းကိုယ်နည်းဖြင့် နည်းတွေရုပ်လှ၏။ ဟောပြောရန် မလွယ်ကူ။ ရောက်မဆိုက်ပင် ပင့်ဖိတ်သူ ဒကာကြီးများက လျှောက်၏—

“အရှင်ဘုရား ဟို ကိုယ်တော်တွေလိုတော့ မဖြစ်ပါစေနဲ့ဘုရား”

“ဘာလဲ ဒကာကြီး၊ အရင်းမရှိ အဖျားမရှိ၊ ဘယ်လို ဟို ကိုယ်တော်တွေလို မဖြစ်ရမှာလဲ၊ အပြစ်အပျက်ကို ပြောအုံးမှပေါ့”

“ဒီလိုဘုရား၊ တပည့်တော်တို့မျိုးမှာ အရှင်ဘုရားပါဆို တရားပွဲ သုံးပွဲပေါ့၊ ပဌမဆုး တရားပွဲမှာ နိုင်ငံကျော် ဆရာတော်ကြီး အပါအဝင် လေးငါးပါးဘဲဘုရား ဟောတယ်၊ အထင်ကြီးဒါနဲ့ သွားနာတယ်ဘုရား၊ နာမယ်တခြား၊ ဟောဒါတခြားဘဲဘုရား”

“ဘာဖြစ်လို့လဲ ဒကာကြီး”

“ဝိပဿနာဆိုပြီး ဘုရား အသံနေ အသံထားကို ဦးစားပေး ဟောတယ်ဘုရား၊ ဒီခြားထဲ ဆရာတော်ကြီးကလဲ အမြောက် ကြိုက်လိုက်တာ မပြောပါနဲ့တော့၊ တပါးကသတ်သတ် ဆရာတော်ကြီးကို မြှောက်ပင့်ဒါတွေချည်းဘဲ ထွက်ပြီး မြှောက်ချသေးတယ် ဘုရား”

“ဒကာကြီးတို့က “တရားနာစာဖတ်၊ ငါးကြော်စားသလို မှတ်” ဆိုတဲ့ စဟားပုံအတိုင်း လိုက်နာမှပေါ့”

“ဘယ်လိုပါလဲဘုရား ရှင်းပြပါအုံး”

“ငါးကြော်စားတဲ့အခါ အသားရွေးစား၊ အရိုးထွင်ပစ်သလို တရားနာတဲ့အခါ စာဖတ်တဲ့အခါ ကြိုက်နှစ်သက်တာ ရွေးယူ မကြိုက်နှစ်သက်တာ ဖယ်ထားပေါ့၊ ယခုလဲ အသံနေ

အသံထား၊ မြောက်ထာပင့်ဒါ ဖယ်ထား၊ တရားသာ အာရုံပြု နာပေါ့”

“ဘယ်ရမလဲဘုရား၊ ရိုးရိုးကိုယ်တော်ဆို တော်သေးဒါ ပေါ့။ ဝိပဿနာ သာသနာပြု အမည်ခံထားတော့ သာဆိုး ဒါပေါ့၊ ဟောတဲ့ကိုယ်တော်တွေ ကိုယ်တိုင်က အသားနဲ့တူတဲ့ တရားသားဖယ်ထားပြီး အရိုးနဲ့တူတဲ့ အသံနေ အသံထားတို့ မြောက်ထာ ပင့်ဒါတို့ ပေးနေတော့ တပည့်တော်တို့ တရားနာ ပရိသတ်တွေလဲ အရိုးနဲ့တူတဲ့ အသံပေါ်မှာ နစ်ပြီး အရိုးနှင့် နေဒါပေါ့ဘုရား”

“ဦးပဉ္စင်းအတွက်တော့ မပူနဲ့၊ အသံလုပ်ထားလဲ ဝိသနာ မပါဘူး၊ အသံလုပ်စရာ အသံလဲမရှိဘူး၊ တရားသားသက်သက် ကိုဘဲ ဟောမယ်၊ တော်တော်ကြာ အိပ်ကုန်မှာတောင် စိုးရ တယ်”

“မအိပ်ပါဘူးဘုရား၊ တရားသမားတွေဘဲဟဲ့၊ အရှင် ဘုရား မကြွခင်က တပီးဟောသွားတယ်ဘုရား၊ ရိုးရိုးဘဲ ဟောတယ်၊ သိပ်လူကြိုက်များတယ်ဘုရား”

“ဘယ်ကို ဟောသွားသလဲ ဟောပု ဟောနည်း ပြောပြပါ အုံး၊ အတုခိုးရဒါပေါ့”

“တပည့်တော်တို့က အရှင်ဘုရား ယခုလျှောက်သလို လျှောက်ပြပြီး အသံနေ အသံထားနဲ့ ဟောခြင်းအပြစ်၊ မြောက် ပင့်ခြင်းအပြစ်တွေပါ ထည့်ဟောပေးပါ၊ ရိုးရိုးဘဲ ဟောပါ လို့ လျှောက်တယ်ဘုရား”

“အင်း- လျှောက်တော့ ဘာအမိန့်ရှိလဲ၊ အဲဒီအရှင် ဘုရားက”

“အဲဒီလို လျှောက်တော့” ဟောပြောခြင်း၌ ရိုးသားခြင်း သည် အကောင်းဆုံးသော အခြေခံဖြစ်လေ၏။ ရိုးသားခြင်း ထက် အဘယ်နည်းလမ်းမျှ ပို၍မကောင်းပေ” ဆိုတဲ့ ဆောင်ပုဒ်ကို လက်ကိုင်ထားပြီး ဟောလေ့ရှိတဲ့ အတိုင်း ရိုးရိုးဘဲ ဟောပါမယ်ဆိုပြီး “အသံနေ အသံထားနှင့် ဟောခြင်းအပြစ်၊ ဂုဏ်ဖော်ခြင်း၊ မြှောက်ပင့်ခြင်း အပြစ်တွေပြုပြီး” နောက်ပိုင်းမှာ တရားသားသက်သက်ဘဲ ရိုးရိုးဟောဒါဘုရား ပရိသတ် သိပ်ကြိုက်တယ်ဘုရား”

“အင်း....ရိုးရိုးဟောဒါ ပရိသတ်ကြိုက်လျှင် ဒကာကြီးဘို့ မြို့ပရိသတ် မညံ့ဘူးပေါ့”

”သယ်ညံ့ မလဲဘုရား၊ မညံ့လို့ ခုလိုပြောနေဒါပေါ့၊ ညံ့ရင် ဘယ်ပြောမလဲ”

“အင်း....ဟုတ်သားဘဲ”

“တရားပွဲလဲ ပြီးရော ဒကာကြီးတယောက်က ပြောတယ် ဘုရား”

“ဘယ်လိုပြောလဲ”

“ဒီတရားကို “ဟိုကိုယ်တော်တွေ နာခိုင်းချင်တယ်တဲ့” ဘုရား၊ ဟိုကိုယ်တော်တွေ သာသနာပြုအမည်ခံပြီး ဒီတရား မျိုး သူတို့ သိချင်မှသိမှာတဲ့၊ ဒါ့ကြောင့် သူတို့ အသံနေ

အသံထား သိပ်ပြုပြင်၊ ဂုဏ်တွေ သိပ်ဖော် မြှောက်နေဒါတဲ့ ဘုရား”

“အင်း....တရားတပွဲဆိုရင်တော့ ကိစ္စမရှိဘူး၊ နှစ်ပွဲ သုံးပွဲ ဆိုတော့ နှိုင်းယှဉ်ကြည့်လျှင် အကောင်းအဆိုး အစစ်အမှန်ကို ဉာဏ်ရှိသူက သိတယ်၊ ဉာဏ်မရှိသူကတော့ မသိဘူး”

“ဟုတ်တာပေါ့ဘုရား ဉာဏ်မရှိသူကလဲ နေရာတကာမှာ မသိဘူး၊ မရိပ်မိဘူး၊ ဉာဏ်ရှိသူကလဲ နေရာတကာမှာသိတယ်၊ ရိပ်မိတယ်ဘုရား”

“ဦးပဉ္စင်းကတော့ သာသနာပြုနည်း ဒီလို သဘော ပေါက်တယ်”

“အမိန့်ရှိပါအုံး ဘုရား”

“သာသနာပြု တာဝန်သုံးရပ်”

“သာသနာပြုပုဂ္ဂိုလ်တို့ လုပ်ရန်တာဝန်သည်—

၁။ သာသနာ့အန္တရာယ် ကာကွယ်ရန်၊

၂။ သာသနာတည်တံ့ရေး ကြိုးစားရန်နှင့်

၃။ သာသနာတိုးတက်စေရန် ဟူ၍ တာဝန် ၃ ခု ရှိ၏”

“ဥပမာ အခက်အလက် အသီးအပွင့် ဝေဆာနေတဲ့ သစ်ပင်ကြီးကို ၁။ တာရှည်တည်တံ့အောင် အန္တရာယ် ကာကွယ်ရမည်။ ၂။ မရှိသေးတဲ့နေရာမှာ တည်တံ့ အောင် စိုက်ရမည်။ ၃။ ရှိပြီးသားနေရာမှာ တိုးတက် စည်ကားရန် ကြိုးစားရသလို”

“မြန်မာပြည်ရှိ သာသနာ့သစ်ပင်ကြီးကို ၁။ အန္တရာယ် ကာကွယ်ရမည်။ ၂။ အနှစ်ငါးထောင် တည်တံ့ရန် ကြိုးစားရမည်။ ၃။ တိုးတက်စည်ကား ပြန့်ပွားရန် ကြိုးစားရမည်”

“အဲဒီလို သဘောကံပြုလျှင် အောင်မြင်ဒါပေါ့ ဘုရား၊ ပဌမ အရေးကြီးဒါက အန္တရာယ်ဘဲဟာ၊ ယခု အသံနေအသံကား လုပ်ထားဟာ သာသနာ့ အန္တရာယ်ဘဲ မဟုတ်လား ဘုရား”

“အင်း-သာသနာပြုပုဂ္ဂိုလ် တယောက်ယိုင်လျှင် တယောက်သာ ယိုင်သည် မဟုတ်၊ တသာသနာလုံး ယိုင်သည်၊ ဒါ့ကြောင့် သာသနာပြုပုဂ္ဂိုလ်သည် မပြုနိုင်လျှင် နေပါ၊ မယိုင်ပါနဲ့ ဆိုဒါ သိပ်မှန်တယ်၊ အဲဒီလို ယိုင်တော့ သာသနာပြုရာ မရောက်ဘဲ ဖျက်ရာ ရောက်သွားတယ်”

“သိပ်မှန်ဒါပေါ့ဘုရား၊ သာသနာကို ကိုယ်ကစပြီး ပြုရမှာ မပြုတဲ့အပြင် ကိုယ့်မှာပျက်နေတဲ့ သာသနာကိုလာပြုပြီး သူများမှာ တည်နေတဲ့ သာသနာကို လိုက်ဖျက်နေဒါနဲ့တူတယ် ဘုရား”

မိမိသည် ဒကာကြီး ယင်းသို့ပြောသော် သံဝေဂ အကြီး အကျယ် ဖြစ်သွားသည်။ စကားပင် ရှေ့ဆက်၍ ပြောမရ၊ ဒကာကြီးလဲ စကားမဆက်၊ ထိုစဉ် စဉ်းစား၏၊ သုတ်တသုတ် ပေါ်လာသည်-

“ရဟန်းတို့ ဣန္ဒြေကို စောင့်စည်းမှု ဣန္ဒြိယသံဝရ သီလ မရှိလတ်သော် ယင်းသီလပျက်စီးသော ရဟန်း အား ပါတိမောက္ခသံဝရသီလသည် ပျက်စီးရာသော အကြောင်းရှိ၏”

“ပါတိမောက္ခသံဝရသီလ မရှိလတ်သော် ယင်း သီလပျက်စီးသော ပုဂ္ဂိုလ်အား ဤမှန်ကန်သော ဘည်ကြည်မှု သမ္မာသမာဓိသည် ပျက်စီးရာသော အကြောင်းရှိ၏”

“သမ္မာဘမာဓိ မရှိလတ်သော် သမာဓိပျက်စီးသော ရဟန်းအား ဟုတ်တိုင်းမှန်စွာသိသော ယထာဘူတ ဉာဏ်အမြင်သည် ပျက်စီးရာသော အကြောင်း ရှိ၏”

“ဟုတ်တိုင်းမှန်စွာသိသော ယထာဘူတဉာဏ်အမြင် မရှိလတ်သော် ယင်းဉာဏ်အမြင်ပျက်စီးသော ပုဂ္ဂိုလ် အား ငြီးငွေ့မှု နိဗ္ဗိဒါဉာဏ်နှင့် စွဲမက်မှုကင်းခြင်း မဂ် ဉာဏ်သည် ပျက်စီးရာသော အကြောင်းရှိ၏”

“နိဗ္ဗိဒါဉာဏ်နှင့် မဂ်ဉာဏ်မရှိလတ်သော် ယင်း ၂ ပါး ပျက်စီးသော ပုဂ္ဂိုလ်အား ကိလေသာမှ လွတ် မြောက်မှု အရဟတ္တဖိုလ်ကို ဆင်ခြင်သော ဉာဏ်အမြင် သည် ပျက်စီးရာသော အကြောင်း ရှိ၏” (ဣန္ဒြိယ သံဝရသုတ် ဆက္ကဂုံတ္ထရပါဠိတော်)။

“အင်း ဒီသုတ္တန်အရဟိရင် မျက်စိ၊ နား၊ နှာခေါင်း၊ လျှာ၊
ကိုယ်၊ စိတ်ဆိုတဲ့ဣန္ဒြေစောင့်စည်းမှု တယ်အရေးကြီးပါလား”
မိမိသည် ယင်းသို့ စ. ခေးပြီး ဒကာကြီးအား မောလိုက်၏-

“ဒကာကြီး ဘာမှမပူနဲ့၊ ဒကာကြီးတို့ပြောတဲ့ ကိုယ်တော်
လိုဘဲ ဦးပဉ္စင်းကလဲ ရိုးရိုးဘဲ ဟောနေကျဘဲ၊ ရိုးရိုးဘဲ ဟော
မယ်၊ သာသနာ့အန္တရာယ်ကကွယ်ဟောမယ်၊ တည်တန့်အောင်
ဟောမယ်၊ ပြန့်ပွားအောင် ဟောမယ်”

“သာဓုပါဘဲဘုရား”

“ကဲ နားကြအုံးစို့၊ ဒကာကြီး ညောင်းပြီ”

“ဖုန်ပါဘုရား၊ တပည့်တော်တို့ အလိုက်မသိရာ ကျသွား
တယ် ဘုရား၊ ပြောချင်ဇောတွေက အားကြီးသွားလို့ပါ
ဘုရား၊ ခွင့်လွှတ်ပါဘုရား”

* သူများသာသနာ ပြုသူမှာ ကိုယ်မှာအလျင်ပြုရမည်။

* ကိုယ့်မှာမပြု သူသွားပြု ကိုယ်ပြုမတည်ပျက်လိမ့်မည်။

“ရွာကိစ္စ ရပ်ကိစ္စ ဆောင်ရွက်စာ”

(၅၀)

ဘုရားရှင် ဟောကြားတော်မူအပ်သော ဓမ္မဝိနယခေါ် ပိဋကတ်လာ တရားတော်တွေသည် ပရိယာယ်အားဖြင့် ဟောခြင်း၊ မုချအားဖြင့် ဟောခြင်း၊ တိုက်ရိုက် ဟောခြင်း၊ ဆောင်၍ ဟောခြင်း၊ ရည်ရွယ်၍ ဟောခြင်း စသည်ဖြင့် အမျိုးမျိုးရှိ၏။

ဟောပြောသူသည် ယင်းအမျိုးမျိုးတို့ကို အတိအကျ လေ့လာမှတ်သား၍ ရံခါ ပရိယာယ်အားဖြင့် ဟောရ၏၊ ရံခါမုချအားဖြင့် ဟောရ၏၊ ရံခါတိုက်ရိုက်၊ ရံခါမူဆောင်၍ ရံခါ မူရည်ရွယ်၍ ဟောရ၏။

ယင်းသို့ ၊ ဟောပြောသောအခါ တရားနာကြားသူသည် ဒေသနာသဘာဝကို အချက်ကျ မသိလျှင် အခက်တွေ့တတ်၏၊ ဟောသူ၏ ရည်ရွယ်ချက်ကတမျိုး နာသူ၏ ယူဆချက်ကား တဖုံ ဖြစ်တတ်၏။

မှန်၏၊ တချိန်က မိမိကိုယ်တိုင် ကြုံခဲ့ရ၏၊ မိမိသည် တောရကျောင်း တကျောင်းတွင်နေ၏၊ ဆွမ်းခံရွာမှ ဒကာ-ဒကာမ များက သူတို့ ဥပုသ်ရက်ရှည် စောင့်၍ တရားအားထုတ်ပါမည် တရားဟောပေးပါဟု လျှောက်သဖြင့် ရွာကျောင်းသို့ကြွ၍ တရားဟောချိန်တွင် ဟောပေး၏။

ယင်းတရားပွဲတွင် မိမိက တနေ့ ဤသို့ တရားနိဒါန်း အစ ပျိုး၏-

“ဒကာကြီး-ဒကာမကြီးတို့ တရား လေ့လာ လိုက်စား အားထုတ်သူဆိုဒါ အရှင်ကြီး တင်တတ်ရ ဘယ်၊ သို့မဟုတ်လျှင် တရားလေ့လာ လိုက်စားခွင့် မရနိုင်ဘူး၊ ဒါ့ကြောင့် အရှင်ကြီး တင်ပုံတင်နည်းကို သင်ထားပြီး “အရှင်ကြီး ကျွန်တော်-ကျွန်မတို့ကို ဒီ တနေ့တော့ ခွင့်ပေးပါအုံး၊ တရားနာချင်လို့ပါ၊ တရားအားထုတ်ချင်လို့ပါ၊ တရားနာကြား အားထုတ် ပြီးလျှင် အရှင်ကြီး အလိုကျအတိုင်း ဖြစ်စေရပါမယ်၊ အရှင်ကြီး အလိုကျအတိုင်း ဆောင်ရွက်ပေးပါမယ်”

“ငြုတို့ ငမူတို့ မကောင်းဘူး၊ “ရွာကိစ္စ ရပ်ကိစ္စ ဆောင် ရွက်ထာ” ဘုန်းကြီး သွားရှောက်တယ်”

ဒကာမကြီးတယောက်က ထပြောခြင်းဖြစ်၏၊ မိမိရော ပရိသတ်ပါ အံ့အားသင့်သွား၏၊ တရားဟော ရပ်တန့်သွား၏၊ ဒကာမကြီးမှာ ရွာတွင် ရွာဆော် ဒကာမကြီးဖြစ်၏၊ ရွာကိစ္စ၊ ကျောင်းကိစ္စတွင် ရှေ့တန်းက ရွက်ဆောင်၏၊ မဟုတ်မခံ ပြောတတ်၏၊ ယခုလဲတရား ဟောဆဲပင် ကိုဖြူနဲ့ ကိုမူကို ဆူလေသည်။

“ဘာဖြစ်တာလဲ ဒကာမကြီး”

မိမိမှာ အံ့အားသင့်နေရာမှ သတိရ၍ ဒကာမကြီးအား မေးရခြင်း ဖြစ်၏။

“ငဖြူတို့ ငမူတို့ ဘာကောင်းသလဲဘုရား၊ ထစ်ကနဲဆို ဘုန်းကြီးသွားရှောက်တယ်၊ တပည့်တော်က “ရွာကိစ္စ ရပ်ကိစ္စ ဆောင်ရွက်ထားပါဘုရား”

“ဒကာမကြီးက ဘယ်လို ရွာကိစ္စ ရပ်ကိစ္စ ဆောင်ရွက်လို့ ဘဏ္ဍာက ဘုန်းကြီးကို လာရှောက်သလဲ”

“ဘုန်းကြီးကလဲ သိရက်သားနဲ့ မေးနေပြန်ပြီ၊ တပည့်တော် ဟိုတနေ့က ရပ်ရွာအတွက် နတ်တင်ဒါကို ငဖြူနဲ့ငမူက ဘုန်းကြီးလာရှောက်လို့ ယခု ဘုန်းကြီးက တရားထဲမှာ ထည့်ဟောဒါပေါ့”

ကိုယ့်ဒကာ - ဒကာမ များနှင့် ကိုယ့်ဘုန်းကြီး ဆိုဒါလို့ ဖြစ်နေလို့ တော်တော်တယ်၊ တခြား တစိမ်းတွေသာပါရင် အခက်ဘဲ၊ လန့်သွားမှာဘဲ။

“အိုးမလုံ အုပွင့်”ဆိုဒါ အဲဒါဘဲ ဒကာမကြီး၊ ယခု နှစ်ချက် သုံးချက်အတွင်းမှာ ကိုဖြူနဲ့ ကိုမူလဲ ဦးပဉ္စင်းကျောင်း မလာပါလား၊ ဦးပဉ္စင်းလဲ ဒကာမကြီး နတ်တင်ဒါ မသိပါလား၊ တကယ်လို့ ကိုဖြူနဲ့ ကိုမူ ဦးပဉ္စင်းကျောင်း လာအုံးတော့ သူတို့ဘယ်ပြောရဲမလဲ၊ ဦးပဉ္စင်းက ရွာကိစ္စ ရပ်ကိစ္စ ကျောင်းမှာလာမပြောရဘူးလို့ ပြောထားဒါဘဲ”

“ဟုတ်သားဘဲ အကြီးရ၊ ကျွန်တော်တို့ကျောင်းလဲ မရောက်ဘူး ရောက်လဲ အကြီးအကြောင်း ဘယ်ပြောရဲမလဲ”

ကိုဖြူက ဒကာမကြီးအား ပြောလိုက်ခြင်းဖြစ်၏။ ဒကာမကြီးမှာ ရတနာသုံးပါး အလွန်ကြည်ညို၍ မှန်ကန်တိကျသူ ဒကာမကြီး ဖြစ်၏။ ရပ်ရွာမှာ လူတိုင်းက လေးစားကြ၏။ ရိုသေကြ၏။

“ကဲ-ဘယ့်နယ်လဲ၊ အသာငြိမ်နေရင် အကောင်းသား၊ ထအော်ကာမှ အကုန်လုံးသိကုန်တယ်”

မိမိက ဒကာမကြီးအား ပြောလိုက်ခြင်းဖြစ်၏။ ထိုအခါမှ ဒကာမကြီးမှာ မျက်နှာအမူအရာ ပြောင်းလဲ သွားတော့၏။ သို့နှင့် မိမိသည် တရားနိဒါန်းဆက်၏-

“ကဲ-ကဲ-တရားဆက်လက်ပြီး အာရုံပြုကြ၊ တရားဆက်ဟောမယ်၊ ဦးပဉ္ဇင်း ယခုပျိုးတဲ့ တရားနိဒါန်းက တင်စားပြီး ပျိုးတဲ့ တရားနိဒါန်းဘဲ၊ ဦးပဉ္ဇင်းနှင့်တကွ တရားနာနေတဲ့ ဒကာ-ဒကာမတွေဟာ ဘယ်သူ့ရဲ့ အလိုလိုက်၊ ဘယ်သူ့ရဲ့ အကြိုက် ဆောင်နေရတယ်ဆိုဒါ သိလား”

“မသိပါဘုရား”

“တဏှာသခင် အရှင်ကြီးရဲ့ အလိုလိုက်၊ အကြိုက်ဆောင်နေရတယ်လို့ မှတ်ထား”

ဒကာမကြီးမှာ ထိုအခါမှ မျက်နှာ သိသိ၊ သာသာ ရှင်လန်းပြောင်းလဲသွား၏။ အားလုံး ဒကာ-ဒကာမများလဲ ပြုံးနိုင်၊ ရယ်နိုင် ရှိလာကြ၏။

အရှင်ကြီး တင်နည်း

“အဲဒီလို တဏှာသခင် အရှင်ကြီးရဲ့ အလိုလိုက် အကြိုက်ဆောင်နေတော့ မိမိကိုယ်ကျိုး တကယ်အစစ် ဖြစ်တဲ့ ယခုလို တရားနာမှု၊ တရားအားထုတ်မှု၊ ဒါနမှု၊ သီလမှုတို့ကို နာကြားအားထုတ်လှူဒါန်း ဆောက်တည် ခွင့်ကို ရတယ်လို့ကို မရှိဘူး”

ဟုတ်တယ် မဟုတ်လား ဒကာကြီး၊ ဒကာမကြီးတို့”
တင်ပါဘုရား၊ ဟုတ်ပါတယ်”

“ဒါ့ကြောင့်မို့ ကိုယ်ကျိုး အစစ်တကယ် ဖြစ်တဲ့ ဒါန၊ သီလ၊ ဘာဝနာမှုတို့ကို ကြိုးစားအားထုတ်လိုတဲ့ သူဟာ တဏှာသခင် အရှင်ကြီးကို “အရှင်ကြီး၊ အရှင်ကြီးအတွက် ကျွန်တော်၊ ကျွန်မတို့ အစမထင် သံသရာ တခွင်လုံး လုပ်ကိုင်ကျွေးမွေး၊ မွေးမြူနဲ့ပါပြီ၊ ရှေ့လဲ ဘယ်လောက် လုပ်ကိုင်ကျွေးမွေးရအုံးမလဲ မသိသေး ပါ။ အရှင်ကြီး အုပ်စိုးနေသမျှ အရှင်ကြီး အမိန့် အတိုင်း လိုက်နာလျက် အရှင်ကြီးအား လုပ်ကိုင် ကျွေးမွေးရအုံးမှာပါ။ ဒါ့ကြောင့် ကျွန်တော်-ကျွန်မ တို့ကို သနားသောအားဖြင့် ဒီတနေ့တော့ တရား နာကြား အားထုတ်ခွင့် ပေးသနားပါ။ ဒါန၊ သီလ၊ ဘာဝနာမှု ပြုခွင့်ပေးပါ”လို့ အရှင်ကြီး တင်တတ် ရမယ်”

“ဒီကနေ့ ဒကာ၊ ဒကာမကြီးတွေ ဒီအတိုင်း အရှင်ကြီး တင်ခဲ့တယ် မဟုတ်လား”

“တင်ပါဘုရား၊ ဒီအတိုင်း တင်ခဲ့ပါတယ်ဘုရား”

“အင်း- ဟုတ်ပြီ၊ ဟုတ်ပြီ၊ တနေ့တနေ့ ဦးပဉ္စင်း တို့ကိုယ် ဒကာ၊ ဒကာမကြီးတို့ ကိုယ်မှာ အုပ်စိုးနေတဲ့ တဏှာသခင် အရှင်ကြီးက “ဘာစားချင်တယ်-ရှာ ပေးစမ်း၊ ဘာဝတ်ချင်တယ်-ရှာပေးစမ်း၊ ဘယ်လိုနေ ချင်တယ်-လုပ်ပေးစမ်း၊ ဘယ်သူတွေချင်တယ်-သွား ပေးစမ်း၊ ဘယ်သူမခွင့်ရှိဘူး-မသွားနဲ့” စသည် အမိန့် ပေးပြီး ခိုင်းနေတယ်”

“အဲဒီလို သူခိုင်းဒါ ဆောင်ရွက်နေရတော့ ဒါနု၊ သီလ ဘာဝနာမှုဘက်များ စိတ်ရောက်နိုင်သေးရဲ့လား”

“မရောက်နိုင်ပါဘူး ဘုရား”

“ဟော....ယခု တရားကို နာကြားအားထုတ်နေတော့ အဲဒီ တဏှာသခင် အရှင်ကြီးရဲ့ အလိုလိုက် အကြိုက်ဆောင်ရသေး လား”

“မဆောင်ရတော့ပါဘူးဘုရား”

“အင်း....အဲဒါ ဘာဖြစ်လို့လဲဆိုတော့ သူ့ကို တောင်းပန် ပြီးလို့ သူနဲ့ ကျေနပ်ခွင့် ရခဲ့လို့တဲ့၊ သို့မဟုတ်လျှင် တရားနာ ကြား အားထုတ်နိုင်ပါ့မလား”

“နာကြား အားထုတ်နိုင်မှာ မဟုတ်ပါဘုရား”

“အင်း....အင်း၊ ဒါကြောင့် အရှင်ကြီး တင်တတ်ဘို့ဟာ သိပ်အရေးမကြီးဘူးလား”

“သိပ်အရေးကြီးပါတယ် ဘုရား”

ဒကာမကြီးမှာ ပြုံးသည်။ သက်သက်ထပ်ပြီး စောင်းပြောနေသည်။ ထင်သလားတော့ မသိပါ။

“အင်း....အင်း၊ ဒါဖြင့် ရိုရိုသေသေ နားစိုက်ထောင်ကြ၊ စိတ်ထဲခြားပရောက်စေနဲ့—

“အချိန်ရှိခိုက် လုံ့လမစိုက်ဘဲ တဏှာသခင် အရှင်ကြီး အလိုလိုက်ပြီး နှစ်ခြိုက်ပျော်ရွှင် အပ်ခြင်းကိုသာ ခံမင်ခြင်း၊ အပါယ်လားကြောင်းမကောင်းသောအကြံအစည်ကိုသာ ကြံစည်ခြင်း၊ မဂ်ဖိုလ်ရောက်ကြောင်း မဟုတ်သော တဏှာသခင် အရှင်ကြီး၏ အလုပ်တွေကိုသာ နှစ်သက်စွာ ပြုလုပ်နေခြင်းတို့ဖြင့် အချိန်ကို လစ်ဟင်းစေကာ သဘာဝအမှန်ကို သိနိုင်ရန် ဉာဏ်မရှိသောသူသည် ဒုက္ခငြိမ်းရာ နိဗ္ဗာန်တာသို့ အဘယ်မှာ တက်လှမ်းနိုင်ပါအံ့နည်း”

“မမှန်ဘူးလား ဒကာ-ဒကာမကြီးတို့”

“မှန်ပါတယ် ဘုရား”

“အင်း....အင်း၊ ထို့ကြောင့် မြဲမှဲတည်ကြည်သော ပညာရှိ၍ မိမိအကျိုးကို မြော်မြင်တတ်သော မိန်းမယောက်ျားသည် ဘုရား၊ တရား၊ သံဃာ ရတနာသုံးပါး အပေါ်၌ ယုံကြည်မှု သဒ္ဓါတရားကို သွင်းထားရာ၏”

“ကေနံအားထုတ် ပြုလုပ်ထိုက်သည့် ဒါန၊ သီလ၊
 ဘာဝနာစသော ကိစ္စမျိုးကို ဟိန္ဒူ- ဟိလ- ဟိရက်
 မရွေးဘဲ ယနေ့ပင် ပြုလုပ်သင့်၏။ နက်ပြန်ကျမှ သေ
 ရလိမ့်မည်ဟု မည်သူမျှ အတတ်မသိနိုင်ချေ၊ ၉၆-ပါး
 သော အနာရောဂါ၊ ၂၅-ပါးသော ဘေး၊ ၃၂-
 ပါးသော ကံကြမ္မာ စသောသောင်းသောင်း လက်နက်
 ကောင်း စစ်သားရှိသည့် သေမင်းနှင့် ဘယ်နေ့ဘယ်
 ရက်ကျမှ ခေါ်ပါဟု ဥစ္စာတန်ဖိုး လက်ဆောင်ထိုးကာ
 ငါတို့တမတို့ အချိန်အချက် မပြုနိုင်ချေ”

“မိမိသည် ယင်းသို့ စသည်ဖြင့် တရားနိဒါန်းပျိုးကာ
 တရားကိုဆက်၍ ဟောပါသတည်း”

- * တရားနာရာ လိုရင်းသာ မှန်စွာသိဘို့လိုသတည်း။
- * လိုရင်းသိမှ အချက်ကျ မုချတရားရမည်တည်း။
- * လိုရင်းမသိ၊ လွဲချော်ဘိ ဒိဋ္ဌိမှမှား ဖြစ်မည်တည်း။

တေဒဂ်-အရှင်ပညာဇောတ
 ဝိသိဋ္ဌ ဒီသဘာဏက နှင့် သိရီပဝရ ဓမ္မာစရိယ
 ၁၃၃၆-ခု၊ တော်သလင်းလပြည့်
 ၃၀၊ ၉၊ ၂၄၊ တက္ကသိုလ်
 စာကြည့်တိုက်
 ကမ္ဘာ့ဓမ္မ

အမှားပြင်ဆင်ချက်

စာမျက်နှာ	ရေ	အမှား	အမှန်
၇	၁၁	သပြနာ	ပြသနာ
၅၂	၆	မတာနေမှ	တောနေမှ
၇၄	၁၃	တရားဌာနပါဆို	ဒီတရားဌာနပါဆို
၇၄	၂၂	ခဏခဏခေါက်ဒီနေတော့	ခဏခဏခေါက်ဒီနေတော့
၁၁၀	၁	သိသွားလျှင်	သိသွားလျှင်
၁၁၆	၁၆	အတီးအမှုတ်	အတီးအမှုတ်
၁၃၁	၅	တတ်ကြစွာနှင့်	တက်ကြစွာနှင့်
၁၃၄	၁၀	မမျက်မထွက်သော်	အမျက်မထွက်သော်
၁၃၈	၃	စိစစ်၍	စိစစ်၍
၁၄၀	၁၈	အဖော်ထလဲ	အဖော်ကလဲ
၁၅၄	၁၇	ပေးပါတယ်	ပေါပါတယ်
၁၆၃	၇	တနီကွရီ	တနီကွရီ
၁၆၄	၁၃	တိုအချိန်တွင်	ထိုအချိန်တွင်
၁၆၅	၁၇	အားထွက်ပြီးတော့	အားထုတ်ပြီးတော့
၁၆၉	၂	စိစစ်၍	စိစစ်၍
၁၉၁	၁၇	ဘုရားဟော၏	တရားဟော၏
၂၀၁	၅	သံယောဇဉ်ပြင်လျှင်	သံယောဇဉ်ပြတ်လျှင်
၂၁၈	၁၈	သတ္တဝါမျိုးစုံဘို့	သတ္တဝါမျိုးစုံတို့

စာမျက်နှာ	၇၇	အပိုဒ်	အပိုဒ်
၂၅၄	၁	သံယောဇဉ်ဖြတ်တရား	သံယောဇဉ်ဖြတ်တရား
၂၆၂	၂၂	အုံးမသည့်အနေ	အုံးမသည့်အနေ
၂၈၀	၆	တရားမဟာ	တရားမဟာ
၂၉၆	၁၄	သစ်ဘီးကို	သစ်သီးကို
၃၀၃	၁၉	မာနသံမဏော	မာနသံမဏော
၃၀၉	၁၈	ပိဟသိ	ပိဟသိ
၃၁၄	၃	ယင်းသို့	ယင်းသို့
၃၁၄	၂၁	အားတတ်နေပြီ	အားထုတ်နေပြီး
၃၁၇	၇	စိစစ်ထိုက်သည်	စိစစ်ထိုက်သည်
၃၂၃	၅	ဆံပင်ဟာလား	ဆံပင်လား
၃၃၀	၁၉	ဆိုးပုံရတယ်	ဆိုးပုံရတယ်

— ၀ —

တေဒဂ်-အရှင်ပညာဇောတ ဇာ

ထွက်ပြီးစာအုပ်များ

- (၁) ဒါနဝတ္ထု၊
- (၂) သီလဝတ္ထု၊
- (၃) ဗုဒ္ဓဓမ္မပြဿနာများ-၁

ဆက်လက်ထွက်မည့် စာအုပ်—

ယောဂီနန္ဒီခေါ် စူဠသောတာပန်ဖြစ်ခဏ်း
ဓာတ်ကမ္မဋ္ဌာန်းကျမ်း

ဘာဝနာဝတ္ထု

- * မဟာသတိပဋ္ဌာန် သုတ်ကြီးကို စျာန်ရ-မဂ်ရ ရှုပွား အားထုတ်နည်း ၂၀၀ ကျော် ဝတ္ထုသမာဓက ၁၀၀ ကျော်တို့နှင့် တန်ဆာဆင် ဖွင့်ဆိုထားသော စာအုပ် ဖြစ်သည်။
- * အာနာပါနကို သမထရှုနည်း၊ ဝိပဿနာရှုနည်း ၃၀ ကျော်တို့ဖြင့် ဖွင့်ထားသည်။
- * တရားအားထုတ်ရင်း ရူးသွားသူများ အကြောင်းကို အတိအကျ သာဓကပြ၍ ရှင်းထားသည်။
- * မရူးအောင် တရားအားထုတ်လိုသူများနှင့် မရူးအောင် တရားပြတတ်လိုသူများ လက် ကိုင် ထား ထိုက် သော စာအုပ်ဖြစ်သည်။
- * တရားအားထုတ်ရင်း ဣရိယာပုတ် ပြင်သင့် မပြင်သင့် ပြင်လျှင် ဘယ်လိုအကျိုး၊ မပြင်လျှင် ဘယ်လိုအပြစ် စသည်တို့ကို အတိအကျ သာ ဓက နှင့် ဖော်ပြ ထားသည်။
- * ဒုက္ခကို ဣရိယာပုတ်ဖုံးသည် ဘယ်လို ဖွင့်မည်နည်း? အဖုံးဖွင့်နည်း အကျယ်ပါသည်။
- * ဝေဒနာကို ခွာရှုနည်း၊ ဝေဒနာကို တိုက်ရိုက်ရှုနည်း အမျိုးမျိုးကို သာဓကပြ၍ ရှင်းလင်းထားသည်။
- * ဝေဒနာ ကုန်တယ်တဲ့၊ ဘယ်ဝေဒနာကုန်တာလဲ? ရဟန္တာ ဝေဒနာ ခံစားသေးသလား?
- * ဝေဒနာကုန်အောင် အားထုတ်ရမှာလား? အနုသယ ကုန်အောင် အားထုတ်ရမှာလား? စသည်စသည် သိချင်စရာတွေ အပြည့်အနက်ပါရှိသော ဘာဝနာဝတ္ထု။

